

تۇرغان توختىم

نۇزۇگۈم

(تارىخىي رومان)



شىنجاڭ ياشلار ئۇستىزارلىرى نەشرىياتى

بۇ كىتاب قازاقىستان يازغۇچى نەشرىياتى تەرىپىدىن 1988 -
يىل نەشر قىلىنغان 1 - نەشرى 1 - باسمىغا ئاساسەن نەشر
قىلىندى .

本书根据哈萨克出版社 1988 年第 1 版第 1 次
印刷本转写出版.

مەسئۇل مۇھەررىرى : ئەركىن ئىبراھىم
مەسئۇل كوررېكتورلىرى : ئابلىز ئابباس
دىليار تۇرسۇن
مۇقاۋىنى لايىھىلىگۈچى : غالىب شاھ

نۇزۇگۇم

(تارىخىي رومان)

ئاپتورى : تۇرغان توختەم
نەشرگە تەييارلىغۇچى : ت. پەخرىدىن

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 100 - قورۇ ، پ : 830001)

شىنجاڭ شىنخۇا كىتابخانىسىدىن تارقىتىلدى

ئۈرۈمچى پاراۋانلىق باسما زاۋۇتىدا بېسىلدى

ئۆلچىمى : 850×1168 م ، 32 كەسىلمە ، باسما ئاۋىقى : 13.625

2001 - يىل 10 - ئاي 1 - نەشرى

2001 - يىل 10 - ئاي 1 - بېسىلىشى

ISBN7 - 5371 - 3918 - 0/1·1418

سانى : 5000-1

باھاسى : 21.00 يۈەن

بېسىلىشتا ، تۈپلەشتە خاتالىق بولسا نەشرىياتىمىزغا ئەۋەتكى ، تېگىشىپ بېرىمىز

مۇندەرىجە

1	بىرىنچى باب
36	ئىككىنچى باب
101	ئۈچىنچى باب
177	تۆتىنچى باب
272	بەشىنچى باب
329	ئالتىنچى باب
370	يەتتىنچى باب
429	خاتىمە



بىرىنچى باب

I

ھەر كۈنى قىرىق مىڭغا يېقىن قوي ۋە باشقا ماللار سېتىلىپ ، ئون مىليون سومدىن ئوشۇق پۇل قولدىن - قولغا ئۆتۈپ ، سودا ئىشلىرى يۈرۈشۈپ تۇرىدىغان قەشقەر شەھىرى بازارلىرىدا بۈگۈن ھېچكىم يوق . چەت ئەللەردىن مۇرىلىرىگە قۇرۇق خۇرجۇنلىرىنى ئارتىپ كېلىپ ، ئىككىندى - چى بۇخارا ئاتالغان بۇ شەھەردە يىللاپ يېتىپ ، يىغقان دۇنيالىرىنى تۆگىلەرگە ئارتىپ ، تەڭنىدەك قورساقلىرىنى ئېگەرنىڭ قېشىغا ئاقاپ ئۆز يۇرتلىرىغا قايتىدىغان بايلارمۇ كۆرۈنمەيدۇ . ئىلگىرى ئادەملەرگە يول بەرمەي كەينى - كەينىدىن كېلىدىغان ھارۋىلارمۇ يوق . بازار رەستىلىرىنىڭ ھەممىسى بوش . مەسچىت ، ئاشخانىلاردىمۇ ، سېپىل ئەترا - پى ، دوقمۇشلاردىمۇ ئادەم ئاز . شەھەر خەلقى يۈز بېرىۋاتقان بۇ بالايىئاپەتنىڭ ھەممىسىنى پۇلغا ئامراق قوقەتلىك سودى - گەرلەرنىڭ بۇ يەرگە چۈمۈلىدەك يېغىپ كەتكەنلىكىنىڭ ۋە شەرىئەتكە ئەمەل قىلماي ، ھەر خىل گۇناھلىق ئىشلارنىڭ كۆپىيىپ كەتكەنلىكىنىڭ ئاقىۋىتى دەپ بىلىپ ، شۇنداق

ئىشلار بىلەن مەشغۇل بولغانلارغا لەنەت ئوقۇيتتى . شەھەر ئاھالىسىدىن بەزىلەر ھويلىلىرىغا كىرگەن چىڭ چىرىكلىرىدىن - نى پالتا - كالتەك كۆتۈرۈپ قوغلىسا ، بەزىلەر قوقەنت تەرەپلەردىن كېلىپ ، بۇ يەرنىڭ جۇۋانلىرىنى ۋاقتلىق نىكا - ھىغا ئېلىپ ياشاۋاتقان سودىگەرلەرنى ئۆيلىرىدىن ھەيدەپ چىقىراتتى . شۇنىڭ ئۈچۈن بولسا كېرەك ، قەشقەرگە سودا قىلغىلى سىرتلاردىن كەلگەن سودىگەرلەر جانلىرىنى قۇتقۇ - زۇپ قېلىش ئۈچۈن كارۋان سارايلىرىغا ، مەسچىت ، مەدرى - سىلەرنىڭ ئىچىلىرىگە پاناھلىنىۋالاتتى . بەزىلىرى سېپىل دەرۋازىلىرىدىن خۇددى قوتاندىكى قويلاردەك ئۈركۈپ چى - قىپ ، قۇملۇق چۆللەرگە ، قومۇشلۇقلارغا قېچىشاتتى . بە - زىلەر بۇ تۇيۇقسىز كەلگەن بالا - قازادىن ئۆزلىرىنى ساقلاپ قېلىش ئۈچۈن ، شەھەر سىرتىدىكى مەشھۇر مازارلارغا - ئارسلانخاننىڭ ، ئاپئاق غوجىنىڭ ، بۇغراخاننىڭ ئانىسى ئەلا - نۇر خېنىمنىڭ مازارلىرىغا مەدەت ، نۇسرەت تىلىگىلى مېڭد - شاتتى . ئۇلار چىڭ چىرىكلىرى ھەرقانچە رەھىمسىز بولسى - مۇ قەبرىستانلىقلارنى دەپسەندە قىلىۋەتمەس ، دەپ ئويلىشات - تى .

ئىلگىرى دائىم سۈپۈرۈلۈپ ، تازىلىنىپ تۇرىدىغان بۇ مازارلارنىڭ ئىچى بەكمۇ سۈرلۈك كۆرۈنەتتى . ئەمدى بولسا ئۇنداق ئەمەس . ئادەمنىڭ قۇچقى يەتمەيدىغان تېرەكلەرنىڭ شاخلىرى سۈنۈپ ، يوپۇرماقلىرى مەزگىلىدىن بۇرۇن قەب - رىستانلىقنىڭ ئىچىگە چېچىلىپ كەتكەن . بولۇپمۇ قەشقەر - دىكى قىز - جۇۋانلارنى «ئىچكىرىگە سۈرگۈن قىلغۇدەك» دېگەن خەۋەر تارقالغاندىن بېرى ، ئەلانۇر خېنىمنىڭ مازىرىغا كېلىپ ياش تۆكۈۋاتقان ئاياللار ناھايىتى كۆپ ئىدى . ئۇلار

ئۆزلىرىنى بۇ بالا - قازادىن قۇتۇلدۇرۇپ قېلىش ئەرلەرنىڭ قولىدىن كەلمىگەندىن كېيىن «ئەمدى بىزنى مۇشۇ مازارلار - غا كۆمۈلگەن ئەۋلىيالارنىڭ روھى ساقلاپ قالار» دېگەن ئۇ - مەدە سېغىنىپ ، بىلگەن ئايەتلىرىنى ئوقۇپ مۇناجات قىلاتتى . بەزى قىز - جۇۋانلار كىيىم - كېچەكلىرىنى يىرتىپ ، ئۆزلىرىنىڭ ئاچ - يالىڭاچلىقتا قالغان ، توپا - چاڭلارغا مەلەنگىنىگە قارىماستىن ، جېنىنى قۇربان قىلىش ئۈچۈن رابىيە خېنىم ئۆلگەن دۆڭنى ئەگىپ يۈرەتتى . ياشلارنىڭ بەزىلىرى «ئۆزىمىز يوقىلىپ كەتسە كۈنىمىز ئۆچمە - سۇن» دەپ ، بۇ يەردىكى قۇشلار ئۇۋىلاپ كەتكەن قاپاق تې - رەكلەرگە ۋە تاملارغا ئىسىملىرىنى ئويۇپ يېزىشاتتى . قەشقەر ئەتراپىدىكى غوجىلار مازارلىرىنىڭ ھەممىسىلا ئۇلارنىڭ ئۇرۇق - تۇغقان ، قوۋم - قېرىنداشلىرى بىلەن لىق تولىغانىدى .

چىڭ چېرىكلىرى بولسا شەھەر دەرۋازىلىرى ئارقىلىق قېچىپ چىقىۋاتقان ئادەملەرنى تۇتۇۋېلىپ ، ئۇلارنىڭ ئېلىپ ماڭغان نەرسىلىرىنى بۇلاپ - تالايىتى ، قارشىلىق كۆرسەت - كەنلىرىنى شۇ جايدىلا ئۆلتۈرۈۋېتەتتى ، ئاندىن ئۇلارنىڭ باشلىرىنى كېسىۋېلىپ ، شەھەر دەرۋازىلىرىغا ئېسىپ قوياتتى .

قاتتىق جەڭلەردىن كېيىنكى بىر مەزگىللىك جىمجىت - لىقتا ھەرقايسى جايلارغا يوشۇرۇنۇۋالغان ئادەملەر ئەمدى نېمە بولار كىم دەپ ، زامانىنىڭ ئەلپازىنى كۆزىتەتتى . چىڭ چېرىكلىرى شەھەرگە بېسىپ كىرگەندىن بېرى ، ئۈچ كۈن داۋام قىلغان بۇلاڭ - تالاڭ جەريانىدا يەنە بىر مۇنچىلىغان پۇقرالار ئۆلۈپ ، كۆپلىگەن ئادەملەر مېيىپ بولدى . شەھەر

ئۆز تىرىكچىلىكىدىن ، ئۆزىگە خاس ۋاڭ - چۈشىدىن ئايرىلدى .

بىر چاغدا جىم - تىنچ تۇرغان بۇ شەھەرنىڭ جىمجىتلىقىنى تار كۆچىلارنىڭ بىرىدە بىر توپ قىزنى ئالدىغا سېلىپ ھەيدەپ كېلىۋاتقان چېرىكلەرنىڭ ۋارقىرىغان ئاۋازى بۇزۇۋەتتى . قىزلارنىڭ يىغا ئارىلاش پەريادلىرى ئاڭلىنىش بىلەن ئۆگزىسىنىڭ بىر چېتى كۆيۈۋاتقان مەدرىسە تەرەپتىن قوللىرىغا قىلىچ - نەيزىلەرنى ئالغان بىر توپ يىگىتلەر يۈگۈرۈشۈپ چىقتى - دە :

— قىزلارنى قويۇۋېتىش ! سەنلەرنىڭ شەھىرىمىزگە ئوت قويۇپ ، بىگۇناھ ئادەملىرىمىزنى ئۆلتۈرۈشكىنىڭمۇ يېتەر ، — دەپ يۈگۈرگەن بويى قىزلارنى ھەيدەپ كېلىۋاتقان چېرىكلەرگە ئېتىلدى .

ئېھتىمال ، شەھەر ئىچىدىكى جەڭلەرنىڭ توختىغىنىغا قاراپ ، جاھانگىر غوجىنىڭ لەشكەرلىرىنى تەلتۆكۈس قەدىرىسى تاشلىدۇق ، دەپ خاتىرجەم يۈرگەن چېرىكلەر بۇ نېمە ۋەقە دېگەندەك بىر - بىرىگە قاراپ قېلىشتى - دە ، قىزلارنى تاشلاپ ئۆزلىرىنى قوغداشقا تەييارلاندى . بۇ چاغدا قىلىچلەر - رىنى يالىڭاچلاپ « ئۇر ، چاپ ! » دېگەن ئاۋازلار بىلەن ئوتتۇن بازىرىغا يۈگۈرۈشۈپ كەلگەن يىگىتلەر ھۇجۇمغا ئۆتتى . كۈتۈلمىگەن بۇ ۋەقەدىن ھودۇقۇپ قالغان قىزلار نېمە قىلىشىنى بىلمەي تۇرۇپ قېلىشتى . ئۇلار بۇ پۇرسەتتىن پايدىلىنىپ قېچىپ كېتىشنى ئويلىغان بولسىمۇ ، قىلىچ - نەيزىلەرنى ئىشقا سېلىپ ، يىگىتلەر بىلەن ئېلىشىۋاتقان چېرىكلەردىن قورقۇشتى . شۇ چاغدا قولدا قىلىچ تۇتۇپ ، بەشىغا دۇبۇلغا كىيگەن بىر يىگىتنىڭ قىزلارنىڭ ئۈستىگە ئوخشاش

ئىنچىكە ئاۋازدا :

— قىزلار ، چاپسان قېچىڭلار !— دېگەن گېپى ئاڭلاندى . قىزلار بىر - بىرىگە ھاڭ - تاڭ بولۇپ قاراشتى . ئۇلار ئىنچىكە ، ئېگىز بويلۇق بۇ يىگىتنىڭ قېشىغا يېقىندىلاشتى .

— بۇ يەردىن چاپسانراق كېتىڭلار !— قىلىچ تۇتقان يىگىت ئىككىنچى قېتىم قاتتىقراق ۋارقىرىدى . شۇ چاغدىلا قىزلار ئۇ يىگىتنىڭ ئەرەنچە كىيىنىۋالغان قىز ئىكەنلىكىنى بايقاپ قالدى - دە ، ئىشەنچلىك ھالدا ئۇنىڭ يېنىغا يېقىندى . ئېھتىمال ، ئەرەنچە كىيىنگەن قىلىچۋازنىڭ قىز ئىكەنلىكىنى چېرىكلەرمۇ سېزىپ قالسا كېرەك ، ئۇلارنىڭ ئارىسىدىكى بۇيرۇق قىلىپ ۋارقىراۋاتقان باشلىقى بىرىنچى بولۇپ ئىنچىكە ئاۋازلىق يىگىتنىڭ يېنىغا يېتىپ كەلدى . شۇ چاغدا كىمدۇر بىرى :

— نۇزۇگۈم ، ئۆزىڭىزگە ئاگاھ بولۇڭ !— دەپ ۋارقىرىدى .

ئۆزىنى قورشىۋالغان بىر توپ چېرىك بىلەن ئېلىشىۋاتقان ئېگىز بويلۇق يىگىتنىڭ ۋارقىرىغان ئۈنىنى ئاڭلىغان قىزلار ھەيران بولۇشۇپ : «ئاۋۇ ئەرەنچە كىيىنىۋالغان راستتىنلا نۇزۇگۈمدۇ؟» دەپ بىر - بىرىگە قاراشتى . ئەرەنچە كىيىنگەن قىز بولسا قېشىغا كەلگەن چېرىك بىلەن قىلىچلىشىپ كەتتى . باياتىن بېرى باشقىلارغا ۋارقىراپ بۇيرۇق قىلىۋاتقان بۇ چېرىك «قىزنى دەرھال قولغا چۈشۈردىمەن» دەپ ئويلىغانىدى ، لېكىن ئۇنداق بولمىدى ، يەكمۇ يەك قىلىچلىشىش ئۇزاققا سوزۇلۇپ كەتتى . بىر چاغدا ھېلىقى چېرىكنىڭ ئەگرى قىلىچى قىزنىڭ بېشىدىكى دۇبۇل -

غىسىنى يۇلۇپ چۈشتى . قىزلار بۇ قىلىچۋازنىڭ بېشىغا ئوربۇلغان ئۇزۇن قارا چېچىنىڭ چۇۋۇلۇپ كەتكىنىنى كۆرۈپ ئىختىيارسىز ۋارقىرىشىپ كەتتى :

— راستتىنلا نۇزۇگۇم ئىكەن !

— نۇزۇگۇم ، ئۆزىڭىزگە ئېھتىيات قىلىڭ ، — دەپ ۋار . قىرىدى تېخىچە قورشاۋنى بۇزۇپ چىقىپ قىزنىڭ قېشىغا يېتەلمەيۋاتقان يىگىت .

— خاتىرجەم بولۇڭ ، باقەم .

يىگىتنىڭ سۆزى نۇزۇگۇمغا مەدەت بەردىمۇ «بەربىر قولغا چۈشمەي قالمايسەن» دېگەندەك بار كۈچى بىلەن ئېلىد . شىۋاتقان چېرىكىنى كەينىگە چېكىندۈرۈپ ، قېرى سۆگەتنىڭ قېشىغا قىستاپ كەلدى . پەقەت شۇ چاغدىلا ئۆزىنىڭ تەسلىم بولۇشقا يېقىنلاپ قېلىۋاتقىنىنى سەزگەن مانجۇ باشلىق ئېمىندۇر بىر گەپنى دەپ قاتتىق ۋارقىرىۋىدى ، دەرھال يېتىپ كەلگەن يەنە بىر چېرىك نۇزۇگۇمنىڭ قولىغا ئۇرۇپ قىلىچىنى يەرگە چۈشۈرۈۋەتتى . قىزلار يەنە ۋارقىرىشىپ كەتتى . نېمە قىلارنى بىلمەي سەل ھودۇقۇپ قالغان نۇزۇگۇم يەرگە قاراپ ، ئۆزىنى قوغدىغۇدەك ھېچ نەرسە تاپالمىدى . بۇنى بايقاپ قالغان چېرىك «ئەمدىغۇ قولغا چۈشكەندە سەن» دېگەندەك كالتە قاشلىرىنى ئېگىز كۆتۈرۈپ ھىجايىدى - دە ، چۇۋۇلغان چاچلىرى مۇرىسىنى يېپىپ تۇرغان نۇزۇگۇمغا يېقىنلاشتى .

مۇنداق بىر گۈزەلنى قولغا چۈشۈرگىلىۋاتقىنىغا خۇشال بولغان چېرىك ئۆزىگە يېقىنلىغاندا ، نۇزۇگۇم ئېسىگە بىرنېمە چۈشكەندەك ، تېخىمۇ غەيرەتكە كەلدى - دە ، يېنىغا ئېسىۋالغان غىلاپتىكى خەنجىرىنى سۇغۇرۇۋېلىپ چېرىكنىڭ

بىقىنىغا ئوردى . چېرىك ئۇنىنىڭ بارىچە ۋارقىرىۋەتتى . ئۇ قىزلارنى ھەيدەپ كېلىۋاتقان چېرىكلەرنىڭ باشلىقى ئىدى . ئۇنىڭ ئۇنىنى ئاڭلىشى بىلەن قالغان چېرىكلەر قىلىچلدى . شىشنى توختىتىپ ، يەرگە يىقىلغان باشلىقىنىڭ يېنىغا كەلدى . ئۇلار باشلىقىنىڭ ھالاك بولغانلىقىنى كۆرۈپ ، ئۆزلىرىنىڭ ھالى خاراب ئىكەنلىكىنى سەزدى - دە ، ھەيدەپ كېلىۋاتقان قىزلارنى تاشلاپ بەدەر قېچىشتى .

— يارايسىز ، نۇزۇگۇم !— دېدى قىزنىڭ قېشىغا بىرىدى . چى بولۇپ يېتىپ كەلگەن زىلۋا بويۇق ، بۇرۇتى يېڭىدىن خەت تارتقان يىگىت ، — سىز ئۇنى ئۆلتۈرۈۋەتمىگەن بولسىڭىز بىزنىڭ قورشاشقا چۈشۈپ قالغان يىگىتلىرىمىز ھالاك بولۇپ كېتەتتى .

— سىزنىڭ ئەھۋالىڭىز قانداق ، باقەم ؟ يارىدار بولمىدىغانسىز ؟— دەپ سورىدى نۇزۇگۇم .

— سىزگە ئوخشاش ھىمايىچىلىرىمىز تۇرغاندا يارىدار بولمىزمۇ ؟!— دېدى يىگىت مەنۇنىيەت بىلەن .

— قىزلار ، چاپسانراق ئۆيلىرىڭلارغا كېتىۋېلىڭلار . ھازىر قېچىپ كەتكەن چېرىكلەر كۈچ توپلاپ كېلىشى مۇمكىن ، — دېدى نۇزۇگۇم قىزلاردىن ئەنسىرەپ .

قىزلار نۇزۇگۇمنىڭ سۆزىنى ئاڭلىشى بىلەنلا بىر - بىرىنىڭ قولىنى تۇتۇشۇپ ، بايا چېرىكلەر ھەيدەپ چىققان تار كوچا تەرەپكە يۈگۈردى .

ئەمدى مەيداندا باقەم باشچىلىقىدىكى يىگىتلەردىن باشقا ھېچكىم قالمىغانىدى .

— يىگىتلەر ، بىز كۈچ توپلاپ چىك چېرىكلىرىمىزنىڭ شەھىرىمىزگە ئوت قويۇپ ، ئادەملىرىمىزنى ئۆلتۈرۈپ ،

قىزلىرىمىزنى ئىچكىرىگە پالسىنىغا يول قويماسلىق ئۈچۈن كۈرەش قىلىشىمىز لازىم . ھازىر تارقىلىپ كەتكەن چېرىك-لەر بىلەن شەھەر ياشلىرى چېرىكلەرگە تەرەپ - تەرەپتىن يوشۇرۇن ھۇجۇم قىلىۋاتىدۇ . بىزمۇ چاپسانراق شۇلارغا قوشۇلۇۋالايلى .

باقەمنىڭ سۆزى تۈگىمەيلا يىگىتلەردىن بىرى :

— ئەنە چېرىكلەر يەنە كېلىۋاتىدۇ ، — دېدى .

باقەم بىلەن نۇزۇگۇم ۋە ئۇنىڭ ئاكىسى ئابدۇللامغا ئوخشاش يىگىرىمگە يېقىن قەشقەر ياشلىرى جاھانگىر غوجا لەشكەرلىرى تارمار قىلىنىپ تارقىلىپ كەتكەندىن بېرى ، ئۆزئارا ئۇيۇشۇپ چىڭ چېرىكلەرگە قارشى ھۇجۇم قىلىپ يۈرەتتى . ئۇلار ھازىر چىڭ لەشكەرلىرى ئورۇنلاشقان «گۈلباغ» سېپىلى تەرەپتىن كېلىۋاتقان بىرەر يۈزدىن ئو-شۇق چېرىكنى كۆرۈپ ، ئۇلارغا قارشى ھۇجۇم قىلسا كۈچ-نىڭ يېتىشمەيدىغانلىقىنى سېزىپ چېكىنمەكچى بولۇشتى .

— باقەم ، سىلەر نۇزۇگۇم بىلەن ھېيتگاھ تەرەپكە چې-كىنىڭلار ، بىز ئۇلارنى بىرئاز توسۇپ تۇرايلى ، — دېدى ئاب-دۇللام .

— ئاكا ، چېكىنسەك ھەممىمىز بىللە چېكىنىمىز ! — نۇزۇگۇم ئاكىسىنىڭ ئەندىشىسىنى قىلىپ قارشىلىق كۆر-سەتمەكچى بولۇۋىدى ، لېكىن ئابدۇللام ئۇنىڭ ئىلتىماسىنى رەت قىلدى .

— تالىشىپ ئولتۇرۇشقا ۋاقىت يوق ! چېرىكلەر قىس-تىپ كېلىپ قالدى ، تېز بولۇڭلار ! بىز كېيىنكىلاردىن قوغ-لاپ يېتىمىز .

نۇزۇگۇم ئاكىسىنى تاشلاپ كېتىشكە قىيماي ، سەل

تارتىشىپ تۇرۇۋىدى ، قالغان يىگىتلەر ئۇنىڭ قولىدىن تۇ-
تۇپ ، سۆرەپ دېگۈدەك ئېلىپ ماڭدى .
— ئاكا ، ئۆزۈڭگە ئاگاھ بول !— دەپ ۋارقىرىدى نۇزۇ .
گۈم كەينىدە قالغان ئابدۇللامنىڭ چېرىكلەرنىڭ قولىدىن
قېچىپ قۇتۇلۇشىنى ئۈمىد قىلىپ .

II

بىردەم جاھانگىر غوجىنىڭ ، بىردەم چىڭ چېرىكلەردە .
نىڭ قولىغا ئۆتۈۋاتقان قەشقەر شەھىرىنىڭ ئىچى ئوپۇر-تو-
پۇر بولۇپ كەتكەنىدى . بەزىدە چوڭ ساراي ، مەدرىسىلەرنىڭ
دەرۋازا ، ئۆگزىلىرىگە ئوت تۇتىشاتتى - دە ، ئۇ يەرلەردىكى
كەپتەرلەرنىڭ تىنچ ھاياتى بۇزۇلۇپ ، ئۇلار ئاسمانغا توپ -
توپ بولۇپ كۆتۈرۈلەتتى . مەسچىتلەرنىڭ ئۆگزىلىرىگە ۋە
قاپاق تېرەكلەرگە ئۇۋىلىغان قۇشلارنىڭ پەيلىرى شەھەر
ئۈستىدىن تۇرۇلۇپ - تۇرۇلۇپ كۆتۈرۈلۈۋاتقان قارا كۈرەڭ
ئىستايەرگە چۈشمەي لەيلەپ يۈرەتتى . باشتا بىرىنچى بولۇپ
توققۇزاق سارىيىغا ئوت تۇتاشقاندا «بۇ نېمە بالايىئاپەتتۇ؟»
دەپ قالغان شەھەر خەلقى كېيىن دوتەي يامۇلى بىلەن باشقا
سارايلارنىڭ كۆيۈۋاتقىنىنى كۆرگەندە ، زامانىنىڭ نېمە بولۇ-
ۋاتقىنىنى چۈشىنەلمەي :

— جاھانگىر غوجىنىڭ لەشكەرلىرىنىڭ يېڭىلىكىنى
راست ئوخشىمامدۇ؟ — دەپ بىر - بىرىدىن سورىشاتتى .
خەلق ئاغزىدا ئىشقىلىپ ھەر خىل پاراڭ . بەزىلەر :
— بەشكېرەمدىن كەلگەنلەر غوجامنىڭ كۈچى كۆپ ، ئۇ

ئادەمنىڭ قولىدا بىز خەقتىن باشقا يەنە نارىنىڭ قىرغىزلىق-
رى بىلەن قوقەنت ، مەرغىلاندىكى مۇسۇلمانلارمۇ بار دەۋاتتات-
تى . بۇ گەپلەرنىڭ ھەممىسى يالغانمىكەن؟ — دەپسە ، بەزى-
لەر :

— ئۆتكەن يازدىلا ئۇنىڭ لەشكەرلىرى تۈمەن دەرياسى-
نىڭ ئوڭ تەرىپىدىكى تۈزلەڭدە چىڭ چىرىكلىرىنى قىرىپ ،
شەھىرىمىزنى ئىشغال قىلغان ئەمەسمىدى ، ئەمدى يەنە باشقا
پاراڭلار تارقىلىۋاتىدۇغۇ؟ — دەپ ئۆزلىرىنىڭ بىرنەچچە ئاي
ئىلگىرى ئاڭلىغانلىرىنى ئىپتىتاتتى . يەنە بەزىلەر :

— ئۇلار چىڭ چىرىكلىرىنى يەڭگەندە شەھەر ئىچىدە
قىشلاپ ياتماي ، ئىلگىرىلەۋەرگەن بولسا بۇ كۈنگە قالمايت-
تى ، — دېيىشەتتى .

لېكىن بۇ قېتىمقى جەڭدە جاھانگىر غوجىنىڭ لەشكەر-
لىرى چېكىنگەن بولسىمۇ ، ئەمما قەشقەر خەلقى ئىلگىرى-
كېيىن يېڭىلمەستەك كۆرۈنگەن چىڭ چىرىكلىرىنىڭ ئاجىز
تەرەپلىرىنى روشەن كۆرگەنىدى . ئۇلار جەڭدە پەقەت ئادەم
سانىلا ئەمەس ، خەلقنىڭ بىرلىكى ۋە يۇرت مۇھەببىتىنىڭ
زور ئەھمىيەتكە ئىگە ئىكەنلىكىنى ھېس قىلدى . خەلقنىڭ
ۋەتەنپەرۋەرلىك روھى ئويغانماي ، ئۇنى كۈچەيتىمەي تۇرۇپ ،
ھۆرلۈككە ئېرىشەلمەيدىغانلىقىنى چۈشەندى . ئاۋام خەلقنىڭ
ئۆزلىرىنىڭ شەخسىي مەنپەئەتلىرىنى دەپ ئانا يېرىنى سې-
تىپ كېتىدىغان بەگلەرگە ، ئەمەلدارلارغا ئۆچمەنلىكى تېخى-
مۇ كۈچەيدى . قەشقەر شەھىرىگە پەقەت دۇنيا يىغىپ تىرىك-
چىلىك قىلغىلىلا چەت ئەللەردىن كېلىدىغان سودىگەر —
كەلگۈندىلەرگە قاراش باشقۇرما كىشى .

ھازىرمۇ بازار — كوچىلاردا كۆپىنچە شۇ ھەقتە گەپ-

سۆزلەر تارقىلىپ يۈرەتتى .

— ئاۋۇ كۈنلا غوجىنىڭ لەشكەرلىرى غەلبە بىلەن كىرىپ كەلگەندە چوڭ داغدۇغا بىلەن كۈتۈۋېلىپ ، ئۇنى خەلقىمىزنىڭ سۇلتانى دەپ ئاتىۋىدۇق ، بۈگۈن يەنە جاھان نېمە بولۇپ كەتتى ؟ غوجىلارنى ھاقارەتلەپ ، خەلقىمىزنى چىڭ چېرىكلىرىگە تۇتۇپ بەرگەن ئەمەلدارلار ئۆلۈم جازاسىغا بۇيرۇلغان . بۇنى ئاڭلىغان يەكەن ، خوتەنلەردىكى خەلقلەرمۇ قوزغىلىپ چىڭ لەشكەرلىرىگە قارشى تۇرۇش ئۈچۈن قەشقەرگە يېتىپ كەلگەنىدى . قوقەنت خانىنىڭ ئون بەش مىڭ لەشكىرى بىلەن ياردەملەشكىنىنىمۇ ئۆز كۆزىمىز بىلەن كۆرۈۋىدۇق . شۇ چاغدا تەسلىم بولغان چىڭ ئەمەلدارلىرى بىلەن چېرىكلىرى بىزنىڭ دىنىمىزنى قوبۇل قىلغانىدى . قەشقەردە ھەتتا غالبىيەت نامى بىلەن ئۆزىمىزنىڭ تەڭگىلىرى سوقۇلغان . توۋا ، شۇلارنىڭ ھەممىسى بىردەمدەلا ھاۋاغا ئۇچۇپ كەتتىمۇ ؟

ماناشۇنداق گەپ - سۆز ، مۇلاھىزىلەر ئىچىدە كىشىلەر جاھانگىر غوجا لەشكەرلىرىنىڭ تەسلىم بولغانلىقىغا يا ئىشىنىشىنى ، يا ئىشەنمەسلىكىنى بىلمەيتتى . ئەمما چىڭ چېرىكلىرىنىڭ شەھەر ئىچىدە كۆپىيىپ كەتكەنلىكىنى كۆرۈپ ، بۇنىڭ ياخشىلىق ئەمەسلىكىنى سەزگەن بەزى ئادەملەر :

— غوجىنىڭ لەشكەرلىرى ئارىسىدىمۇ ساتقۇنلار كۆپىيىپ كېتىپتۇدەك ، قوقەنتلىكلەر ئۆز يېرىگە قېچىپ كېتىپتۇدەك دېگەن گەپلەر بىكار ئەمەس ئوخشايدۇ . بولمىسا جاھانگىر غوجا چىڭ چېرىكلىرى بېسىپ كەلگەندە قىرغىزلار ئارىسىغا كېتەمدۇ ؟ ئۇ كىشى ھازىر قىرغىزلاردىن لەشكەر

توپلاپ جەڭ قىلماقچىمىش ، — دەيتتى .
مۇنداق گەپ - سۆزلەر قەشقەر بازارلىرىدا ھەر كۈنى
ھەر ياغزا تۈس ئېلىپ بېرىۋاتاتتى .
بىر كۈنى «چىڭ چېرىكلىرى ئىسھاق ۋاڭنى قەشقەرگە
باشلىق قىلىپ تەيىنلەپتۈدەك» دېگەن پاراڭ تارقىلىپ ، ئار-
قىدىنلا بۇنىڭغا ئىسھاق ۋاڭ قىرغىزلارغا پۇل بېرىپ : «مەن
جاھانگىر غوجىنىڭ سادىق ئادىمى» دەپ ئۇلارنى ئالداپ ،
غوجىنى مانجۇلارغا تۇتۇپ بېرىپتۈدەك ، دېگەن سۆزلەر قو-
شۇلدى .

بەزىلەر : «سەردارنىڭ قولغا چۈشۈشى مۇمكىن ئە-
مەس ، بۇ بىر ئىغۋا» دېيىشىپمۇ يۈردى . لېكىن بۇ گەپنىڭ
راستلىقىغا خەلقنىڭ كۆزى يەتكەندە : «يەنە شۇ بولسىغۇر
كېسىلىمىز بېشىمىزغا چىقىپتۈدە» دەپ ئاھ ئۇرۇشتى .
ئۇلار ئەمدى ئۆز تەقدىرىنىڭ كىملىرىنىڭ قولىغا قېلىپ ،
نېمە بولىدىغانلىقىنى بىلمەي ئېسەنگىرەپ قېلىشتى .

III

— ھاي ، خالايدىق ، يېڭى داربەن پۇقرانى كەچۈرۈم قىل-
دى ! — دېگەن ئاۋاز ئاڭلاندى .
ھەممە ھېيتگاھ تەرەپكە كېلىۋاتقان جاكارچىغا قارىدى .
ئۇ ئۇچىسىغا ئۇڭۇپ ئاقىرىپ كەتكەن پەرىجە كىيىپ ، ئۈس-
تىدىن بېلىنى كەندىر يىپ بىلەن باغلىۋالغان ، بېشىدىكى
ئەنجان دوپپىسى كىرىلىشىپ كەتكەندى . جاكارچى ھېيتگاھ
مەيدانىنىڭ چۆرىسىگە قاتار سېلىنغان دۈكانلارنى ياقىلاپ ،

ئاۋازنىڭ بارىچە چار سېلىپ كېتىپ بارايتتى . ئۇنىڭ كەينىدىن جاكارنىڭ راست - يالغانلىقىنى بىلمەكچى بولغاندەك بىر توپ ئادەم ئەگىشىۋالغانىدى . ئەمما ئۇلار جاكارچىنىڭ ئارقىسىدىن دېگۈدەكلا كېلىۋاتقان دەرۋىشنىڭ سۆزىنى ئاڭلاپ قېلىشتى .

— خالايق ، ئىسھاق ۋاڭنىڭ ئادەملىرى تارقانغان سۆز - لەرگە ئىشەنمەڭلار . ئۇلارنىڭ ئېيتقانلىرىنىڭ ھەممىسى يالغان ! غوجامنىڭ لەشكەرلىرىنى چىڭ چىرىكلىرى «گۈلباغ» قا ئەكىرىپ قىيناپ ئۆلتۈرۈۋاتىدۇ . مەزلۇملارنى ئىچكىرىگە پالاش ئۈچۈن ئۆيلەردىن سۆرەپ ئاچىقىپ ئۆز ئوردىسىغا يىغىۋاتىدۇ . ھازىر قەشقەردە ئىشەنگۈدەك ئادەم قالمىدى . بۇ دۇنيانى ئالدىمچى دۇنيا دەپ بىكار ئېيتىمىغانىكەن . ئادەم - لىرىنىڭ تولىسى ساتقۇن ، خۇشامەتچى بولۇپ كەتتى . كەل - گۈندىلەر كېتىپ ، ئەتە - ئۈگۈن بۇ شەھەردە سىلەر بىلەن بىز قالسىمىز . خالايق ، بۇلارغا ئىشەنگىچە بىزنى تۇغۇپ ئۆستۈرگەن ئانا پېرىمىزگە ئىشىنىڭلار .

ئاپئاق غوجام زامانىسىدىن تارتىپلا مۇنداق جەڭ - يېغىلىقلاردا پۇقرا بىلەن بولۇپ ، خەلق بېشىغا چۈشكەن قايغۇ - ئەلەمنى تەڭ تارتىپ كېلىۋاتقان دەرۋىش - قەلەندەر - لەرنىڭ ھەممىسى باشقا ۋاقىتلاردىكىگە ئوخشاش رىيازەت چېكىش ئۈچۈن ، چۆل - جەزىرلەرگە ، مازار - ماشايخىلار - غا كەتمەي ، نېمە كۆرسەكمۇ خەلق بىلەن بىللە كۆرەيلى دېگەندەك شەھەردىن چىقماي يۈرەتتى . ئۇلارنىڭ سۆزلىرىنى ئاڭلىغان پۇقرالار يەنە تېڭىرقاپ تۇرۇپ قېلىشتى .

— ۋاي ، خۇدايىمەي ، مۇشۇنداقمۇ بولىدىكەن - ھە ، ئاتاۋۇل چوڭ دادا ، بىزنىڭ ئوغلانلىرىمىز نەچچە ۋاقىتتىن

بېرى مۇشۇ كۈنلەر ئۈچۈن قان تۆكتىمۇ؟ ياغاچچى ۋە تۆمۈر-
چىلىرىمىز كېچەيۇ كۈندۈز نامازلىرىنى قازا قىلىپ ، مۇشۇ
كۈنلەر ئۈچۈن قورال سوقتىمۇ؟ سىزمۇ تالاي غازاتلارنى
باشتىن كەچۈرگەن پەنسادقۇ* . ئەمدى بىزنىڭ كۈنىمىز نېمە
بولۇپ كېتەر؟

— قاچانلا بولسا كەلگۈلۈك ئاددىي پۇقرانىڭ بېشىغا
كېلىدىغان بولىدۇ . ھە ، باي - غوجاملار بىزنى جەڭگە ھەي-
دەپ ، باشقا ئېغىر كۈن چۈشكەندە ئۆزلىرى يەنە چەتكە
چىقىۋالغان . ساتقۇنلۇقمۇ ئەنە شۇلارنىڭ ئارىسىدىن چىقىد-
ۋاتقان .

ئالدىغا تېرە پەشتاما تارتىۋالغان ئېگىز بويلۇق تۆمۈرچى
قېرى پەنسادنىڭ كۆزىگە تىكىلىپ قارىدى . ئۆزى تىمەن
بولغىنى بىلەن قويۇق ساقال - بۇرۇتى كۈمۈشتەك ئاقارغان
قېرى پەنساد تۆمۈرچىگە جاۋاب بېرىپ ئۈلگۈرە - ئۈلگۈر-
مەستىنلا ، ئۇنىڭ سۆزىنى بېشىغا ئەنجان دوپپا كىيگەن پاكار
بويلۇق ، چىرايى ئاق سېرىق ، ئاۋازى غازنىڭ ئۈندەك ئىد-
چىكە چىقىدىغان بىر ئادەم بۆلۈۋەتتى .

— بۇ شوۋىچىلارنى گۆش ، ياغ بىلەن بورداپ ، جەڭگە
تەييارلىغىچە ، كېپەك بېرىپ بېقىش كېرەكتى . شۇ چاغدا
ئۇلار قەشقەرنى ساقلاپ قالاتتى .

كۈمۈش ساقاللىق ئادەم ئۇنىڭ سۆزىگە ئارىلاشقۇسى
كەلمەي ئۆزىنى چەتكە تارتتى . ئەمما بېشىغا ئەنجان دوپپا
كىيىۋالغان غاز ئۈنلۈك ھېلىقى ئادەم ئاغزى بېسىلماي سۆز-
لەۋەردى :

* پەنساد - خانلىق دەۋرلىرىدە ئەسكەر باشلىقلىرىغا بېرىلگەن ئۇنۋانلاردىن بىرى .

— ئۇنىڭدىن كۆرە مانا ماۋۇ تاۋارلارنى ئېلىڭلار ، دۇد-
يانىڭ ئازابىنى تارتىپ مەرغىلاندىن ئەكەلدىم ئەمەسمە . مە-
نى دەپسە بىرى ئۆلۈپ ، بىرى قالسۇن .
قېرى پەنسادنى مەيداننىڭ چېتىگىرەك يېتىلەپ چىققان
تۆمۈرچى ئىچىگە تولغان دەرد - ھەسرەتنى يەنە ئېيتىشقا
باشلىدى .

— غوجامنى تاغ قىرغىزلىرى ئارىسىدىن كۈچ توپلاپ
ئۆز كۈچىنى ئاشۇرۇۋاتىدۇ دەۋاتاتتى ، ئۇنداقتا بۇنىڭ ھەم-
مىسى يالغان - ياۋىداق پاراڭ بولۇپ چىقتىمە ، چوڭ دادا .
— ئۇنداقتا ئەمەس ، ئاڭلىغانلىرى توغرا . ئۆتكەندە تاغ-
لىق تاجىكلار ياردەم بەرگەچكىلا جاھانگىر غوجىلار نۇسرەت
قازانغانىدى . بولمىسا بۇ يەرنىڭ ئادەملىرى قاچان تايلاق -
توقماق كۆتۈرۈپ شە ئالغان؟— دېدى ئۇلارغا ئەگىشىپ كەل-
گەن ئۇنى ئىنچىكە ئادەم سۆزگە يەنە ئارىلىشىپ .
بۇ گەپ تۆمۈرچىگە ياقماي قالسا كېرەك ، شۇڭا ئۇ
زەردە ئارىلاش گەپ قىلدى .

— ھوي ، ئۇكام ، بىز بارغۇ بۇنىڭدىنمۇ قاتتىق جەڭ-
لەرنى باشتىن كەچۈرگەن ، نېمە دەۋاتىدىلا ، ئاۋۇ كۈنى
شەھەر ئىچىدىكى جەڭدە يەكەن ، يېڭىشەھەر ، خوتەن خەلقى-
نىڭ قانداق ئېلىشقانلىقىنى كۆرگەن بولغىدىلا . سىلگە
ئوخشاش كەلگۈندىلەر زامان تىنچ چاغدا مەيدىسىگە ئۇرۇپ
گۆر كىرىگىنى بىلەن ، باشقا ئېغىر كۈن چۈشكەندە خۇرجۇند-
نى مۇرىسىگە ئارتىپ قۇيرۇقىنى خادا قىلىدۇ . ئىچكىرىدىن
مانجۇ چېرىكلىرى كېلىۋىدى ، غوجامنى ھە - ھۇ دەپ شىلىد-
غان تاجىكلارنىڭ ھەممىسى قېچىپ ، ئۇنىڭ قېشىدا پەقەت
تاغ قىرغىزلىرىلا قاپتۇ . ئادەمنىڭ ئاغزىنى غېرىچلىماي سو-

دىلىرىنى قىلسىلا .

— قىرغىزلار دوستقا سادىق ، جەڭگە مىقتا خەق ،
جۇمۇسلا ، — دېيىشىپ بۇلارنىڭ پارىڭىنى باشقىلار قوللاپ
كەتتى .

ئىلگىرىدىنلا خۇددى ئاپتاپپەرەسكە ئوخشاش زامان ،
ۋەزىيەتكە بېقىپ ئىش قىلىشقا ئۆگىنىپ كەتكەن شەھەر
سودىگەرلىرى بىلەن قازىكالىنلار جاھانگىر غوجىنىڭ تەختى
پايسى سەل لىڭشىشقا باشلىغاندا ، مانجۇلارنىڭ رايىغا بىر-
قىپ ، ئۇلارنىڭ بىرەر مەنسىپىگە ئىلىشىپ ، ئۆزلىرىنىڭ
مال - دۇنيالىرىنى ساقلاپ قېلىشنىڭ كويىغا چۈشكەندى .
بەزىلىرى قولى بوش بولسىلا ھېيتگاھ مەيدانىغا يىغىلىپ ،
كىمنىڭ يەڭگەنلىكى ، كىمنىڭ يېڭىلىۋاتقانلىقى توغرىسىدا
بولۇۋاتقان پاراڭلارنى ئاڭلاشقا بېرىلىپ كەتكەندى .

جاكارچىلار تەرىپىدىن چۈشكىچە بىر ياڭزا ، چۈشتىن
كېيىن بىر ياڭزا پاراڭ تارقىلىدىغان ھېيتگاھ مەيدانىدىن
ئادەم ئۈزۈلمەيتتى . بۇ يەرگە ئەتراپتىكى يېزىلاردا تۇرىدىغان
ئادەملەرمۇ توپ - توپ بولۇپ كەلمەكتە ئىدى . ئۇلارنىڭ
ھەممىسىنىڭ جاھانگىر غوجىدىن ئۈمىدى زور ئىدى . ئۇزۇن
قۇلاقلارنىڭ گېپىگە قارىغاندا ، مانجۇلارنىڭ ئون تۈمەندىن
ئارتۇق چېرىكىنىڭ كۆپچىلىكى ئۇچىسىغا پەرىجە كىيىپ ،
باشلىرىغا سەللە ئوراپ ، جاھانگىر غوجىنىڭ لەشكەرلىرىگە
قوشۇلۇپ ، ئۇلارنىڭ ئارىسىدا ھەر خىل پىتنە - ئىغۋالارنى
تارقىتىپ جاھانگىر غوجىنىڭ لەشكەرلىرىنى قاپۇرۇشقا
باشلاپتۇ .

مۇشۇنداق گەپلەرنى ئاڭلاپ يۈرگەن شەھەر خەلقى تاغ
تەرەپكە قېچىپ كەتكەن جاھانگىر غوجىنىڭ چاپسانراق قاي-

تىپ كېلىپ ئۆزلىرىنى مانجۇ چېرىكلىرىدىن قۇتۇلدۇرۇۋ-
شنى تاقەتسىزلىك بىلەن كۈتەتتى . ئۇلار خۇددى دەريا سۇ-
يىنى قاق يېرىپ ئۆتمىدىغان قېيىقلاردەك چاپسان - چاپسانلا
ھېيتگاھ مەيدانىدىكى توپلىشىپ تۇرغان خەلقنى ئىككىگە
بۆلۈپ ، ئات چاپتۇرۇپ ماڭىدىغان چەۋەندازلارغا «بۇلار جا-
ھانگىر غوجىنىڭ لەشكەرلىرى ئەمەستۇ» دېيىشىپ قارايدى-
غان ، ئەمما ئۇلارنىڭ چىڭ چېرىكلىرى ئىكەنلىكىنى كۆ-
رۈپ ، ئۇمۇنغان ھالدا يەنە كەينىگە شوخسۇيتتى . چېرىكلەر
جاھانگىر غوجىنىڭ ئەسرگە چۈشكەن لەشكەرلىرىنىڭ قول-
لىرىغا كويىزا ، پۇتلىرىغا كىشەن سېلىپ ، «تەسلىم بولمى-
غانلار مۇشۇ ھالغا چۈشۈپ قالىدۇ» دېگەندەك ، ھېيتگاھنىڭ
ئوتتۇرىسىدىن ھەيدەپ ئۆتەتتى . بەزى ياپىشلا يىگىتلەرنىڭ
جەسەتلىرى مەيدانغا ياسالغان دارلاردا ، دەرۋازا باشلىرىدا ،
قۇشلار ئۇۋا سالغان قېرى قاپاق تېرەكلەردە ئېسىقلىق تۇرات-
تى . چېرىكلەر سوزۇلۇپ پۇتلىرى يەرگە تېگەي دەپ قالغان
بۇ جەسەتلەرنى ئۇلارنىڭ ئۇرۇق - تۇغقان ، قوۋم - قېرىند-
داشلىرىنىڭ دەپنە قىلىشقا رۇخسەت قىلمايتتى .

IV

— خالايق ، يول بوشتىڭلار . قېنى - قېنى نېرىراق
تۇرۇڭلار !— جاكارچىنىڭ ھېيتگاھنى بېشىغا كىيىپ ۋارقىد-
رىغان ئاۋازى ئاڭلىنىشى بىلەن ئادەملەر شىر - يولۋاسلارنى
سولايدىغان تۆمۈر قەپەستە قارا پەشمەت كىيىپ ، بېلىگە
كەڭلىكى بەش ئىلىك كېلىدىغان تاسما پوتا باغلىغان قىرىق

ياشلار چامسىدىكى ئادەمگە قاراشتى . ئۇنىڭ قېلىن قاشلىد-
رىنىڭ ئاستىدىكى كۆمۈردەك قارا كۆزلىرى ئوت چاقىنغان-
دەك يالتىراپ تۇراتتى . بۇنى كۆرگەن ئادەملەر ياقىلىرىنى
تۇتۇشۇپ ، كۆزلىرىگە ئىشەنمەيۋاتقاندەك يېنىپ - يېنىپ
قارىشاتتى .

— يا ئاللا ، بۇ ، ھەقىقەتەن جاھانگىر غوجامسىدۇ ؟ !
— بەستى ئانچىۋالامۇ يوغان ئەمەس ئىكەنغۇ ؟
— مۇشۇنداق تۇرۇپ ئىككى - ئۈچ يىلدىن بېرى چىڭ
چېرىكلىرىنىڭ چۈمۈلىدەك قاپساپ كەلگەن لەشكەرلىرىنى
ئوڭتەي - توڭتەي قىلىپ ، قەشقەرنى تۇتۇپ تۇرۇپتۇ .
جاھانگىر غوجىنى كۆرمەي تۇرۇپ ، ئۇنىڭغا ئىخلاس
قىلىپ يۈرگەن خەلق ھاياجانلىنىپ كەتتى . بۇ چاغدا كىم-
دۇر بىرى :

— مۇشۇ ئادەم قولغا چۈشكەندىن كېيىن بىزنىڭ ئەمدى
ھەر نېمە بولمىغىمىز ھەق دەڭلار ، — دېدى . ئۇنىڭ كەينىد-
دىنلا يەنە بىرىنىڭ :

— بىز ئۇ كىشىنىڭ چىڭ چېرىكلىرى بىلەن ناچار
ئېلىشقانلىقىدىن ئەمەس ، ساتقۇنلارنىڭ خائىنلىقى تۈپەيلىد-
دىن يېڭىلىپ قالدۇق ، — دېگەن ئاۋازى ئاڭلاندى .
— توغرا ئېيتىدىلا ! — دەپ بۇ سۆزنى دۈڭىلەك قارا
كۆزلىرى چانقىمغا ئولتۇرۇشۇپ قالغان چاڭگا ساقاللىق ئا-
دەم ماقوللىدى ، — بەزى ئادەملەر بىر شەننىڭ بەگلىكىنى
بېرىمىز دەپسە خەلقىمىز بۇياقتا تۇرسۇن ، ھەتتا خوتۇن ، بالا
— چاقىسىنىمۇ سېتىۋېتىشتىن يانمايدۇ ؟ بالا ۋاقتىدا قەشقەر-
دىن قېچىپ كېتىپ ، بۇ تەرىپى قوقەنت ، مەرغىلان ، ئەنجاد-
نىڭ خەلقىنى ، ئۇ تەرىپى تاغ قىرغىزلىرى بىلەن تاجىكلار-

نى كەينىدىن ئەگەشتۈرۈپ ، ئاق تاغلىقلار بىلەن قارا تاغلىق -
لارنىڭ بېشىنى قوشۇپ جەڭگە باشلاپ كەلگەن بۇ ئادەم
پەقەت سانتۇنلارنىڭ كاساپىتىدىن قولغا چۈشتى - دە .
— ئۇ دېگەنلىرى راست ! — جەڭدە بىر قولىدىن ئايرىد -
لىپ ، ئەمدى نېمە قىلارنى بىلمەي تىت - تىت بولۇۋاتقان
ياش يىگىت سۆزلەپ كەتتى ، — ئەسلىدە بىز بىرىمىز بېرى
تارتىساق ، يەنە بىرىمىز نېرى تارتىپ دۈشمەنگە يەم بولۇپ
كېلىۋاتىمىز . مانا ئاۋۇ ئىسھاق ۋاڭنىلا ئالايلى ، ئۇنىڭغا
چىڭ ئەمەلدارلىرى بەش كۈنلۈك ۋاڭلىق ئەمىلى بېرىپ
قويۇۋىدى ، كۆزىگە ھېچ نەرسە كۆرۈنمەي قالدى - ھە .
ئالدىرىمىسلا ، ئوكا ، ياراتقان ئىگەمنىڭ ئارغامچىسى
ئۇزۇن .

ھېلىقى بىر قولى يوق يىگىت تېخىمۇ قىزىپ سۆزلەپ
كەتتى :

— ئاكا ، قىرغىزلار غوجامنى ئۆز باغرىمىز دەپ ئىچىد -
گە ئېلىۋاتقاندا ، ئىسھاق دېگەن بۇ ۋاڭنىڭ : «مەن غوجام -
نىڭ سادىق ئادىمى» دەپ قىلغان خائىنلىقىنى قارىمامدىلا ،
بەلكى ئۇ ئۆمۈر بويى ئەۋلادى بىلەن قەشقەرگە ۋاڭ بولۇپ
قالمىن دەيدىغاندۇ . ئەمما ، ئۇ بۇ چۈشىنى سۇغا ئۆرسۇن !
قەشقەر خەلقى ھەممىنى ئۇنتۇپ كەتسىمۇ ئىسھاق ۋاڭنىڭ
خائىنلىقىنى ئۇنتۇمايدۇ !

سولانغان قەپەس ھېيتگاھ مەيدانىغا قويۇلۇشى بىلەن
بىر قولى يوق يىگىت ئۆزىنى شۇ تەرەپكە ئاتتى . لېكىن ئات
چاپتۇرۇپ كەلگەن يايى يالاڭۋاشتاق يىگىتنىڭ بېشىغا يوغان
قامچا بىلەن ئىككى - ئۈچىنى ئۇرۇۋەتتى . يىگىتنىڭ بېشى
قېيىپ ، بىر پەس ئېسەنگىرەپ تۇرۇپ قالدى - دە ، قامچا

تەگكەن يەردىن ئىرغىپ چىقىپ ، ماڭلىيىغا ئېقىپ چۈشۈ-
ۋاتقان قاننى ساق قولى بىلەن سۈرتتى ، ئاندىن يايىنىڭ
پىچاق بىلەن تىلىپ قويغاندەك جىرتاق كۆزلىرىگە تىكىلىپ
قاراپ غەزەپ بىلەن ۋارقىرىدى :

— بىز تىرىك تۇرۇپ سەنلەرگە دەپسەندە بولماي-
مىز ، — ئۇ شۇنداق دەپ ئۆپچۆرىسىگە قارىۋىدى ، يايىغا
ئاتقۇدەك ھېچ نەرسە تاپالماي ، جاھانگىر غوجىنى سولغان
قەپەسنىڭ تۆمۈرلىرىنى تارتىپ يۇلۇۋالماقچى بولدى .
بۇ چاغدا چىڭ چېرىكلىرىنىڭ جاھانگىر غوجىنى تۇتۇپ
كەلگىنىنى ئاڭلاپ يېقىنلىغان ئادەملەرنىڭ شاۋقۇن - سۈر-
نى كۈچىيىپ كەتتى .

خەلق قەپەسنى قورشاپ يېقىنلىشىپ كېلىۋىدى ، ئات
ئۈستىدە تۇرغان مانجۇ ئەمەلدار چېرىكلەرگە قاراپ نېمىنىد-
دۇر دەپ ۋارقىرىدى . ئۇنىڭ بۇيرۇقىنى كۈتۈپ تۇرغان
چېرىكلەر بىر قولى يوق ھېلىقى يىگىتنى نەيزىلەپ تاشلى-
دى .

— ۋاي خۇدايمەي ، ئەمدى بىز كۆرمىگەن بۇ كۈنلەر
قايتىمىكەن ، — دەپ ئاياللارنىڭ زارلىغان ئاۋازلىرى ئاڭلان-
دى . شۇ ئارىلىقتا ئاق يۈزلۈك ، زىلۋا بويلىق بىر قىز
توپتىن يۇلقۇنۇپ ئالغا چىقىپ :

— ھەي ، قەشقەرنىڭ يىگىتلىرى ، خوتۇنلارغا ئوخشاش
جاۋىلدىشىپ تۇرامسىلەر ، ھامان بىر ئۆلۈم ، قېنى ئال-
غا ، — دەپ ۋارقىرىۋىدى ، چېرىكلەرنىڭ قانغا بويالغان نەي-
زىسى ئۇنىڭ قىزىل دۇخاۋىدىن تىكىلگەن جىلتىكىسىگە
تىرەلدى . قەددىنى تىك تۇتقان قىز ئاق پاختىسى چىقىپ
تۇرىدىغان كۆزلىرىنى تېخىمۇ يوغان ئېچىپ ، جامائەتكە بىر

نەرسە دېمەكچى بولۇپ تەمىشلىۋىدى ، لېكىن مەيدىسىگە ساند-
جىلغان نەيزىنىڭ دەستىدىن دەم ئالماي قالدى . بىر چاغدا
ئۇ جىلتىكىسىنىڭ سىرتىغا ئۇرغۇپ چىققان قانىنى ئالىقنى
بىلەن مەھكەم بېسىپ ، قەپەسنىڭ يېنىغا سەنتۇرۇلۇپ
باردى - دە ، ئۇنىڭ تۆمۈرلىرىنى تۇتۇپ تىزلىنىپ يىقىلدى .
باياتىن ۋاڭ - چوڭ قىلىشىۋاتقان خەلق بىردىنلا جىم بولۇپ
قالدى .

— كەچۈرسىز ، غوجام ! بۇ دۇنيادا سىزنىڭ ئايىغى-
ئىزىدا جان ئۇزۇش مېنىڭ ئۈچۈن بەخت ، — دېدى ھېلىقى
قىز .

ئاتلىق چېرىك : «ئەمدىغۇ كىم ئىكەنلىكىنى كۆرگەنسى-
لەر . بىزگە قارشى چىققان ھەرقانداق ئادەمنىڭ تەقدىرى
مۇشۇنداق بولىدۇ» دېگەندەك كۆزلىرىنى سەل ئېچىپ ، جا-
مائەتكە زەردە بىلەن قارىدى . بۇ ئەھۋاللارنى كۆرۈپ تۇرغان
خەلق غەزەپكە كەلدى - دە ، ئەمدى نېمە قىلىمىز دېگەندەك
بىر - بىرىگە قاراشتى .

— خالايق ، مۇنداق تۇرۇۋەرسەك بۇلارغا يەم بولۇپ
تۈگەيمىز . ھامىنى بىر ئۆلۈم ، ئاجىزلار چېغىدا چېنىنى
قۇربان قىلىشىۋاتقان يەردە بىزگە ئۇيات ئەمەسمۇ ؟ —
بۇرۇتى يېڭىدىن خەت تارتىپ قالغان ئېگىز بويلۇق ، قوشۇما
قاش يىڭىت توپتىن سۇغۇرۇلۇپ مەيدانغا چىقتى - دە ،
تۆمۈر قەپەسكە يېقىنلاشتى .

بۇ قەپەسلىكنى كۆرگەن خەلق بۇ يىڭىتنىمۇ ئۆلۈپ
كېتىدىغان بولدى دەپ ئۆزلىرىنى چەتكە تارتىشتى . ئۇلار-
نىڭ بەزىلىرى :

— ھاي ، ئۇكام ، يالغۇز ئاتنىڭ چېڭى چىقمايدۇ . نا-

ھەق قۇربان بولۇپ كېتىسەن ، كەينىڭگە قايت ، — دەيتتى .
ئەمما ۋارقىرىشىۋاتقانلار ئارىسىدا بۇ يىگىتنىڭ جاسارىتىنى
قوللاپ - قۇۋۋەتلىگۈچىلەر كۆپ ئىدى .

— ئۆزىڭىزگە ھېزى بولۇڭ ، باقەم ! — قاشلىرى
ئىنچىكە ، زىلۋا بويلىق جۇۋان ئۈچ - تۆت ياش چامىسىدىكى
قىزى بىلەن ئۇنىڭ يېنىغا كەلدى . ئۇچىسىغا ھاۋارەڭ كۆڭ-
لەك ، ئۇنىڭ ئۈستىدىن قىزىل بەرقۇتتىن تىكىلگەن پەش-
مەت ، بېشىغا ئۈستى يېشىل مەخمەل قاپلانغان سۆسەر تۆپە
كىيىپ ، بىلەكتەك ئىككى ئۆرۈم چېچىنىڭ بىرىنى ئالدىغا ،
بىرىنى كەينىگە تاشلىغان بۇ جۇۋاننى كۆرگەن ئادەملەر تې-
خىرقاپ قېلىشتى . بەزىلەر ئۇنىڭ كىملىكىنى سۈرۈشتۈر-
گىلى تۇردى :

— بۇ جۇۋان كىمكىنە ؟

ئۇزۇن چەكمىنى جۇۋازخانىدا ماي تارتقان ئادەمنىڭ
كىيىمىدەك كىرىلىشىپ كەتكەن ۋىجىك بوۋاي مۇرىسىگە ئار-
تىۋالغان خۇرجۇنىنى ئىككىنچى مۇرىسىگە تاشلاپ :

— بىز ئۇنى نەدىن بىلەيلى . ھازىر قەشقەردىكى ئىككى
ئادەمنىڭ بىرى چەتتىن كەلگەنلەر تۇرسا ، — دەيدى - دە ،
سۆزىنى داۋاملاشتۇردى ، — كىم بولسىمۇ ، ئىشقىلىپ ،
قەيسەر ئايال ئىكەن .

— ھاي ، نۇزۇك ، سىلەرگە نېمە كۆرۈندى ؟ ! كەينىڭ-
لارغا يېنىڭلار . ناھەقتىن ئۆلۈپ كېتىسىلەرغۇ . سىلەر .
ئادەملەر ئاۋاز چىققان تەرەپكە قاراشتى .

— ھوي ، مۇنۇ بۇلاقبېشىدىكى ئاتاۋۇل پەنسادقۇ ! —
دەيدى بايقى خۇرجۇنىنى مۇرىسىگە ئارتىۋالغان ۋىجىك بو-
ۋاي .

— قايىسى ئاتاۋۇل؟

ھەممە كىشى مەيدانغا چىققىلىۋاتقان بوۋايغا قاراشتى .
لېكىن ئادەملەر چاچلىرى كۈمۈشتەك ئاقارغان بوۋايىنى قو-
لىدىن تۇتۇۋېلىپ ، مەيدانغا چىقىشىغا قوشۇلمىدى .
— ھوي ، راستتىنلا قېرى پەنسادكەنغۇ . ئاۋۇ چوكان
شۇنىڭ قىزى نۇزۇگۇمغۇ؟

— قايىسى نۇزۇگۇمنى دەۋاتسىلەر؟

— قايىسى بولاتتى ، ھېلىقى شائىر ئابدۇرېھىم نىزارىد-
نىڭ مەدرىسىدە تەلىم ئالغان قوشاقچى نۇزۇگۇمچۇ ، — دەپ
بېشىغا شاپاق دوپپا كىيگەن ، چىرايى كۈننىڭ ئىسسىقىدا
كۆيۈپ قارىداپ كەتكەن ئادەم چۈشەندۈردى .

— ئاشۇ ئۆلىمانىڭ قولىدا كۆپلىگەن ۋەتەنپەرۋەر شا-
گىرتلار تەربىيەلەندى ، جۇمۇسلا ، — دەپدى بايىقى خۇرجۇ-
نىنى مۇرىسىگە ئارتىۋالغان بوۋاي . ئەمما ئۇلارنىڭ ئاۋازىد-
نى : «نۇزۇگۇم ، ھاي ، جېنىم قىزىم ، ئۆزۈڭنى ئايمىد-
ساڭمۇ نارەسىدە بالاكى بىلەن قېرى داداڭنى ئايساڭچۇ؟
ھاي ، كۈيۈغۇل ، كەينىڭىزگە قايتىڭ !» دېگەن قېرى پەن-
سادنىڭ گۈركىرەپ چىققان ئاۋازى بېسىپ كەتتى .

كىشىلەر ئاتاۋۇل پەنسادقا تەسەللى بەردى :

— سەۋر قىلسىلا ، چوڭ دادا ، دەھشەتلىك پەيتلەردە
ياشلارنى توختاتقىلى بولامدۇ؟

— نۇزۇگۇم ، كەينىڭىزگە يېنىڭ !

— ئاۋۇ ئالدىدا كېتىپ بارغىنى باقمغۇ ، — دەيتتى
ئەر . ئايال ئىككىسىنىڭ مەيدانغا چىقىشىغا ھەيران بولغان-
لار .

— كۆردۈڭمۇ ، ئۇنىڭ خوتۇنىنىڭ قورقماستىن ، ئېرىد-

دىن قالماي مەيدانغا چىققىنىنى . قانچە قىلغان بىلەن پەنساد-
نىڭ قىزى - دە !

بۇ ۋەقە ھېيتگاھ مەيدانىدىكى ئادەملەرنى تېخىمۇ ھەي-
ران قالدۇردى . ئۇلار ھەققىدە ھەركىم ھەر خىل گەپلەرنى
قىلاتتى .

— قىزلار بېلىنى باغلاپ ، مەيدانغا چۈشۈۋاتقاندا بىز
قانداق قاراپ تۇرىمىز . قاچانغىچە بۇ جاننى ئەسكى چاپاننىڭ
ئىچىدە ساقلايمىز . قېنى ، يول بېرىڭلار ! — دەپ شاپ بۇ-
رۇتلۇق يىگىت مۇرىسىگە ئارتىۋالغان پەشىمتىنى قولغا
ئېلىپ سىقىمداپ تۇتتى - دە ، ئۆزىنى نۇزۇگۇملار تەرەپكە
ئاتتى .

بىر قولىدا ئېرىنىڭ پېشىدىن تۇتۇپ ، ئىككىنچى قولى-
دا قىزىنى يېتىلىۋالغان نۇزۇگۇم ئېتىلىپ ئالدىغا چىقتى-
دە :

— خالايمىق ، بۇلار ھەممىمىزنى ئۆلتۈرەلمەيدۇ . قەد-
دىڭلارنى پۈكمەڭلار ! — دەپ ۋارقىردى ، ئاندىن چېرىكلەر-
گە قاراپ توۋلىدى ، — يوقىلىش كۆزىمىزدىن ! سەنلەر
غوجامنى قەپەسكە سولىغان بىلەن پۈتكۈل قەشقەر خەلقىنى
سولىشالمايسەن .

نۇزۇگۇم بىلەن باقەم قەپەسكە سەل يېقىنلىشىۋىدى ،
جامائەت چېرىكلەر ئۇلارنى ئۆلتۈرۈۋېتىدىغان بولدى دەپ
چۇرقىرىشىپ كەتتى . ئۇلار نۇزۇگۇمنى ئاياپ ، ئەگەر چې-
رىكلەر بۇ قىزغا قول كۆتۈرسە ، ھەممىمىز ئۇلارغا يېپىش-
مىز دېگەندەك ، بارغانسېرى يوپۇرۇلۇپ كېلىۋاتاتتى . خەلق
بىلەن كۈچ ئېلىشالمايۋاتقان چېرىكلەر : «ئەمدى بۇ خوتۇننى
نېمە قىلىمىز» دېگەندەك ئات ئۈستىدىكى مانجۇ باشلىققا قا-

راشتى . بۇ چاغدا ئىلگىرى - كېيىن مۇنداق گۈزەل ئايالىنى كۆرۈپ باقمىغان چېرىك بېشى نۇزۇگۇمدىن كۆزىنى ئالماي قالدى - دە ، ئۇنىڭغا كۆڭۈل رىشتىنى ئىزھار قىلماقچى بولغاندەك ھىجىيىپ يوغان چىشلىرىنى كۆرسەتتى . لېكىن نۇزۇگۇم ئۇنىڭغا قاراپمۇ قويمىدى . ئەكسىچە ئۇنىڭ كۆزىدىن رىدىن ئوت چاقناپ دۈشمىنىگە بولغان غەزەپ - نەپرىتى ئۆرلىمەكتە ئىدى . ئاتتىكى چېرىك نۇزۇگۇمغا ياخشىراق سەپسىلىپ قارىغاندا ، ئۇنىڭ ئاۋۇ كۈنى «گۈلباغ» ئالدىدىكى جەڭدە ئەي جياڭجۈننىڭ ياردەمچىسىنى ئۆلتۈرۈپ قېلىپ كەتكەن ئايال ئىكەنلىكىنى كۆڭلىدىن ئۆتكۈزدى . چېرىك بېشى دەرىھال ئەس - ھوشىنى يىغىپ ، چېرىكلەرگە قاراپ ۋارقىرىدى . باياتىن قورشاپ ، قىسىپ كېلىۋاتسىمۇ ، پەقەت باشلىقىنىڭ ئەمر - پەرمانى بويىچە ئىش قىلىپ كېلىۋاتقان چېرىكلەر ئەمدى نەيزىلىرىنى كۆتۈرۈپ توپلانغان خەلقنى قوغلاشقا باشلىدى .

- ماڭ ، يوقال ، بولمىسا ھازىر ھەممىڭنىڭ كاللىسىدىكىنى ئېلىپ دەرۋازىغا ئېسىپ قويمىز !

بىر - ئىككى چامداپ ، شىپىقاپ ئىلگىرىلەۋاتقان خەلق چېكىنىسىمۇ باقى بىلەن نۇزۇگۇم چېكىنىمىدى . چېرىكلەر يەنە ئات ئۈستىدىكى باشلىقىغا قارىۋىدى ، تېخىچىلا نۇزۇگۇمنىڭ چىرايىغا مەھلىيا بولۇپ تۇرغان بۇ مانجۇ جياڭجۈننىڭ چىرايلىق قىز - جۇۋانلارنى ئىچكىرىگە پالاش ھەققىدىكى بۇيرۇقىنى ئەسلىدى - دە ، ئۇنىڭدىن بۇ جۇۋاننى تىرىك تۇتقانلىقى ئۈچۈن مۇكاپات ئالدىغانلىقىنى كۆز ئالدىغا كەلتۈرۈپ چېرىكلەرگە : «ئۇنى تۇتۇپ چەتكە ئاچقىڭلار» دەپ بۇيرۇدى . ئۈچ - تۆت چېرىك ئۆزلىرىدىن ئېگىز جۇۋاننىڭ

قوللىرىنى قايرىپ تۇتۇپ ، ئۇنىڭ كەينىگە تىرەجەپ قارشىدە.
لىق كۆرسىتىشىگە قارىماي ، سۆرەشتۈرۈپ چەتكە ئېلىپ
ماڭدى . قالغان چېرىكلەر باقىغا ياماشتى .

— باقەم !

— نۇزۇگۇم !

بارغانسېرى بىر - بىرىدىن يىراقلىشىۋاتقان بۇ ئىككىدە.
سىنىڭ چىڭ چېرىكلىرىنى تىللاپ ۋارقىرىغان سۆزلىرى
ئادەملەرنىڭ يۈرەك - باغرىنى ئېزىپ ، چىڭ ئەمەلدارلىرىغا
بولغان غەزىپىنى تېخىمۇ كۈچەيتمەكتە ئىدى .

— بۇ نېمە بالا - قازادۇر ، ئەمدى بىز كۆرمىگەن مۇشۇ
كۈن قالغانىدى . بۇلار ئەزلەرنى ئازابلىغىنىنى ئاز دېگەندە.
دەك ، قىزلىرىمىزغىمۇ كۈن كۆرسەتمەيدىغان ئوخشايدۇ .
باياتىن بېرى جاھانگىر غوجا ئۈچۈن جېنىنى قۇربان
قىلىۋاتقان قەيسەرلەرنى كۆرۈپ ئاھ ئۇرۇۋاتقان خەلقنىڭ
غۇلغۇلىسى تېخىمۇ ئەۋج ئېلىشقا باشلىدى .

— ھاي ، يىگىتلەر ، ئۇلار مۇشۇنداق قىزلارنى ئاردە-
مىزدىن ئەكېتىپ بارسا قانداق چىداپ تۇرىسىلەر ؟

بېشىغا داكا ياغلىق تاشقان مەزلۇمنىڭ بۇ سۆزىنى ئاڭ-
لاپ ئۆزلىرىنى تۇتۇپ تۇرالمىغان يىگىتلەر نۇزۇگۇمنىڭ
كەينىدىن يوپۇرۇلۇپ مېڭىۋىدى ، ئۇلاردىن يەنە تۆتىنىڭ
مەيدىسىگە نەيزە سانجىلىپ يىقىلدى . بۇ چاغدا نۇزۇگۇمنى
ئېلىپ ماڭغان چېرىكلەر بىرنەچچە سەپ بولۇپ ئۆلگۈرگەندە.
دى ، قۇرۇق قول يىگىتلەر چېرىكلەرگە قارشى كۈچ ئېلىدە-
شالمايدىغانلىقىغا كۆزى يېتىپ ئاستا - ئاستا كەينىگە چېكىدە-
نىشتى .

— قىزىم !— ئاتاۋۇل بوۋاينىڭ يىغا ئارىلاش بوغۇلۇپ

چىققان ئۇنى خەلقنىڭ ۋاڭ - چوڭىنى بېسىپ ئاڭلاندى. - قىزىمنى قويۇۋېتىڭلار ، ئىپلاسلاڭلار ! شۇنچە ئەرنىڭ قانلىرىنى ئىچىشكىنىڭ ئاز دەپ ، ئەمدى قىزىمنىڭ قېنىدىن ئىچىشكۈڭ كەلدىمۇ ؟

- دادا... ئارزۇگۈلگە قارىسىلا... ، - نۇزۇگۈمنىڭ ئا. - ۋازى بىلەن تەڭلا ئۈچ ياشلىق ئارزۇگۈل ئۆزىنى تۇتۇپ تۇرغان ئايالنىڭ قولىدىن يۇلقۇنۇپ چىقىپ ، ئاپسىنىڭ كەينىدىن يۈگۈردى :
- ئاپا... -

نارەسىدىنىڭ ئاۋازى ئۇزاق سوزۇلمايلا «ئاپا» دېگەن پېتى توختاپ قالدى . ئۇنىڭ ئورنىغا كىمدۇر بىرنىڭ :
- ۋايىجان ! - دەپ ۋارقىرىغان ئېچىنىشلىق ئاۋازى ئاڭلاندى .

- مۇنۇ قانخورلار كىچىكىگە بىر نارەسىدە قىزنىڭ مەيدىسىگە نەيزە ئۇرۇۋەتتە ! بۇ قانخورلارنىڭ كىچىك بالىنى ئۆلتۈرۈشكە قانداقمۇ قولى بارغاندۇر !
مەيداندا يىغا - زار ئارىلاش ۋاڭ - چوڭلار كۆتۈرۈلۈپ كەتتى . ئادەملەر بۇ قېتىم يەنە دۈكۈرەپ كەلگىنى بىلەن چېرىكلەرگە قول كۆتۈرەلمىدى . ئۇلار نۇزۇگۈمنىڭ كەينىدىن بىر ئاز يەرگىچە مېڭىپ ، نېمە قىلارنى بىلمەي ئېسەندى . گىرەپ قالدى .

- ئىپلاسلاڭ... نەۋرەمنى ئۆلتۈرۈۋەتتى...
ۋىجدانىسىزلار ، - ئاتاۋۇل بوۋاي قارشىسىدىكىلەرنى ئىتتىدە - رىپ ، سۇنايلىنىپ ياتقان نەۋرىسىنىڭ قېشىغا باردى - دە ، ئۇنى ياتقان يېرىدىن دەس كۆتۈرۈۋالدى . نەۋرىسىنىڭ ئاغزىدىن ئېقىۋاتقان قاننى يېڭى بىلەن ئېرتىپ ، ئۇنى مەيدىسىگە

باستى - دە ، تەقدىرنىڭ بۇ قىسمىگە نالە ئوقۇپ ، ئۆزىنى تۇتالماي يىغلىۋەتتى . بوۋاينىڭ قۇلقىغا يىراقلاپ كېتىۋاتقان كۈيۇغلى باقى بىلەن نۇزۇگۇمنىڭ ۋارقىرىغان ئۈنلىرى ئاڭلانماقتا . ئەمما ، ئۇ ئەمدى ئەس - ھوشىنى يوقىتىپ قويغان ئادەمدەك غەمكىن تۇراتتى . پۈتكۈل ھاياتىدا قەشقەر غوجىلىرى بىلەن يەرلىك ئەمەلدارلارنىڭ خىزمىتىنى قىلىپ ئۆتكەن بۇ قېرى پەنساد بىگۇناھ نەۋزىسىنىڭ جەستىنى قۇچاقلاپ يىغلىماقتا . ئەمدى ئۇ ، زادى ئاددىي پۇقراغا ھېچ - كىمدىن ياخشىلىق كەلمەيدىغان ئوخشايدۇ دەپ ، ئۆزىنىڭ شۇلارغا خىزمەت قىلىپ ئۆتكىنىگە پۇشايمان قىلاتتى .

مەيداندىكى خەلقنىڭ نارەسىدە بالا بىلەن بۇ قېرى بوۋاي - غا ئىچى ئاغرىپ كەتتى . كىملىرىدۇر بوۋاينىڭ قولتۇقىدىن يۆلىدى . ئەمما خەلقنىڭ دىققەت - نەزەرى قەپەستىكى جاھاز - گىر غوجىدا ئىدى .

V

كۈز ئايلىرىنىڭ كىرگىنىگە قارىماستىن يازچە خۇم - دان تەپتىدەك ئىسسىغان ھاۋا ھارارىتى تۆۋەنلەيدىغاندەك ئەمەس ئىدى . بىر ئايدىن ئوشۇق ۋاقىتتىن بېرى ، بىر تامچە يامغۇر تاممىغاچقا ، قۇمساڭغۇ يەرنىڭ توپىسى سەل شامال چىقسا ئۇپىدەك توزۇپ ، ھاۋانى تېخىمۇ مانانلاشتۇرۇۋېپ - تەتتى . شەھەر سېپىلىنىڭ سىرتىدىكى خۇددى تاسقاپ قوي - غاندەك قۇملار يالاڭ ئاياغ ئادەم دەسسگۈسىز دەرىجىدە قى - زىپ كەتكەنىدى . بۇ ئىسسىققا چىدىيالمىغان ھەتتا كەسلەن -

چۈك ئوخشاش يەر بېغىرلاپ يۈرىدىغان جان - جانىۋارلارمۇ يەر ئاستىدىكى ئىنلىرىغا يوشۇرۇنۇۋالغانىدى . تالا - تۈزدە كۆزگە چېلىققۇدەك ھېچ نەرسە يوق ، جىمجىت . ئۇرۇش جەريانىدا شېھىت بولغانلارنىڭ جەسەتلىرى دەپنە قىلىنمىغان . لىقتىن ، ئۇ يەر - بۇ يەرلەردە سېسىپ ، قۇرت - قوڭغۇزلا - رغا يەم بولۇپ ياتاتتى . ئىتلار ئاتلارنىڭ ئۆلۈكلىرىنى سې - پىلدىن نېرىراق يەرگە سۆرەپ ئاپىرىپ ، يۇلۇپ - تارتىپ يېمەكتە . ئۆلگەنلەرنىڭ باشلىرى ئۆتكەن جەڭلەردىكىگە ئوخشاش بۇ قېتىمۇ كېسىۋېلىنىپ ، شەھەر سىرتىدىكى تۈزلەڭگە دۆۋىلەپ قويۇلغان ، بەزىلىرى سېپىل دەرۋازىلىرى - نىڭ باشلىرىغا ئېسىپ قويۇلغانىدى . كۈن تىك كۆتۈرۈ - لۈپ ، ئىسسىقى تېخىمۇ كۈچىيىشكە باشلىغاندا قەشقەر خەل - قى خۇددى قاپقىسى ئېچىلىپ كەتكەن توسمىنىڭ سۈيىگە ئوخشاش دەرۋازىدىن دۈكۈرلەپ چىقىشقا باشلىدى . ئۇلارنىڭ ۋالى - چۇڭدىن ئۈركۈگەن كەپتەرلەر مۇنارلار ئۈستىدە توپ - توپ بولۇپ ئاسمانغا كۆتۈرۈلمەكتە . چىڭ چېرىكلە - رى شەھەر خەلقىنى ھەرقانچە تۇتۇپ تۈرمىلەرگە سولىدۇق دېگەنبىلەنمۇ ، ئەمما بۇ يەرنىڭ خەلقى كېمىيىشنىڭ ئورنىغا تېخىمۇ كۆپىيىپ كەتكەندەك كۆرۈنەتتى . ئۇلارنىڭ ھەممە - سىلا پالانغانلارنى ئۈزىتىپ ، خوشلىشىپ كېلىش ئۈچۈن كەلگەن ئادەملەر ئىدى . بۇلارغا شەھەر ئەتراپىدىكى يېزىلار - دىن كەلگەنلەر قوشۇلۇپ بۇ يەر قالايمىقان بولۇپ كەتكەچكە ، ھەتتا پالانغانلارنى ھەيدەپ ماڭغان چېرىكلەرمۇ نېمە قىلارنى بىلمەي قايىمۇقۇپ قېلىشقانىدى .

— يولمىزغا كاشىلا قىلماڭلار ، — دەپ ۋارقىرايتتى چېرىكلەر نەيزىلىرىنى ئېگىز كۆتۈرۈپ ، — ئەمدى يېقىن

كېلىدىغان بولساڭلار ئەجلىڭلاردىن بۇرۇن ئۆلسىلەر !
لېكىن ئۇزۇن پۇرمىلىك كۆڭلەكلىرى بىلەن پەرىجىدە -
لىرى پۇتلىرىغا يۆڭىلىپ ، پۇتلىشىپ مېڭىۋاتقان بوۋاي -
مومىلار ۋە ئۇششاق بالىلار چېرىكلەردىن تايماق بېسىمۇ سۈر -
گۈنلەرنىڭ كەينىدىن قالمايتتى . ئۇلار بۇ پالانغانلارنى قايتا
كۆرەلمىگە كۆزلىرى يەتمىگەنلىكتىن ، يىقىلىپ چۈشمۇ
ئورۇنلىرىدىن تۇرۇپ ، قېرىنداشلىرىنىڭ كەينىدىن ئەگە -
شىپ كېتىۋاتاتتى . بەزىلىرى ئولجا قىلىنغان قىزلىرىنى
ئايىرىپ ئېلىپ قېلىش ئىمكانىيىتى بولۇپ قالار دېگەن ئۇ -
مىدەتتە ھەربىر چېرىككە بىر يالۋۇرۇپ ، ئۇلارنىڭ رەھىم
قىلىشىنى تىلەيتتى .

— ئاغزىڭنى ئېشەكنىڭ ئاغزىدەك ئېچىشىپ تۇرغىچە
چاپسانراق ھەيدىمەسەن ! — خەلقنىڭ غەزەپ - نەپرىتىنى
تېخىمۇ كۈچەيتىۋالسا ، يەنە بىر بالاغا ئۇچرايدىغىنىنى ياخشى
بىلىدىغان چېرىك باشلىقلىرى چېرىكلىرىنى تىللاپ ، ئالدى -
راتماقتا ، — ماڭماي قارشىلىق كۆرسەتكەنلىرىنى شۇ يەردىلا
ئۇجۇقتۇرۇۋېتىڭلار !

قەشقەر سېپىلى سىرتىدىكى گۈمبەزلەرگە ئوخشاش
چوقچىيىپ تۇرغان قۇم دۆۋىلىرى ئارقىلىق ئاقسۇ تەرەپكە
قاراپ يولغا چىققان پالانغۇچىلارغا كەينىدە قېلىۋاتقان شە -
ھەرنىڭ ئېگىز مۇنار ، مەسچىت ، مەدرىسىلىرى ، ئاسمان
بىلەن بوي تالىشىپ ئۆسكەن قاپاق تېرەكلىرى ئالاھىدە ئىس -
سىق كۆرۈنەتتى . ئۇلار ئۆزلىرىنىڭ مانجۇ خانىدانلىقىنىڭ
پادىشاھى داۋگۇاڭ خاننىڭ چېرىكلىرىدىن قۇتۇلالمايدىغان -
لىقىغا كۆزلىرى يەتكەندىن كېيىن ، شەھەر سىرتىدىكى ما -
زارلارغا ، شەھەردىن بەش - ئالتە چاقىرىمدەك يەردىكى ئاپ -

ئاق غوجا مازىرى تەرەپكە قاراپ ، خۇددى ئۆزلىرىنىڭ كۆز ياشلىرىنى كۆرسە ، يىغا - زارىسىنى ئاڭلىسا ، غوجامنىڭ مېھىر - شەپقىتى تېگىپ قالىدىغاندەك ، چاچلىرىنى يۇلۇپ ئاۋازىنىڭ بارىچە ئۇن سېلىپ يىغلىشاتتى . ئۆز زامانىسىدا بۇ تەۋەدىكى مۇسۇلمان ئەھلىنىڭ تاۋاپ قىلىدىغان ئورنى بولۇپ ھېسابلانغان بۇ مازار دىندارلارنىڭ چۈشەنچىسىدە چوڭ غازاتلارغا ئاتلانغانلارغا روھىي كۈچ ئاتا قىلاتتى . شۇ - نىڭ ئۈچۈن بولسا كېرەك ، جاھانگىر غوجا قارا كىيىملىك تاجىكلار ، قوقەنتىلىكلەر ۋە قىرغىزلاردىن تەشكىل تاپقان لەشكەرلىرىنى مازارنى تاۋاپ قىلدۇرۇپ ، غازاتقا ئاتلاندى . رۇپ ، چىڭ چېرىكلەرنىڭ قېنى بىلەن تۈمەن دەرياسىنىڭ سۈيىنى بويىغان . ئۆزلىرىنىڭ غالبىيىتىنىمۇ ئاشۇ ئاپئاق غوجا مازىرىنىڭ مەدىتىدىن دەپ جاكارلىغانىدى . بۇنى ئاڭ - لىغان خەلق بىزنى مۇشۇ پالاكەتتىن ھازىرمۇ ئاشۇ غوجىنىڭ ئەرۋاھى قۇتۇلدۇرۇپ قالمىدىكىن دېگەن ئۈمىد تە مازارغا قارىۋىدى ، ئۇ تەرەپتىن ئۆزلىرىنى قۇتۇلدۇرىدىغان لەشكەر - لەرنىڭ ئورنىغا ساقاللىرى ئۆسۈپ ، چاچلىرى گەجگىلىرىگە چۈشكەن ، ئۈچىسىغا كۇلاھ بىلەن جەندىلەر كىيگەن بىر توپ دەرۋىش - قەلەندەرلەر كېلىۋاتقىنىنى كۆردى . ئۈچ يۈز ئاتمىش كۈن خۇددى جىن - شەيتانلار كۆچكەندەك داڭا - دۇمباقلىرى بىلەن خۇرجۇن - خالتىلىرىنى دۈمبىلىرىگە ئارتىۋېلىپ ، چۆل - جەزىرىلەرنى كېزىپ يۈرىدىغان بۇ ئادەملەرنىڭ رەڭگى گويا ئېگىردەك قارىداپ ، تەنلىرى ئاپ - تاپتا قالغان تارمۇشتەك قېتىشىپ كەتكەنىدى . باشقا ۋاقت - لاردا توپ - توپ بولۇپ قۇم بارخانلىرى ئارىسىدىكى يوللار بىلەن خۇدا يولىدا زىكىر سوقۇپ چەت - ياقىلاردىكى

مازارلارغا كېتىدىغان بۇ دەرۋىشلەر ئەل بېشىغا كۈن چۈ-
شۈپ ، كۆپلىگەن ئادەملەرنىڭ يىراق يۇرتلارغا پالانغىنىنى
ئاڭلاپ ئەمدى ئۇلار تەرەپكە كېلىۋاتاتتى . ئۇلار پالانغانلار-
نىڭ يېرىمى دېگۈدەك قىز - جۇۋانلار ئىكەنلىكىنى كۆرۈپ ،
كۆزلىرىگە ئىشەنمەي بىر دەقىقىدەك تۇرۇپ قالدى .

— ئۆلۈپ كەتسەكمۇ مۇشۇ مەزلۇملار بىلەن بىللە ئۆ-
لۈپ كېتەيلى ، كەتتۇق ، ئاداش ، — دېدى يىرتىق پەرىجىسىد-
نى مۇرىسىگە ئارتىۋالغان چاڭگا ساقاللىق دەرۋىش قولغا
سىرى چۈشۈپ كەتكەن كونا راۋابىنى تۇتۇۋالغان ياش يىگىتكە
قاراپ .

— يۈرەكتىكى پاراڭنى قىلىدىلا ، — دېدى راۋابچى يە-
گىت رازىمەنلىك بىلەن . ئۇلارنىڭ سۆزى پەرىجىسىنىڭ پې-
شىنى لاتا بەلۋېغىغا قىستۇرۇپ ، خۇرجۇنىنى مۇرىسىگە ئار-
تىۋالغان ئېگىز بويلۇق ، چىشالغ دەرۋىشكىمۇ يېقىپ كەتكەن
بولسا كېرەك ، ئۇلارنى چىن دىلىدىن قوللىدى :

— ۋۇ ، بەللى ، مانا بۇ گېپىڭلار بولىدۇ . بىز مۇنداق
گۈزەللەرگە ھەمىسەپەر بولۇپ ، سەددىچىن سېپىلىغا بولسىمۇ
بىللە بېرىشقا تەييار .

— ئۇستىخىنىمىز چۆللەردە قېلىپ ، قۇزغۇنلارغا يەم
بولسىمۇ مەيلى ئەمەسمۇ ، — دېدى يەنە بىر دەرۋىش .
كالىپۇكىلىرى گەز باغلاپ ، قۇرۇپ كەتكەن دەرۋىش ئاغ-
زىنى تامىشىپ :

— مۇنداق خېنىملارنى مانجۇ چېرىكىلىرىگە تارتقۇزۇپ
قويۇپ ، بۇ شەھەردە قانداق باش كۆتۈرۈپ يۈرمىز ، — دەپ
ئەتراپىدىكى كىشىلەرگە قارىدى ، — كىمنىڭ ئوشۇق -
تۈشۈك نان - پېنى بار ، بېرىڭلار ! ئۇزاق سەپەرگە ماڭغان

ئوغۇل - قىزلىرىڭلارنىڭ بېشىدىن سەدىقە بولسۇن .
پالانغان بالىلىرىغا ئاناپ ئەكەلگەن نەرسىلىرىنى بېرەلە-
مىگەن بوۋاي - مومايلار ئەمدى ئۇ نەرسىلىرىنى قەلەندەر-
لەرگە بېرىپ ، ئۇلارغا ئۆزلىرىنىڭ بالىلىرىغا ياخشىراق
قاراپ قويۇشىنى جېكىلەشكە باشلىدى .
پالانغانلارنى خەلقىتىن ئايرىيالماي ئاۋارە بولۇۋاتقان چې-
رىكلەر بۇ بىر توپ دەرۋىشلەرنى كۆرۈپ ئۆز ئىشلىرىنىڭ
تېخىمۇ ئېغىرلىشىپ كېتىۋاتقانلىقىغا ھەيران بولۇپ ۋارقىد-
رىشىۋاتاتتى .

— سەنلەرنى ھېچكىم چاقىرىغىنى يوق . ئادەمگە پۈتلى-
كاشاڭ بولماي نېرى بېرىش! — چېرىكلەر دەرۋىشلەرنى
نەيزىلىرىنىڭ ئۇچى بىلەن نوقۇپ ، ئىتتىرىپ قوغلايتتى .
ئەمما يىلىنىڭ تۆت پەسلىدە تالا - تۈزدە يۈرۈپ ، تەنلىرى
چېنىقىپ كەتكەن دەرۋىشلەر ئۆزلىرىگە نەيزە - قىلىچلارنىڭ
تېگىۋاتقىنىغا قارىماي توپنىڭ ئىچىگە ئىچكىرىلەپ كىرىپ
كېتىپ باراتتى .

— قايت كەينىڭگە ، قايت دەيمەن !

بىر چاغدا چېرىكلەرنىڭ ئۇرۇپ قوغلىغىنىغا قارىما-
تىن ، توپنىڭ ئىچىدىن بېغىررەڭ كۆڭلىكىنىڭ ئۈستىگە
يېشىل كەمزۇل كىيىۋالغان ، ساغرىسىغا چۈشۈپ تۇرغان
قارا چېچى چۇۋۇلۇپ كەتكەن زىلۋا بويۇق قىز ئايرىلىپ
چىقتى - دە ، ئۆزىنى كەينىدىن ئەگىشىپ كېلىۋاتقان خەلق-
نىڭ ئىچىگە ئاتتى . ئۇ چېرىكلەرنىڭ : «قايت كەينىڭگە ،
قايت !» دېگەن ۋارقىراشلىرىغا پەرۋامۇ قىلمايتتى .

يېشى ئەمدىلا ئون توققۇزغا تولغان بۇ قارىقۇمچاق قىز
خۇددى ھېچ نەرسىنى ئاڭلىمىغاندەك بىر خىل مېڭىپ ،

يىغا - زار قىلىشىۋاتقان قېرى - چۈرىلەرگە يېقىنلىدى .
— بۇياق كىم بولىدۇ؟ — دەپ سورىدى يېشىنىڭ
كىچىكلىكىگە قارىماستىن بىرچاغلاردا نۇزۇگۇم ئوقۇغان
مەدرىسىدە ئوقۇغان ، شەھەردىكى ئىسكەندەر ۋاڭنىڭ مەسچىد-
تى ئالدىدىكى كوچىدا تۇرىدىغان ئابدۇللا قاراچىنىڭ قىزى
گۈلىنسا كېلىۋېتىپ .

— ۋىيەي ، بىلمەيتتىڭىزمۇ؟ ھېنىپەمغۇ . بۇ ياقنىڭ
تويى بولغىلىۋاتقاندا جاھانگىرغوجا قوزغىلىڭى باشلىنىپ
كەتتى ، سۆيگەن يىگىتى جەڭدە قازا بولدى . ھېنىپەم بۇ
خەۋەرنى ئاڭلىغان كۈندىن باشلاپ ئېسىدىن ئادىشىپ قالغاند-
دى . ئۇنى «ئۆيىدىن چىقىپ كېتىپتۇ» ، «شەھەر ئەتراپىد-
كى مازارۇ قەبرىستانلارنى كېزىپ يۈرۈپتۇ» دەپ ئاڭلايت-
تۇق . بۈگۈن بۇ بىچارىنىمۇ ئېلىپ مېڭىپتۇ .

— ھېنىپەم ، بۇلار يەنە سىزگە نەيزە ئۇرۇۋەتمىد-
سۇن ! — دەدى باياتىن قىزنى ھىمايە قىلىپ يۈرگەن ياش
دەرۋىش . ئەمما قىز ئۆزىگە قارىتىپ سۆزلەۋاتقان دەرۋىش-
نىڭ گېپىگە قۇلاق سالغىنى يوق . ئۇ ئىلگىرىكىدە كلا يوغان
كۆزلىرىنى يىراقتا قېلىۋاتقان قەشقەر شەھىرىدىن ئالماي
ئىلگىرىلىمەكتە .

— پەخەس بولۇڭ ، ھېنىپەم ، — بۇلۇڭ گۆشلىرى
تارىمۇشتەك قاتقان يەنە بىر دەرۋىش ھەممىدىن ئىلگىرى
قىزنىڭ قېشىغا يېتىپ بېرىپ ، ئۇنى ئۆز ھىمايىسىگە ئالماق-
چى بولۇۋىدى ، بىرنەچچە چېرىك ھەر نەرەپتىن ھۈرىپىد-
شىپ كېلىپ ، ھېنىپەمنى پالانغانلار تەرەپكە تارتتى . قىز
چېرىكلەرنىڭ ئۇرۇپ ئىتتىرىشلىرىگە قارىماي شەھەر دەرۋا-
زىسىدا ئېسىقلىق تۇرغان كاللىغا قاراپ كېلىۋاتاتتى . لېكىن

سەپراسى ئۆزلىگەن چېرىكلەردىن بىرى ئادەملەرنىڭ ۋارقىمىدا -
راشلىرىغا قۇلاق سالماي قىزنىڭ دولىسىغا نەيزە سانجىۋەتتى .
تى .

— ۋايجان ! ماۋۇ ۋەھشى قىزنى ئۆلتۈرۈۋەتتىغۇي !
— ئېسىدىن ئاداشقان بالغا قول كۆتۈرۈشكە قانداقمۇ
ۋىجدانى چىدىغاندۇر بۇ قانخورنىڭ ؟ !
— يا ئاللا !

— جىم تۇرۇپ بەرسەك بۇلار ھەممىمىزنى قىرىپ
تۈگىتىدىغان ئوخشايدۇ ، خالايسىز ؟ !
بۇ پاجىئەلىك ۋەقەدىن كېيىن قورقۇشۇپ كەتكەن
بىر - نەچچە قىز :

— ھەممىمىزلا شۇنداق ئۆلۈپ كېتەرمىزمۇ ؟ -
دېيىشىپ ئۆزلىرىگە بىردىنبىر يار - يۆلەك بولۇپ كېلىۋاتتى .
قان نۇزۇگۈمنىڭ چۆرىسىگە ئولىشىۋالدى .
ھېنىپەمگە نەيزە سانجىغان چېرىك ئەمدى توپلىشىۋالدى .
غان دەرۋىشلەرنى قوغلاشقا باشلىدى .

قەشقەردىن پەقەت مۇشۇ ئۆلگەن قىزغا بىللە ئەگىشىپ
كېلىشىۋاتقان ئۈچ - تۆت ياش دەرۋىش يىراق سەپەردىن
بىراقلا كېچىپ ، تىرىك چېغىدا تۇتۇشقا ئەيىمىنىپ پېتىنالى .
ماي يۈرگەن گۈزەلنىڭ يۈز - كۆزىنى سىلاپ ، ئۇنى چۆردى .
دەپ ئۆلتۈرۈپ قېلىشتى . ئۇزۇن كىرىپكىلىرى تۆكۈلۈپ
تۇرغان قىز ئۇلارغا گويا ھازىر كۆزىنى ئېچىپ ، ئورنىدىن
تۇرۇپ كېتىدىغاندەكلا سېزىلەتتى . قىزلار خۇددى بۇرىدىن
قورققان قويلاردەك غۇژمەكلىشىپ ئىلگىرىلىدى .

ئىككىنچى باب

I

پالانغۇچىلار قەشقەر ۋادىسىنىڭ قۇمساڭغۇ توپىسىنى تۈزۈتۈپ ، بارغانچە يىراقلىماقتا . ئەمدى بايقىمىغا - زار ، ۋاڭ - چۇڭلارمۇ بىرئاز پەسىيىپ ، ئاتا - ئانا ، ئۇرۇق - تۇغقانلاردىن ئايرىلىپ چىققان قىزلار ئۆزلىرى ئۈچۈن قا- راڭغۇ دۇنيادەك كۆرۈنگەن ناتونۇش يوللاردا قانداق بالايىشا- پەتلەرگە ئۇچرايمىزكىن دېيىشىپ ، ئالدىدىكى ھەر نەرسىد- دىن بىر چۆچۈپ كېلىشىۋاتاتتى . ئۇلار شەھەرنى زەنجىرگە ئوخشاش قورشاپ تۇرغان سېپىلدىن يىراقلىغانىپىرى جەڭ- دىن كېيىن پايىمال قىلىنىپ ، خانىۋەيران بولۇپ ، ئېغىر جۇدالىققا ئۇچرىغان يېزىلارنى بېسىپ ئۆتمەكتە ئىدى . مۇند- داق يېزىلاردىن دەسلەپ ئۇچراتقىنى قەشقەر شەھىرىدىن بار - يوقى ئون چاقىرىمدەك يىراقتىكى بەشكېرەم يېزىسى بولدى . ئەمما بۇ يېزىنىڭ ئانار بىلەن ئەنجۈرگە تولغان ئاجايىپ چىرايلىق باغلىرى ئات تۇپقىمدا چەيلىنىپ ، ئۆيلىد- زى بۇزۇلۇپ ، ئادەملىرىنىڭ ئۆلگىنى ئۆلۈپ ، قاچقىنى قېچىپ كېتىپتۇ . خارابىلىشىپ ، ئىگىسىز قالغان ھويلىلار-

دىن پەقەت ئىتىلارنىڭ ھۇۋىلىغان ئاۋازلىرىلا ئاڭلىنىدۇ . پالا .
نغانلارنىڭ بەزىلىرى مۇشۇ يېزىدا تۇغۇلۇپ ئۆسكىنى ئۇ .
چۈن ، ئۇلار بۇ يەرنىڭ قېشىدىن ئۆتكەندە يىغا - زار قىد .
لىپ ، تېخىمۇ ئېغىر مۇڭ ۋە ھەسرەتكە چۆكۈشتى . پالانغان .
لارنى كۆرۈپ كېلىش ياكى ئۆزىتىش ئۈچۈن يول بويىدىكى
مەھەللىلەردىن پىيادە ، بەزىلىرى ئات - ئېشەكلەرگە مىند .
شىپ خۇددى تاغدىن ئېقىپ چۈشۈۋاتقان سۇلاردەك كېلىش .
مەكتە ئىدى . ئۇلارنىڭ بەزىلىرى ئۇرۇش مەزگىلىدە ئۆز
يۇرتلىرىدىن چىقىپ كېتىپ ، ئىز - دېرەكسىز يوقالغان
ئەرلىرىنى پۇت - قوللىرىغا كويىزا - كېشەن سېلىنغانلارنىڭ
ئارىسىدا بارمىكىن دېگەندەك سىنىچىلاپ قارايتتى . لېكىن
پالانغانلار ئارىسىدىن يېقىنلىرىنى تاپالمىغانلار بىر - بىرلەپ
توپتىن ئايرىلىپ قېلىۋاتاتتى . بىرچاغدا پالانغانلار ئارىسىدە .
دىن كىمدۇر بىر ئايال ئىنچىكە ، زىل ئاۋاز بىلەن ناخشا
باشلىدى . بۇنى ئاڭلاپ باياتىن بېرى ئۆپكەسىنى باسالماي
كېلىۋاتقان قىز - جۇۋانلار ، ھەتتا ئانقا ئارتىلغان تاغاردەك
ماكچىيىپ ئولتۇرغان يايىلارمۇ سەگەكلىشىپ قالدى . ناخشا
بولسا ھەممىنىڭ يۈرەك - باغرىنى ئېزىپ ، ئاجايىپ مۇڭلۇق
ئېيتىلىپ توختىدى .

ناخشا توختىغىنى بىلەن ئۇنىڭ سېھىرلىك كۈچى پالان .
غۇچىلارغا كۈچلۈك تەسىر قىلىپ ، ئۇلارنى ئوي - خەد .
ياللارغا چۆمدۈرۈۋەتتى . بەزىلەر ناخشا ئېيتقان جۇۋاننى
كۆرمەكچى بولۇشۇپ توپنىڭ ئالدىغا بويۇنلىرىنى سوزۇشۇپ
قارىشاتتى . بەزىلەر : «بۇ كىمكىنە ؟» دەپ يېنىدىكىلەردىن
سورىشاتتى . لېكىن پالانغانلارنىڭ كۆپچىلىكى ئۈستى يېشىل
مەخمەل بىلەن تاشلانغان سۆسەر تۆپىسىنى بىر يېنىغا سىڭا .

يان كىيىۋالغان زىلۋا بويلىق ، بىلەكتەك ئىككى ئۆرۈم چېپى .
چى ساغرىسىغا چۈشۈپ تۇرغان قاڭشارلىق جۇۋاننى بىلەتە-
تى . شۇڭا ئۇلار :

— ھېلىقى بۇلاقبېشىدىكى ئاتاۋۇل پەنسادنى بىلىدىغان-
سىلەر ، ئۇ شۇ ئادەمنىڭ قىزى نۇزۇگۈم ئەمەسمۇ؟ —
دەيتتى .

— ھوي ، بۇ قىز باقى ئىسىملىك ياش پەنسادقا تۇرمۇشقا
چىقىۋىدىغۇ ؟

— ھە ، توغرا ئېيتىدىلا ، قايسى كۈنى ھېيتگاھدا چېپى-
رىكلەر بۇ بىچارە جۇۋاننىڭ ئۈچ - تۆت ياشلىق قىزىنى
ئۆلتۈرۈپ ، يولدىشىنى تۇتۇپ كەتتى ئەمەسمۇ ؟

— يائاللا ، راستتىنلا قەيسەر جۇۋانكەن ئۇ جۇمۇ .
سىلا! — دەيتتى شۇ ۋەقەنىڭ شاھىتى بولغانلار ، — ھازىرمۇ
بىرەر ئەر كەك بېشىنى كۆتۈرۈپ ئەتراپقا قارىيالمى كېتىۋات-
سا ، بۇ خېنىمنىڭ قورقماستىن ناخشا ئېيتىۋاتقىنىنى قارى-
مامدىلا .

— بۇ دېگەنلىرى راست . ئەگەر ئەرلىرىمىز ئاشۇ نۇزۇ-
گۇمغا ئوخشاش قەيسەر بولىدىغان بولسا ، بىز بۇ ئەھۋالغا
چۈشۈپ قالمايتتۇق دېسە .

نۇزۇگۇمنىڭ ناخشىسى يالغۇز ئۇلارنىڭ يۈرەك - باغ-
رىنى ئەمەس ، پالانغان ئەر خەقلەر بىلەن بۇ توپنى ئەگىشىپ
ماڭغان دەرۋىشلەرنىڭ كۆڭلىنى ئېزىپ ، كۆزلىرىنى ياشقا
تولدۇردى . بىر چاغدا :

— سىزمۇ بار كەنسىزغۇ ، سىڭلىم . بۇ دەردلەرنى بىز-
نىڭ تارتقىنىمىزمۇ يەتمەسمىدى ، — دېگەن بوم ۋە يىغلامسىد-
راپ چىققان ئاۋاز ھەممىنىڭ دىققىتىنى تارتتى . قىزلار توپى

ئەرلەر تەرەپكە قارىدى .

— ئاكا !

قولغا كويىزا سېلىنغان نۇزۇگۇم ئاكىسىنىڭ ئۆزلىرى بىلەن ئىلىغا پالانغىنىنى كۆرگەندە ، قىزلار توپىدىن يۇلقۇ-نۇپ چىقىپ ، ئۇنىڭ يېنىغا بارماقچى بولۇۋىدى ، چېرىكلەر ئۇنى توختىتىۋالدى . چېرىكلەر سىڭلىسىنىڭ قېشىغا كەل-مەكچى بولغان ئابدۇللاشمۇ توريۋالدى . ئاكا - سىڭىل ئىك-كىسى خېلى يەرگىچە بىر - بىرىگە تەلپۈنۈپ ، بىر - بىرىدىن كۆز ئۈزمەي مېڭىشتى .

— سەن قانداقلارچە بۇلارنىڭ قولغا چۈشۈپ قالدىڭ ، ئاكا ! مەن تېخى ئاكام بولسىمۇ يۇرتتا قالدىغۇ دەپ ، ساڭا ئۈمىد باغلاپ يۈرۈپتىمەن .

— بۇلار بىزنى جەڭدە ، ئاۋۇ كۈنكى ئوتۇن بازىرىدا بولغان جەڭدە ئەسىرگە چۈشۈرۈۋالغان ، سىڭلىم .

— دادامنىڭ ئەھۋالى قانداق ؟ — سىڭلىسى ئېيتقان سۆزنى ئاكىسى ئاڭلاپ ئۆلگۈرمىدى . ئابدۇللامنى چېرىكلەر ئۇرۇپ ، دۆشكەلەپ سۆرەپ ئەكەتتى .

— خەير ، سىڭلىم نۇزۇگۇم ! — دېدى سىڭلىسىدىن ئايرىلىپ كېتىۋېتىپ ئابدۇللام .

— مېنىڭدىن ۋايىم قىلما ، ئاكا . بىر - بىرىمىزدىن خەۋەر ئېلىپ تۇرايلى . خەير ، ساق بول .

*

*

قىزلاردىن تۆت - بەش يۈز قەدەم ئالدىدا كېتىپ بارغان ئەرلەر ئىلدام مېڭىپ ئىلگىرىلىگەنسېرى ئۇلارنىڭ ئاۋازى

بىر - بىرىگە ئاڭلانماي پەسەيىپ ئۆچۈشكە باشلىدى .
ئاكا - سىڭىل ئىككىسىنىڭ بىر - بىرى بىلەن ئارامخۇدا
پاراڭلىشالماي جۇدالاشقىنى كۆرگەن قىزلارنىڭ بۈرەك -
باغرى ئۆرتىنىپ كەتكەندەك بولدى .

— ھەي ، بۇ دۇنيادا بىزنىڭ خەلقىمىزلا قېرىنداشلىرىدە -
دىن مۇشۇنداق جۇدا بولۇپ ، قاڭغىر قاقشاپ ئۆتمەس ، بۇ -
لارنىمۇ قاقشىتىدىغانلار چىقار ، — دېدى بىر دەرۋىش . ئۇنى
بىر جىرتاق كۆزلۈك چېرىك نەيزىسى بىلەن نوقۇشتۇرۇپ
قوغلاشقا باشلىدى :

— ماڭا نېرى ، كۆزۈمگە كۆرۈنمەي يوقال ، بولمىسا
ئەجىلىڭدىن بۇرۇن ئۆلسەن .

نۇزۇگۇم ئۆزىنى چۆرىدەپ كېلىۋاتقان دوستلىرىنىڭ
كۆڭلىنى كۆتۈرۈش ئۈچۈن يەنە يىراقتا قېلىۋاتقان دەرياغا
قاراپ ناخشا باشلىدى . ناخشا ئاشۇ دەريا بويىدا بولغان چوڭ
جەڭنى ، جەڭ ۋاقتىدا شېھىت بولغان ئوغلانلارنى ئەسكە
سالىدى :

تۈمەن دەريا نەرە تارتتى ،
سۇ ئورنىدا قانلار ئاقتى .
شاھىت بولۇپ شۇ تارىخقا ،
مىڭلاپ نۇزۇك نەزمە قاتتى .

II

سۈرگۈنلەر قۇملۇق چۆل - دالالارنى بېسىپ ئىچكىرىدە

لىگەنسېرى بۇ ۋادىنىڭ يېشىل مەنزىرىلىك باغلىرى ئارقىدا قېلىپ ، ئەمدى ئۇلارنىڭ كۆزىگە يوپۇرماقلىرى قۇرۇپ ، پەقەت شېخلا قالغان يانتاق تىكەن بىلەن ئادراسماندىن باشقا ھېچ نەرسە كۆرۈنمەيتتى . كۈن چۈشمەيدىغان ئۈزۈم باراڭلىرى ، شامال ئۆتكۈزمەيدىغان قاراڭغۇ باغلار بىلەن پېشايۋانلىق ھويلىلاردا ھايات كەچۈرۈپ كەلگەن قىز - جۇۋانلارنىڭ مەڭزىلىرى بىرنەچچە كۈننىڭ ئىچىدىلا كۆيۈپ ، قارىداپ كەتكەنىدى . ئۇلارنىڭ پات - پاتلا تاڭلايلىرى قۇرۇپ ، ئۈسسە - خاندان ئۆزلىرىنىڭ باغلىرىدا ، چاققانغىنە ھويلىلىرىدا مەي باغلاپ پىشىدىغان ئۈزۈم ، ئالما ، شاپتۇل ، ئانار ، ئەنجۈرگە ئوخشاش مېۋىلەرنى ئەسلەپ ، ئېغىزلىرى تامشىپ قوپاتتى . بەزىلەر : «ئەمدى ئۇنداق مېۋىلەرنى يېيىش يوق گەپ» دەپ چوڭقۇر نەپەس ئالاتتى .

قىزلارنىڭ كەينىدىن قالماي ئەگەشكەن دەرۋىشلەر بولسا خۇددى تەبىئەتنىڭ بۇ ئىسسىقى كۈندە كۆيگەن تەنلىرىدىن ئۆتمىگەندەك كېلىشمەكتە . ئۇلارنىڭ بەزىلىرى پۇتلىرىغا پۈرۈم چورۇق كىيىۋالغان . ئۆمرىدە ئايىغىغا بىر نەرسە كەلمىگەن باقمىغان بەزى دەرۋىشلەرنىڭ تاپانلىرى بولسا خۇددى تۆگىلەرنىڭ تاپانلىرىدەك قېتىپ كەتكەنىدى . شۇڭلاشقىمۇ ئۇلار يا چوغدەك قىزىپ كەتكەن قۇمنىڭ ئىسسىقىغا ، يا شېغىللىق يولدىكى قىياق ، تاشلارنىڭ ، يانتاق تىكەنلەرنىڭ پاتقىنىغا پەرۋا قىلماي ، ئۈچ يۈز ئاتمىش كۈن مۇشۇ يولدا مېڭىپ ئۆگىنىپ كەتكەندەك كەلمەكتە . دەرۋىشلەرنىڭ بارلىقى ئوي - خىيالى قىز - جۇۋانلاردا . ئۇلارغا قەشقەرنىڭ بەرىكىتى مۇشۇ گۈزەللىرى بىلەن بىللە شەھەردىن چىقىپ كېتىپ بارغاندەك بىلىنەتتى . شۇڭلاشقا بۇلار چېرىكلەرنىڭ

قوغلاشلىرىغا قارىماستىن ، ئۇلارغا ئەگىشىپ بارماقتا . بو-
لۇپمۇ ئۆمىدە ئايال كۆرمەي تۇتۇۋاتقان بەزى دەرۋىشلەرگە
سۈرگۈن قىلىنغان بۇ قىز - جۇۋانلار ئاللاتائالانىڭ ئۆزلىرى
ئۈچۈن ئاتا قىلغان نېسىۋىسىدەك ۋە رىزىقىدەك كۆرۈنەتتى .
ئۇلار جۇۋانلارنىڭ ئۆزلىرىگە قاراپ تەبەسسۇم ئەيلىگىنىنى
كۆرۈپ قالسا ، باشلىرى كۆككە يېتىپ ، خۇشاللىقى تەنلىرىد-
گە سىغماي قالاتتى .

چىڭ چېرىكلىرى بۇ دەرۋىش - قەلەندەرلەرنى قوغلاپ ،
يېقىن يولاتماي كېلىۋاتاتتى . ئۇلاردىن قولغا چۈشۈپ قالغان-
لىرىنى بولسا شۇ يەردىلا نەيزە سانجىپ ئۆلتۈرۈۋېتەتتى .
بەزىلەرنى تۇتۇۋېلىپ ، ئىچكىرىگە سۈرگۈن قىلىنغان ئەر-
لەرنىڭ ئارىسىغا قوشۇۋېتەتتى . ھە ، تېخى تەركىدۇنيا مۇ-
ھىتىغا تولۇق چۆكۈپ ، قەلبىدە مۇھەببەت ئوتى ئۆچۈپ
ئۆلگۈرمىگەن قەدىر دەرۋىشكە ئوخشاش قەلەندەرلەرنى بولسا
خېلىچە خېنىمدەك جەزىبىسى كۈچلۈك گۈزەل چوكانلار ئۆز-
لىرىگە مەھلىيا قىلىۋالغانلىقتىن ، يايىلارنىڭ ئاز - تولا
خىزمىتىنى قىلىپ ، ئۇلارغا يېقىنراق يۈرەتتى ، چېرىكلەرمۇ
ئۇنداقلارغا ئانچىۋالا قارشىلىق كۆرسىتىپ كەتمەيتتى . ئەر-
لەرنىڭ ئالدىدا ھېيىقماي ئۆزلىرىنى ئەركىن تۇتۇپ ئۆسكەن
قەشقەرلىك جۇۋانلار چىڭ چېرىكلىرىنى كۆزلىرىگە ئىلماي ،
دەرۋىشلەرگە ھال - مۇڭىنى ئېيتاتتى . بەزىلىرى بولسا :
— بىزنى ئىلىخوغا ئاپىرىپ ، قالمىقلارغا خوتۇنلۇققا
بېرىدىغان ئوخشىمادۇ . ئۇلارغا تەگكۈچە سىلەرگىلا تې-
گىپ ، چۆل - باياۋانلاردا قالغىنىمىز تۈزۈك ئەمەسمۇ .
قولۇڭلاردىن كەلسە بىزنى چېرىكلەردىن ئاجرىتىپ ئېلىپ
قېلىڭلار ! — دەيتتى .

ئەسلىدە ھاۋاسى ئىسسىق يەرنىڭ چوكانلىرىنىڭ نازۇك
 ھېس - تۇيغۇلىرى كۈچلۈك بولامدۇ ياكى تۈمەن ۋە قىزىل
 دەريالىرىنىڭ سۇلىرى بىلەن قۇياش نۇرى ئالاھىدە سىڭىپ ،
 مەي باغلاپ پىشىدىغان مېۋىلەرنىڭ يۈرەك ئوتىنى كۈچەيتىد-
 دىغان ئالاھىدە بىر خۇسۇسىيىتى بارمۇ ، ئۇلارنىڭ يۈرەك
 ئوتلىرى باشقىچە ، ئانا ۋەتەنگە بولغان مېھىر - مۇھەببىتىمۇ
 كۈچلۈك ئىدى . شۇڭلاشقىمۇ ئۇلار بۇرۇن - بۇرۇندىنلا
 تەڭسىزلىككە قارشى توختاۋسىز كۈرەش قىلىپ كەلگەن .
 مانا بۈگۈنمۇ شۇ چوكانلار چىڭ چىرىكلىرى ئالدىدا
 قەددىنى پۈكمەستىن ، بىر - بىرىگە يار - يۆلەك بولۇشۇپ
 كېلىۋاتاتتى . ئۇلار باشتا ئاتا - ئانىلىرىدىن ئايرىلغىچە ،
 كۆز ياش قىلىشىپ ، قايغۇ - ھەسرەت چەككىنى بىلەن
 ئەمدى بىر - ئىككى كۈن يول مېڭىپ ، ئەس - ھوشىنى
 يىغقاندىن كېيىن ، بۇ زۇلمەتتىن قۇتۇلۇپ چىقىشنىڭ يولى-
 نى ئىزدەمەكتە . قىزلار بىزگە پاناھ بولسا مۇشۇ دەرۋىشلەر
 بولۇشى مۇمكىن دېيىشىپ ، ئۇلارنى ئۆزلىرىگە يېقىن كۆ-
 رەتتى . ئېپى كېلىپ قالغاندا قايغۇ - مۇڭلىرىنى ئېيتىد-
 شىپ ، قەدىناس دوستلاردەك مۇڭدېشىپ كېتەتتى . چېرىك-
 لەر پۈت - قوللىرىدىكى كىشەن - كوپىزىلارنى يېشىپ ،
 ئازاد قىلىشقا ۋەدىلەر بېرىشىپ مىڭ بىر قەسەم ئىچىشىمۇ
 قىز - جۇۋانلار ئۇلارغا ئوچۇق چىراي ئاچمايتتى ، يېقىنمۇ
 بولمايتتى . بەزى چېرىكلەر قەشقەردىن بۇلاپ - تالاپ يىغ-
 قان ئالتۇن - كۈمۈش ، زىبۇ زىننەتلەرنى كۆرسىتىپ ،
 قىزلارنىڭ كۆڭلىنى ئۆزلىرىگە قاراتماقچى بولاتتى ، لېكىن
 قىزلارنىڭ چېرىكلەرنى كۆرەرگە كۆزى يوق .
 — سەنلەرنى سۆيگەندىن كۆرە ئاۋۇ چاڭگا ساقاللارنى

سۆيگىنىمىز ياخشى . كۆزىمىزگە جىن - شەيتانلاردەك كۆ-
رۈنمەي يوقىلىش !- ئاغزىغا كەلگەن سۆزلەر بىلەن چېرىك-
لەرنى ئوچۇقتىن - ئوچۇق تىللايتتى قىزلار .
- توختاپ تۇرۇش ، سەنلەرنىڭ مۇشۇ دېگەن سۆزىدە-
رىڭنى بۇرۇنۇڭلاردىن بۇلاق قىلغۇزمايدىغان بولساق ، -
دېيىشىپ پوپوزا قىلاتتى قىزلارغا چېرىكلەر . باشتا ئۇلارنىڭ
پوپوزىسىدىن قورقۇپ يۈرگەن قىزلار بىرنەچچە كۈن يول
مېڭىپ ، ھامان بىر ئۆلۈم ئىكەنغۇ دېگەن ئويغا كېلىپ ،
چېرىكلەرنىڭ پوپوزا - تەھدىتلىرىدىن قورقمايدىغان ، مۇندە-
داق قورقۇتۇشلىرىغا پىسەنت قىلمايدىغان بولۇپ قالدى .
ھەتتا چېرىكلەرگە :

- بىزنى قاقشاتتۇق دەۋاتامسىلەر ، سەنلەرنىمۇ قاقشە-
تىدىغانلار چىقار ، - دەپ ئۇلار بىلەن تەڭ تاكالىشىتتى .
ئىلگىرى مۇنداق كۈز كۈنلىرى دېھقانلار كېچە - كۈندە-
دۈز ئات - قېچىرلارنى ھارۋىغا قوشۇۋېلىپ ، قوغۇن -
تاۋۇز ، مېۋە - چېۋە ، ئاشلىق توشۇيدىغان بۇ يوللاردا بۇ
يىل چىڭ چېرىكلىرى قىز - چوكانلار بىلەن ياش يىگىتلەر-
نى ھەيدەپ ماڭماقتا . باسقۇنچى چېرىكلەر شۇنچە كۆپ ئادەم-
نى قۇل قىلىپ ھەيدەپ ماڭغىنىنى ئاز دېگەندەك ، قەشقەر
تەۋەسىدىن بۇلاپ - تالىغان ئالتۇن - كۈمۈش ، زىبۇ زىننەت
ۋە رەختلەرنىڭ ھەممىسىنى خۇرجۇن - خالتىلارغا سېلىپ
تۆگىلەرگە ئارتىۋالغانىدى .

قەشقەر شەھىرىگە خۇددى چوڭ كۆلگە قۇيۇلغان دەرياغا
ئوخشاش قۇيرۇقى ئۈزۈلمەي كارۋانلار ئارقىلىق كېلىدىغان
ماللار بىلەن يىللار بويى توپلىنىپ قالغان ئالتۇن - كۈمۈش-
لەرنىڭ ھەممىسىنى چىڭ چېرىكلىرى شەرققە ئەكېتىپ بار-
ماقتا . چوڭ ئۇرۇشتىن كېيىن ئۆزلىرىنىڭ باشلىرىنىڭ

ئامان قالغانلىقىغا خۇش بولغانلار مال - دۇنياسىنىڭ تالان - تاراجغا ئۇچراۋاتقىنى بىلەن كارى يوق . بەزىلەر بۇ قېتىم يەنە ھەرەم سارايلار بىلەن مەڭگۈ كۈن چۈشمەيدىغان ئۈزۈمزارلىقلاردا ، ئۈستى يېپىق پېشايۋانلاردا ئۆزلىرىنى ئۇپا - ئەڭلىكتە پەرداز قىلىپ ، تاۋار - دۈردۇنلارغا يۆگە - نىپ ھايات كەچۈرۈۋاتقان بايۋەچچىلەرنىڭ خوتۇن - قىزلىرى قېلىپ ، يەنىلا كەمبەغەل دېھقان بىلەن شەھەر مەدىكارلىرىنىڭ ئوغۇل - قىزلىرى ، ئەرلىرى جەڭدە قازا بولۇپ يار - يۆلەكسىز قالغان چوكانلار قوللىرىغا كوپىنلار سېلىپ - نىپ مال ئورنىدا ھەيدىلىپ كېتىپ بارغىنىغا ئېچىناتتى . ئىچكىرىگە سۈرگۈن قىلىنغانلارنىڭ ئارىسىدا قەشقەرگە ئافغان ، قوقەنت ۋە باشقا شەھەرلەردىن سودا - سېتىق ئىشلەرى بىلەن كېلىپ ، ئەرلىرى بۇ قاينامدا قازاغا ئۇچراپ ، ئۆزلىرى تۇيۇقسىز ئەسىرگە چۈشۈپ قالغان مىللىتى ھەر - خىل جۇۋانلارمۇ ، ياپپاش ئوغۇل - قىزلارمۇ كۆپ ئىدى . بايلارنىڭ قىزلىرىغا ئوخشاش ئۆزلىرىنى بۇ سۈرگۈندىن ئايرىپ قالغۇدەك ئادەملەرنىڭ يوقلۇقىغا ئاھ ئۇرۇپ ، ھەسرەت چەككەن تۇتقۇنلار بولسا باش - ئاخىرى يوق ئۇزۇن يولدا قايغۇ - مۇڭىنى ناخشا بىلەن يېنىكلەتمەكتە . ئۇلار سەل ھاردۇق ئېلىش پۇرسىتى بولسىلا يولنىڭ چېتىگە چىقىپ ، تۆت - بەشى بىر يەرگە يىغىلىپ ، قەشقەردە ئۆتكۈزگەن ئاجايىپ گۈزەل كۈنلىرىنى ئەسلەپ ناخشا ئېيتاتتى :

مەن ئىلىغا ماڭغاندا ،
يايرىم ئۆگزىدە قالغان .
قاچان كېلىسەن يار دەپ ،
قارا كۆزىگە ياش ئالغان .

نەچچە كۈندىن بېرى جەبىر - جاپا چېكىپ كېلىۋاتىدە -
مۇ ، ئەمما روھىنى چۈشۈرمەي ، ئۆز كۆڭلىنى خۇش قىدە -
لىپ ، ناخشا ئېيتىۋاتقان ئوتتۇرا بوي ، قارىقۇمچاق گۈلىنىسا
يولغا چىققاندىن بېرى نۇزۇگۈمنى ئۆزىنىڭ بىردىنبىر يېقىن
دوستى ھېسابلاپ ، ئىچ - سىرىنى شۇنىڭغا ئېيتاتتى . تې -
پىشماققا ئوخشايدىغان ھايات تەقدىرى ھەققىدە پات - پات
سوراپ ، ئۆزىنى قىيناپ كېلىۋاتقان سوئاللارغا جاۋاب ئىز -
دەيتتى . نۇزۇگۈم چوڭ ئۇرۇش ئالدىدىلا تۇرمۇشقا چىقىپ
ئۆلگۈرگەن بۇ قىزنىڭ نالىسىنى ئاڭلىغاندا ، ئۆزىنىڭ
قاينۇ - ھەسرەتنى ئۇنتۇپ قالاتتى . ئۇ گۈلىنىسانىڭ تۈمەن
دەرياسى بويىدىكى جەڭدە ئاتتىن يىقىلىپ بىر پۈتەدىن ئاي -
رىلغان ئېرىنى ئەسلىدى . ئۇ يىگىت بۇلارنى شەھەردىن
ھەيدەپ ماڭغاندا ، بىر - بىرىگە تۇتىشىپ كەتكەن پاكىر
ئۆگزىلەرنىڭ بىرىدىن ئىككىنچىسىگە ئۆمىلەپ ئۆتۈپ ، خې -
لى يەرگىچە سۆرىلىپ كېلىۋېتىپ ۋارقىراپ ، خۇددى قۇ -
دۇققا چۈشۈپ كەتكەندەك جىم بولغانىدى . ئېرىنىڭ ئۆمىلەپ
ئۆگزە ئۈستىدە سۆرىلىپ كېلىۋاتقىنىنى بايقاپ تۇرغان گۈل -
نىسا ئۇنىڭ يەرگە يىقىلغىنىنى كۆرۈپ ، ئۇنىڭ بارىچە
ۋارقىراپ يىغلىۋەتكەنىدى . شۇنىڭ بىلەن ئۇ قىلىچ بىلەن
نەيزە تۇتۇپ ئۆزلىرىنى ھەيدەپ كېلىۋاتقان شالاڭ ساقاللىق
چېرىكنى ئىتتىرىپ ، ئۆزىنى ئېرى يىقىلغان ئۆگزە تەرەپكە
ئاتقاندا ، بىرقانچە نەيزىنىڭ تىغى ئۇنىڭ تويىتىن ئايرىلىپ
چىقىپ كېتىشىگە يار بەرمەي توختىتىۋالغانىدى . گۈلىنىسا
بەدىنىگە نەيزە سانجىلىۋاتسىمۇ ، كەينىگە داخىماي تۇردى .
شۇ چاغدا ئات ئۈستىدىكى چېرىك ئۇنىڭ ئۇزۇن چېچىدىن

تۇتۇپ خۇددى ئوغلاق ئارتقانداك كەينىگە سۆرىگەندى ، لې-
كىن گۈلىنسا ئۇنىڭغىمۇ بوي بەرمەي تىرەچەپ تۇردى .
ئاتلىق چېرىك بىردىنلا ئۇنىڭ چېچىنى قويۇۋەتكەندى ، تو-
پىلىق يولغا يېقىلىپ يېتىپ قالدى .

نۇزۇگۇم شۇ چاغدىلا بۇ قىزنىڭ ئۆزى بىلەن مەدرىسىدە
بىللە ئوقۇغان ، ئۆزىدىن ئىككى - ئۈچ ياش كىچىك گۈلىنسا
ئىكەنلىكىنى تونۇپ ، قېشىغا باردى - دە :

— سىلگە نېمە بولدى ، گۈلىنسا ، ئۆزلىرىنى يوقاتتىم-
سىلا ، قىنى تۇرسىلا ، — دەپ بۇ قىزنى ئورنىدىن يۆلەپ
تۇرغۇزغانىدى . گۈلىنسا سۈرگۈن قىلىنغانلار ئارىسىدا نۇ-
زۇگۇمنى كۆرگەندە ئۆز - ئۆزىگە ئىشەنمەيۋاتقانداك ،
توپا - چاڭ بولۇپ كەتكەن يۈز - كۆزىنى جىيەكلىرىگە زەر
تۇتۇلغان بېغىررەڭ كۆڭلىكىنىڭ يېڭى بىلەن سۈرتۈۋېتىپ ،
يەنە كۆزلىرىنى چىمچىقلىتىپ ئۇنىڭغا قارىدى ، ئاندىن ئاغ-
زىدىكى قۇم - توپىلارنى تۈكۈرۈۋېتىپ ، ئورنىدىن دەس
تۇردى - دە :

— جېنىم ھەدە ، بۇ زاماندا ياخشى ھايات كەچۈرەرمىز
دەپ شۇنچە يىل مەرىپەت يولغا ئىنتىلىپ تەلىم ئالغىنىمىز
ھاۋاغا ئۇچۇپ كەتتىمۇ ياكى بىزنىڭ پېشانىمىزگە مۇشۇنداق
قىسمەت پۈتۈلگەندى؟ — دېگەن پېتىچە نۇزۇگۇمنى قۇچاق-
لاپ يىغلىدى .

*

*

... ئەمدى مانا شۇ گۈلىنسانىڭ مۇڭلۇق ناخشىسى ئۇ-
نىڭ قولىقىغا بەكمۇ يېقىملىق ئاڭلانماقتا . نۇزۇگۇم نامازنى

قازا قىلغۇسى كەلمەي ، چۆرسىگە ئىككى ئىلىك بېغىر رەڭ مەخمەل تارتىلغان پەشمىتىنى توپىلاڭ يولىنىڭ چېتىدىكى يانتاق تىكەننىڭ يېنىغا يېپىپ ، ناماز ئۆتەشكە كىرىشتى . ئەمما ئوي - خىيالى ئاناردەك پىشىپ ۋايىغا يەتكەندە ، ئۆزدە - نىڭ سۆيگەن يىگىتى بىلەن پۇخادىن چىققۇچە ئويىناپ - كۈلەلمەي ، چۆل - باياۋانلاردا بوزلاپ كېلىۋاتقان گۈلىنسا قىزنىڭ ناخشىسى بارغانچە ئۇنىڭ يۈرەك - باغرىنى ئېزىپ ، كۆپ نەرسىلەرنى ئېسىگە سالماقتا .

... ھە ، ئۇمۇ باشتا گۈلىنساغا ئوخشاش ئاھ ئۇرۇپ يۈرگەندى . لېكىن شەھەردىن چىققاندىن كېيىن ، پاكار موڭغۇل ئېتىغا مىنگەن ياپىلاق يۈز ، جىرتاق كۆز دورغىنىڭ ئېرى كەتمەي ، يامان نىيەت بىلەن ھىجىيىپ قاراشقا باشلىدى . غانلىقىنى سېزىپ ئۆزىنى تۇتۇۋالغاندى . شۇ پەيتتىن باشلاپ ئۇ ئىلاجى بار سەگەك بولۇشقا تىرىشىپ كەلمەكتە . ئەمدى ئۇ ياخشى كۈننىڭ يامىنى بولۇپ قالسا دەرھال جانغا ئەسقاتار دەپ ، كەمزۇلىنىڭ ئىچىدىكى يانچۇقىدا ساقلاپ كېلىۋاتقان ، ئېرى باقىدىن بىردىنبىر خاتىرە بولۇپ قالغان سېپى مۇڭگۈزدىن ياسالغان كىچىك خەنجىرنى تۇتۇپ قويايتتى . نۇزۇگۈم مۇشۇ خەنجەرگە قولى تەگكەندىلا ، ھەرقانداق يامان ئوي - خىيالدىن ئايرىلىپ ، ئۆزىنى يولدىشى ھەمراھ بولۇپ كېلىۋاتقاندا كە سېزەتتى . ئاندىن ھىجىيىپ كۈلىدىغان يايىغا باشقىچە غەزەپلىنىپ قارايتتى - دە : «سەنلەرنىڭ قولىدا خار بولغاندىن كۆرە ، ئۆلۈپ كەتكىنىم ئەلا . ياخشى كۈننىڭ يامىنى بولۇپ قالسا بىر - ئىككىگىڭمۇ كۈچۈم يېتەر» دەپ قويايتتى .

نۇزۇگۈم يولغا چىققاندىن بېرى ئىككى نەرسىگىلا ئىدە .

شەنچ قىلدى :بىرى ، قولىدىكى تەسۋىسى ، يەنە بىرى ، «مەن يوق چاغلاردا ساڭا ھەمراھ بولسۇن» دەپ ئېرى باقى بەرگەن غىلاپلىق خەنجەر . شۇڭا ئۇ «مېنى بۇ قىسمەتتىن قۇتۇلدۇر- سا مۇشۇ ئىككىسى قۇتۇلدۇرار» دەپ ، بۇ نەرسىلەرنى كۆ- زىنىڭ قارىچۇقىدەك ساقلاپ كەلمەكتە . ئۇ ئاغزىغا ئىلىم چۈشكەندىن بۇيان بىرەر قېتىم نامىزىنى قازا قىلغان بەندە ئەمەس . ھازىرمۇ پۇرسەت تاپسىلا ئاللاننىڭ سۆزى دەپ ھې- سا بىلىنىدىغان قۇرئاندىكى سۈرىلەرنى يېنىپ - يېنىپ تەك- رارلاپ ، ئۆزىنى خۇدا ئالدىدا قىلچە گۇناھى يوق ، ئۆزىنى ئۇنىڭ ئېيتقانلىرىنى تولۇق ئورۇنداپ كېلىۋاتقان بىردىنبىر پاك بەندىسى ھېسابلايتتى . ئەمدى بولسا ياراتقان ئىگەم مۇشۇ تەڭسىزلىكلەرنىڭ ھەممىسىنى كۆرۈۋاتىدىغاندۇ دەپ ، ئۇ- نىڭ چاپساراق ئۆزىنى قۇتۇلدۇرۇۋېلىشىنى كۈتەتتى . ئەم- ما ، نېمىشقىدۇر ، شۇنچە ۋاقىتتىن بېرى ، خۇداغا سېغى- نىپ ، ناماز ئوقۇپ ، قولىدىكى تەسۋىسنى تاشلىماي كېل- ۋاتسىمۇ بىرەر غەيرىي كۈچ ئۇنىڭغا يار - يۆلەك بولمايۋاتتا- تى .

نۇزۇگۇم ئۆزىنىلا ئەمەس ، مۇڭلۇق ناخشا ئېيتىپ ئول- تۇرغان گۈلنىساغا ئوخشاش قىزلارنىڭ ھېچقايسىسىغا مۇشۇ ۋاقىتتىچە ياراتقان ئاللاننىڭ رەھمى كەلمەي ، ئۇلارنى خۇددى بەرگىدە تۇرۇپ سولاشقان گۈلگە ئوخشاش سارغايىتىۋەتكەن- لىكى ھەققىدە ئويلىدى .

بەزىدە ئۇ باقىنى ئويلايتتى . ئۇنىڭ بىلەن پەقەت تۆت - بەش يىللا بىللە ھايات كەچۈردى . ئۇ ئىنچىكە ، ئېگىز بوي ، قارا قاشلىق يىگىت ئىدى . ئۇنىڭ يادىغا ئېرىنىڭ تىزىغا بېشىنى قويۇپ ، قىزىنى ئەركىلىتىپ ، ئۆيىدە

غەم - قايغۇسىز ئولتۇرغان كۈنلىرى ، قان تۆكۈشلەر ، خېلى يەرگىچە ئاپئاق ساقلىنى تىرتىتىپ يىغلاپ ماڭغان ئاتىسى ، ئادەملەرنىڭ ئايغىدا قانغا مىلىنىپ قالغان قىزى كەلدى .

نۇزۇگۈمنىڭ بۇ نامىزى ئەنە شۇنداق خىياللار بىلەن خېلى ئۇزاققا سوزۇلۇپ كەتتى . ئۇ ناماز ئۆتەپ بولۇشى بىلەن ئۆزىنى چېرىكلەردىن قاچۇرۇپ ، يانتاق بىلەن يۇلغۇن ئۆسۈپ چىققان ئېرىق بويىدا خېلى ۋاقىتقىچە ئولتۇردى . لېكىن گۈلنەسانىڭ غېرىبلىق ناخشىسى توختاۋسىز ئاڭلىدى . نىپ تۇراتتى . ئۇ ئورنىدىن تۇرۇپ ، توپلىشىپ ئولتۇرغان قىزلارغا يېقىنلىدى .

قەشقەر شەھرىدىنلا ئۆزىنىڭ ناخشا - قوشاقلىرى بىلەن كۆپچىلىكنىڭ دىققەت - ئېتىبارىنى تارتقان نۇزۇگۈمنىڭ كېلىۋاتقىنىنى كۆرگەن قىزلار ئۇنى خۇشال قارشى ئېلىشتى .

— گۈلنەسانىڭ ناخشىسى بەكمۇ مۇڭلۇقكەن ، — دېدى ئۇ قىزلارنىڭ ئارىسىغا كېلىپ .

— بىزنىڭ كۆڭلىمىزنى بەزلىگۈدەك ناخشىمىزدىن باشقا نېمىمىز بار دەيدىلا ؟ ! — دېدى گۈلنەسانىڭ سۆزدىن نى ئاڭلىغاندىن كېيىن چوڭقۇر نەپەس ئېلىپ .

— ئانچىۋالا ئاھ ئۇرۇپ كەتمىسىلە ، سىڭلىم ، — دەپ تەسەللى بەردى نۇزۇگۈم ، — بىزنىڭمۇ كۈلۈپ ئوينىغان چاغلىرىمىز بولغان . ئۇستازىمىز ئابدۇرېھىم داموللىنىڭ خەلقىمىزنىڭ تارىخى ھەققىدە ئېيتقان سۆزلىرى ئەسلىرىدىن چىقىپ قالدىمۇ ؟ بىزمۇ ئۆز تارىخىمىزدا سەلتەنەت سۈرۈپ ، جاھان ئەھلىنى ھەيران قالدۇرغان خەلق ئىدۇق . تەتۈر

پەلەك بۇگۈنكىگە ئوخشاش مەغلۇبىيەتكە مەھكۇم قىپتۈكەن ،
ئۈمىدسىزلىككە بېرىلىش ياخشى ئەمەس .

— بۇ دېگەنلىرىغۇ راست ، ئەمما مۇشۇنداق ئەھۋالغا
چۈشۈپ قالغاندا ئاھ ئۇرۇپ ، ھەسرەت چەكمەي قانداق چە-
دايمىز ، — دەيدى قىزلارنىڭ بىرى .

— تارىخ چاقى بىر خىل ماڭمايدىكەن — دە . ئاشۇ تارىخ
سەھىپىلىرىگە زېھىن سېلىپ قارىساق ، بۇ دۇنيانىڭ تالاي
ۋەقەسىگە شاھىت بولىمىز . كۈچلۈكلەرنىڭ ئاجىزلارنى دەپ-
سەندە قىلىشى ، ئۇچۇقتۇرۇشقا ئىنتىلىشى تەبىئىي قانۇن
ئوخشايدۇ دەپ قالىمىز . لېكىن مۇنداق روھىي چۈشكۈنلۈك-
كە بېرىلىش ياخشى ئەمەس . بۇ كۈنلەرمۇ ئۆتۈلۈپ ، يەنە
ياخشى كۈنلەر كېلىپ قالار .

— راستتىنلا شۇنداق كۈنلەر يەنە قايتىپ كېلەرمۇ ،
نۇزۇگۈم؟ — دەپ سورىدى ئۇنىڭ سۆزلىرىنى ئاڭلىغاندا
كۆزلىرىدىن ئۇچقۇن پارلىغان گۈلنىسا . نۇزۇگۈم بۇ قىز-
نىڭ سوئالىغا جاۋاب بەرگۈچە بىر دەرۋىش :

— نۇزۇگۈم راست ئېيتىدۇ . خۇدايىمنىڭ ئارغامچىسى
ئۇزۇن . ئاينىڭ ئون بەشى قاراڭغۇ بولغىنى بىلەن ئون بەشى
يورۇق . ئانچىۋالا ئۆزىڭنى يوقاتماڭ ، سىڭلىم ، — دەيدى
نېرىدا تۇرۇپ . باياتىن بېرى بۇلارغا يېقىن كېلىشكە ئەيىم-
نىپ چەتنەپ يۈرگەن دەرۋىش ياماق سېلىنغان پەرىجىسىنى
مۈرىسىگە ئارتىۋالغانىدى . دەرۋىشنىڭ يېشى ئوتتۇز بەشلەر
ئەتراپىدا بولسىمۇ ، لېكىن ئۈستىرا تەگمەي تەرتىپسىز ئۆ-
سۈپ كەتكەن ساقال — بۇرۇتلىرى بىر قارىغان ئادەمگە ئۇنى
قېرى بوۋايدەك كۆرسىتەتتى ، — ئادەمنىڭ جان بېقىش ئۈ-
چۈن ھەرنېمە قىلمىقى ھەق ئوخشايدۇ . بىز خەق جان بېقىش

ئۈچۈن نېمىلەرنى باشتىن كەچۈرمىدۇق دەيسىز. ئادەمنى ھايات قانچە ئېزىپ قىيىنغانسېرى شۇنچە ئىشلەمچان ، شۇنچە تىرىشچان بولۇپ ياشاشقا ئۆگىنىپ كېتىدىكەن . قىزلار ، مانا سىلەر مۇشۇ ئەۋلادنىڭ بالىلىرى ئۈچۈن ھەرقانداق قەيىنچىلىققا چىدايسىلەر .

دەرۋىشنىڭ بۇ سۆزلىرىنى ئاڭلىغان قىز - جۇۋانلار ئويلىنىپ قالدى . ئۇلار ئىلگىرى بۇ ئېگىز بويلۇق ، قاتاڭ-غۇر ئادەمدىن قېچىپ ، ئۇنىڭغا يېقىن كېلىشتىن ئەيىمىنىپ يۈرگەن بولسا ، ئەمدى ئۇ بۇلارغا بۆلەكچە ئەقىللىق ، مېھرىبان كۆرۈنۈپ كەتتى . شۇنداقتىمۇ بەزى ياش قىزلار ئۇنىڭدىن ئۆزلىرىنى دالدىغا ئالاتتى . بۇنى بايقىغان نۇزۇگۈم :
- قىزلار ، ئۆز ۋاقتىدا دەرۋىشلەر ئاپئاق غوجامغا چوڭ - چوڭ خىزمەتلەرنى قىلغانىكەن ، - دەپ ئۇلار توغرۇ-لۇق بىلگەنلىرىنى سۆزلەشكە باشلىدى ، - ئاپئاق غوجامنىڭ دەرۋىشلىرى جاھاننىڭ ھەممە يېرىنى كېزىپ ، بارلىق ۋەقە-لەردىن خەۋەردار بولۇپ تۇراتتىكەن . مانا نەچچە كۈندىن بېرى ئادەملەرنىڭ ھەممىسى چىڭ چېرىكلىرىدىن قېچىپ ، جان ساقلاشنىڭ كويىدا يۈرگەندە ، بۇلار ھېچ نەرسىدىن قورقماي ، بىز بىلەن ئەگىشىپ كېلىۋاتىدۇ . مۇشۇ يالاڭ-ۋاشتاق ، يالاڭ ئاياغ ، چىرايلىرىدىن توپا يېغىپ تۇرغان ، كىيىملىرىنىڭ يىڭنە ئىلغۇدەك يېرى قالمىغان بەندىلەرنىڭ ئىچىدە ئۆلىما ، سازەندە ۋە دىندار ئادەملەر كۆپ .

نۇزۇگۈم نەچچە كۈندىن بېرى چېرىكلەرنىڭ تۇرۇپ قوغلىغانلىرىغا قارىماي كەينىدىن مېڭىپ ، ئۆزلىرىگە ئۈمىد-سۆزلۈك بېرىپ يۈرگەن دەرۋىش - قەلەندەرلەر ھەققىدە ئۇزاق سۆزلىدى . ھە ، كۆپلىگەن تەركىمىدۇنيا بولۇپ كەتكەن

دەرۋىشلەرنىڭ قىزلار بىلەن ئىشى يوق .

— ئۇ دېگەنلىرى راست ، سىڭلىم ، — دېدى دەرۋىش نۇزۇگۈمنىڭ سۆزىگە مەنە بېرىپ ، — بىز شەھەرنىڭ بەگلىرىگە ئوخشاش سالقىن سارايلاردا ئولتۇرۇپ ، ھايات كەچۈرۈپ ، مال — دۇنيا يىغىپ تىرىكچىلىك قىلمايمىز . بىز سىلەرگە ئوخشاش غېرىب — مۇساپىرلار بىلەن يېتىم — يېسىرلارنىڭ دەردىگە دەرمان بولساق ئۆزىمىزنى بەختلىك ھېسابلايمىز . بۈگۈن سىلەر كېتىپ بارغان بۇ يوللاردا مۇساپىرلارنىمۇ ، ئوغرى — ساتقۇنلارنىمۇ ، ۋەتىنىدىن تەقىب قىلىنغان ئۆلىمالارنىمۇ ، ئانىسىغا پىچاق ئاتقان ياۋۇز جاللانلارنىمۇ كۆردۈك . تالاي ئادەملەر مال — دۇنيا يىغىپ ، باي بولىمىز دەپ قەشقەرنىمۇ تاشلاپ چىقىپ كەتتى . بىز بولساق يۇرتىمىزغا بىرى بەند قىلىۋەتكەندەك يىراق كېتەلمەي يۈردۈمىز . بۇ يەردىن سودا كارۋانلىرىنى ئەگىشىپ كەتكەنلەر قانچە؟! مانا مۇشۇنداق ئېغىر جەڭلەردىن كېيىن نەچچە مىڭلىغان ئوغلانلار چەت يۇرتلارغا پالىنىپ ، ئاخىر شۇ ياقلاردا ماكان تۇتۇپ قالدى . ئەمما ياخشى يېرى ، شۇلارنىڭ ھەممىسى ئۇ تەرەپلەردە قانچە ئۇزاق ھايات كەچۈرمىسۇن ، ھامان ئانا يۇرتىغا پەرۋاندىدەك ئىنتىلمەكتە . مەن ئېسىمگە كەلگەندىن بېرى مۇزداۋان ئېشىپ قىرغىزلار يۇرتىغا ، ئىلى — خوغا بارغىنىمدىمۇ ياكى ئەركەشتام ئارقىلىق پەرغانە ۋادىسىنى كەزگىنىمدىمۇ يۇرتىمىزنىڭ شۇ يەرلەردە ياشاۋاتقان نۇرغۇنلىغان ئادەملىرىنى كۆرگەندىم .

— قانداق ئاكا ، بۇ تارتقۇلۇقنى ياراتقان ئىگەم بىزنىڭ پېشىمىزغا سالغان ئوخشايدۇ . ئۇنى تارتماققا ئىلاجىمىز يوق . ئەمدى سىلەر بىزنى دەپ ئاۋارە بولۇشماي يۇرتقا قايتىدۇ .

ۋېرىنلار، — دەدى نۇزۇگۇم بايا ئۆزلىرىگە كۆپ ۋەقەلەرنى سۆزلەپ بەرگەن دەرۋىشكە قاراپ .

— بارىكاللا ، سىڭلىم !— دەدى قادىر دەرۋىش ، — پەقەت سىلەردىن تىلەيدىغىنىم ئانا يۇرتۇڭلارغا بولغان مېھىر - مۇھەببىتىڭلار . ئۆچمىسۇن ! بۇ يۇرتنىڭ خەلقىنى قانچە ئۇل - تۇرۇپ ، ھەر تەرەپكە تىرىپىرەن قىلمىسۇن ، قولغا قورال ئېلىپ ، يېرىنى دۈشمەندىن قوغداشقا ئاتلىنىدىغانلار كۆپ . قەيسەرلەر يەر تېگىدىن ئۇرغۇغان سۈدەك چىقىدۇ . ئۇ يەر - نىڭ خەلقى قىرقىپ تۇرساڭ ئۆسۈۋېرىدىغان گىياھقا ئوخ - شايدۇ . بۇ مەغلۇبىيەتتىن كېيىن قەشقەر خەلقى چىڭ ئەمەل - دارلىرىنىڭ قۇللىرى بولۇپ قالامدىكىنە دەپ ئويلىماڭلار . ئەۋلادلار بەربىر ناھەق ئۆلگەنلەر ئۈچۈن ئىنتىقام ئالىدۇ . تارىخمۇ ئۇلارنى تىنچ ياتقۇزمايدۇ .

— بىزنىڭ سىلەرگە ئوخشاش گۈزەللىرىمىز بۇنىڭدىن ئېغىر كۈنلەرگە مۇپتىلا بولسىمۇ چىڭ ئەمەلدارلىرىغا باش ئەگمىگەن . ئىپارخانغا ئوخشاش گۈزەللىرىمىز چىڭ پادىشاھى يال - ۋۇرۇپ ، ئايىغىغا باش قويۇپ ، دېگىنىنىڭ ھەممىسىنى ئو - رۇنداپ بەرگەن بولسىمۇ ئۆزلىرىنىڭ ئار - نومۇسىنى تۆ - كۈپ ئۇلارغا خوتۇن بولمىغان . كۆپ قىزلار جېنىنى قۇربان قىلغانۇ ئەمما پاك مۇھەببىتىنى ساقلاپ قالغان . قەشقەر قىز - لىرى ئۆزلىرىنىڭ سۆيگەن يارىغا ساداقەتلىكى ، ۋەجدانىنىڭ پاكلىقى ، ئەل - يۇرتىغا مېھىر - مۇھەببىتىنىڭ كۈچلۈك - لۈكى بىلەن داڭقى چىققان... تارىختا مۇنداق ۋەقەلەر كۆپ . ئۇلار قادىرنىڭ سۆزلىرىدىن كېيىن ئۆزلىرىگە ئەگ - شىپ كېلىۋاتقان دەرۋىشلەرگە بۆلەكچە سەپىلىپ قاراشقا باشلىدى . بولۇپمۇ يېڭىدىن تۇرمۇشقا چىقىپ ئەرلىرىدىن

بىرمەزگىل ئايرىلىپ كەتكەن ياش جۇۋانلارغا دەرۋىشلەرنىڭ چاقچاقلىرى بەك يېقىملىق ئاڭلىناتتى .
— بىزنى چېرىكلەرگە خار قىلغىچە ئۆزۈڭلارلا قۇملۇق چۆللەرگە ئەكەتسەڭلارچۇ، — دەپ ئۆز نۆۋىتىدە چاقچاق قىلاتتى قىزلارنىڭ ئارىسىدىكى ئېگىز بويۇق خېلىچە خېنىم، — ئېيىق بولسىمۇ ئېرىڭ بولسۇن دەپتۈكەن ، زادى مۇشۇنداق خارلىنىپ يۈرگىچە سىلەرگىلا تېگىۋالايلى .
چېرىكلەردىن قورقۇپ بۇلارغا يېقىنلىشالماي يۈرگەن دەرۋىشلەر مۇنداق سۆز - چاقچاقلارنى ئاڭلاپ ھاياجانلىنىپ كېتەتتى . مانا ھازىر ئۇلارغا سەل يېقىنلاپ كەلگەن دەر-
ۋىش :

— كىشىنىڭ يۇرتىغا بېرىپ سۇلتان بولغاندىن كۆرە ئۆز يۇرتۇڭلاردا ئۇلتان بولغىنىڭلار تۈزۈك، — دەيتتى .
— بۇلارنىڭ ھەممىسىنى قەشقەرنىڭ قۇم - چۆللىرىدە جاھاندارچىلىق قىلىپ يۈرگەن سىلەرگە ئوخشاش قەيسەر-لەرنىڭ تىرنىقىغا ئالمايمىز . ھەركىم ھەرنېمە دېيىشى مۇمكىن . ئەمما قەشقەر قىزلىرى بويىنىنى جادۇدا چاپسىمۇ ئۆزلىرىنىڭ ئار - نومۇسىنى ھېچقاچان ئاياغ ئاستى قىلمايدۇ . ئۇلار ئەزەلدىنلا مۇھەببەتتىگە سادىق ئىدى ، ھېلىمۇ سادىق ، مۇنىڭدىن كېيىنمۇ سادىق بولۇپ قالدۇ . بىزنىڭ قەلبىمىزنى ھېچقانداق قارا كۈچ ئىگىلىيەلمەيدۇ . زادى يورۇق دۇنيادىن ئەر كۆرمەي ئۆتسەك ئۆتمىزكى ، ئەمما يىدىگىتلىرىمىزگە سادىق بولۇپ قالسىمىز . بىزنىڭ يىگىتلىرىمىزگە دەپ قويۇڭلار ، بىز ئۇلارنىڭ كېلىشىنى ھەرتاڭدا بىتاقەت كۈتىمىز !

— ھە ، نۇزۇگۈم توغرا ئېيتىدۇ . بىز بويىنىمىزغا

سىيرىماق سېلىپ ئۆلسەك ئۆلىمىزكى ، لېكىن مانجۇ ، قال - ماقىلارغا خوتۇن بولمايمىز...

نۇزۇگۇمنىڭ سۆزىنى ئاڭلاپ روھلىنىپ كەتكەن قىز - لار ھەر ئەرەپتىن ۋاڭ - چوڭ كۆتۈرۈپ ، كۆڭلىدىكى سۆز - لىرىنى ئېيتىشقا باشلىدى . قىزلار بەزىدە خۇش چاقچاق گەپلەرنى قىلىپ ، ئۆز كۆڭۈللىرىنى ئۆزلىرى كۆتۈرەتتى . يولغا چىققاندىن بېرى يىگىتلەرنىڭ پارىڭىنى كۆپرەك قىلىپ ، قىزلارنىڭ كۆڭلىنى كۆتۈرۈپ ، كۈلدۈرۈپ كېلىدۇ . ۋاتقان خېلىچە خېنىم دەرۋىشنىڭ گېپىنى ئاڭلىغاندىن كې - يىن يەنە ئىلگىرىكى سۆزىنى تەكرارلىدى :

— ھەي ، دەرۋىش ، ئىلىخوغا بېرىپ ، قالماق ، مانجۇ - لارنىڭ قوينىدا تاۋار - دۈردۇنغا ئورنىنىپ ياتقۇچە ، سىلى بىلەن ماۋۇ قۇملارنى بېشىمىزغا ياستۇق ، ئاستىمىزغا كۆرپە قىلىپ ياتايلى . چامىلىرى كەلسە مېنى ئېلىپ قېچىپ كەت - سىلىچۇ ؟ ئۆزلىرىنىڭ ساقال - بۇرۇتلىرى ئۆسۈپ كەتكىنى بىلەن كۆزلىرىدىن ئوت چىقىپ تۇرىدىكەن . قەشقەر شەھى - رىدە قازىكالا ، بەگ دېگەنلەر بولغىنى بىلەن باشقا كۈن چۈشكەندە ئۇلارنىڭ بىرەرلىمۇ ئەسقاتمىدى .

قىزلارنىڭ خېلىدىن بېرى دەرۋىشلەر بىلەن سۆزلىشىپ تۇرغانلىقىدىن كۆڭلىگە گۇمان چۈشكەن چېرىكلەر نەيزە - قىلىچلىرىنى كۆتۈرۈپ يېتىپ كېلىشتى . ئۇلارنىڭ قاپاقلىد - رىدىن قار يېغىپ تۇرغانلىقىنى كۆرگەن قىزلار بۇرۇنقىدەك چۇرقىرىشىپ قېچىشنىڭ ئورنىغا قەددىلىرىنى رۇسلاپ تۇ - رۇشتى .

— ھە ، قېنى ، كاپىرلار ، ئۆلتۈرسەڭلار مانا ھازىر ئۆلتۈرۈڭلار ! ياقا يۇرتلارغا بېرىپ سەنلەرگە قۇل بولغاندىن

كۆرە ئۆز يۇرتىمىزدا قۇزغۇنلارغا يەم بولايلى !
بايا مۇڭلۇق ناخشا ئېيتىپ ئولتۇرغاندا بەكمۇ ياۋاشتەك
كۆرۈنگەن گۈلىنسا قىزلارنىڭ ئارىسىدىن بىرىنچى بولۇپ
ئېتىلىپ چىقىپ ئىلگىرىلىۋىدى ، باشقىلارمۇ ئۇنىڭ كەينىدىن
دىن ئەگەشتى . ئۇچىلىرىغا قىزىل ، كۆك رەڭدىكى كۆڭ-
لەك ، يېشىل ئىشتان ، باشلىرىغا چىمەندوپپا كىيىپ ، ئۇ-
زۇن چاچلىرىنى ئۇششاق ئۆرۈگەن ياش قىزلار بولسا ھاياتىدىن
دا مۇنداق ھادىسىنى كۆرمىگەچكە ، كۆزلىرى چاناقلىرىدىن
چىقىپ كېتىدىغاندەك قورقۇشۇپ ، ئۆزلىرىنى نۇزۇگۇمنىڭ
دالىسىغا ئېلىشتى .

بۇلارنىڭ قورقۇش دېگەننى بىلمەي مۇنداق ئۆملىشىپ
تۇرغىنىنى كۆرگەن چېرىكلەر نېمە قىلارنى بىلمەي ھودۇ-
قۇپ قالدى . بولۇپمۇ ئۇلار نۇزۇگۇمغا ئوخشاش گۈزەل
جۇۋانلارنى ئىلى جياڭجۈنگە ۋە باشقا ئامبالارغا سوۋغا
قىلىپ ، ئۆزلىرىنىڭ ئابىرۇي ، مەنەسەپلىرىنى كۆتۈرۈشنى
ئويلاپ كېلىۋاتقانلىقىدىن ، مۇمكىنقەدەر ئۇلارنى بۇ تەۋەدىن
ساق - سالامەت ئەكېتىشنىڭ كويىدا ئىدى . شۇڭلاشقا بۇ
قىز - جۇۋانلارنىڭ تەنتەكلىكىگە يارىشا ئۇلارنى ئۇرۇپ -
سوقماي كۆپىنچە پوپوزا قىلىپ قورقۇتاتتى .

— ئەگەر بۇنىڭدىن كېيىن مۇشۇنداق شاۋ - شۇۋ
كۆتۈرىدىغان بولساڭلار ھەممىڭلارنىڭ كاللىسىنى ئېلىپ
تاشلايمىز! — دەپ ۋارقىردى ئۇچىسىغا ئۇزۇن سۈر چاپان ،
بېشىغا چۈچىسى بار مىس دۇبۇلغا كىيگەن قارا گىر ئاتتىكى
يايى . ئۇ سەپراسىنى سەل باسقاندىن كېيىن باشلىرىدا ئۈستى
ياپىلاق كىگىز قالپاقلىرى بار چېرىكلىرىگە بۇرۇلدى - دە ،
ئۇلارغا بۇنىڭدىن كېيىن قىزلارنى قىلىچ - نەيزىلەر بىلەن

ئەمەس ، كۆپرەك قامچا - تايقلار بىلەن ئۇرۇپ ھەيدەشنى جېكىدى .

— بۇلارنىڭ قولتۇقىغا سۇ پۈركۈپ قۇرتىتىۋاتقان ئاۋۇ قەلەندەرلەر . ئۇلار قەشقەردىن چىققاندىن بېرى قىزلارنىڭ كەينىدىن خام گۆش كۆرگەن قۇرغۇنلاردەك قالماي كېلىۋا- تىدۇ ، — دېيىشىپ ، ئۆز باشلىقىغا دەرۋىشلەر ئۈستىدىن شىكايەت قىلدى چېرىكلەر . قىزلارنىڭ سىرتىدىن خۇددى قويلارنى بۆرىلەردىن قوغداپ يۈرگەن سىرتلانلاردەك ئەگىپ كېلىۋاتقان دەرۋىشلەر يايىنىڭ قولىغا قاتلاپ تۇتۇۋالغان قام- چىسى بىلەن ئۆزلىرى تەرەپنى كۆرسىتىپ ، ئات چاپتۇرۇپ كېلىۋاتقىنىنى كۆرگەندە ھەر تەرەپكە پېتىراپ قېچىشتى . بۇ چاغدا قىزلاردىن خېلىلا يىراقتا كېلىۋاتقان ئەرلەر ۋارقىرىشىپ كەتتى . چېرىكلەر ئالاھىدە ھوشيارلىق بىلەن كۆزىتىپ كېلىۋاتقان ، قوللىرىغا كويىزا سېلىنغان ئەرلەر ئارىسىدا غۇلغۇلا قىلىۋاتقانلارمۇ كۆپ ئىدى . چېرىكلەر مۇنداق ئىسيانكارلارنى قىزلارغا ئوخشاش ئاياپ تۇرماي ، شۇ يەردىلا كۆكسىگە نەيزە ئۇرۇپ ئۇچۇقتۇراتتى . شۇڭلاشقا ئۇلارنىڭ ئارىسىدىن ئۆلۈپ ، جەسەتلىرى چۆل - جەزىرىدە- كى قۇرغۇنلارغا يەم بولغانلىرىمۇ نۇرغۇن ئىدى . شۇنداق بولسىمۇ ئۇلار يايىنىڭ قىزلارنى ئەگىشىپ كېلىۋاتقان دەر- ۋىشلەرنى قوغلىغىنىنى كۆرۈپ ، تېخىمۇ قاتتىق ۋارقىراش- تى :

— ھەي ، كاپىرلار ، ئەگەر ئىلىغا بارغىچە بىزنىڭ قىزلىرىمىزنىڭ بېشىدىن بىر تال چېچى يەرگە چۈشىدىغان بولسا سەنلەرنىڭ مىڭ تال چېچىڭنى يۇلۇۋالىمىز !
— ۋا ، بەللى ، كۆردۈڭمۇ ئاۋۇ شۈمپەننىڭ ئۆزىنىڭ

ئۆلگىلىۋاتقىنى بىلەن ئىشى يوق ، چوڭ سۆزلەۋاتىدە -
نىنى ، - ئات ئۈستىدە سىڭايان ئولتۇرغان چېرىك بېشى
قورساقلىرىنى سىلاپ كۈلۈپ كەتتى ، - ھەي ، سەن بۇلار -
نىڭ غېمىنى يېمەي ئۆزۈڭنىڭ پاشاڭنى قورۇۋالە !
- ئالدىرىما ، بىزنىڭ بېشىمىزغا كەلگەن بۇ كۈن سەن -
لەرگىمۇ كېلەر ، - قولغا كويىزا سېلىنغان ئاق يۈزلۈك ،
كۆزلىرى يوغان يىڭىتنىڭ چېرىكلەرنىڭ زاڭلىق قىلىپ
ئېيتقان سۆزلىرىگە غەزىپى ئۆرلەپ كەتتى . ئۇمۇ بەشكېرەم
يېنىدىكى قاتتىق جەڭدە چېرىكلەر قولغا چۈشۈپ قالغىنىغا
ئۆز گۆشىنى ئۆزى يېگۈدەك بولۇپ كېلىۋاتقان ياشلارنىڭ
بىرى ئىدى . بۇ يىڭىتلەر باشتا چېرىكلەرنىڭ بۇ ھەرىكىتىگە
نارازىلىق بىلدۈرۈپ قارشى چىققانىدى ، لېكىن چېرىكلەر
بېشىغا ئۇچ - نۆتتىن ئۇرۇپ ئېسەنگىرىتىپ قويغاچقا ، ئۇ
خېلى يەرگە كەلگۈچە ئۆزىنى بىر بىلىپ ، بىر بىلمەي قال -
دى . پەقەت كېچىسى قونالغۇغا كېلىپ يېتىپ ، دەم ئالغان -
دىن كېيىنلا ئەس - ھوشىنى يىغىشقا باشلىدى .
ئەنە شۇنىڭدىن كېيىنلا تەڭرىنىڭ پېشانىسىگە يازغىنىدە -
نى تارتماسقا ئامالسى يوق ئىكەنلىكىگە كۆزى يېتىپ ،
بىر - ئاز ياۋاشلاپ قالدى . ئۇمۇ ھە دېگەندە باشقا يىڭىتلەر -
گە ئوخشاش ئىلى تەرەپكە بېرىپ ، مانجۇ ئەمەلدارلىرىغا قۇل
بولۇپ ئىشلىگەندىن كۆرە ، مۇشۇ يەردىلا چېرىكلەر بىلەن
ئېلىشىپ ئۆلۈشىنى ئويلايتتىيۇ ، بىراق سىڭلىسىنى ياقا
يۇرتلارغا يالغۇز ئەۋەتىشكە كۆزى قىيماي ، بۇ ئويىدىن يالتى -
يىپ قالاتتى . شۇڭا ئۇ ئەمدى نېمە بولسىمۇ سىڭلىم ئىككە -
مىز بىللە بولايلى دەپ ، ھەممە قىيىنچىلىققا باش ئېگىپ
كېلىۋاتاتتى . مۇنداق ئەسىرگە چۈشۈپ پالانغاندىن كۆرە ،

ئۆز جەسەتلىرىنىڭ تۈمەن دەرياسى بويىدا قالمىغىنىغا مىڭ بىر پۇشايمان قىلاتتى . ئۇلار ئەگەر قوللىرىمىزنى كويىزىلار-دىن بوشتىتىپ قالسا بىرەردىن چېرىك ئۆلتۈرۈپ ئۆلۈپ كەتسەك ئارمىنىمىز يوقتى دېيىشىپ ، ئەنە شۇنداق پەيتنى پايلاپ كېلىۋاتاتتى . چىڭ چېرىكلىرىمۇ جاھانگىر غوجىنىڭ قولغا چۈشكەن لەشكەرلىرىنىڭ پەيلىنى سېزىپ ، ئامالنىڭ بارىچە ئۇلارنى قاتتىقراق تۇتۇشقا تىرىشاتتى ، تۆمۈر كىشەند-لىەر سۈرگۈنلەرنىڭ تېرىلىرىنى شىلىپ ، گۆشلىرىنى شەل-ۋەرىتىپ ، يېغىر قىلىۋەتكىنىگە پەرۋا قىلماي ئۇلارنى ھەپ-دەيتتى . يىگىتلەر ئارىسىدىكى بېشىغا دوپپا ، ئۇچىسىغا كۈل رەڭ چەكمەن چاپان كىيىۋالغان ، مۈرىسىگە خۇرجۇن ئارتىۋالغان ئابدۇللاممۇ بەزىدە ئۆزلىرىدىن بەش - ئالتە يۈز قەدەم ئارقىدا قالغان قىزلار ئارىسىدىكى سىڭلىسى نۇزۇ-گۈمدىن كۆز ئۆزمەي كېلىۋاتاتتى . ئۇمۇ قىزلار توپى تەرەپ-تىن ناخشا ئېيتقان سىڭلىسىنىڭ ئاۋازىنى ئاڭلىغاندا ، كۆڭ-لى سەل خاتىرجەم بولۇپ قالاتتى . ئەمما يايىلار ئەرلەرنى بارغانسېرى تېز مېڭىشقا مەجبۇرلايتتى . ئۇلار يىراقلىغانسې-رى ئابدۇللامغا سىڭلىسىنىڭ ئېيتقان ناخشىسى پەسىيىپ ئاڭلانماي قالدى . بۇلارنىڭ ئالدىدىمۇ ، كەينىدىمۇ بىرنەچچە توپ كەلمەكتە . ئابدۇللام ئۇلارنىڭ ئارىسىدا تونۇش-پىلىش-لىرىدىن كىملىرىنىڭ بارلىقىدىنمۇ بىخەۋەر . سىڭلىسىنىڭ ئېرى باقىنىمۇ ھېيتگاھدىكى جەڭدە چېرىكلەرنىڭ قولغا چۈشۈپتۇ دەپ ئاڭلىغان . ئەمما ئۇنىڭ قۇتۇلۇپ كەتكىنىدىن يا سۈرگۈنلەر ئارىسىدا كېلىۋاتقىنىدىن بىخەۋەر ئىدى . ئۆزى بولسا ئاۋۇ كۈنى ئۇلارنى قۇتۇلدۇرمىەن دەپ ئوتۇن بازىرىدا چېرىكلەرگە تۇتۇلغىنىدىن كېيىن قۇتۇلالمىدى .

*

*

قىزلارنىڭ دىققىتىنى چۇرقىرىشىپ ئالدىغا كېلىۋاتقان ئادەملەرنىڭ ۋاڭ - چۇڭى بۆلۈۋەتتى . ئادەملەر يېقىنلىشىدۇ . شىغا قۇما تېغى تەرەپتىن بوش توپىنى تۈزۈتۈپ چىققان شامال تېخىمۇ كۈچىيىشكە باشلىدى . چۈشتىن كېيىن پات - پاتلا تاغ چاتقلىرىدىن چىقىپ ، قاتلام - قاتلام بوش توپلارنى ئۇچۇرۇپ ، ئالەمنى مالەم قىلىۋاتقان شامال ھە دېگەندىلا توختايدىغاندەك ئەمەس ئىدى .

— بۇ شامال خەلقنىڭ غەزەپ - نەپرەتىنى ئىزھار قىلىۋاتىدۇ . جۇمۇڭلار ، — دېدى سۈرگۈنلەرنىڭ بېرى . ئادەملەر سۈرگۈنلەرگە يېقىن كېلىشىگە چاڭ - توزان خۇددى شۇلارنىڭ بۇيرۇقىنى كۈتكەندەك بېسىلىپ ، يىراق يېزىنىڭ نېرىسىدىكى قۇم تاغلىرى بىلەن ئېدىرلار ئېنىق كۆرۈنۈشكە باشلىدى .

سەللىسىگە تۇتى قۇشنىڭ پېيىنى قاداپ ، چىپار ئات مىنگەن بەگ سۈرگۈنلەرنى باشلاپ كېلىۋاتقان ئامبالنىڭ ئالدىغا كەلدى . ئۇ ئاتتىن چۈشۈپ ، قولىنى كۆكسىگە تۇتقان ھالدا سالام بەرگەندىن كېيىن تۆش يانچۇقىدىن مۆھۈر بېسىلغان قەغەزنى ئېلىپ كۆرسەتتى . ئامبال ئۆزىنىڭ بۇيرۇقىنى كۈتۈپ زىچچىدە تۇرغان چېرىكلەرگە :

— بۇلار ئاتۇش تەرەپتىن كەپتۇ ، تەگمەڭلار . ئۇلارنىڭ قولىدا ئۇلۇغنىڭ قولى بىلەن مۆھۈر بېسىلغان قەغەزى بار ئىكەن ، — دېدى . دە ، سۆزىنى داۋاملاشتۇردى ، — بۇلار بىزنىڭ ئىشەنچىمىزنى ئاقلاپ ، ئۇلۇغقا سادىق خىزمەت قىلىپ كېلىۋاتقان بەندىلەر . ئۇلار ئۆز ئىختىيارى بىلەن بىزنى

مېھمان قىلىمىز دېسە مەرھەمەت !
بۇ سۆزنى ئاڭلىغان ئاتۇشلۇقلار قوللىرىدا كۆتۈرۈپ
كەلگەن نەرسىلىرىنى سۈرگۈنلەرگە بېرىشكە باشلىدى .
— ئەزىز قېرىنداشلار ، بۇلار سىلەرنى نېمە كۈنلەرگە
سېلىۋەتكەن - ھە . قېنى يەڭلار ، — ئۇلار سۈرگۈنلەرگە
ئالما ، ئۈزۈم ، قوغۇن - تاۋۇزلارنى يېگۈزۈشتى . بەزىلەر
ئۈستىدىكى كىيىملەرنى يېشىپ ، نېپىز كۆڭلەك بىلەنلا كې-
لىۋاتقان خوتۇن - قىزلارنىڭ ۋە ياش بالىلارنىڭ ئۈچىسىغا
ئارتىپ قويدى .

— ئۇزاق يولغىمۇ مۇشۇنداق يېلىڭ ماڭغان بارمۇ .
مۇشۇ ھالدا ماڭساڭلار مۇزداۋاندىن ئۆتكىچە ئۇششۇپ قالماد-
سىلەر .

— جېنىم ئاكا ، ئىلىخوغا بارغىچە ئاشۇ داۋاندا ئۈش-
شۈپ قالساق ياخشى بولاتتى ، — دېدى ئۇلارنىڭ گەپلىرىدىن
خۇش بولۇپ قالغان خېلىچە خېنىم .

— پىتىنىڭ ئاچچىقىدا چاپاننى ئوتقا سېلىشقا بولمايدۇ ،
سىڭلىم . زامان مۇشۇنىڭ بىلەنلا تۈگەپ قالماس ، ئالدىمىزدا
تېخى ياخشى كۈنلەرمۇ بار . بۇ جان شۇ كۈنلەرگىمۇ كېرەك
بولۇپ قالار ، — دەپ ئاتۇش تەرەپتىن كەلگەنلەر سۈرگۈنلەر-
نىڭ كۆڭلىنى ياساپ سۆزلىدى . باشتا چېرىكلەرنىڭ قورسى-
قىنى تويدۇرىمىز دەپ ، توپنىڭ ئارىسىغا كىرىۋالغانلارنىڭ
پەقەت قەشقەردىن سۈرگۈن قىلىنغانلارغا قوشۇلۇپ كېتىشى
چېرىكلەرگە ياقماي قالغان بولسا كېرەك ، بىردىنلا ئۇلار :
— قېنى ئەمدى قايتىڭلار ، — دەپ ئۇلارنى قوغلى-
دى ، — بولمىسا سىلەرنىمۇ قوشۇپ ھەيدەپ كېتىمىز .
— بىر يۈرەكنى ئىككىگە بۆلۈپ نېمە قىلىسىلەر .

ھەيدىگەندىن كېيىن ھەممىمىزنىلا قوشۇپ ھەيدەپ كېتىڭ. لار ، ھازىر زامان سىلەرنىڭ بولغاندىن كېيىن ، — دەيدى سۈرگۈنلەردىن ئايرىلغۇسى كەلمەيۋاتقان سالاپەتلىك ئادەم . چېرىكلەر خېلى ۋاقىتقىچە سۈرگۈنلەر ئارىسىغا قوشۇلۇپ كەتكەن ئادەملەرنى ئۇلاردىن ئايرىيالماي ئاۋارە بولۇش. تى . يېقىن تۇغقانلىرىنى تېپىۋالغان بوۋاي - مومايلار بىلەن بالىلىق ئاياللار ، قىزلار كەينىدە كېلىشمەكتە . — ئاتۇشلۇقلار ياشاشنى بىلىدۇ ، جۇمۇسلا ، — دەيدى يەنە يولنى داۋاملاشتۇرۇپ كېلىۋاتقان سۈرگۈنلەر ئارىسىدىكى خېلىچە خېنىم . — مانا كۆردىلىمۇ ، بىز يولغا چىققاندىن بېرى ئاتۇش. تىن باشقا ھېچبىر يۇرتنىڭ خەلقى بىزنى مۇنداق مېھمان قىلغىنى يوق . ھە ، ئاتۇشلۇقلارزە چېرىكلەرنىڭمۇ كۆڭلىنى ئېلىپ ، بىزنىمۇ رازى قىلىپ ئولگۇردا ! — ھە ، ئۇيغۇرلارنىڭ ھەممىسى ئاتۇشلۇقلاردەك بولسا ، ئىش باشقىچە بولاتتىغۇ ، — دەيدى سۈرگۈنلەر ئىچىدىكى ئاتۇشلۇق چوكان .

III

بىرنەچچە كۈن يول يۈرۈپ تاغ قاپتاللىرىغا يېقىنلاشقان. سېرى ، سۈرگۈنلەرگە غوللاردىن ئېقىپ چىقىۋاتقان سۇلار ئۇچراشقا باشلىدى . ئەتراپتىكى بۇغداي ، قوناق ، شال تېرىلغان ئېغىزلىقلار چۆللۈك يەرلەردە كۆزگە ئالاھىدىلا كۆرۈنەتتى . كۆز شامىلى كۈچىيىپ ، كۆپتىن بېرى يامغۇر ياغ.

ماي قاغجىراپ كەتكەن دالانىڭ چاڭ - توزانلىرى تۇتقۇنلار -
نىڭ يۈزلىرىگە ئۇرۇلۇپ ، ئۇلارنىڭ بۇنىڭسىزمۇ توپا يېغىپ
تۇرغان چىرايلىرىنى تېخىمۇ مىسكىنلەشتۈرۈۋەتكەندى .
ئەمدى ئۇلارنىڭ ئالدىدا سېرىق توپىلىق شېغىللىق يول باش -
لاندى . ئىلگىرى يۇمشاق قۇم - توپىدا يالاڭ ئاياغ كېلىۋات -
قان تۇتقۇنلارغا تاشلىق ، شېغىللىق يوللاردا مېڭىش بەك
ئېغىر كېلىۋاتاتتى . ئېڭىزلار سارغىيىپ ، گىياھى ئاپتاپتا
كۆيۈپ كەتكەن تاغلار قارىيىشقا باشلىغىنى بىلەن تۇتقۇنلار -
نىڭ كەينىدە قېلىۋاتقان مەھەللىلەر خۇددى تەبىئەتنىڭ قارام
كۈچىگە بوي بەرمىگەندەك كۆكرىپ ، ياشناپ تۇراتتى .
ئۇلار مۇنداق مەھەللە - يېزىلارغا يېقىنلىغاندا بۇ يەرنىڭ
باغلىرىدىكى ھەر خىل مېۋىلەرنى كۆرۈپ كۆڭۈللىرى بۇزۇ -
لاتتى - دە ، تېخىمۇ مىسكىنلىشىپ كېتەتتى . چېرىكلەر بول -
سا خۇددى تۇتقۇنلار بىلەن زىتلاشقانداك ئاتلىرىنى چاپتۇ -
رۇپ بېرىپ ھېلىقى مېۋىلەرنىڭ شاخلىرىنى يېرىپ ، سۇن -
دۇرۇپ ، چىرايلىق باغلارنى بىردەمدىلا ۋەيران قىلىۋېتە -
تتى . ئۇلارغا بىرەر ئېغىز گەپ ياندۇرسا كالىسى ئېلىنىدە -
غانلىقىنى بىلىدىغان باغۋەنلەر خۇددى نەچچە يىلدىن بېرى
پەپىلەپ ئۆستۈرگەن بالىنىڭ ئەتراپىدا پەرۋانە بولغاندەك ،
بىردەم ئۇ دەرەخنىڭ ، بىردەم بۇ دەرەخنىڭ قېشىغا يۈگۈرۈپ
باراتتى . ئەمما چارسىز ئىدى . بۇ ئەھۋالنى كۆرۈپ ئىچى
ئۆرتەنگەن سۈرگۈنلەردىن بىرى :

— ھەي ۋەھشى ھايۋانلارەي ، ئادەملەرنى قىيىنغىنى
ئازدەك ئەمدى مۇنۇ دەل - دەرەخلەرگىمۇ ئارام بەرمەيۋاتقە -
نىنى ، — دەپ قارغاپ تىللىدى .
— ھە ، ھازىر ئۇلارنىڭ قولى قىچىشىپ ، قىلىدىغان

قىلىق تاپالمايۋاتىدۇ ئەمەسمۇ؟— دەپ قوشۇمچە قىلدى زىلۋا بوي، ئاق يۈزلۈك جۇۋان .

— بۇ ئىشلارمۇ ئۆتۈپ كېتىدۇ، سىڭلىم . ھەرقانداق نەرسىنىڭ بىر كۈنى بولمىسا بىر كۈنى سورتقى بولىدۇ . باشقىلاردىن بوي — تۇرقى بىلەنمۇ ، يېشى بىلەنمۇ پەرق قىلىپ تۇرىدىغان بۇغداي ئۆڭلۈك ، قاشلىرى قېلىن ، دوغدا-لاڭ كەلگەن بۇۋىئايشەمنىڭ چوڭقۇر نەپەس ئېلىپ ئېيتقان سۆزى قىزلارنىڭ دىققىتىنىمۇ ئۆزىگە جەلپ قىلدى .

— قاچان سورتقى بولىدىكىنىڭ ، بۇۋىئايشەم . مانا ئەل — يۇرتىمىزدىن ئايرىلىپ ، چۆل - باۋايانلارغا چىقىپ كەتكىنىمىزگە خېلى بولدى ، يا كەينىمىزدىن بىرەرى ئىز-دەپ كەلمىدى ، يا بىزنى قۇتۇلدۇرغۇدەك بىرەر كىشى چىقتى . بارغانسېرى ئىلگىرىلەپ كېتىپلا بارىمىزغۇ؟— دېدى ئىچىگە توشۇپ كەتكەن دەرد — ئەلەمنى سەپەرداشلىرىغا بولسىمۇ ئېيتىپ ئىچىنى بوشتىۋالاي دېگەندەك ئۇھ تارتقان گۈلىنسا .

— شۇ چاغدا بۇ تەرەپتىكى ئەر خەقلەرنىڭ ھەممىسىنى يەر يۇتۇۋەتتىمىكەن؟— دېدى باياتىن گەپ — سۆزگە ئارىلاش-ماي شۇك كېلىۋاتقان خېلىچە خېنىم،— ماڭا ئوخشاش بەش — ئون يىل ئەرلىرىمىز بىلەن بىللە ياشاپ بىرئاز بولسىمۇ ھاياتنىڭ خۇۋلۇقىنى كۆرگەنلەرنىڭ كارى چاغلىق . بولار ئىش بولغاندىن كېيىن ئەمدى تەقدىرنىڭ پېشانىمىزگە يازغىنىنى كۆرەرمىز . بىراق مۇنۇ ياش قىزلىرىمىز مانجۇ ، موڭغۇللارغا زايە كېتىدىغان بولدى — دە .

قولغا مىللىتىق تۇتۇۋالغان يايى چۆل — جەزىرىدە توخ-ئىماي مېڭىپ ، ئۆسساپ كالىپۇكلىرى گەز باغلاپ كەتكەن

سۈرگۈنلەرگە ئۆزىنىڭ كىم ئىكەنلىكىنى يەنە بىر قېتىم تونۇتۇپ قويماي دېگەندەك قارا گىر ئېتىنى ئۇياقتىن - بۇياققا بىرنەچچە قېتىم چاپتۇرۇپ ئۆتكەندىن كېيىن چېرىكلەرگە قاراپ :

— ھاي ، تۇتقۇنلارنى توختىتىڭلار ، ھاردۇق ئال-
سۇن ، — دېدى ئۇ. گويا تۇتقۇنلارغا رەھىم قىلغاندەك ھەممىگە
ئاڭلىتىپ ۋارقىراپ .

كېچىسى ماڭساق قاراقچىلار ھۇجۇم قىلىپ ، ئىلىدىكى جياڭجۈن بىلەن ئىچكىرىدىكى خانغا... ئەكېنىۋاتقان ئالتۇن - كۈمۈش ۋە باشقا قىممەتلىك نەرسىلەرنى بۇلىتىپ قويمايلى يەنە دېگەن ئوي بىلەن ئامبال كۈن ئولتۇرۇپ ، كۆز باغلاندىغاندىن كېيىن يول يۈرۈشىنى توختاتتى ۋە ئۆزلىرىنىڭ كەلگەنلىكىنى ئالدىنلا چاپارمەنلەر ئارقىلىق يەرلىك ئەمەلدارلارغا خەۋەر قىلدۇردى . ئەمەلدارلار ئۆز نۆۋىتىدە ئاددىي پۇقرالارغا قوشۇمچە سېلىقلارنى سېلىپ ، ئۇلارنىڭ يېمەك - ئىچمىكىنى تەييارلاپ تۇردى . ئامبال ئۈچۈن مال سويۇپ ، لەززەتلىك تائاملارنى تەييارلاتقۇزدى . ئاتلارنى بېدە بىلەن يەمگە تويدۇرۇپ ، بەزى ئاتلارغا تاقا قاققۇردى . بەزىلەرنىڭ ئات - ئۇلاغلىرىنى يېڭىلاپ ، كەم قورال - پاراغلىرىنى تەخلەپ تۇردى . جەڭدىن قايتقان چېرىكلەرنى ياخشى كۈتۈۋېلىش ۋە ئۆزىنى قوپۇش ھەققىدە ئىلى جياڭجۈنى بىلەن قەشقەردىكى ئىسھاق ۋاڭدىن مەخسۇس بۇيرۇق ئالغان يەرلىك بەگلىك ئۆزلىرىنىڭ سادىقلىقىنى مۇشۇنداق پەيتى كەلگەندە كۆرسىتىپ كۆزگە كۆرۈنۈۋېلىش مەقسىتىدە ، ئۇلارنىڭ ئەمر - پەرمانلىرىنى ئىككى - ئۈچ ھەسسە ئاشۇرۇپ ئورۇنداشقا تىرىشاتتى . ھەتتا ئۇلار چىڭ ئەمەلدارلىرىنىڭ

قەشقەرلىك قىز - جۇۋانلارنى ئەكېتىپ بارغىنىنى ئاز دېگەندە - دەك ئۆز نەۋەسىدىكى يېزىلاردا ياشىغۇچى كەمبەغەل دېھقان - لارنىڭ چىرايلىق قىزلىرىنى تارتىۋېلىپ ، ئۆز نامىدىن سوۋغا قىلاتتى . يەرلىك ئەمەلدارلارنىڭ مۇشۇنداق «ئىززەت - ھۆرمىتى» گە ئۆگىنىپ قالغان ئامبال يول ئۈستىدىكى ھەربىر يېزىغا كەلگەندىلا ئەنە شۇنداق نەرسىنى تەمە قىلاتتى . شۇڭلاشقىمۇ چېرىكلەر سۈرگۈنلەرنى ھەيدەپ ئۆتكەن يېزىلار خۇددى چۆچەك - ئەپسانىلەردىكى كېچىلە - رى جىن - شەپتانلار ئارىلاپ ئۆتكەن مەھەللىلەردەك چۆلدە - رەپ قالاتتى .

— بۈگۈن مۇشۇ يەردە تۈنەيمىز . تۆگىلەردىكى تېڭىق - لارنى چۈشۈرۈپ ، ئات - تۆگىلەرنى دەم ئالغۇزۇڭلار . تۈت - قۇنلارنى كۆزىتىدىغان چېرىكلەرنىڭ سانىنى ئاشۇرۇپ ، ھوشيار تۇرۇڭلار !— دەپ قول ئاستىدىكىلەرگە بۇيرۇق بې - رىۋاتقان ئامبال نۆكەرلىرىنى ئەگەشتۈرۈپ ، ئالدىدا قول قوشتۇرۇپ تۇرغان يەرلىك ئەمەلدار بىلەن كارۋان توختىغان تۈزلەڭدىن بىرەر چاقىرىم نېرىدىكى يېزىغا قاراپ يول ئال - دى .

ئەتىدىن - كەچكىچە توختىماي مېڭىپ ، ھېرىپ كەتكەن تۇتقۇنلار پەشمەت - پەرىجىلىرىنى يېيىپ ھاردۇق ئېلىشقا تۇتۇندى . بۇ چاغدا ھاۋامۇ سالقىن تارتىپ قالغانىدى . بىر - بىرىگە چاپلىشىپ دېگۈدەك ئولتۇرغان قىزلار يەنە بارغانسېرى ئارقىدا قېلىپ قېلىۋاتقان ئەل - يۇرت ، يارۇبۇ - رادەر ، قوۋم - قېرىنداشلىرىنى ئەسلەپ پاراڭغا چۈشكەند - دى .

— بىزنىڭ ئۇيغۇر قىزلىرىمىز بۇنىڭدىنمۇ ئېغىر قە -

يېنىچىلىقلارغا باش ئەگمىگەنىكەنغۇ . كۆپ بىلەن كۆرگەن كۈن توي دەيدىغان گەپ بار . ھەممىدىن يالغۇزچىلىققا قېلىشتىن خۇدايىم ساقلىسۇن . مەسىلەن ، دەرۋىشلەر دەپ بەرگەن بىزنىڭ ئىپارخاننىڭ ھاياتىنىلا ئالايمى ، — دېدى ئۇ . زۇگۇم بايا دەرۋىشتىن ئاڭلىغانلىرىنى ئەسلەپ .

قىزلار ئۇيغۇر خەلقىنىڭ قەھرىمان قىزى ئىپارخان ھەققىدە بىرنەچچە قېتىم ئاڭلىغان بولسىمۇ ، ئەمما ئۇنىڭ ھاياتىنى تولۇق بىلمىگەنلىكتىن ، ئۇلار نۇزۇگۇمدىن شۇ قىز ھەققىدە تەپسىلىي ھېكايە قىلىپ بېرىشنى ئوتتۇرىغا سوراشتى .

— ئاڭلىشىمچە ، بۇنىڭدىن ئاتىمىش . يەتمىش يىللار ئىلگىرى چىڭ خانىدانلىقىنىڭ ھۆكۈمرانلىقىغا قارشى مىللىي ئازادلىق ھەرىكەت باشلانغاندا ئىپارخان تېخى يىگىرمە ياشقىمۇ تولىمىغانىكەن . ئۇنىڭ ئېرى چىڭ سۇلالىسىنىڭ ھۆكۈمرانلىقىغا قارشى جەڭگە كىرگەندە ئۆزىمۇ قولىغا قورال ئېلىپ بىللە جەڭ قىپتۇ . ئىپارخان ئېرى ئۆلگەندىن كېيىن چىڭ چېرىكلىرىنىڭ قولىغا چۈشۈپ قاپتۇ . ئۇلار ئىپارخاننى بېيجىڭدىكى پادىشاھقا ئەۋەتىپتۇ . لېكىن ئۇ پادىشاھقا خوتۇن بولۇشقا ئۇنىماي ئۆلۈۋالغانىكەن .

— ئۇ قالتىس قىز ئىكەندۇق — ھە ! — دېدى ھېكايىنى ئاڭلاپ ھاياجانلىنىپ كەتكەن قىزلاردىن بىرى .

— شۇنداق قەھرىمان بولغىنى ئۈچۈن خەلق ئۇنىڭ جەستىنى بېيجىڭدىن قەشقەرگىچە پىيادە كۆتۈرۈپ ئەكىلىپ ئاپئاق غوجام مازارىغا دەپنە قىلغان . دە ! — دېدى بۇۋىياشەم سۆزگە ئارىلىشىپ ، — ئالەمدە ئۇنىڭدەك گۈزەل ۋە باتۇر قىز بولمىغانىكەن . شۇنىڭ ئۈچۈن ئۇنىڭ ئىسمىنى ھەممە ئادەم

ھۆرمەت بىلەن تىلغا ئېلىپ ، روھىغا ئاتاپ دۇئا قىلد-
شيدۇ - دە .

— بۇ چىڭ ئەمەلدارلىرى بىلەن موڭغۇللار شۇ چاغلار-
دىمۇ ئۇيغۇر قىزلىرىنى بۇلاپ - تالاپ كەلگەنىكەن-
دە؟— دەدى نۇزۇگۇمنىڭ ھېكايىسىگە بەك قىزىقىپ كەتكەن
گۈلىنسا .

— قەشقەرنىڭ قىزلىرىدەك گۈزەل قىزلار كەم ئۇچرىد-
سا كېرەك . شۇڭا ئۇلارغا مۇزداۋاننىڭ نېرىسىدىكى موڭغۇل
بىلەن مانجۇلارلا ئەمەس ، يەتتە ئىقلىمنىڭ ھەممە ئەرەكەكلى-
رى مەھلىيا بولۇپ كەلگەن ،— دەپ سۆزگە ئارىلاشتى خې-
لىچە خېنىم . ئۇ يول بويى قانچە جەبىر - جاپا تارتسىمۇ ،
ئۆزىنىڭ ئىلگىرىكى ئىسكەتنى ساقلاشقا تىرىشىپ ، قېشىغا
سۈرمە سۈرۈپ كېلىۋاتاتتى .

— راست دەيدىلا ، مانا شۇ ئىپارخاننى كىچىك چاغلرد-
دا دادىسى تاغ قىرغىزلىرىنىڭ ئارىسىغا ئاپىرىپ ، ئانقا
مىنىشى ، قىلىچ چېپىپ ، نەيزە ئۇرۇشنى ئۆگەتكەنىكەن .
كېيىنرەك ئەرەنچە كىيىندۈرۈپ ، ئوغۇل بالىلار ئوقۇيدىغان
مەدرىسىدە تەلىم ئالدۇرغان دېيىشىدۇ .

— ئۇ قىزنىڭ ھاياتىمۇ ، نۇزۇگۇم ، سىلىنىڭكىگە
ئوخشايدىكەن ،— دەدى بۇۋىئايشەم .

— ئەلەمدۇلىللا!— نۇزۇگۇم ئورنىدىن قوزغىلىپ
ئىككىنچى يېنىغا ئولتۇردى ،— ئىپارخانداك بولغانغا نېمە
يەتسۇن . بولۇپمۇ مەدرىسىدە ئوقۇپ ، ئاق - قارىنى ئىلغا
قىلىپ قالغان ئادەم مۇنداق تەڭسىزلىككە چىدىمايدۇ دېسىد-
لە . بۇ دۇنيادا ھەممىگە بېپەرۋا قاراپ ، مالغا ئوخشاش
ياشىغان ئادەمدىن خۇدا ساقلىسۇن . بەزى پادىشاھلار ئۆز

قارىمقىدىكى پۇقرالارنى نادانلىقتا تۇتۇشقا تىرىشىدۇ .
 — چۈنكى پۇقرالار ئوقۇپ ، ساۋاتلىق بولۇپ كەتسە ،
 پادىشاھنىڭ ناھەق ئىشلىرىنى چاپسان بىلىپ ، ئۇنىڭغا قار-
 شى چىقىدىغان گەپ - دە . ئۇلارنىڭ خەلقى قاراڭغۇلۇقتا ،
 نادانلىقتا تۇتۇشمۇ شۇنىڭدىن بولسا كېرەك .
 — ئۇ دېگەنلىرى توغرا ، — دېدى بۇۋىئايىشەم ئۆزىنىڭ
 ئويلىغانلىرىنى ئىزھار قىلىپ ، — راستتىنلا ئوقۇغان ئادەم
 تەڭسىزلىكنى كۆرسە چىداپ تۇرالمايدىكەن . ئىپارخانمۇ ئەنە
 شۇنداق قىزلاردىن دېسىلە .
 — قىزلار ، بىردەم جىم ئولتۇرۇڭلار ، نۇزۇگۇمنىڭ
 شۇ ئىپارخان ھەققىدىكى ھېكايىسىنى تىنچىيلى .
 — گۈلىنسا توغرا دەيدۇ ، خەپشۈك .
 قىزلار يەنە بىر - بىرىگە مۇرىلىرىنى يېقىشىپ جىم
 بولۇشتى . نۇزۇگۇم بولسا پەس ئاۋازدا ، چېرىكلەر ئاڭلىمىد-
 غۇدەك قىلىپ ، ئىپارخان ھەققىدىكى ھېكايىسىنى داۋاملاش-
 تۇردى :
 — ئىپارخان ئېرىگە پەقەت سادىق يارلا ئەمەس ، بەلكى
 دانا مەسلىھەتچى . ھەرقانداق جەڭگە قورال ئېلىپ ئېرى
 بىلەن تەڭ ئاتلانغۇدەك جەڭچى ئىكەن . شۇڭا بۇنى كۆرگەن
 خەلقنىڭ ئۇلارغا بولغان ئىشەنچسىمۇ ئېشىپ ، ھەممە بىر-
 دەك ۋەتىنىنى قوغداشقا چىقىپتۇ .
 — ھە ، بۇ خەلقىمىز تارىخىدىكى چوڭ ۋەقە ئىكەن ، —
 قىزلارنىڭ ئۇيقۇلىرى قېچىپ ، روھى كۆتۈرۈلۈپ كەتتى .
 ئۇلار بۇ ھېكايىگە قىزىقىپ ، ئۆزلىرىنىڭ قايغۇسىنى بىر
 پەس ئۇنتۇغانىدى .
 — ئىپارخان تۇرمۇشقا چىقىپ ، ئىككى پەرزەنتلىك

بولغاندىن كېيىنمۇ قەشقەر خەلقىگە چىڭ لەشكەرلىرى خەتەر تۇغدۇرغان پەيتلەردە ، كۈمۈش ساپلىق خەنجىرىنى يېنىغا ئېسىپ ، قولغا قىلىچ - قالقان ئېلىپ جەڭلەردىن قالماپ - تۇ ، - دەپ ھېكايىسىنى داۋاملاشتۇردى نۇزۇگۈم ، - خوتۇن كىشىنىڭ مۇنداق جەسۇرلۇقىنى كۆرگەندە باشقىلار قاراپ تۇرالىسۇنمۇ ؟ ! ئۇلارمۇ ئاخىرقى بىر قوشۇق قېنى قالغۇچە جەڭ قىپتۇ . شۇ چاغدا دۈشمەن ئەسكەرلىرى بۇ تەۋەدە راسا زەربىگە ئۇچراپتۇ . قىلىچۋازلىق بىلەن داڭقى چىققان بۇ قىزنى دۈشمەنلەر تىرىك تۇتۇش مەقسىتىدە بىرنەچچە قېتىم قورشاۋغا ئاپتۇ ، بىراق بۇ قىز چەبدەسلىك بىلەن ئېلىشىپ ، دۈشمەنگە تۇتۇلماي قورشاۋنى بۆسۈپ چىقىپتۇ .

- قەھرىمانلىق دېگەن مانا مۇنداق بولمامدۇ ، - دەپ ھاياجانلىنىپ كېتىشتى قىزلار ، - ئۆزىمىز ھازىر يوق نەر - سىلەردىن ئەنسىرەپ ئالقورقا قىلىپ كېتىۋاتىمىز . - ۋەتەن ئۈچۈن ، خەلق ئۈچۈن كۆيسە ئەنە شۇنداق كۆيسە بولىدۇ ! - نۇزۇگۈم يەنە ھېكايىسىنى داۋام قىل - دى ، - چېرىكلەرگە موڭغۇللارنىڭ خۇڭتەيجىسىگلا ئە - مەس ، ھەتتا خاقانى چىنغىمۇ مەشھۇر بولۇشقا باشلىغان ئىپارخاننى ھېچ يېرىنى زەخمىلىمەي تۇتۇش تاپشۇرۇلۇپتۇ . مۇنداق بۇيرۇق بىرنەچچە قېتىم چۈشۈرۈلگىنى بىلەن ئىپار - خاننى چېرىكلەر خېلىغىچە قولىغا چۈشۈرەلمەپتۇ . ئۇلار ئا - خىرى ئىپارخاننى سالما تاشلاپ ئاتتىن يىقىتىپ تۇتۇۋاپتۇ . بۇ قېتىم جەڭگە قاتناشقان ئانا - بالىلارنى چېرىكلەر بوغۇز - لاپ ، ۋەھشىيلەرچە قىيناپ ئۆلتۈرۈپتۇ . شۇ چاغلاردا زال - مىم - لارغا قارشى كۈرەش قىلغان خەلقىمىز بۇ ۋادىغا كۆپلىگەن قانلىرىنى تۆككەنكەن . مۇنۇ تاغنىڭ ئۈستى نېمىشقا قىزىل

دېسەڭلار ، ئۇنىڭغا بىزنىڭ ئەجدادلىرىمىزنىڭ ئەسىرلەر بو-
يى تۆككەن قېنى سىڭگەن . خەلقىمىز قانچە جەپىر - جاپا ،
ئازاب - ئوقۇبەتلەرگە ئۇچرىسىمۇ ، بالا - چاقا ، ئاتا -
ئانىلىرى بىلەن قىرىلىپ كەتسىمۇ دائىم دېگۈدەك ئانا ۋەتىنى
ئۈچۈن كۈرەش قىلىپ كەلگەن . بۇ جەڭلەر لەشكەرلىرىمىز -
نىڭ تەسلىم بولۇپ چېكىنىشى بىلەن توختاپ قالمايدۇ . بۇ
زاماندا تەڭسىزلىك ، باسقۇنچىلىق داۋام قىلىۋېرىدىكەن ،
كۈرەشمۇ توختىماي داۋام قىلىۋېرىدۇ .
— ھەممىمىزنىڭ يۈرىكىدىكى گەپنى قىلىدىڭىز ، —
دېيىشىپ قىزلار ھەر نەرەپتىن نۇزۇگۈمنى قوللاپ سۆزلەپ
كەتتى .

— مانا قاراڭلارەي ، — دېدى بۇۋىتايىشەم .
— پادىشاھ ئىپارخانغا قانچە - قانچە يالۋۇرۇپ يېلىند-
سىمۇ ، بىرنەچچە يىلغىچە ئۇنىڭ كۆڭلىنى ئالالماپتۇ ، — دەپ
ھېكايىسىنى داۋاملاشتۇردى نۇزۇگۈم ، — ئۇنىڭغا ئاتاپ بېيى-
جىڭگە قەشقەردىن مېمارلارنى ئەكەلدۈرۈپ خۇددى ئىپارخان-
نىڭ ئۆز يۇرتىدەك ئۇيغۇرچە ئىمارەتلەرنى سالدۇرۇپتۇ ،
يەنە قەشقەردىن ئاشۇ قىزنىڭ كۆڭلىنى كۆتۈرۈش ئۈچۈنلا
ئىككى يۈز ئۆيلۈك ئادەمنى كۆچۈرۈپ كېلىپ ، كىچىككىنە
شەھەرچە ياسىتىپ بېرىپتۇ .
— شۇنىڭغا قارىغاندا ئىپارخان راستتىنلا تەڭدىشى يوق
گۈزەل ئىكەن - دە ! — دېدى ھەيران بولۇشقان قىزلارنىڭ
بىرى .

— ھە ، ئىپارخان پادىشاھنىڭ ئۆزىگە ئاتاپ شۇنچە
ئىمارەتلەرنى سالدۇرغىنىنى ئاز دېگەندەك ، ئۇ يەنە تېنى
تۆمۈر ، يوپۇرمىقى كۈمۈش ، مېۋىسى ئالتۇن دەرەخ ئۆستۈ-

رۇپ بېرىشنى تەلەپ قىپتۇ .
— مانا قاراڭلار ، ئۇ نېمىدۇ ئەمدى ؟ — دەپدى ياش قىز .
لارنىڭ بىرى .

— ئۇ بىزنىڭ جىگدە دەرىخىمىز ئەمەسمۇ !
— پادىشاھ نەچچە يۈزلىگەن ئادەم ئەۋەتىپتۇ ، ئۇلار
ئۈچ تۈپ جىگدىنى يىلتىزى بىلەن يوغان قاچىغا كۆچۈرۈپ ،
بېيجىڭگە ئەكېلىپ ، ئىپارخان تۇرغان ئۆينىڭ ئالدىغا تە-
كىپتۇ .

— بۇلارنىڭ ھەممىسى ئىپارخاننىڭ گۈزەللىكىگە شەيدا
بولغانلىقتىنلا قىلىنىۋاتقان ئىشلار دەڭغا ؟
— ھە ، شۇ - دە . ئەمما لېكىن ھېلىقى جىگدىلەرنىڭ
ھېچقايسىسى تۇتماپتۇ .

— ۋاي ، توۋا !
— خەپشۈك ، ئاخىرىنى تىڭشايدى .
— شۇ چاغدا ئىپارخان : « كۆردۈڭمۇ ، ھەتتا جىگدىنىدە-
مۇ ئۆز يېرىدىن باشقا ياققا كۆچۈرسەڭ تۇتمايدۇ . ئۇنىڭغا
قارىغاندا مەن ئادەمغۇ » دەپ ، پادىشاھتىن ئىككى يىلدىن بې-
رى كۆرمىگەن بالىسىنى كۆرسىتىشنى ئىلتىماس قىپتۇ .
بۇ ئىلتىماسى ئورۇندالغان چاغدا ئىپارخان ئوغلنى باغرىغا
بېسىپ ، يىغلاپ تۇرۇپ : « ئوغلۇم ، بۇ خان سېنىڭ داداڭ-
نىڭ بېشىنى كېسىپ ئەكەلدۈرگەن . سېنى بېقىپ ئاسراۋات-
قانلارنىڭ ھەممىسى قېرىنداشلىرىڭنى ئۆلتۈرگەنلەر . مەن
سېنى قايتا كۆرەلمىسەم مۇشۇ سۆزلەر ئېسىڭدە بول-
سۇن ! » دەپتۇ . بۇ سۆزلەرنى خېلىلا ئېسىگە كىرىپ قالغان
ئوغلنىڭ قۇلىقىغا قوغۇشۇندەك قۇيغان ئانا ئۆزىنى ئەل -
يۇرت ، ئەرۋاھلار ئالدىدىكى ئەڭ چوڭ بۇرچۇمنى ئادا قىل-

دېم ، ئەمدى بۇ خانغا خوتۇن بولغاندىن كۆرە ئۆلۈپ كەتكە-
 نىم ئەلا دەپ ئويلاپتۇ . بىراق ئۇ جەڭدە بېشى كېسىلگەن
 ئېرىنى ، قېيىنىنىسى ، شۇنىڭدەك قەشقەر ئەتراپىدىكى نارە-
 سىدىلەر بىلەن ئانىلارنىڭ ناھەق تۆكۈلگەن قىزىل قانلىرىنى
 كۆز ئالدىغا كەلتۈرگەندە ، شۇلار ئۈچۈن بولسىمۇ خاندان
 ئىنتىقام ئالماي ئۆلۈپ كېتىشى راۋا كۆرمەپتۇ . ئۇ شۇ
 مەقسەتتە يۈرگەندە قوينىدىكى خەنجىرى سېزىلىپ ، سىرى
 پاش بولۇپتۇ - دە ، ئۆزىنى قورشاپ تۇرغان ئەمەلدارلارنى
 ئۆلتۈرۈپ ، ئاخىرى خەنجىرىنى ئۆز كۆكسىگە ئۇرۇپتۇ .
 ئەمما ئىپارخانغا ئوخشاش گۈزەل ، جەڭگىۋار چوكاننىڭ
 قەشقەردىكى ئاپئاق غوجام مازارىغا ئەكېلىپ دەپنە قىلىنىشى
 بۇ ئەتراپتىكى خەلقنىڭ چىڭ ئەمەلدارلىرىغا بولغان
 غەزەپ - نەپرىتىنى تېخىمۇ كۈچەيتىپ ، ئۇلارنىڭ كۈرەش-
 لەرگە ئاتلىنىشىغا سەۋەبچى بولماقتا .

*

*

نۇزۇگۈمنىڭ ھېكايىسى تۈگىگەندە قىزلار دېمى ئىچىگە
 چۈشۈپ كەتكەندەك بىر ئاز ۋاقىت گەپ - سۆز قىلماستىن
 جىمجىت ئولتۇرۇشتى . بۇ پاجىئەلىك ۋەقە ئۇلارنى چوڭقۇر
 ئويغا سېلىپ قويغانىدى .

— ئىپارخاننىڭ چىڭ پادىشاھىنىڭ قولىدا قالغان ئو-
 غۇللىرى ئابدۇخالىق ۋە ئافغان تەرەپكە كەتكەن سېپىتمۇھەم-
 مەدلەرنىڭ تەقدىرى نېمە بوپتۇ ؟ — دەپ سورىدى گۈلنەسا .
 — ئابدۇخالىق ئانىسىنىڭ ۋاپاتىدىن كېيىن چوڭ بول-
 غاندا خاندان ئىنتىقام ئالماقچى بولغانىكەن ، لېكىن خان

ئۇنى ئۆمۈرلۈك زىندانغا سولىۋېتىپتۇ - دە ، ئۇ شۇ يانتقان پېتىچە ، تا ئاتمىش ئىككى ياشقىچە ئوردا بالىقتىكى زىنداندىن چىقماپتۇ .

— ھاياتتا مۇنداقمۇ ۋەھشىلىكلەر بولىدىكەن - ھە ، نۇزۇگۇم ؟

— دەيمەك ، جاھانگىر غوجا بۇرھانىدىن غوجىنىڭ نەۋرىسى ئىكەن - دە . شۇڭلاشقا مانجۇلار جاھانگىر غوجىنى تەرىپلەپ : « جاھانگىر غوجا مىدىرلىسا ، زېمىنمۇ مىدىرلايدۇ » دەپ بىكار ئېيتىمىغانىكەن - دە .

— غوجىلار بارغۇ ، قۇيرۇقىنى كېسىۋەتسىمۇ ئۆلمەيدىغان يىلانغىلا ئوخشايدۇ .

نۇزۇگۇمنىڭ قىزىق گەپلىرىگە بېرىلىپ كەتكەن قىزىلار ئۆزلىرىنىڭ قايغۇ - ھەسرەتلىرىنى ئۇنتۇپ قېلىشتى . ئىپارخاننىڭ ھاياتى ئۇلارنىڭ روھىنى كۆتۈرۈپ ، قوللىرىغا قىلىچ - نەيزە تۇتۇپ يۈرگەن چىڭ چېرىكلىرىگە قورقماس - تىن قارشى تۇرۇشقا ئۆگەتتى . بايا بۇۋىئايشەم ئېيتقاندەك ، نۇزۇگۇمنىڭمۇ كىچىكىدىنلا ئاشۇ ئىپارخانغا ئوخشاش ئۆسۈشكە تەلپۈنگىنىمۇ راست ئىدى . بېشىغا ھەرقانداق قىيىن كۈن چۈشكەندە كۆز ئالدىغا ئىپارخاننىڭ ھاياتىنى كەلتۈرەتتى .

— بىزنىڭمۇ قەھرىمان قىزلىرىمىز كۆپ ئىكەن - ھە ، - دەيدى چېچىنى ئۇششاق ئۇرۇۋالغان قىزلاردىن بىرى .

— نېمە دېگىنىڭىز ، سىڭلىم ! بىزدە ئۇنداق قەھرىمان قىزلارچۇ ئونلاپ سانلىدۇ . ئۇلارنىڭ كۆپى ئۆلۈپ كەتسىمۇ ھېچقاچان نومۇسىنى تۆكمىگەن دەڭغا . قەشقەردە ئۇنداق مەز-

لۇملار مازارلىرى ئاز ئەمەس .
— توغرا ئېيتىسىز ، نۇزۇگۈم ، — دەپ ئۇنىڭ سۆزدىن-
نى قۇۋۋەتلىدى بۇۋىغايىشەم ، — بىزنىڭ قىزلار ئەزەلدىنلا
مۇھەببەتكە ، نىكاھىغا سادىق .
— مەنمۇ شۇنى ئېيتاي دېۋىدىم ، — دېدى گۈلنىسامۇ
بۇ ئايالنىڭ سۆزىنى قوللاپ .

IV

— چىڭ چېرىكلىرىدىن بىزمۇ قۇتۇلالمايدىغان ئوخشايدىمىز ، — دېدى بىر پەس سوزۇلغان سۈكۈناتتى يەنە گۈلنىسامۇ بۇزۇپ .

— شۇنداق ئوخشايدۇ ، — ئۇنىڭ سۆزىنى بېشىغا كەش-
مىر ياغلىق تېگىپ ، ئۇچىسىغا شاپە كۆڭلەك كىيگەن ئىدى .
چىكە ، ئورۇق قىز قۇۋۋەتلىدى ، — مانا يولغا چىققىنىمىزغا
خېلى كۈنلەر بولدى ، كەينىمىزدىن كەلگەن بىرەر ئەر كەك
يوق .

— كەلمىسە نېمە بوپتۇ ، قەشقەرنىڭ ئەرلىرىگە خوتۇن
كېرەك ئەمەسمىكەن ؟ ! — دېدى نۇزۇگۈمنىڭ ھېكايىسىنى
ئاڭلاپ غەزەپ - نەپىرتى ئۆرلەپ ئولتۇرغان خېلىچە
خېنىم ، — ياكى ئۇلارنىڭ ھەممىسى كاتەكلىرىدىن چىقال-
ماي قالدىمۇيە ؟ باشقىلار چىدىساڭلارمۇ مەن ئەرسىز ياشىد-
يالمايمەن . بۇ دۇنيادا ئەرسىز ئۆتكەن كۈننى كۈن دېگىلى
بولامدۇ . ياراتقان ئىگەم مېنى ئاچ - يالىڭاچ قويسا قويسۇن .
كى ئەرسىز قويمىسۇن .

— ئۆپكىلىرىنى بېسىپ ، سەۋر قىلسىلا ، خېلىچەم .
مانا ئىلىغا يەتكەندە ئەرگىمۇ تويارلا . مۇنۇلار بىزنىڭ جاما-
لىمىزنى كۆرگىلى ئەمەس ، مانجۇلار بىلەن موڭغۇللارغا خۇ-
تۇنلۇققا بەرگىلى ئەكىتىۋاتقىنىنى بىلمەمدىلا ، —
بۇۋىئايشەم خېلىچە خېنىمنىڭ گېپىگە رەنجىگەندەك جاۋاب
بەردى .

— بۇۋىئايشەم ، مەن سىلىگە ئوخشاش ئېرىمنى جاھان-
دارچىلىق قىلغىلى ئەۋەتىۋېتىپ ، ئايلاپ يالغۇز ئولتۇرۇپ
ئۆگىنىپ قالغان خوتۇن ئەمەس . ئەر دېگەن ۋاقتىدا ئەسقات-
مىسا كېرىكى نېمە ؟ !

باشقا جۇۋانلار ئىچكى ھېس - تۇيغۇلىرىنى يوشۇرۇپ
كېلىۋاتسىمۇ ، لېكىن ئىچىدە سىر ساقلاپ تۇرالمىدىغان
خېلىچە خېنىم بۇ قېتىمىمۇ ئۆزىنىڭ ئويلىغان ئويلىرىنى
دەرھال ئېيتىۋەتتى . نەچچە كۈندىن بېرى بىللە مېڭىپ ئېچە-
كىشىپ ، بۇ جۇۋاننىڭ مەجەزىنى ياخشى بىلىپ قالغان قىز-
لارمۇ ئۇنىڭ سۆزىگە ئانچىۋالا ھەيران بولۇپ كەتتى .
ئەكسىچە ئۇلار خېلىچە خېنىمنىڭ خۇش چاقچاق سۆزلىرىنى
ئېيتىپ ، كۆڭۈللىرىنى كۆتۈرۈپ كېلىۋاتقىنىدىن خۇشال
ئىدى .

— ئۆزۈممىغۇ مۇشۇ موڭغۇللارنى كىچىكىمدىنلا بەك
ئۆچ كۆرەتتىم . پىرىك بولغان ئېرىك بولار دېگەندەك ، ئەم-
دى بۇلارنىڭ قوينىغا چۈشۈپ قالمىسام بولاتتىغۇ ، —
خېلىچە خېنىم قىزلارنى كۈلدۈرۈپ سۆزلىدى ، — ھازىرغۇ
زادى ئەر تاللىغۇچىلىكىم قالمىدى . ھازىر مانا ئېرىمنى
كۆرمىگىنىمگە تۆت ئايدىن ئېشىپ قاپتۇ .
— سەۋر قىلسىلا ، خېلىچەم . قەشقەرنىڭ چوكانلىرىد-

نىڭ ئابروۋىنى تۆكمىسىلە . ئۇنىڭسىزمۇ قەشقەرلىك چو-
كانلار ھەققىدە ھەرىيەردە ھەرخىل گەپلەر كۆپ ئوخ-
شايدۇ ، — دەدى بۇۋىئايشەم سەۋرلىك بىلەن .

— كۆپ بولسا بولمامدۇ ، بىزنىڭ ئاشۇنداق ئېتىمىز
ئۇلۇغ . باشقىلارنىڭ قەلبىدە ئەركەكنى ئىسسىتقۇدەك ئوت
يوق تۇرسا ، بىزگە نېمە ئامال . مۇنۇ مانجۇلارمۇ بىزنىڭ
ئاشۇنداق خىسەلتىرىمىزگە قاراپ ھەيدەپ كېتىپ بارىدۇ .
بولمىسا ئۇياقتىمۇ خوتۇن خەق ئاز ئەمەستۇ .

باشقا ئاياللارغا قارىغاندا ئەر كىشىلەرنى ئۆزىگە مەپتۇن
قىلىش نازى كۈچلۈك خېلىچە خېنىم چېرىكلەرنىڭ كۆزىگە-
مۇ كۆپرەك چۈشەتتى . ئۇ دۇردۇن كۆڭلەك ئۈستىگە كىيىد-
ۋالغان قىزىل بەرقۇت پەشمىتىنىڭ ئاستىدىن كۆتۈرۈلۈپ
تۇرغان كۆكسىنى سىيىپ ، مامۇققا ئوخشاش يۇمشاق
پۇت - قوللىرىنى سوزۇپ كېرىلدى - دە :

— بىر زامانلاردا چېچىمىزنى ئىككى يانپىشىمىزدا ئويىد-
نىتىپ ، ھېيتگاھنى ئارىلاپ ماڭساق ، ھەرقانداق ئەركەك
قىلىۋاتقان ئىشىنى تاشلاپ بىزگە قارايدىغان . ئەمدى ماۋۇ
ھاياتنىڭ گەردىشىنى قارىمىسىلەر ، شۇلارنىڭ بىرەرمۇ يو-
قا؟ مەن تېخى ھاياتىمىزنى شۇنداقلا ئۇتۇپ كېتىدىغان چېغى
دەپتىمەن .

خېلىچە خېنىمنىڭ گەپلىرىنى ئاڭلاپ كۈلۈشكەن قىز-
لار بىرپەس ئۆزلىرىنىڭ غەم - قايغۇسىنى ئۇنتۇپ ، قەشقەر-
دە ئۆتكۈزگەن كۈنلىرىنى ئەسكە ئېلىشتى . ئۇلارنىڭ شەھلا
كۆزلىرىدە ئۈمىد ئۇچقۇنلىرى پارلاپ ، تەنلىرى بوششىپ ،
نازۇك سېزىملىرى ئويغاندى . بىر - بىرىگە يېقىن يۆلىنىپ
ئولتۇرغان قىزلار قەشقەرنىڭ ئەنجۈر - ئانارغا تولغان باغلىد-

رىدا ئۆتكۈزگەن كۆڭۈللۈك چاغلارنى ئەسلەپ ، غۇبارسىز
 چىرايلىرى تېخىمۇ مىسكىنلىشىپ كەتتى . ھاياجانلىنىپ
 كەتكەن قىزلارنىڭ خۇمارلىشىپ يۈمۈلۈشقا باشلىغان كۆز-
 لىرىمۇ ئېچىلىپ ، ئۇيۇلىرى قاچقاندى .
 نۆزۈگۈمنى ئوتتۇرىغا ئالغان ھالدا يېزا چېتىدىكى ئو-
 چۇقچىلىقتا تۈنەۋاتقان قىزلار ھېلىدىن - ھېلى يانلىرىغا
 كېلىپ يۈرگەن چېرىكلەردىن قورقۇپ ، بىر - بىرىگە كانىد-
 دەك چاپلىشىپ ئولتۇراتتى . ئۇلارنىڭ قۇلىقىغا ئۆزلىرىدىن
 خېلىلا يىراقتىكى ئەر تۇتقۇنلارنىڭ ۋارقىرىغان ئاۋازلىرى
 بىلەن خۇددى يەرنىڭ تېگىدىن چىقىۋاتقاندەك غىغشىپ ئېيت-
 قان مۇڭلۇق ناخشىسى كېلەتتى . سۈرگۈنلەرنى خۇددى كاكا-
 كۈك بىلەن زەينەپنى ئايرىغان قاراتازدەك ئايرىپ ، چىڭ
 چېرىكلىرى ئۇ ياقتىن - بۇ ياققا مېڭىپ كۆزىتىپ يۈرەتتى .
 ئامبال بىلەن چېرىكلەر بولسا يەرلىك خەلقلەردىن تارتىۋال-
 غان بوزىلارنى ئىچىپ ، نەشە چېكىپ كەيپ سۈرەتتى . چې-
 رىكلەر باشلىرىنى تۆۋەن ساڭگىلىتىپ ، باش - ئاخىرى يوق
 چەكسىز خىياللارغا بېرىلىپ ، ئورۇنلىرىدىن تۇرۇشقىمۇ را-
 بى يوق ئۇ يەر - بۇ يەردە توپلىشىپ ئولتۇراتتى . بوزا
 ئىچىپ شىر كەيپ بولۇۋالغان بەزى چېرىكلەرنىڭ قانلىرى
 قىزىپ ، كەيپى كۆتۈرۈلگەندە ، تۇتقۇنلار ئارىسىدىكى كۈندۈ-
 زى كۆزى چۈشكەن قىزلارنى ئىزدەپ ھەربىر توپنى بىر
 ئاختۇرۇپ چىقاتتى . تۈن قاراڭغۇ كېچىدە ئۇلارنىڭ چالۋاچاپ
 ۋارقىراشقان ئاۋازلىرىنى بېسىپ ، يېقىنلا يەردىن دەرۋىش-
 لەرنىڭ ئېيتقان ناخشىلىرى ئاڭلىناتتى . ئۇلار چېرىكلەر
 قوغلىغاندا نېرىراق كېتەتتى - دە ، بىر ئازدىن كېيىن يەنە
 قىزلارنىڭ قېشىغا قايتىپ كېلەتتى . كېچىدىكى قاراڭغۇلۇق

قويۇقلىشىپ ، ئەتراپتىكىلەرنىڭ ۋاڭ - چۇڭى بېسىلغاندا ،
دەرۋىشلەرنىڭ ناخشىلىرى تۇتقۇنلارنىڭ يۈرەك - باغرىنى
ئېزىپ بۆلەكچە مۇڭلۇق ئاڭلىناتتى . بولۇپمۇ كۈندۈزى چې -
رىكلەرنىڭ قوغلاپ تۇرغىنىغا قارىماستىن پات - پاتلا قىز -
لارنىڭ قېشىغا كېلىپ ، ھەر تۈرلۈك گەپ - سۆزلەر بىلەن
ئۇلارنىڭ كۆڭلىنى كۆتۈرۈپ كەتكەن قەدىر قەلەندەرنىڭ بوم
ئاۋازى ئالاھىدە چىقاتتى . سۈرگۈنلەر ئۇنى ھاپىز دەپ زادىلا
ئويلىمىغانىدى . دەرۋىش قۇمنىڭ ئوتتۇرىسىدا ئولتۇرۇۋې -
لىپ ، گويا چۆلدە يالغۇز قالغان بۆرىدەك ھۇۋلاپ ناخشا
ئېيتقاندا ، ئۇنىڭغا قىزلارنىڭ ئىچى ئاغرىپ قالاتتى .

— ئاشۇ ئەسكى چاپاننىڭ ئىچىدىمۇ كۆپ ھۈنەربار
جۇمۇسلا ، — دېدى ناخشا تىڭشاپ ئولتۇرۇپ چوڭقۇر نە -
پەس ئالغان خېلىچە خېنىم .

— ھە ، ھۈنەرنىڭ ھەممىسى دەرۋىش ، باخشىلاردا . مانا
ئاشۇ ئادەم بىز يولغا چىققاندىن بېرى ، كېچە - كۈندۈز
دېگۈدەك ناخشا ئېيتىپ تۇرسىمۇ ناخشىسى تۈگىمەيدۇ ، —
دېدى ئۇنىڭ بىلەن ئۇخلىماي ناخشا تىڭشاپ ئولتۇرغان قىز -
لارنىڭ بىرى .

— ئەسلىدە ئەرنىڭ ئېرى مۇشۇ دەرۋىش - قەلەندەرلەر
جۇمۇ . قولىدىكى ئالتۇننىڭ قەدرى يوق دېگەندەك ، بىزمۇ
ئۆز ۋاقتىدا سەر كەردىلەردىن تەمە قىلىپ ، بۇلارغا پەرۋا
قىلمىغاندۇق . ئەمدى مانا بۇلارغىمۇ يېتىشەلمەيۋاتىمىز .
ماڭا قويۇپ بەرسە ھەرقانداق دەرۋىشنىڭ ئۆلۈپ كەتكەن
كۆڭلىنى ئويغىتاتتىم .

كۈزنىڭ شامىلى تېزلىشىپ ، چۆلدىكى قىزغان قۇم -
نىڭ ئىسسىقلىقى ئەكەلمەكتە . يېرىم كېچىگىچە پاراڭ سېلىد -

شىپ ئولتۇرغان قىزلار بىرىدىن كېيىن بىرى كۆزلىرىنى يۇمۇپ ئۇيقۇغا كەتتى. بەزى قىزلار بىردەم ئۇ يېنىغا، بىردەم بۇ يېنىغا ئۇرۇلۇپ ئۇخلىيالمىدى. يۇمشاق كۆرىدە. لەردە يېتىپ ئۆگىنىپ قالغان بەزى قىزلار يانپاشلىرىغا تاشلار پېتىپ، قامغاق، تىكەنلەر سانجىلىپ ئۇخلىشالمايۋا. تاتتى. خېلىچە خېنىمغا ئوخشاش چوكانلارنىڭ ئۇيقۇسى قې. چىپ، قادىر دەرۋىشىنىڭ ناخشىسىنى ئاڭلاپ ئىچىدىن ھەس. رەت چەكمەكتە. ئۇلار ئۆزلىرىدىن ئانچىمۇ يىراق بولمىغان يەردىكى بىرتۈپ يانتاقنىڭ يېنىدا ئولتۇرۇپ، گويا ئۆزلىرىنى چاقىرىۋاتقاندەك، دەرۋىشىنىڭ ناخشىسىغا ئىچ - ئىچىدىن قوشۇلۇپ جور بولاتتى. قادىر قەلەندەر بولسا خۇددى ئۇلارنى ئۆز يېنىغا چاقىرىغاندەك ناخشىدىن توختىمايتتى. خېلىچە خېنىم ئۇنىڭ قېشىغا بېرىشقا قانچە تەلپۈنسىمۇ يېتەلمەيۋات. قىنىغا ھەسرەت چېكەتتى. ئۇ ئوتتۇرىدا چوقچىيىپ تۇرغان چېرىكلەردىن ئۆتۈپ، ئەرنىڭ ئىشىقىدا يانغان يۈرەك ئوتىنى بېسىشقا جۈرئەت قىلالمايتتى، ھېرىپ كەتكىنىگە قارىماي ئۇيقۇسىمۇ كەلمەيتتى. بۇ چوكان ئۆزىنى بىئارام قىلىۋاتقان كۆڭلىنى بەزلەپ، ئەمدى ئۇخلاي دېيىشىگە دەرۋىشىنىڭ ناخ. شىسى يەنە ئاڭلاندى - دە، يۈرەك - باغرىنى پارە - پارە قىلىۋەتتى. ئۇ ئوتقا چۈشكەن قىلغا ئوخشاش ياتقان يېرىدە بىرنەچچە قېتىم تولغىنىپ كەتتى. خېلىچە خېنىمنىڭ ئېرى قوقەنتەك سودا ئىشى بىلەن كېتىپ، خەت - خەۋەرسىز يوقىلىپ كەتكەنىدى. ئۇنىڭ مال - دۇنياسى بىلەن چېرىك. لەرنىڭ قولىغا چۈشكىنىسىمۇ يا قەشقەردىكى قالايمىقانچىلىق. تىن قېچىپ، بىرەر جايدا يوشۇرۇنۇپ يۈرگىنىسىمۇ ھېچ. كىم بىلمەيدۇ. شەرىئەت بويىچە تۆت ئاي، ئون كۈن ئېرى

بىلەن بىر ياستۇققا باش قوشۇپ ياتىمىغان ئايال باشقا ئەر بىلەن نىكاھلىنىشقا ھوقۇقلۇق ئىكەنلىكىنى ياخشى بىلىدۇ. خان خېلىچە خېنىم ئەمدى باشقا ئەر كىشى بىلەن ئۇچراشسا ئۆزىنى گۇناھسىز ھېسابلايتتى. بىراق شۇنچە ۋاقىتتىن بېرى ئۆزىنى چېرىكلەر ئۈچۈن پاك تۇتۇپ كەلگەندىمەنمۇ دەپ ئويلىسا پۇت - قوللىرى تىترەپ ، ئەس - ھوشىنى يوقىتىپ قويغاندەك بولۇپ كېتەتتى. شۇڭا ئاشۇ ساقال - بۇرۇتى خۇددى سۈيى تارتىلىپ ، قاغىراپ كەتكەن يەرنىڭ قومۇشۇدەك پاختىسىپ كەتكەن چىڭ چېرىكلىرىگە خوتۇن بولغاندىن كۆرە مۇشۇ دەرۋىش بىلەن بىللە ئۆتۈشنى ئەلا بىلەتتى. بۇ ئوي ئۇنىڭ كۆڭلىنى تىنچىسىزلاندۇرماقتا ئىدى.

نۇزۇگۇم بولسا مەخمەل كەمزۇلىنىڭ ئاستىدىكى خەندى جىرىنى مەھكەم تۇتۇپ ئېرى باقى ھەققىدە ئويلايتتى. جا-ھانىگر غوجىنىڭ قوشۇنى مەغلۇبىيەتكە ئۇچرىغاندا ، ئۇنىڭ ئېرىمۇ ئىز - دېرەكسىز كەتكەندى. نۇزۇگۇم ئۇنىڭ بىلەن پەقەت چىڭ چېرىكلىرى شەھەرگە بېسىپ كىرىپ ، خەلقنى بۇلاپ - تالاپ ، ئۆي - ئىمارەتلىرىنى كۆيدۈرۈشكە باشلىغاندا ئۇچراشقان ، لېكىن ئۇ چاغلاردا ھەممە ئوپۇر - توپۇر بولۇۋاتقاچقا ، ئىككىسى تۈزۈك پاراڭلىشىپ مۇڭدشالمىغاندى. شۇنىڭدىن كېيىن ئۇلار تەڭلا تۇتقۇن قىلىنىپ ، بىر - بىرىنى قايتا كۆرمىدى. ھازىر بولسا ئۇنىڭ ياتىرىك ، يا ئۆلۈپ كەتكىنىدىن خەۋەر يوق. ئىلىغا سۈرگۈن قىلىنغاندا لار ئىچىدە كېلىۋاتقان ئاكىسىمۇ باقىنىڭ نېمە بولغىنىنى بىلمەيدۇ. جاھانىگر غوجا ھېيتگاھ مەيدانىغا ئەكېلىنگەندە ، ئادەملەر قاتتىق جەڭ قىلىپ ، قۇتۇلغانلىرى قۇمىشەيدان چۆلىرىگە ، تاغ قىرغىزلىرى تەرەپكە قېچىپ كېتىپتۇ دەپ.

گەن گەپنى ئاڭلىغان ، بەلكىم باقمە شۇلار بىلەن بىللە كەتكەندۇ . ئۇ ئاكسىنىمۇ بىر - ئىككى قېتىم تۇتقۇنلار ئارىسىدا كۆرۈپ قالدى - دە ، شۇنىڭدىن كېيىن ئۇچراتمىدى . نۇزۇگۇم يولغا چىققاندىن بېرى ئۆز دەردى بىلەن بولۇپ ، نەچچە كۈن ئاھ ئۇرۇپ باش كۆتۈرەلمەي قالغانىدى . ھازىر ئۇنىڭ كۆڭلى سەل ئورنىغا چۈشۈپ ، تۇتقۇنلار ئۇيغۇغا كېتىپ ، ئەتراپتا جىمجىتلىق ھۆكۈم سۈرگەندە ، يەنە ئۆتەن كەن - كەچكەننى ئويلاپ كۆز ئالدىدىن ئۆتكۈزمەكتە . جەڭ - لەردە ئۆلگەن ئادەملەرنىڭ باشلىرىدىن تاغلار ھاسىل بولغان . لىقنى ئىسلىدى . شۇ جەڭلەردە ئادەملەرنىڭ باشلىرىنى كېسىپ ئۆلتۈرۈپ تۇرسىمۇ ، لېكىن ئۇلار دائىم ئازادلىققا ئىنتىلىپ كۈرەشنى توختاتمىغانىدى . ئەمما نۇزۇگۇم بۇ جەڭلەردە كىمىنىڭ ھەق ، كىمىنىڭ ناھەق ئىكەنلىكى توغرىدا سىدا كۆپ باش قاتۇراتتى . ئويلاپ كۆرسە بۇ جەڭلەرنىڭ ھەممىسىلا بەگلەر ئارىسىدا تەخت تالىشىپ ، مال - دۇنيا تالىشىپ بولۇۋاتقان جەڭلەر ئىدى . ئەمما ئۇلارنىڭ ھېچقايسىسى ئاددىي پۇقرالارنىڭ غېمىنى يەپ ، ئۇلارنى ئازادلىققا چىقىرىش ئۈچۈن كۈرەشمەپتۇ . جەڭلەردە ئۆلۈۋاتقانلار يەنىلا شۇ ئاددىي خەلق ، ھازىر ئىلىغا پالانغانلارمۇ يەنىلا باشپاناھ . سىز كەمبەغەللەرنىڭ ئوغۇل - قىزلىرى . ئەمما بۇ جەڭلەر - دە يۈز بەرگەن ساتقۇنلۇقلار ئۆز غېمىنى ئويلىغان بايلار ئىچىدىن چىقىپتۇ . بولۇپمۇ بۇ قېتىم يەنە چىڭ خاندانلىقى خەلقىنى بىر - بىرىگە قارشى قويۇپ ، بۆلگۈنچىلىك سىياسىدا تىنى يۈرگۈزۈپ ، ئاشۇنداق ساتقۇنلاردىن پايدىلانغانىكەن . نۇزۇگۇمنىڭ كۆزى ئەمدىلا يۇمۇلۇپتۇ ، ئۇنى يېنىدا ياتقان قىزلارنىڭ ۋاڭ - چوڭى ئويغىتىۋەتتى ، قارىسا

قىزلارنىڭ ھەممىسى ئورۇنلىرىدىن تۇرۇپ كەتكەن .
— ۋاي ، نېمە بولدۇڭلار ؟ — دېدى قېشىدىكى گۈلىنسا .
غا قاراپ .

— خېلىچە خېنىم قېچىپ كېتىپتۇ ! — دېدى قورققىد-
نىدىن تىترەپ ئاغزى سۆزگە كەلمەي قالغان قىز .
— قانداقچە ؟ ...

— بىلىمدىم . بىزنى چېرىكلەر : «نەدىن بولسىمۇ تاپىد-
سىلەر . بۇنى سىلەر چوقۇم بىلىسىلەر» دەپ ئورۇنلىرىمىز-
دىن تۇرغۇزۇۋەتتى .

بىر چاغدا ئۇلارنىڭ قېشىغا قىرلىق دۇبۇلغا كىيگەن
چېرىك يېتىپ كەلدى - دە :

— قېنى ، سەپكە تۇرۇش ، سەن قانچۇقلارنىڭ ھەممىد-
سىنى ئۆلتۈرۈۋەتمىسە تىنچ بولۇشمايدىغان ئوخشايسەن ، —
دېدى .

— نۇزۇگۇم ھەدە ، راستتىنلا ئۆلتۈرۈۋېتەرمۇ ؟ —
دېدى گۈلىنسا تېخىمۇ تەشۋىشكە چۈشۈپ .

— پوپوزا قىلىۋاتىدۇ . ئەگەر بۇلارنىڭ بىزنى ئۆلتۈرۈ-
ۋېتىدىغان ئويى بولسا شۇنچە يىراق يەردىن ھەيدەپ كېلەتتى-
مۇ . چېرىكلەرنىڭمۇ غوجىلىرى بار ، — دېدى نۇزۇگۇم قىز-
لارنىڭ كۆڭلىنى بېسىپ ، — قورقماڭلار ھېچ نەرسە
قىلالمايدۇ .

ئۇيقۇسىنى ئېچىپ ئۆلگۈرمىگەن قىزلار بوپلىرىنى
كۆتۈرۈشۈپ سەپكە تۇرۇشماقتا . ئەتراپ تېخى قاراڭغۇ . شۇ-
ڭا ئاياللار بىللە كېلىۋاتقان دوستلىرىنىڭ قايسىسى بار ،
قايسىسى يوق ئىكەنلىكىنى ياخشىراق ئايرىۋالالمايتتى .
— چاپسان - چاپسان ! — ئۇنلىرى ئىنچىكە چىقىدىغان

چېرىكلەر كېچىكىپ قالغان قىزلارنى نەيزە بىلەن ئۇرۇپ ،
ھەيدەپ ئاپىرىپ سەپكە تۇرغۇزۇپ ساناپ كۆردى . ئەھۋالدىن
قارىغاندا خېلىچە خېنىمدىن باشقىسى باردەك قىلاتتى . بايا
بۆلەكچىلا ئەزۋەيلەپ ۋارقىراپ كەتكەن چېرىك خۇشياقمىغان
ھالدا قولىنى شىلتىپ ، بىرنېمىلەرنى دەيدى - دە ، ئاندىن
ئۆزىنىڭ بارىگاھىغا كىرىپ كەتتى . قىزلار قايتىدىن ئورۇن-
لىرىغا بېرىپ ئولتۇردى ، بىراق خېلى ۋاقىتقىچە ئۇيغۇلىرى
كەلمىدى .

— قېچىشنى خېلىچە خېنىم قېچىپ ، بالاغا بىز قالدۇق-
مۇ نېمە؟— دەپ كايىدى بۇۋىئايشەم ، — چېرىكلەرنىڭ تاپىد-
قىنى يەپ ، مۇنداق جاپا تارتقۇچە خېلىچە خېنىمغا ئوخشاش
قېچىپ كەتكەن ياخشى ئەمەسمۇ . قۇتۇلۇپ كەتسە ئۆزىنىڭ
بەختى ، تۇتۇلۇپ قالسا جاننى قىيىنغاندىن كۆرە بۇرۇنراق
قارا يەرگە كىرىپ ئارام ئالىدۇ ، ئەڭ بولمىغاندا جەستى
يولسىمۇ ئۆز يېرىنىڭ تۇپرىقىدا قالىدۇ .
— بۇ دېگەنلىرىغۇ توغرا ، — دەيدى ئۇنىڭ سۆزىنى يېنىد-
دىكى ئايال قوللاپ .

ئۇيغۇسى قاچقان ئاياللار ئەمدى خېلىچە خېنىمنىڭ غەي-
ۋىتىگە چۈشتى . ئۇلارنىڭ بەزىلىرى بۇ خوتۇننىڭ قېچىپ
كېتىشىنى ماقۇل كۆرسە ، بەزىلىرى ئۇنى ئاغزىغا كەلگەن
سۆزلەر بىلەن تىللىدى . بىر چاغدا ئاياللارنىڭ پارىڭىنى
بۆلۈپ ، يىراقتىكى ئەرلەرنىڭ ئارىسىدىمۇ ۋاڭ - چۇڭ كۆ-
تۈرۈلدى .

— بۈگۈن كېچىدە ئەرلەر ئىچىدىنمۇ بىرمۇنچە ئادەم قې-
چىپ كېتىپتۇدەك ، — دەيدى مۇنداق چاغلاردا ھەممىدىن
بۇرۇن خەۋەر تاپىدىغان بۇۋىئايشەم .

— ھە ، يۈرىكىدە ئوتى بار ئادەم بولسا بۇ تەڭسىزلىككە چىداپ ياتىدۇ دەمسىز ، — دېدى نۇزۇگۈم .

يايى - چېرىكلەر ئالتۇن - كۈمۈشتىن كۆرە ئاياللارنى ياخشى كۆرىدىغان ئەمەلدارلارغا سوۋغا قىلىش ئۈچۈن ئەڭ گۈزەل چوكانلارنى پايلاقچى چېرىكلەر ئارقىلىق كۆزىتىپ كېلىۋاتاتتى . ئامبال خېلىچە خېنىم قېچىپ كەتكەندىن كېيىن ئايال تۇتقۇنلارنى نازارەت قىلىشنى تېخىمۇ كۈچەيتتى . بۇنىڭ ھەممىسىنى سېزىپ ، بىلىپ كېلىۋاتقان نۇزۇگۈم بۇ چېرىكلەردىن قۇتۇلۇشنىڭ باشقا يوللىرىنى ئويلاشقا باشلىدى . «قاچساممۇ قىزىمنى ئۆلتۈرۈپ ، دادامنى قاغىغىز قاچ . شاتقان چېرىكلەرنىڭ بىرىدىن بولسىمۇ ئىنتىقام ئالماي قوي . ماسمەن» دېدى ئىچىدە . ئۇ ھاياتتا قىيىنلىپ ياشاپ ، باشقا سەل ئېغىر كۈن چۈشكەندە كۈرەش قىلماي ، بىكاردىن - بىكار ئۆلۈۋېلىشنى ئادەمنىڭ ئاجىزلىقى دەپ بىلەتتى ، نۇزۇگۈمنىڭ ئويىنى گۈلىنساننىڭ :

— قاراڭ ، چېرىكلەر خېلىچە خېنىمنى تۇتۇۋاپتۇ ! — دېگەن سۆزى بۆلۈۋەتتى ، — ئەنە سۆرەپ ئەكېلىۋاتىدۇ .

ئولتۇرغان ئورۇنلىرىدىن سەكرەپ تۇرغان قىزلار جىم بولۇشتى . خېلىچە خېنىمنىڭ قۇندۇزدەك قارا چاچلىرى چۇۋۇلۇپ ، كىيىم - كېچەكلىرى توپا - چاڭ بولۇپ كېتىپتۇ . قىزىل تاۋاردىن تىكىلگەن ئىشتىننىڭ پۇچقاڭلىرى يىرتىق ، پاچاقلىرى قىپپالغىچ كۆرۈنۈپ تۇراتتى . ئۇچسىدە - دا يالاڭ كۆڭلەكتىن باشقا ھېچنېمە يوق . بۇ كۆڭلەكنىڭمۇ مۇرىسى يىرتىلىپ ، ياقا تۈگمىلىرى ئۈزۈلۈپ كەتكەچكە مەيى - دىسىنىڭ يېرىمى ئوچۇق ئىدى . بۇ چوكاننى چېرىكلەر خېلىلا ئۇرغان بولسا كېرەك : ئاغزى - بۇرنى قان ، يۈز -

كۆزلىرى كۆكرىپ ساق يېرى قالمىغاندى .

— قادىر دەرۋىش بىلەن ياتقان يېرىدىن تۇتۇۋاپ-
تۈدەك، — دېدى بۇ گەپنى چېرىكلەردىن ئاڭلىغان بۇۋىئاي-
شەم، — چېرىكلەر دەرۋىشنى نەيزە سانجىپ ئۆلتۈرۈۋېتىپ-
تۇ .

— ئەمدى خېلىچە خېنىمنى ئۆلتۈرۈۋەتمەسە بولاتتىغۇ .
قورقۇپ كەتكەن قىزلار چېرىكلەر بىلەن خېلىچە خې-
نىمنىڭ ھەربىر قەدىمىگىچە سەپسىلىپ قاراشماقتا . ئۇلار-
نىڭ يۇرتىدىشىغا ئىچى ئاغرىسىمۇ ، لېكىن ھېچقايسىسىغا
ئېغىز ئېچىشقا تىلى بارمايتتى ، قىسقىسى پېتىنالمائىتىتى .
— بۇلار مېنى تۇتقۇن قىلغىنى بىلەن قەلبىمنى بوغۇش-
لىيالمىدۇ . سەنلەر قادىر دەرۋىشنىڭ تىرىنقىغىمۇ ياراشماپ-
سەن . مېنى ئۆزلىرىڭگە خوتۇن بولىدۇ دەپ ئويلاشما . قو-
لۇڭدىن كەلسە نېمىشقا مېنىمۇ ئۆلتۈرۈشۈۋەتمەيسەن ؟
چېرىكلەر خېلىچە خېنىمنىڭ دولىسىغا نەيزە بىلەن
ئۇرۇپ ئىتتىرىۋىدى ، ئۇ توپلىنىپ تۇرغان قىزلارنىڭ ئوت-
تۇرسىغا يىقىلدى .

— سەۋر قىلسىلا ، خېلىچىخان ، — ئاياللار بېشىنى كۆ-
تۈرمەي يىغلاۋاتقان چوكانغا تەسەللى بېرىشكە باشلىدى .
بۇ پاراڭ سەل بېسىلىپ قىزلار تىنچلىنىۋىدى ، كىم-
لەرنىڭدۇر چوڭ يولدا قارا - كۈرەڭ بولۇپ كېلىۋاتقىنى
كۆرۈندى .

— ھەي ، چەتتە تۇرۇڭلار ، ئات ھارۋىلار كېلىۋا-
تدۇ! — دېگەن ۋاڭ - چوڭ ئاڭلىنىشىغا سۈرگۈنلەر يەنە
ئوپۇر - ئوپۇر بولۇپ كېتىشتى .
— بۇ يەنە نېمە بالا - قازادۇر ، — سۈرگۈنلەر شۇنداق

دېيىشىپ يولنىڭ چېتىگە چىقىشىغا ، قارا بوراندەك كۆرۈند-
گەن توپ ئادەملەرنىڭ قېشىدا توختىماي ئىتتىك ئۆتۈپ
كەتتى . ئۇلار تۆت تەرىپىنى چېرىكلەر قورشىۋالغان ئات
ھارۋىنىمۇ تۈزۈكرەك كۆرۈپ ئۈلگۈرگىنى يوق . سۈرگۈن
قىلىنغانلار چوڭ يولدىن ئۆتۈپ كېتىۋاتقانلار ئۆزلىرىنى
قۇتۇلدۇرۇۋالغىلى كەلگەنلەر ئوخشايدۇ دەپ ئاتلىقلارغا يې-
قىنىلىشىۋىدى ، چېرىكلەر ئۇلارنى قىلىچ - نەيزىلەر بىلەن
ئۇرۇپ قوغلاشقا باشلىدى .

— ھەي ، قىزلار ، ھازىر چېرىكلەر قەپەس ئورنىتىلغان
ھارۋىدا ئېلىپ ماڭغان جاھانگىر غوجا ئىكەنغۇ! — دېدى
بۇۋىئايشەم .

— ھوي ، مۇنۇ خوتۇن نېمە دەيدۇ! — ئورنىدىن دەس
تۇرۇپ كەتتى گۈلنىسا .

— ئۇلار ئۆزلىرىچە بىزنى ئۇخلاۋاتىدۇ دەپ ، غوجىمىز-
نى قېشىمىزدىن تاڭ سەھەردە ئېلىپ ماڭغانىكەن - دە . بۇنى
ئەرلەر كۆرگەن بولسا غوۋغا چىقىرىشى مۇمكىن .

— ھە ، راست دەيسىز . ئۇلارنىڭ كېلىۋاتقانلىقى ھەققىدە-
دە ماڭا دەرۋىشلەر ئېيتقان ، — دېدى سۆزگە ئارىلىشىپ
خېلىچە خېنىم ، — غوجامنى ئىسھاق ۋاڭ چىڭ چېرىكلىرىگە
ئالاي دېگەن يەردە تۇتۇپ بەرگەنىكەن . شۇنىڭدىن كېيىن ئەي
جياڭجۈن ئۇنىڭغا : « خانغا سادىقلىقىڭنى كۆرسىتىش ئۈچۈن
جاھانگىر غوجىنى ئۆزۈڭ بېيجىڭغا ئاپىرسەن » دەپ بۇيرۇپ-
تۇ . شۇڭلاشقا ھازىر غوجامنى قەپەسكە سولاپ ، ئىسھاق
ۋاڭنىڭ ئۆزى ئېلىپ مېڭىپتۇدەك .

— خۇشامەت قىل دېسە ، شۇنچىلىكمۇ قىلغان بار-
مۇ؟ — دېدى بۇۋىئايشەم .

— جاھانگىر غوجىدىن چۆچۈپ قالغان چىڭ چېرىكلەردىن بىرى ئۇنى ئۆزلىرى يالغۇز ھەيدەپ مېڭىشتىن قورقۇدۇ ئەمەسمۇ، — دەيدى ئۇلارنىڭ گېپىنى تىڭشاپ تۇرغان نۇزۇ-گۈم .

چېرىكلەر جاھانگىر غوجىنى ھەيدەپ ماڭغان ئىسھاق ۋاڭنىڭ لەشكەرلىرى ئۆتۈپ كەتكۈچە سۈرگۈنلەرنى ئۇرۇپ ، قوغلاپ چوڭ يولغا يېقىن كەلتۈرمىدى . پەقەت ئۇلار خېلىلا ئۇزاپ ، كۆزدىن غايىب بولغاندىن كېيىنلا بىر يايى بۈگۈن كېچە قەدەر دەرۋىشنىڭ قىلغان ئىشىنى ئەسلەپ غەزەپ بىلەن سۆزلىدى .

— مەن قەشقەردىن چىققاندىلا دەرۋىشلەرنى يېقىن يولاتمايلى دېۋىدىم ، ئامبال جانابلىرى بىزگە ئۇ قەلەندەرلەردىن نېمە يامانلىق كېلەتتى ، دەپ ئىشقا بىپەرۋالىق قىلدى . مانا ئەمدى ئۇلار بېشىمىزغا چىقتى ، — دەپ چېرىكلەرگە مۇزا-جىئەت قىلدى ، — تاڭ ئاتقۇچە بىرمۇ دەرۋىش - قەلەندەر قالمىسۇن ، ئۇلارنىڭ ھەممىسىنى يوقىتىڭلار . قولغا چۈشكەنلەرگە كىشەن سېلىپ ، سۈرگۈنلەرگە قوشۇپ ھەيدەپ مېڭىڭلار ، بولمىسا ئۇلار ئىشىمىزنى بۇزىدۇ .

يايىنىڭ بۇيرۇقىنى ئاڭلىغان چېرىكلەر قىزلارنىڭ كەينىدىن كېلىۋاتقان دەرۋىشلەرنىڭ قولغا چۈشكەنلىرىنى ئۆلتۈرۈپ ، قالغانلىرىنى ئىككىنچى سۈرگۈنلەر تەرەپكە كەلمەس قىلىپ قاچۇرۇۋەتتى .

V

كېچىسى دەم ئالغان تۆگىلەرگە تېڭىقلار ئارتىلىپ ،

پۇتلىرىغا زەنجىر كىشىلەر سېلىنغان تۇتقۇنلار بىر قېتىم ساناقتىن ئۆتكۈزۈلۈپ بولغاندىن كېيىن ئۇلار يەنە يولغا چىقتى . لېكىن بۇ يەردىمۇ ئۆتكەن كۈنلەردىكىگە ئوخشاش بىرنەچچە ئادەمنىڭ جەستى كۆمۈكسىز قالدى . تۇتقۇنلار دالانىڭ چاشقان ، كەسلەنچۈك ئويۇۋەتكەن پورپاڭ توپسىنى تۈزۈتۈپ ، باشلىرىنى تۆۋەن ساڭگىلاتقان ھالدا ئىلگىرىلەپ ماڭماقتا . تاغ تىزمىلىرى بىلەن يېزىلار بارغانچە يىراقتا قالماقتا .

ئۆتكەن كېچە يۈز بەرگەن خېلىچە خېنىم ۋەقەسىدىن كېيىن ئۇلارنى ئەگەشكۈچى دەرۋىشلەرمۇ قالسىدى .
يۈز - كۆزى ئىششىپ كەتكەن خېلىچە خېنىم بولسا ، گەپ - سۆزلەرگە ئانچە ئارىلاشماي ، چېرىكلەردىن يېگەن تايىقىنى ئەمەس ، قادىر قەلەندەر بىلەن بىر - ئىككى سائەت بولسىمۇ بىللە ئۆتكۈزگەن دەقىقىلىرىنى ئويلاپ كېلىۋاتاتە . تى . يىراقتىن ساپايلىرىنى شاراقىشتىپ ناخشا ئېيتقان دەرۋىشلەرنىڭ ئۇنى ئاڭلىنىپ قالسا ، بېشىنى دەس كۆتۈرۈپ شۇلار تەرەپكە قارايتتى . خېلىچە خېنىم ۋەقەسىدىن كېيىن بۇ تۇتقۇن ئاياللارنى ھەيدەپ مېڭىش ئاسان ئەمەس ئىكەنلىكىنى چۈشەنگەن ئامبال نازارەت قىلىشنى تېخىمۇ چىڭىتىۋەتكەندى . ئاياللارنىڭ يېنىغا دەرۋىش - قەلەندەرلەر تۇرماق يولدا ئۇچراشقان يېزىلىق ئادەملەرنىمۇ يولاتمايتتى .
— ئالدىمىزدا يىگىتلەر كۆرۈنۈپ ماڭسا كۆڭلىمىز توق تۇراتتى ، بېشىمىزغا كۈن چۈشسە شۇلار ئەسقىتىپ قالىدە .
خاندەك بىلىنەتتى . مانا ئەمدى ئۇلار ئۇزۇپ كېتىۋىدى يې .
تىمىسراپلا قالدۇق ، — دېدى بۇۋىئايشەم .
سۈرگۈنلەرنى ھەيدەپ كېلىۋاتقان بەش يۈز ئاتلىق چېپ .

رىكمۇ يولدا يەرلىك خەلقلەردىن بۇلاپ - تالاپ ئىچكەن بوزىنىڭ ۋە چېكىۋالغان نەشىلىرىنىڭ تەسىرىدە ئېزىلىپ ، ئاتلارنىڭ ئۈستىدىن چۈشۈپ قالىدىغاندەك ئارانلا ئولتۇراتتى . ئۇلار پەقەت سۈرگۈنلەر ۋاڭى - چوڭ چىقارغاندىلا باشلىرىنى كۆتۈرمىسە باشقا ۋاقىتتا بېشىنى كۆتۈرىدىغاندەك ئەمەس . ناگان - ناگاندا چېرىكلەرنىڭ كەيپىنى بۇزۇپ ئام - بالنىڭ تۈۋلىغىنى ئاڭلىنىپ قالاتتى . ئۇمۇ پەقەت مەھەللىدە - لەرگە يېقىنلاشقاندىلا ئەس - ھوشىنى يىغمىسا ، باشقا ۋا - قىتتا ھېچ نەرسە بىلەن كارى يوق ، ئۆز ئويى - خىيالى بىلەنلا ئىدى .

— مۇنۇ خارابلاشقان شەھەر ، يېزىلاردىن ئۆتكەندە قې - شىمىزدا ئەرەكلەر بولمىسىمۇ دەھشەتلىك ئىكەن ، — دېدى يېشى ئوتتۇزلارغا بېرىپ قالغان ، ئەمما ئۆزىنى يوقاتمىغان ئېگىز بويلۇق ، ئاق سېرىق ئايال . ئۇ تېگى بېغىرەڭ ، گۈللۈك نېپىز كۆڭلىكىنىڭ جىيەكلىرىگە زەر تۇتۇۋالغان . ئەمما ئۇ يولغا چىققاندىن بېرى مۇشۇ كۆڭلىكىنى سالماي كىيىۋەرگەنلىكتىن ئۆڭۈپ ، پۈرلىشىپ كەتكەندى . ئايال - نىڭ ئەگرى تېقىمىغا چۈشۈپ تۇرىدىغان توم قارا چېچىغا قامغاق بىلەن يانتاق تىكەنلىرىنىڭ يوپۇرماقلىرى چاپلىشىپ قالغان ، نەچچە كۈندىن بېرى ئۇنىڭ مۇشۇنداق كېلىۋاتقىنىغا ھېچكىم سەپسالمىغانىدى . ھە ، ھازىر سۆز قىلغان چاغدىلا ھەممىنىڭ كۆزى بۇ ئايالنىڭ كالىتىراپ كەتكەن كۆڭلىكىگە چۈشتى .

— مۇنۇ كۆڭلىكىڭىزنى سېلىۋېتىپ ، باشقا بىر كۆڭ - لەك كىيىۋالسىڭىزمۇ بوپتىكەن ، ئالمىخان ھەدە ، — دېدى ئۇنىڭ بىلەن بىر قاتاردا كېلىۋاتقان گۈلىنسا .

— ھاي ي ... سىڭلىم ، مۇنداق كۈنلەرگە قالدىغىنىم -
نى كىم بىلىدۇ دەيسىز . مەن تېخى ئاياللارنى ھېيتگاھقا
يىغىۋېتىپتۇ دەيسە ، جەڭدىن غەلبە بىلەن قايتقان ئوغلانلارنى
قارشى ئالدىغان چېغىمىز دەپ ، ئۈزۈمچە ئۇپا - ئەڭلىكلە -
رىمنى سۈركەپ ، چىرايلىقراق مۇشۇ كۆڭلىكىمنى ئۇچامغا
ئارتىپلا چىقىپتىمەن . غوجام بىلەن غازاتتىن قايتقان ئەر -
كەكلەرنىڭ ياخشىسىنى ئىزدەيمەن دەپ ، ماۋۇلارنىڭ قولغا
چۈشۈپ قالدىم ئەمەسمۇ ؟ !

— ھە ، مانا ئەمدى ياخشى ئەر كەككە تازا يېتىشتىلا ! -
دېدى خېلىچە خېنىم تەنە ئارىلاش ھېلىقى خوتۇنغا .
— بۇلارنىڭ ئونىنى قوشۇپ قازاندا قايناتىمۇ بىر ئەر -
كەكنىڭ شورپىسى چىقىدىغاندەك ئەمەس . ئۇلارنىڭ ھەرىدە -
رى مېنىڭ بىر يانپىشىمغا تەڭ كەلمىگۈدەك .
— بويى كىچىك بولغىنى بىلەن قىلىقى چوڭدۇر
بەلكى ، — دېدى يەنە بىر جۇۋان گەپنى چاقچاققا ئايلاندۇر -
ماقچى بولۇپ .

— ھەي تاڭھي ... ئاتتا پورلىشىپ ئولتۇرغىنىغا قارىدە -
غاندا ، ئۇلارمۇ چاغلىقتەك قىلىداي .
خوتۇن - قىزلار بىر ئاز كۈلۈشۈپ ، چاقچاق قىلىشىۋەدە -
دى ، كۆڭۈللىرى كۆتۈرۈلگەندەك بولۇپ قالدى . بەزىدە يىغ -
لاپ ، بەزىدە چوڭقۇر غەم - قايغۇدا كېلىۋاتقان قىزلارنى
نۇزۇگۇمغا ئوخشاش قوشاقچىلار ناخشا ئېيتىپ كۆڭۈللىرىدە -
نى خۇش قىلاتتى .

*

*

تۇتقۇنلار دەل - دەرەخلىرى كۆكرىپ كۆرۈنگەن ئاق-
سۇغىمۇ يېقىنلاشتى . بۇ چاغدا قاچان ھاردۇق ئالىمىزكىن
دېيىشىپ كۆزلىرى تۆت بولۇۋاتقان تۇتقۇنلار پۈت - قوللى-
رى بوشىشىپ ، ماغدۇرسىزلىنىپ كەتكەنىدى .
— ئاقسۇنى كۆرۈپ باقماپتىكەنمىز ، بۇ پەلەكنىڭ گەر-
دىشىدە ، مانا ئەمدى ئۇنىمۇ كۆرىدىغان بولدۇق ،— دېدى
بۇۋىئايشەم .

— ھە ، ئاقسۇنى كۆرمىگىنىڭىز بىلەن ئىدىشلىرىدە تا-
لاي قېتىم چاي ئىچكەن بولغىدىڭىز . مانا شۇ ئىدىشلەرنى
مۇشۇ يەردە چىقىرىدۇ ،— دېدى نۇزۇگۇم بۇۋىئايشەمگە قا-
راپ ،— ئاقسۇلۇقلار كېڭىز بېسىشقىمۇ بەك ئۈستە كېلىدۇ .
— قانچە قىلغان بىلەن چارۋىچى خەلق ئەمەسمۇ ،— دەپ
سۆز قىستۇردى بىر ئايال ،— ئۇلارغا تاغ قىرغىزلىرى
يېقىن - دە .

— ئاۋۇ شەھەر چېتىدە تۇرغان نېمىكەنە؟— دېدى ئۇ
ياق - بۇ ياققا قىزىقىپ قاراۋاتقان گۈلىنسا .
— سېپىلغۇ ،— دېدى بۇ ئەتراپنىڭ يەر - شارائىتىنى
بىلىدىغان بىر قىز .

— بۇ يولدا مۇنداق نەرسىلەرگە كۆپ شاھىت بولىدىغان
ئوخشايمىز . مانا بۇنىڭدىن ئاتىش - يەتمىش يىل ئىلگىرى
بولغان جەڭدە مۇنۇ ئاقسۇ دەرياسىدىمۇ مىڭلىغان يىگىتلەر-
نىڭ قېنى ئاققان . ئۇنىڭ نېمىسىنى ئېيتىسىلەر ، شۇ جەڭ-
لەردە چوڭ يولنىڭ ئوتتۇرىسىدا تۇرغان ئاقسۇلۇقلار كۆپ

نەرسىنى باشتىن ئۆتكۈزۈپتىكەن . بۇ يۇرتنىڭ خەلقى ئەزەل-
دىن جاپانى كۆپ تارتىپ كېلىۋاتقان جەڭگىۋار خەلق .
تۇتقۇنلار ئىككى دەريانىڭ قوشۇلغان يېرىگە جايلاشقان ،
ئەتراپى ئېگىز سېپىل بىلەن قورشالغان ئاقسۇ شەھىرىگە
سەپىلىپ قاراشماقتا .

ئۇلار شەھەرنى ئىككىگە بۆلۈپ ئۆتىدىغان چوڭ يولنىڭ
ئۈستىدىكى دەرۋازىدىن كىرىپ كەلگەندە بۇ يەرنىڭ ئاھالىسى
ئۇلارنىڭ ئالدىغا كۆچۈپ دېگۈدەكلا چىقىشتى . ئەمما بەش
يۈز ئاتلىق چېرىككە بۇ يەردىكى تېز ئېتىلىدىغان مىلتىقلار
بىلەن قوراللانغان چېرىكلەر قوشۇلۇۋىدى ، ھېچكىمنى تۈتە-
قۇنلارغا يېقىن كەلتۈرمىدى .

چوڭ كوچىنىڭ ئىككى تەرىپىدىكى ئۆرۈلگەن ئىمارەت-
لەر ، كېسىلگەن دەرەخلەر بۇ يەرگىمۇ يېقىندىلا قەشقەر
تەرەپتە يۈز بەرگەن چوڭ جەڭنىڭ شالتىقى تەڭگەنلىكىنى
كۆرسىتىپ تۇراتتى . ئەمما چوڭ كوچىدىكى رەستىلەردە
تۇرغان سودىگەرلەر كىيىم - كېچەك ، يېمەك - ئىچمەك ،
يەل - يېمىشلەرنى تىزىۋېلىپ ، گويا مۇنۇ تۇتقۇنلارغا سېتىد-
ۋالايسى دەپگەندەك ، ماللىرىنى ماختاپ ۋارقىراشماقتا . قازان-
لاردىن ھورلىرى كۆتۈرۈلۈپ تۇرغان تاماقلارنىڭ خۇش پۇ-
راقلىرى نەچچە كۈندىن بېرى ئۆي تامىقىنى كۆرمىگەن تۈتە-
قۇنلارنىڭ ئىشتىھالىرىنى قوزغىماقتا . ئۇلار كۈننىڭ ئىس-
سىقىدا ئۇسساپ قۇرۇپ كەتكەن كېكىردەكلىرىنى قىرىشتۇ-
رۇپ ، تۈكۈرۈكلىرىنى يۇتۇپ قويايتتى . قورساقلىرى ئاچقان
قىزلار قازانلاردىن ئۇسۇپ ئېلىنىۋاتقان پۇلۇلارنى ، تونۇر-
لاردىن سويۇلۇۋاتقان سانسىلارنى ئويلىماسلىققا تىرىشىپ ،
يوغان دەرەخلەر ساپىسىدە كىشىلەرنىڭ چاچلىرىنى چۈشۈرۈ-

ۋاتقان ساتراشلارغا ، رەستلەردىكى تىزىلىپ كەتكەن ياغزا - ياغزا كىيىم - كېچەكلەرگە ، ساقاللىرى ئۆسۈپ ، كىنىدىكىگە يېتەي دەپ قالغان موزدۇزلارنىڭ تىككەن مەسە - چېتىملىرىگە ، يول چەتلىرىدىكى كۆزگە ئالاھىدە تاشلىنىپ تۇرىدىغان مەسچىت - مەدرىسىلەرگە ۋە كارۋان سارايلارغا قارايتتى . لېكىن بەربىر ئوي - خىياللىرى ئاشۇ ئالدىغا پەرتۇق تارتىۋېلىپ ، قوللىرىغا يوغان كەپكۈر ۋە ساپلىقلارنى تۇتقان ، يۈزلىرى پوكاندەك قىزارغان يوغان قورساقلىق ئاشپەزلەرنىڭ ئېشىدا ئىدى . تۇتقۇنلار شەھەر - نىڭ قاق ئوتتۇرىسىنى كېسىپ ئۆتىدىغان چوڭ يول بىلەن مېڭىپ ، چارسۇ مەيدانىدىكى يايما بازارغا يېقىنلاشقاندا ، باش - لىرىغا ياغاق دوپپىلارنى كىيىپ ، يەكتەكلىرىنىڭ سىرتىدىن پوتا باغلىۋالغان مەدىكارلار بىلەن باشلىرىغا سەللە ئورنىۋالغان موللىلار ، چوڭ ياشلىقلار قوللىرىنى كۆكسىلىرىگە قويۇپ ئۇلارنىڭ ئالدىغا چىقتى . ئۇلارنىڭ ھەممىسى دېگۈ - دەك قايغۇلۇق ، كۆزلىرى ياش ئىدى . كىيىم - كېچەكلىرى قەشقەر خەلقىنىڭكىگە قارىغاندا بەك ئاددىي ، ئۆزلىرى بولسا خۇددى ۋەيرانلىشىپ ، خارابىلىشىپ كەتكەن ئىمارەتلەردەك تۈزۈپ ، ئۇپراپ ، قانداقتۇر ئېغىر غەم - قايغۇغا كۆمۈلۈپ قالغاندەك كۆرۈنەتتى .

— بۇ يەردە خەنزۇلارمۇ كۆپ ئوخشىمامدۇ؟ — دېدى قىزلار مۇرىلىرىدىكى ئەپكەشلەرگە سېۋەتلەرنى ئېسىپ ، پۇتلىرىغا لاتا خەي كىيىپ ، چاچلىرىنى قىسقا قىلىپ كەس - تۈرگەن جۇغى كىچىك ئادەملەرگە قاراپ .

— ھە ، ئاقسۇغا كىملىرى كەلمىدى دەيسىز . جاھانگىر غوجا بىلەن بولغان ئۇرۇشتا مانجۇلارنىڭ ئاساسىي كۈچى

مۇشۇ شەھەرگە توپلاندى ئەمەسمۇ .

— ئۇ دېگىنىڭىز راست ، ئەمما كېيىنكى يىللىرى كەينى - كەينىدىن يۈز بېرىۋاتقان ئۇرۇشلار بۇ يەرنىڭ خەلىق قىنىمۇ گادايلاشتۇرۇپ ، نامراتلاشتۇرۇۋەتسە كېرەك ، — دېدى نۇزۇگۇمنىڭ سۆزىگە قوشۇلغان بۇۋىڭايشەم ، — رەستىلەردىكى دۇكانلاردا نەرسىلەر كۆپ بولغىنى بىلەن خېرىدارى ئاز ئىكەن ئەمەسمۇ . شۇڭا ئۇ نەرسىلەر توپا بېسىپ ياتمامدۇ . ئاۋۇ دەرەخلەرنىڭ سايىسىدە ئاچتىن ئاچ يېتىپ كەتكەن ئادەملەرنى كۆردۈڭلارمۇ ؟

— قەشقەرگە يېتىدىغان يەر يوق ئوخشايدۇ - دە .

— ماۋۇ يەردە قوي ساتىدىكەن . ئاۋۇ قويىلارنى قاراڭلا . را ، — دېدى بۇۋىڭايشەم خېلىچە خېنىمنىڭ ئاغزىغا لوقما سېلىپ .

— ھاي ، قېرىنداش ، قويۇڭ قانچە پۇل ؟ — دەپ ۋارقىردى ئىلگىرىكىدە كلا چەتتىن بىرىنى كۆرۈپ قالسا جانلىنىپ كېتىدىغان خېلىچە خېنىم .

— سىزدەك جانانلار ئالدىغان بولسا بىكارغا بېرىۋېتىدەن ، خېنىم ، — قالپاق كىيىۋالغان قىرغىز يىگىت ئۆزدىن يىراقلىشىۋاتقان خېلىچە خېنىمنىڭ كەينىدىن ۋارقىردى .

— قولۇڭدىن كەلسە بىزنى ماۋۇ چېرىكلەردىن ئايرىدەن . ۋالماسەن ، — دېدى خېلىچە خېنىم بۇرۇلغان پېتىچە ۋارقىردى .

— ئۇنىڭدىن ۋايىم قىلماڭ ، بەربىر ئارقاڭلاردىن قوغلاپ يېتىمىز . سىز تاغ قىرغىزلىرىنى بوش چاغا - لىماڭ ، — دەپ جاۋاب بەردى قىرغىز يىگىت .

— قويسىلرا ، خېلىچەم ، ئاۋۇ يىگىت كەينىلىرىدىن
ئەگىشىپ كېلىۋاتىدۇ ، — دەدى بۇۋىئايشەم .
— مەيلى ئەمەسمۇ . ھېيتگاھدىن بىر ئۆتسەك كەينىدە-
مىزدىن ئونلاپ ئەركەك ئەگىشەتتى . ئاقسۇنىڭ بازىرىدا بىر
ئەركەك ئەگەشسە نېمە بوپتۇ !
خېلىچە خېنىم بۇ يىگىتكە ئۆزىنىڭ يېقىپ قالغىنىغا
مەمنۇن بولدى .

— بۇ جان غەم - قايغۇ ئۈچۈنلا يارالغانىدى . ئوينىدە-
ساقمۇ ، ئوينىمىساقمۇ بەربىر ئۆلۈپ كېتىمىز .
ئۇلار بىرئاز ئالدىغا ئىلگىرىلەش بىلەنلا ئالدىلىرىدىن
قوللىرىنى سوزۇشتۇرۇپ ، تىلەمچىلەر چىقىشقا باشلىدى .
— ئۆلگەننىڭ ئۈستىگە تەپمەك دېگەندەك مۇنۇلارنى
قاراڭلار ! ئۇلار بىزدىن خەير - سەدىقە سوراۋاتقىنى نېمە-
سى ؟ — دەپ سۆز قىستۇردى خېلىچە خېنىم .
— ھە ، بۇلارنىڭ ئەھۋالى بىزدىنمۇ يامان ئوخ-
شايدۇ ، — دەدى نۇزۇگۇم .

ئۇلارنىڭ كەينىدىن ئەگىشىپ كېلىۋاتقان ئاقسۇ خەلقىدە-
مۇ ئۆزئارا سۆزلىشەتتى ، ئۇلار مۇنچىۋالا كۆپ قىزنى ھەي-
دەپ ماڭغانلىقىنى ئىلگىرى كۆرمىگەنلىكتىن ھازىر ھەيران
بولۇپ قېلىشىۋاتتتى .

— ۋىيەي ، بۇلارنىڭ كۆپچىلىكى تۇرمۇشقا چىقىشقا
ئۈلگۈرمىگەن ياپپاشلا قىزلارغۇ . بىچارىلەرنىڭ كالىپۇكلىرىدە-
نى گەز باغلاپ كېتىپتۇ . بەزىلىرىنىڭ پۇتلىرى يالاڭ ئاياغ
ئىكەن . ئۇلار مۇشۇ تۇرقى بىلەن ئىلىغا يېتىپ بارالماستىن
ھەممىسىلا مۇزداۋاندىن ئۆتكىچە قىرىلىپ كەتمىسىلا...

— نېمانچە چىرايلىق قىزلار بۇ ! ئۇلار چېرىكلەرگە زايە

كېتىدۇ جۇمۇسلا .

بىر چاغدا تېرەك سايىسىدە سۇ سېتىۋاتقان ئون ئىككى ياشلار چامىسىدىكى چاچلىرى ئۇششاق ئۆرۈلگەن قىزچاق قاپاقنى كۆتۈرۈپ تۇتقۇنلار تەرەپكە يۈگۈردى .

— مەڭلار ، ئىچىڭلار ! — دەدى ئۇ تۇتقۇنلارنىڭ يېنىغا يېتىپ بېرىشى بىلەنلا قولدىكى قاپاقنى ئۆزى دەپمەتلىك قىزغا تۇتقۇزۇپ . قىز قاپاقتىكى سۈنى يۈز - كۆزلىرىگە چېچىشتۈرۈپ ، بىر - ئىككى يۈتۈم ئىچە - ئىچمەيلا باشقىلار ئەكەتتى .

— ئىچىڭلار ، تويىمىساڭلار يەنە ئەكېلىپ بېرىمەن .
ئۇسسۇزلۇقۇڭلار قانغىچە ئىچىڭلار !

— دادام ئاقسۇلۇقلارنى ئۇيغۇرلار ئىچىدىكى ئەڭ ئاق كۆڭۈل ، مەرد خەلق دەيدىغان ، راست ئېيتىپتەكەن ، — دەدى نۇزۇگۈم قېشىدىكىلەرگە بۇ يۈرتنىڭ ئادەملىرى ھەق - قىدە ئاڭلىغانلىرىنى ئەسلەپ .

يولنىڭ چېتىدىكى خەلق چېرىكلەرنىڭ يېقىنلاتمىغىنىغا قارىماستىن كوچىدىكى تەنزىلەر بىلەن داق يەرلەرگە يېيىپ قويۇپ سېتىۋاتقان ئالما ، نەشپۈت ، نان - توقاچ ۋە قۇرۇتلەرنى سېۋەتلىرى بىلەنلا «يەڭلار ، قېرىنداشلار !» دەپ ، تۇتقۇنلارغا بېرىشكە باشلىدى . لازا ، پىياز سېتىۋاتقان يېشى چوڭراق بىر ئايال ئۈچىسىدىكى چاپىنىنى يېشىلا تۇتقۇنلار ئارىسىدىكى كۆڭلىكى يىرتىلىپ ، تەنلىرى كۆرۈنۈپ قالغان بىر قىزغا :

— مەڭ ، قىزىم ، كىيىۋېلىڭ ، — دەپ تاشلاپ بېرىۋەتتى .
ئۇنىڭ ئەتراپىدىكى باشقا ئاقسۇلۇقلارمۇ چاپان - چاردەسى بىلەن پۇتلىرىدىكى مەسە - كالاچلىرىنى يېشىپ ، تۇتقۇن -

لارغا بېرىشتى . بايقى كىچىك قىز بولسا بىرنەچچە قېتىم
يۈگۈرۈپ سۇ توشۇدى . ئۇنى كۆرۈپ قالغان بىر چېرىك :
— ھاي ، شۇمتەك ، بۇياققا ئۆت ! — دېگەن پېتى كەي .
ئىدىن قوغلاپ بېرىپ ، كىچىك قىزنىڭ بېشىغا نەيزە بىلەن
ئۇرۇۋەتتى . قىز چەتكە چىقىپ ئۈلگۈرمەستىنلا يىقىلدى .
— ۋىيەي ، ئۇرۇۋەتتى ، يا ئاللا ، بۇ نائىنساپلار نارەسىد .
دىلىكىگىمۇ قارىمىدا ، — باياتىن بېرى تۇتقۇنلارغا خېلى
يېقىنلىشىپ قالغان خەلق ۋارقىرىشىپ ئۆزلىرىنى چەتكە
تارتتى .

يول بويلىرىغىلا سېلىنغان تونۇرلارغا نان ، سامسا يېقىد .
ۋاتقان ناۋاي ، سامسېزىلەر بىلەن تاماق ئېتىۋاتقان ئاشپەز .
لەر ئاخىرقى يىللاردا ئىچكىرىدىن چىققان مانجۇ چېرىكلىرىد .
نىڭ نۇرغۇن ۋەھشىيلىكلىرىنى كۆرگەن بولسىمۇ ، ئەمما
نارەسىدە قىزلارغا مۇنداق قول كۆتۈرگىنىنى كۆرمىگەندى .
بۇ ۋەقە ئۇلارنىڭ ئىچىنى ئېچىتتى :

— يا ئاللا ، بۇ نارەسىدە بالىدا نېمە گۇناھ ! ئىنسان
بالىسىمۇ مۇشۇنداق ۋەھشىي كېلىدىكەن — ھە !

— ھەدە ، ئاۋۇ خەنزۇ قىزىنى قاراڭا . ئۇ بايقى كىچىك
قىزنىڭ، قولىدىكى قاپاق بىلەن سۇ ئەكېلىۋاتىدۇ ، — دېدى
مۇشۇ توپتىكى ھەممىدىن جۇغى كىچىك قىز چېچىنى ئوغۇل
بالىلارنىڭ چېچىغا ئوخشاش كالتە قىلىپ ياستىۋالغان ئون
ئۈچ ياشلار چامسىدىكى خەنزۇ قىزىنى كۆرسىتىپ .

خەنزۇ قىز تۇتقۇنلارغا قولىدىكى قاپاقنى شەرەت قىلىپ
نېمىلەرنىدۇر دەيتتى . بۇ قىزنىڭ كەينىدىن ، ئېھتىمالم
ئانىسى بولسا كېرەك ، تاينىڭ تۇپقىدەك كىچىكىگە پۇتى
بار خوتۇن ئۇششاق چامداپ ، تاپتاڭلاپ ، ۋارقىراپ كېلىۋاتات .

تى .

— ئۇنىڭ قولىدىكىنى ئالساق چېرىكلەر ئۇرۇپ كېتەر-
مۇ؟ — دەپ سورىدى نۇزۇگۇمدىن ئۇسساپ تاقىتى قالمىغان
ياش قىز . ئىككى ياشنىڭ ئوتتۇرىسىدىكى قولىغا نەيزە تۇت-
قان چېرىك خەنزۇ قىزىغا ۋارقىراپ بىرنېمىلەرنى دېدى .
ئەمما خەنزۇ قىزى ئۇنىڭ تىللاپ قوغلىغىنىغا قارىماي تۇت-
قۇنلارغا قاپاقىتىكى سۈنى تەڭلىدى .

— ئېلىڭ ، — دېدى نۇزۇگۇم يېنىدىكى قىزغا .
خەنزۇ قىز قولىدىكى قاپاقىنى تۇتقۇنلارغا تاپشۇردى .
دە ، ئۆزىنى چەتكە ئاتتى . شۇ چاغدا چېرىكلەرنىڭ نەيزىسى
بۇ خەنزۇ قىزنىڭ دۈمبىسىگە تەگدى . يەنە بىر چېرىك
تۇتقۇنلارنىڭ ئارىسىغا كىرىپ ، ئۇلاردىن قاپاقىنى تار-
تۇۋالدى . دە ، يەرگە ئۇرۇپ چېقىۋەتتى .

بۇ ۋەقەگە چەتتە تۇرۇپ قاراۋاتقان خەنزۇ ۋە ئۇيغۇرلار
ۋارقىرىشىپ ، چۇرقىرىشىپ نارازىلىق بىلدۈرۈشكە باشلىدى .
دى ، ئات چاپتۇرۇپ كەلگەن ئامبالنىڭ چىرقىراپ چىققان
ئاۋازىنى ئاڭلاپ ھەممىسى جىم بولۇشتى . تۇتقۇنلار شەھەر-
دىن چىقىپ كەتكۈچە ماتەم تۇتقاندەك ، باشلىرىنى تۆۋەن
سېلىشىپ ، گەپ - سۆز قىلماي مېڭىشتى . قولىدىن قاپاقىنى
تارتىۋرۇپ قويغان ئۇششاق ئۆرۈمە چاچلىق قىز خېلى يەر-
گىچە ئۆپكەسىنى باسالماي يىغلىدى .

ئۈچىنچى باب

I

قەشقەردىن چىققاندىن بېرى بىرىنىڭ كەينىدىن بېرى چۇۋالشىپ كېلىۋاتقان سۈرگۈنلەرنى چېرىكلەر ئاقسۇغا كەلگەندە بىرنەچچە توپقا بۆلۈۋەتتى . كۆپلىگەن ياش بالىلار بىلەن ئەرلەرنىڭ بىر توپى قۇل ئورنىدا ئىشلىتىش ئۈچۈن لەنجۇغا ، يەنە بىر توپى چۆچەك تەرەپكە ، خوتۇن - قىزلار - نىڭ تولىسى مۇزداۋان ئارقىلىق ئىلىخوغا ھەيدەلدى . نەچچە ۋاقىتتىن بېرى بىر - بىرىگە ئۆگىنىپ قالغان سۈرگۈنلەرگە بۇ ئايرىلىش تېخىمۇ ئېغىر كەلدى .

كېچىلىرى ھاردۇق ئالغىلى توختىغاندا چېرىكلەر چېپ - دىر - بارگاھلىرىنى تىكىپ ، مال سويۇپ ، قازانلىرىنى قاينىتىشقا كىرىشكەندە خوتۇن - قىزلار ئۆزلىرىنى زەي يەرگە ئۆلۈكتەك تاشلىۋېتەتتى . چېرىكلەر قوغلىمىسا ئۇلار مۇشۇ ياتقان پېتى مەڭگۈ ئۇخلاشقا رازى ئىدى . ئەمما ئۇنداق يەردىن ئەتىسى تۇرماق ناھايىتى تەسكە توختايتتى . تۇتقۇن قىلىنغان بۇ قىزلار ئاقسۇغا يەتكۈچە ئۆزلىرىنى نەگە قويارد - نى بىلمەي تەرلەپ - پىشىپ كېتەتتى . ئەمما مۇزداۋانغا يېقىنلاشقاندا كېچىلىرى بىر - بىرىگە چاپلىشىپ ياتسىمۇ

پۇت - قوللىرىنى ئىسسىتالماي ئاۋارە بولاتتى . ئەتىسى بولسا ئۇلار ئورۇنلىرىدىن شۈمشەرىشىپ تۇرۇپ يەنە يولغا چۈشەتتى .

سۈرگۈنلەر چوڭ سايدىن چىقىپ ، سوقما تام بىلەن ياسالغان بېكەتكە كەلگەندە مۇنار ئۈستىدە تۇرغان پايلاقچى نېمىنىدۇر دەپ ۋارقىرىۋىدى ، يالغۇز دەرەخ سايىسىدە مەيدىدە . لىرىنى ئېچىۋېتىپ ئوڭدىسىغا ياتقان ئون بەشچە چېرىكنىڭ ھەممىسى دەرھال ئورۇنلىرىدىن تەڭ تۇرۇشۇپ سەپكە تىزىلدى . ئۇلارنىڭ كۆپى نەشە چېكىۋالغانلىقتىن چىرايلىرى تاتىرىپ ، چانچىغا ئولتۇرۇشۇپ كەتكەن كۆزلىرى پارقىراپ قالغانىدى . لېكىن شۇنداقتىمۇ ئۇلار سۈرگۈنلەر ئۆتۈپ كەتە . كۈچە ئۆزلىرىنىڭ كەيپ ئىكەنلىكىنى سەزدۈرمەسلىككە تەرىشىپ ، سەپتە قېتىپ تۇرۇشتى . قىزلار بۇ بېكەتتىن ئۆتۈپ ، تاغ قاپتاللىرىغا يېقىنلاشقانسىمۇ ئۇچىلىرىغا چەكە . مەن ، بېشىغا دوپپا كىيگەن ئۇيغۇرلار ئازىيىپ ، ئۇلارنىڭ ئورنىغا ئاچا مالخايلىق قىرغىزلار كۆپىيشكە باشلىدى . بۇ ئەتراپنىڭ تەبىئىتىمۇ باشقىچە ئىكەن . قانچە يۇقىرى ئۆرلەپ ، تاغ ئىچىگە كىرگەنسىمۇ تەكچىلەر بىلەن ئېدىر - قىرلار باشلىنىۋاتاتتى . مەن ئوتلايدىغان بۇ يايلاقلارنىڭ ئوت - چۆپىنى قوي يەپ توپىسىنى چىقىرىۋەتكەن بىلەن بۇلاق بويلىرىدىكى چىملىقلار ئەتىياز كۈنلىرىدىكىدەكلا كۆرىنىپ تۇراتتى .

ئېدىر - قىرلاردىكى توپ - توپ ئۆسكەن تېۋىلغىلاردىن باشقا ھېچ نەرسە يوق . ئۇلار خۇددى يولۇچىلارنى ئۈزۈتىپ بېرىپ ئۆزلىرى كەينىدە قالغان بويىناقلاردەك قاپتاللاردا يامىراپ ئۆسكەندى . تاغ چانقاللىرىدىكى سۈيى مول ساي -

جىرالاردا ئاسمان بىلەن بوي تالاشقانداك ئىنچىكە ، ئېگىز
ئۆسكەن تېرەكلەر ، تاللار ، ياۋا ئالما - ئۆرۈكلەر كۆرۈنۈپ
تۇراتتى . ئۇلارنىڭ يوپۇرماقلىرى كۈز كېلىپ ، قىش يېقىندىن -
لىشىۋاتقىنىدىن خەۋىرى يوقتەك باھار ئايلىرىدىكىدەك ياپ -
يېشىل تۇراتتى . چوڭ سايغا كىرىپ يۇقىرى ئۆرلىگەن سېرى
مۇنداق تال - تېرەكلەر ئازىيىپ تېۋىلغا ، دولانا دەرەخلىرى
بىلەن ئارچىلار كۆپەيمەكتە . يانباغرىدىكى كۆلچەكلەردە
توختاپ قالغان سۇلار خۇددى يەر تېگىدىن قايناپ چىققانداك
غۇژمەك بولۇپ ، چوقچىيىپ تۇرغان تاشلار كۆزگە ئالاھىدە
چۈشۈپ تۇراتتى .

بۇ يوللار بىلەن جەنۇبىنىڭ ئادەملىرى تېكەس ، نارىن
ئەتراپىدىكى قىرغىزلار ، قارقارلىدىكى ئالبانلار ۋە ئىلى تە -
رەپتىكى ئۇيغۇرلار بار يەرلەرگە بېرىپ سودا - سېتىق
ئىشلىرىنى ئېلىپ باراتتى . تەڭرىتاغدىكى قار ئېرىپ يوللار
ئېچىلغاندا سودىگەرلەر ئىچكىرى ئۆلكىلەردىن قەشقەر يەردە -
كى شەھەرلەرگە تارقىلىدىغان يىپەك ماللارنى ، تاشچايلار -
نى ، تاماق سىغدۇرىدىغان خۇش پۇراقلىق دورىلارنى ئېلىپ
ماڭاتتى . ھازىر ئۇلارنىڭ ھەممىسىنىڭ بۇ يەردىن ئايىغى
تارتىلغانىدى . «بىر ئۇينىڭ مۇڭگۈزىگە ئۇرساڭ ، مىڭ ئۇي -
نىڭ مۇڭگۈزى سىرقىرايدۇ» دېگەندەك 1825 - يىلىدىكى
دېھقانلار ئىنقىلابىنىڭ تەسىرى بۇ تەرەپتىكى ئۇيغۇر ، قىر -
غىزلارغىمۇ يەتكەنىدى .

نۇزۇگۇم تاغ قىرغىزلىرىنىڭ قەشقەرلىكلەر بېشىغا
كۈن چۈشكەندە ئاۋۇلمۇ ئاۋۇل يۈرۈپ ، قولىدا قىلىچ تۇتقۇ -
دەك كىشىلەرنىڭ ھەممىسىنىڭ سەپكە تۇرۇپ ياردەمگە كەل -
گەنلىكى ، غەلىيانچى لەشكەرلەر ئۈچۈن ئاتلارنى ئەۋەتىپ بەر -

گەنلىكى ھەققىدە كۆپ ئاڭلىغانىدى . خەقلەرنىڭ گېپىگە قارىغاندا ، نارسى دەرياسىنىڭ بويىدىكى قىرغىزلار غوجا بىلەن ئاغىنە بولۇپ ئۆتكەن دېيىشىدۇ . جەڭ قىلىشتىن ئىلگىرى قوقەنتىن بۈركۈت ئالغىلى كەلگەن جاھانگىر غوجا قىرغىزلار بىلەن يېقىن ئاغىنە بولۇپ ، چىڭ سۇلالىسى ھۆكۈمىتىنىڭ زۇلۇمىدا ئېزىلىپ ، ئېغىر جاپا چېكىۋاتقان بۇ قىرغىزلارنىمۇ ئۆزى بىلەن بىللە جەڭ قىلىشقا تەييارلىدى . قىرغىزلارمۇ جاھانگىر غوجىغا ياردەملىشىپ چوڭ جەڭلەرگە قاتناشقاندىن باشقا ، دۈشمەنلەرگە كېرەكلىك ئات - ئۇلاغلارنى قەشقەر تەرەپكە ئەۋەتمەسلىك ئۈچۈن يوشۇ - رۇن جەڭلەرنى ئۇيۇشتۇرغانىكەن .

«قەشقەرنىڭ چىرايلىق خوتۇن - قىزلىرىنى مانجۇ جياڭجۈنلىرى ئىلىدىكى ئامباللىرىغا قۇل قىلىپ بەرگىلى ھەيدەپ كېلىۋاتىدۇ» دېگەن خەۋەر تاشتىن - تاشقا ئۇرۇلۇپ چىققان ساداغا ئوخشاش بىرنەچچە كۈن ئىچىدىلا بۇ تەرەپتىكى قارا قىرغىزلار ئارىسىغا تارقىلىپ كەتكەنىدى . بۇ خەۋەرنى ئاقسۇ بازىرىغا مال ئېلىپ چۈشكەن قىرغىزلار تاغ - دەريا - لارنىڭ بويلىرىغا جايلاشقان ئاۋۇللارغا ، ئەمدى قالغانلىرى بولسا خانىتەڭرىنىڭ شەرقىدىكى چالكۆدە ، سىرت ، سارجاز يايلاقلىرىنىڭ ئادەملىرى بىلەن مۇشۇ يايلاقلارغا قېنىق قەدىزلى سەتتىن ، شايبە ، تاۋار - دۈردۈن ۋە مەرغىلاننىڭ ئەتىلىدىكى سىنى ئەكېلىپ داڭق چىقارغان بۇخارالىقلارغىمۇ يەتكۈزۈپتۇ . تاغ خەلقلىرى ئىلگىرى بۇ تەۋەگە جاھاندارچىلىق قىلىپ كېلىدىغان قەشقەرلىكلەرنىڭ ئەزەبلىرىنى كۆرسىمۇ ، لېكىن ئاياللىرىنى ئاز ئۇچراتقان ، ئەمما ئۇلارنىڭ گۈزەللىكى ھەققىدە نۇرغۇن تەرىپلەرنى ئاڭلىغانىدى . شۇڭا ئۇلار

قەشقەردىن تۇتقۇن بولۇپ كېلىۋاتقان قىز - چوكانلارنى كۆرۈش ئۈچۈن قىزلاردىكى بېقىۋاتقان ماللىرىنى تاشلاپ ، تەڭرىتاغنىڭ قايتاللىرىنى بويلاپ تۆۋەنلىمەكتە .

تۇتقۇنلار تاغ چاتقاللىرىغا ئۇلاشقاندا يول بويىدىكى مە-
ھەللىلەردە مال بېقىپ يۈرگەن چارۋىچىلارنىڭ يالاڭ ئاياغ ،
يالاڭتۇش بالىلىرى چۆپلۈك دۆڭلەرگە تىكىلگەن قارا ئۆيلەر-
دىن يۈگۈرۈشۈپ چىقىپ ، توپلىشىپ ماڭغان قىزلارغا ئاغزى-
نى ئېچىپ ھەيران بولۇپ قارايتتى . ئۇلارنىڭ كەينىدىن
كەلگەن جىلتىكىلىرىگە ۋە چاچلىرىغا كۈمۈش تەڭگە ۋە يا-
ماقلارنى قانداۋالغان قىرغىز ئاياللىرىمۇ : «بۇ نېمە ئالامەت-
تۇر ؟» دېگەندەك قاراپ ، ياقىلىرىنى تۇتۇشاتتى . ئۇلار :
— قەشقەردە ئاياللار تاپتىن چىقىپ كېتىپتۇدەك دېيى-
شىدىغان . شۇنىڭ ئۈچۈن ياراتقان ئىگەم بۇلارنىڭ بېشىغا
مۇشۇ كۈنلەرنى سالغاندىمۇ ؟— دېيىشىپ ئۆزئارا سۆزلىشەت-
تى . بەزىلىرى :

— ئاۋۇ چوڭلىرى خۇدايىمنىڭ قارغىشىغا ئۇچرىغان
بولسا بەلكى ئۇچرىغاندۇر . ئەمما ماۋۇ چاچلىرىنى ئۇششاق
ئۆرۈۋالغان ، ئاغزىدىن ئانىلىرىنىڭ سۈتى كەتمىگەن ياش
قىزلاردا نېمە گۇناھ ؟ ! ئۇلارنىڭمۇ بىزگە ئوخشاشلا ئانىلى-
رى قارا يەرنى قۇچۇپ ، قاڭغىر قاقشاپ قالغاندۇر ،— دەپ
بالاغەتكە يەتمىگەن قىزلارنى كۆرۈپ ، ئۇلارغا ئىچ ئاغرىتىپ
قاتاتتى .

يول چېتىدە ئۆزئارا پاراڭلىشىپ تۇرغان قىرغىز ئايال-
لىرىغا سەپسىلىپ كېلىۋاتقان خېلىچە خېنىم تاغقا يېقىنلاش-
قان سېرى باشلىرىنى تېخىمۇ ساڭگىلىتىپ ، ئېغىر غەمدە كې-
لىۋاتقان سەپەرداش دوستلىرىنىڭ كۆڭلىنى كۆتۈرۈپ قويماي

دېگەندەك :

— ئاخىرقى ۋاقىتلاردا ئاقسۇنىڭ سارىيىدا سوقۇلغان كۈمۈش تەڭگىلەر نېمىشقا يوقىلىپ كەتتىكىن دېسەم ، ئۇ- نىڭ ھەممىسىنى مۇنۇ خوتۇنلار مەيدىلىرى بىلەن چاچلىرىغا قاداپ تۇگىتىپتىكەن - دە ، - دېدى .

قىزلار قىرلاردىن ئات چاپتۇرۇپ كەلگەن قىرغىزلار بىلەن يول چېتىدىكى ئاياللارغا زەن سېلىپ قاراشتى . ئۇلار- نىڭ ئۆزلىرىگە مۇڭلۇق قاراۋاتقانلىقىنى كۆرۈپ :
— بۇ تاغلارنىڭ ئىچىدىمۇ بىزگە ئوخشاش مۇسۇلمانلار ياشايدىغان ئوخشىمامدۇ ، - دېيىشتى .

ئىككى قاتار سەپ تۈزۈپ كېلىۋاتقان چېرىكلەردىن قور- قۇپ تۇتقۇنلارغا يېقىنلىشالماي چۆرىدەپ يۈرگەن قىرغىزلار ئارىسىدا ياش يىگىتلەرمۇ خېلى كۆپ ئىدى . قەشقەر قىزلى- رىنى بىر كۆرۈش ئارزۇسىدا يۈرگەن بۇ يىگىتلەر ئاتلىرى- نىڭ ئۈستىدىن بويۇنلىرىنى سوزۇشۇپ قارىشاتتى . ئەمما بىرنەچچە كۈندىن بېرى قۇم - چۆللەردە مېڭىپ ، كۈندە ئوڭۇپ ئاقىرىشقا باشلىغان كىيىم - كېچەكلىرى يىرتىق بۇ قىزلار ئۇلارغا قانچە قارىسىمۇ ئانچىۋالا گۈزەل ئەمەستەك كۆرۈندى . قىزلارنىڭ ئىلگىرى بەللىرىدە سويلاپ تۇرىدىغان چاچلىرى بۇدۇشقا بىلەن قامغاق تىكەن چاپلىشىپ ، ئال- ۋاستىنىڭ چاچلىرىدەك پاخىيىپ كەتكەنىدى . چىرايلىرىمۇ پۇچۇلۇپ ، قارىداپ ، ئۇلار ئەسەۋۋۇر قىلىپ يۈرگەندىكىدىن باشقىچە ئىدى .

— مەن تېخى قەشقەر قىزلىرىنى بۇنىڭدىنمۇ گۈزەل دەپ ئويلاپتىكەنمەن ، - دېدى بېشىغا ئاچا قالپاق ، ئۇچىسىغا يېڭى يوق كالتە جۇۋا كىيگەن ، قەلەمدەك ئىنچىكە بۇرۇتى

بار يىگىت .

— ھاي ، يىگىت ، ئادەم ماغدۇردىن كېتىپ ھالسىراشقا باشلىغاندا ئۇنىڭ گۈزەللىكىمۇ يوقىلىپ كېتىدۇ دېگىنە . سەن يۇقىرى - تۆۋەن يۈرگەندىن كۆرە ، ئېگەردىن چۈشۈپ ، مۇنۇ يۈزلىرىنى ياغلىققا پۈركىۋالغان قىزلارنىڭ چىرايىغا بىر قارىغىنا . شۇ چاغدا ئۇلارنىڭ چىرايىنىڭ قانداق ئىكەن - لىكىنى بىلەلەيسەن ، - ئاق ساقاللىق ، ياشانغان قىرغىز سۆزگە ئارىلاشتى ، - گۈزەل ئىسارەتلەرنى سېلىپ ، ئىلىم - پەن ، ئەقىل - ئىدراكنىڭ مەركىزىگە ئايلاندۇرغان قەدىمكى شەھەرنىڭ قىزلىرى چىرايلىق بولمىسا ، چېرىكلەر ئۇلارنى مانجۇ جياڭجۈنى بىلەن ئەلەلدارلىرىغا سوۋغا قىلغىلى ئېلىپ ماڭاتىمۇ ؟

ئاقساقالنىڭ بۇ گېپىنى قەشقەرنى كۆرگەن باشقا چار - ۋىچىلارمۇ قۇۋۋەتلىدى .

— ئۇلارنىڭ گۈزەللىكىدە گەپ يوق . تەڭرىتاغدىن تالاي قېتىم قەشقەرنىڭ بازىرىغا مال ھەيدەپ باردۇققۇ . گۈلنىم - چۇ ئۆز مەزگىلىدە سۇغرىپ ، پەرۋىش قىلىپ بەرسەڭ ئېچىلىدۇ ، بولمىسا قۇرۇپ ، قوراي بولۇپ كېتىدۇ . مۇنۇ يىرتىلىپ جۈل - جۈل بولۇپ كەتكەن كىيىملەر ئىچىدە ھەر - ھەر گۈزەللىك بار دېگىنە . مانجۇلارمۇ ئادەم تونۇي - داي . بولمىسا ئۇلار بۇلارنى ھەيدىگەندىن كۆرە مال ھەيدى - مەيتىمۇ ، - دەيدى قولىدا ئۇزۇن تاياق تۇتقان يىلقىچى ، - ھاياتنىڭ نېمە ئىكەنلىكىنى بۇ خەق بىلەن يېقىن بولۇپ قالساڭ ، شۇ چاغدا ئاندىن كۆرسەن . ئۇلار ئىشلەشنىمۇ ، ياشاشنىمۇ بىلىدۇ . گۈزەللىك دېگىنىڭمۇ ئەنە شۇ قەشقەر -

دە .

— جاقاننىڭ ئېيتقىنى توغرا، — دەپ يىلقىچنى باشقىدە.
لارمۇ قوللاپ سۆزلەشكە باشلىدى .

— ئەنە ئاۋۇ ياغلىقنى چۆكۈرۈپ تېڭىۋالغان زىلۋا بويىدە.
لۇق قىزنىڭ چىرايى نېمىدېگەن سۈزۈك . قارىغىنا ،
قاش - كىرىپكىلىرى تۆكۈلۈپ تۇرىدۇ . پۇتلىرى نېمىدېگەن
تۈز . بىزنىڭ ئەتىدىن - كەچكىچە ئات مىنىپ يۈرگەن
قىزلىرىمىزنىڭ پۇتلىرىغا ئوخشاشمايدۇ . قەشقەر قىزلىرى
ئىنچىكە ، زىلۋا بويۇق ، قارا قاش ، قاڭشارلىق كېلىدىغان
ئوخشامدۇ . چاچلىرىنىڭ ئۇزۇنلۇقىنى قارا ، مانا شۇنداق
قىزلارنىڭ كەينىدە يۈگۈرىمەي كىمىنىڭ كەينىدە يۈگۈردە.
سەن .

— ھاي ، قېچىڭلار ، كىملىرىدۇر بۇ تەرەپكە ئات چاپتۇرۇپ
رۇپ كېلىۋاتىدۇ ، — دېدى بىرى . بۇ ئاۋاز بىلەن تەڭلا يول
ياقىسىدا تۇرغان چارۋىچىلار ئىككىگە بۆلۈندى - دە ، ئۇلار -
نىڭ ئوتتۇرىسىدىن بىر توپ يىگىت ئات چاپتۇرۇپ ئۆتۈپ
كەتتى . قىزلار بۇ تۇيۇقسىز ئات چاپتۇرۇپ كەلگەنلەرنى
كۆرۈپ ، ئۇلارنى بەلكىم بىزنى قۇتۇلدۇرۇش ئۈچۈن كەلگەن
ئادەملەر بولۇشى مۇمكىن دەپ ئويلاشتى . خېلىچە خېنىم
بىردىنلا قاشقا جىرەن ئاتتىكى ئاچا قالپاق كىيگەن يىگىتنى
تونۇدى - دە :

— ۋاي ، ئاۋۇ قىرغىز بالىنى بۇنىڭدىن ئۈچ كۈن ئىلا -
گىرىلا ئاقسۇدىكى مال بازىرىدا كۆرگەندۇققۇ ، ئېسىڭلاردە -
مۇ ، ئۇ يىگىت قوچقار تۇتۇپ تۇراتتىغۇ! — دېدى ئۇ بۇ
يىگىتنى كۆرگەندە گويا ئۆزىنىڭ يېقىنىنى كۆرگەندەك خۇ -
شال بولۇپ كەتتى .

— قېنى ، قېنى ؟ — دەپ بۇۋىئايشەممۇ بويىنىنى سوزۇپ

قارىدى .

— ئاۋۇچۇ ، ئاۋۇ ، ئەنە بىزنى قامچىسى بىلەن شەرەت قىلىپ كۆرسىتىۋاتىدۇ ، كۆردىڭىزمۇ؟— خېلىچە خېنىم ئات ئۈستىدە سىڭاپان ئولتۇرۇپ ، يېڭى بىلەن ماڭلاي تەرنى ئېرىنىۋاتقان يىگىتنى كۆرسەتتى .

— قايىقلاردىن يېتىپ كەلگەندۇر؟

— قەيسەر كەن جۇمۇسلا ! كەينىمىزدىن ئات چاپتۇرۇپ

يۈرگىنىنى قارىسىلا .

— مېنىڭ ئېرىم خۇرچۇن - كۆرپىسىنى ئېلىپ ، با- ھاردا ئەنجان تەرەپكە كەتكەن ، بولمىسا مۇشۇلارغا ئوخشاش كەينىمدىن كېلەتتى . بەلكى بىزنىڭ ئىلىغا پالانغىنىمىزنى ئاڭلىماي قالغاندۇر ،— دەپدى قىزلارنىڭ پارىڭىنى تىڭشاپ كېلىۋاتقان بۇۋىئايشەم .

— ھەي ، دوستۇم ، ئۇنداق ئەرلەرگە خوتۇن ئەمەس ، دۇنيا كېرەك . بىز بەش تىپىنىڭ كۆزىگە قارايمەن دەپ خوتۇندىن ئايرىلىپ قالغان تالاي ئەرلەرنى كۆرگەن . بولمى-

سا سىزدەك گۈزەل جۇۋاننى تاشلاپ كېتىدۇ دەمىسىز؟

— ئۈنچىۋالا ئاشۇرىۋەتمەڭ مېنى؟— دەپ بۇۋىئايشەم سەل خىجالەت بولۇۋىدى ، خېلىچە خېنىم ئۇنى تېخىمۇ شەرھلەپ سۆزلىدى :

— ئاشۇرۇۋەتكەن گەپ ئەمەس ، ئەگەر مەن ئەر كىشى بولسام سىزدەك جۇۋاننىڭ قولى بولۇپ ئۆتەتتىم . ئۇنداق ئەرلەر تاشلاپ كەتكۈدەك سىزنىڭ نەرىڭىز كەم شۇنچە؟

— شۇنى دەڭ! ئۆزۈمچە كۈزلۈككە ئالتۇن ئۈزۈك ،

ھالقا ئېلىپ بېرىمەن دەپسە خۇش بولۇپ كېتىپتىمەن تېخى .

— قىرغىزلار بىزگە نېمىلەرنىدۇر دەۋاتىدۇغۇ ،— دەپدى

ئالمىخان پۈرلىشىپ قىسقىراپ كەتكەن يىپەك كۆڭلىكىنى تىزغا تارتىپ ، تۈزەپ قويۇپ .
ئۆزئارا پاراڭغا چۈشۈپ كەتكەن ئىككى جۇۋان چېرىك-لەردىن قورقۇپ ، ئۆزلىرىگە يېقىنلىشالمايۋاتقان يىگىتلەرگە قارىدى .

— مانا ، مانا ، ئاقسۇدا كۆرگەن قىزلار مۇشۇلار !—
دېدى ئاچا قالپاق كىيگەن ئېگىز بويلۇق يىگىت . ئۇ ئېتىنى دېۋىتىپ ، قىزلارغا تېخىمۇ يېقىنلىدى . دە ، سۆزىنى داۋام-لاشتۇردى ، — ئامانمۇسىلەر ؟ بىز مۇنۇ تاغدا تۇرىمىز ، سىلەرنى ئەكەتكىلى كەلدۇق ، قاچامسىلەر ؟

— ۋىيەي ، خېلىچەم ، ئېلىپ قېچىپ كېتىمىز دەيدىغۇ . قانداقمۇ قىلارمىز ،— دېدى ئۇلارنىڭ سۆزىنى ئاڭلاپ قور-قۇپ قالغان ئالمىخان .

— خۇدايىم ئىشىمىزنى ئوڭلاپ ، ئېلىپ قېچىپ كەتسە كېتىۋېرىمىز ،— دېدى دوستىنىڭ كۆڭلىنى ياساپ خېلىچە خېنىم .

— بىر قېتىم قادىر دەرۋىش بىلەن قاچمەن دەپقۇ ، ئۇنى ئۆلتۈرگۈزۈپ ، ئۆزلىرى لەختە - لەختە قان بولۇپ تىنىدىلا . ئەمدى تاغ قىرغىزلىرى بىلەن قاچىدىغان بولسىلا چېرىكلەر ھەممىمىزنى جادۇدا توغراپ ئۆلتۈرەر . سىلى زى-دى پەندىياد يېمەيدىغان خوتۇنكەنلا جۇمۇسلا ،— دېدى بۇۋد-ئايشەم دوستىنىڭ ئەلپازىدىن چۆچۈگەن ھالدا .

— ھەي ، دوستۇم ، بىزگە قەشقەرنىڭ يىگىتلىرىگە خو-تۇن بولۇشقا نېسىپ قىلمىغاندىن كېيىن ، ئەمدى كىم بىلەن كەتسەكمۇ بەرىبىر ئەمەسمۇ ؟ مانجۇلارغا قارىغاندا قىرغىزلار دېگەن قان - قېرىنداشقۇ ،— باياتىن جۇۋانلارنىڭ گەپلىرىنى

تىخىشاپ تۇرغان نۇزۇگۇم گەپكە ئارىلاشتى .

— قىرغىزلار ئۆزلىرىنى بىز بىلەن تېگىمىز بىر دېيىد-
شىدۇ . شۇنىڭ ئۈچۈنمۇ ئۇلار جاھانگىر غوجا بىلەن مارالبېد-
شىدىمۇ ، تۈمەن دەرياسىدىمۇ ئاخىرقى دەقىقىگىچە بىردەك
جەڭ قىلدى - دە ، ئۇلار غوجىغا ياردەم قىلغىنى ئۈچۈنلا
چىڭ سۇلالىسى چېرىكلىرى ئۇلارنى قىرىپ ، ئالۋان - ياساق
تۆلتىپ ، باشلىرىنى كۆتۈرگۈزمەس قىلىۋەتتى ئەمەسمۇ ؟
ئۇلارنىڭ تاغ ئىچىدىكى بەزىبىر قەبىلىلىرى چېرىكلەرگە
بوي بەرمەي تېخىچە قېچىپ يۈرىدۇ .

— ئۇ دېگەنلىرى راستتۇ نۇزۇگۇم ، شۇڭلاشقا بۇلارغا
ئۇقق تارتىپ كېلىۋاتىمىزغۇ ،— دېدى خېلىچە خېنىم .
قىرغىز يىگىتلىرى قىزلارغا نېمىلەرنىدۇر دەپ ئۈنلۈك
سۆزلىشىپ كەلمەكتە .

— ئاراڭلاردا نۇزۇگۇم دېگەن چوكان بارمۇ ؟ —
ئاقسۇدىن تارتىپ قىزلار كەينىدىن ئەگىشىپ كېلىۋاتقان ،
بېشىغا ئاچا قالپاق كىيگەن قىرغىز يىگىتنىڭ ئاۋازى بىر-
دىنلا سۈرگۈنلەرنىڭ دىققىتىنى ئۆزىگە جەلپ قىلدى .

— ھەي ، نۇزۇگۇم ، ئاۋۇ يىگىت سىزنى سوراۋاتىد-
دىغۇ ،— دېدى دوستىنىڭ ئىسمىنى ئاڭلىغاندا خۇش بولغان
بۇۋىئايشەم ،— يۇرتتىن بىرەر خەۋەر كەلدىمۇ يە ؟
— بۇ يىگىتنىڭ ماڭا كۆزى چۈشتىمۇ دېسەم ، سىلىگە
چۈشكەن ئوخشىمامدۇ ، نۇزۇگۇم !— دەپ سۆزگە ئارىلاشتى
خېلىچە خېنىم .

— بار ، بار ! سىلەرگە نۇزۇگۇم نېمە كېرەك بولۇپ
قالدى ؟— دېدى بۇۋىئايشەم ئۆزلىرىگە چېرىكلەردىن قورقۇپ
يېقىنلىشالمايۋاتقان قىرغىز يىگىتكە .

ئاچا قالپاق كىيگەن قىرغىز يىگىت بۇۋىئايشەمنىڭ سۆزىنى ئاڭلىشى بىلەنلا ئېتىمنىڭ بېشىنى بۇراپ قايرىلدى - دە ، كەينىدە كېلىۋاتقان سەپداشلىرىغا مۇراجىئەت قىلدى :

— باقەم ، بار ئىكەن ، بار . چاپسان كېلىڭلار !
— نۇزۇگۇم ، باقەمنىڭ ئىسمىنى ئاتاۋاتىدىغۇ ! —
بۇۋىئايشەم تېخىمۇ ھاياجانلىنىپ كەتتى .
قىزلار يىگىتلەرگە چاقچاق قىلىپ سۆزلىشىۋاتسىمۇ ، نۇزۇگۇم ئۇلارنىڭ سۆزلىرىگە ئانچە ئارىلاشماي ، ئۆز ئوي - خىيالى بىلەن بولۇپ كېلىۋاتاتتى . ئەمما ئۇمۇ قىرغىز يىگىتىنىڭ ئاغزىدىن ئېرى باقەمنىڭ ئىسمىنى ئاڭلىغاندا ، بۇ ئىسمىنى راست ئاڭلىدىمۇ ، يالغانمۇ دېگەندەك تېخىرقاپ تۇرۇپ قالدى . ئاندىن كۆزىنى يۇمۇپ «ئارقامدىن ئىزدەپ كەپتۇ . كۆڭلۈممىغۇ ئۇ ياقنىڭ كېلىشىنى تۇيغان» دەپ پىچىرلاپ ئۆز - ئۆزىگە سۆزلىدى . لېكىن ئۇ قىرغىز يىگىتىنىڭ ئاۋازى چىققان تەرەپكە قاراشقا جۈرئەت قىلالماس . تىن ، بىردەم تۈگۈچىنى مەيدىسىگە چىڭ بېسىپ ، ئۈنچىقە - ماي ماڭدى . ئۇنىڭ قۇلقىغا بايقى يىگىتنىڭ :
— باقەم ، ئايالىڭ مۇنۇ قىزلارنىڭ ئارىسىدىكەن ، —
دېگەن سۆزى ئوچۇق ئاڭلاندى .
— قېنى ؟ نۇزۇگۇم !

باقەمنىڭ سەل ئىنچىكىرەك ، لېكىن جاراڭلىق چىققان ئاۋازىنى ئاڭلىغاندا ، نۇزۇگۇمنىڭ يۈرىكى تېخىمۇ قاتتىق سوقتى . ئۇ بېشىنى دەس كۆتۈرۈپ ، ئوڭ يېنىغا قارىغاندا قۇلا ئاتقا مىنگەن باقەمنىڭ ئۆزىگە ياندېشىپ كېلىپ قارىغىدەننى كۆردى - دە ، ۋارقىرىۋېتىشكە ئاز قالدى . ئەمما

ئېرىنى چېرىكلەر بىلىپ قېلىپ تۇتۇۋالمىسۇن دەپ چاقىر-
ماسلىقنى نىيەت قىلدى ، لېكىن چىداپ تۇرالمىدى - دە :
- باقمە !- دەپ ۋارقىرىۋەتتى .

نۇزۇگۇم ئۆزىنى ئوتتۇرىغا ئېلىپ كېلىۋاتقان قىزلار-
دىن ئايرىلىپ چىققاچى بولۇپ ئىنتىلگەندى ، لېكىن ئۇنى
مەيدىسىگە تېرەلگەن نەيزە توختىتىۋالدى . قىزلارنىڭ
ۋاڭ - چۇڭى تېخىمۇ كۈچىيىپ كەتتى . ئۇلارنىڭ ئىچىدىكى
باقەمنى تونۇيدىغانلىرى ئۆزلىرىنىڭ قەشقەردە قالغان بالا -
چاقا ، ئۇرۇق - تۇغقانلىرىنى سوراشتۇرۇشقا باشلىدى .
پالانغانلاردىن خېلىلا يىراقتا تۇرغان باقمەنىڭ :

- مەنۇ سىلەر بىلەن تەڭلا قەشقەردىن چىقىپ كەتكە-
ندىم ، ئۇلارنىڭ ئەھۋالىنىڭ ھازىر قانداقلىقىنى بىلمەي-
مەن ،- دېگىنى ئاڭلاندى . ئارقىدىنلا ئۇ يەنە ۋارقىراپ تۇ-
رۇپ ،- ماڭا سىلەرنى مۇشۇ قىرغىز يىگىت تېپىپ بەردى .
ئەمدى خاتىرجەم بولۇڭلار ، ئېپى كەلسە سىلەرنى قۇتۇلدۇ-
رۇۋالىمىز ،- دېدى .

- ئاڭلىدىڭلارمۇ ، قۇتۇلدۇرۇۋالىمىز دەيدۇ . ھاي ،
يىگىت ، قۇتۇلدۇرساڭلار مېنى ئۇنتۇپ قالماڭلار ،- خۇشال
بولۇپ كەتكەن خېلىچە خېنىم قولىنى ئېگىز كۆتۈرۈپ ۋار-
قىردى .

- مېنىڭ ئېرىممۇ بۇ تەرەپلەرگە كەتكىنىمنى ئاڭلىغان
بولسا يېتىپ كېلەتتى ،- دېدى چوڭقۇر ئۇھ تارتىپ قويۇپ
بۇۋىغايشەم .

- ئەر بولسا شۇنداق بولسا - ھە ،- دېدى خېلىچە
خېنىم قەدەدىنى رۇسلاپ .

نۇزۇگۇم قىزلارنىڭ ئارىسىدىن يۇلقۇنۇپ چىقىۋىدى ،

ئۇنى :

— قايت كەينىڭگە ، بولمىسا ئۆلتۈرۈۋېتىمەن ! — دەپ نۇزۇگۇمنىڭ قېشىغا ھۈرپىيىپ يېتىپ كەلگەن چېرىك بۇ جۇۋاننى قورقۇپ ئارقىغا ياندىغۇ دەپ ئويلىۋىدى ، بىراق نۇزۇگۇم مەيدىسىگە تىرەلگەن نەيزىنى قولى بىلەن قېقىۋېتىپ ئالدىغا ئىلگىرىلىدى .

— ھوي ، مۇنۇ خوتۇننىڭ ئۆلگىسى كەلدىمۇ نېمە ؟ — چېرىك نەيزىسى بىلەن نۇزۇگۇمنى ئۇرۇپ ئارقىغا چېكىندى . دۈرمەكچى بولۇۋىدى ، لېكىن نۇزۇگۇم كۆنىمىدى . چېرىك ئىككىنچى قېتىم يېقىنلىغاندا ، نەيزە تىخى نۇزۇگۇمنىڭ قولىغا تەگدى . ئېھتىمال ، نۇزۇگۇم باشتا بۇ چېرىكنى توختاتار دەپ سەۋر - تاقەت قىلغان بىلەن ئەمدى تۇرالماي كېرەك ، ئۇ ئۆزىگە قارشى كەلگەن چېرىكنىڭ قولىدىكى نەيزىنى چەبەسلىك بىلەن يۇلۇۋېلىپ ، ئۇنى ياندۇرۇپلا جۇغى ئۆزىدىنمۇ كىچىك چېرىكنىڭ مەيدىسىگە ئۇردى .
— نۇزۇگۇم چېرىكنى ئۆلتۈرۈۋەتتى ، — گۈلنىساننىڭ ئاۋازى ئەرشكە چىقتى .

نۇزۇگۇممۇ قان قىزىقىدا چېرىككە قانداق نەيزە ئۇرۇۋەتكىنىنى ئۆزىمۇ سەزمەي قالسا كېرەك ، ئەمدى ئۇ ئويلىدى . مىغان يەردىن بېشىمغا بالا تاپتىم دەپ ئويلىدى ۋە چېرىكلەر ئەمدى باقمىنى تۇتۇۋالمايدى دەپ ئېرىنىڭ غېمىنى يېدى . ئەمما نەيزە چېرىككە بوش تەگكەن بولسا كېرەك ، ئۇ بىر ئاز يەرگىچە نېمە قىلارنى بىلەلمەي سەنتۈرۈلۈپ بېرىپ ، قانغا بويالغان مەيدىسىنى تۇتۇپ تۇرۇپ قالدى . ئۇنىڭ يېنىغا چېرىكلەرمۇ توپلىشىپ كەتتى .

— ھاي ، بۇ نېمە تۇرۇش ! — دەپ ۋارقىرىدى ئۇلارنىڭ

قېشىغا ئات چاپتۇرۇپ كەلگەن يايى .
— مۇنۇ خوتۇن بىر چېرىككە نەيزە ئۇرۇۋەتتى ، — دەدى
توپلانغان چېرىكلەردىن بىرى .
— خوتۇنلارغا ئىگە بولالمىغاندىن كېيىن بۇنىڭ ئۆزىگە
ئاز ، — يايى ۋەقەدىن خەۋەر تاپقاندىن كېيىن يەنە سەپنىڭ
ئالدىدا كېتىپ بارغان ئامبالنىڭ قېشىغا ئات چاپتۇرۇپ
ماڭدى .

— نۇزۇگۇم !

نۇزۇگۇم قىرغىز يىگىتنىڭ قېشىدىكى باقمىنىڭ چې-
رىكلەرنىڭ ئۇرۇپ قوغلىغىنىغا قارىماستىن ئېتىنى دېۋد-
تىپ ، ئۆزىگە يېقىنلىشىۋاتقىنىنى كۆرۈپ چۆچۈپ كەتتى .
— باقمە ، قېچىڭلار ! ھازىر بۇلار سىلەرنىمۇ ئوتۇۋال-
دۇ ، — دەپ ۋارقىردى نۇزۇگۇم . بۇ چاغدا بايقى ئامبالنىڭ
قېشىغا ئات چاپتۇرۇپ كەتكەن يايى قايتىپ كېلىۋاتاتتى .
— چاپسان قېچىڭلار ! — نۇزۇگۇمنىڭ سۆزىنى تەكرار-
لىدى خېلىچە خېنىم ، — ھەي يىگىت ، باقمىنى چاپسانراق
ئەكەتسەڭچۇ ؟

قىرغىز يىگىت چېرىكلەرنىڭ ئۆزلىرىگە قارشى ئات
چاپتۇرۇپ كېلىۋاتقىنىنى كۆرۈپ ، نۇزۇگۇمدىن ئايرىلغۇسى
كەلمەي تۇرغان باقمەنىڭ ئېتىنىڭ تىزگىنىنى تارتتى .
چېرىكلەر نۇزۇگۇمنى ئۆلتۈرمەكچى بولۇپ ھۈرىپىپ
كېلىشىگە بايقى ئات چاپتۇرۇپ كېتىپ قايتقان يايى قولىنى
ئېگىز كۆتۈرۈپ ۋارقىردى :
— ھە ، بىز بۇ باتۇر خوتۇننى ئىلىدىكى جياڭجۇنگە
تىرىك ئاپىرىشىمىز كېرەك . شۇڭا ئۇنىڭغا قول كۆتۈرگۈچى
بولماڭلار !

باشلىقىنىڭ سۆزىنى ئاڭلىغاندىن كېيىن چېرىكلەر نەي-
زىلىرىنى تۆۋەن چۈشۈرۈپ كەينىگە داچىدى .
— خۇدايىم بىر ساقلىدى - دە !— يۈرىكى ئورنىغا چۈش-
كەن قىزلار بىر - بىرلەپ نۇزۇگۇمنىڭ قېشىغا يېقىنلىدى .
— ھەممىنى قۇتارتىۋاتقان ئاۋۇ ئاتلىقلار ،— دەيدى يايى
چېرىكلەرگە ، سۈرگۈن قىلىنغان قىزلارنىڭ يېنىدىن يىراق
كەتكەن يىگىتلەرنى كۆرسىتىپ ،— ئەنە شۇلارنىڭ ئەدەپىنى
بېرىش كېرەك .

ئەمدى چېرىكلەر ئاشۇ تەرەپكە قاراپ ئات سېلىشتى ،
لېكىن بۇ چاغدا باقمە بىلەن قىزغىز يىگىتلەر سايدىن ئې-
شىپ ئۆتۈپ خېلىلا ئۇزاپ كەتكەندى .

بىر كۈن يول ماڭغان تۇتقۇنلارنىڭ ئادەدى تاغ ئىچىگە
كىرىپ ، ئۇ يەردىكى ئېگىزلىكى بەش - ئالتە گەز كېلىدىغان
چوڭ قورغانغىمۇ ئۆلىشىپ قالدى . بۇ چاغدا بارغانسېرى
يوغىناپ ، سارغۇچ نۇرنى تاغ قاپتاللىرىغا چېچىۋاتقان كۈن-
مۇ ئۇۋىسىغا ئولتۇرۇپ كېتىۋاتاتتى .

— بۈگۈن مۇشۇ يەردە تۈنەيمىز ،— دەيدى ئامبال چېرىك-
لەرگە ، ئاندىن ئۇلارغا تاغ قاپتاللىرىنى ئەگىپ يۈرگەن
قىرغىزلارنى كۆرسىتىپ تۇرۇپ جېكىدى ،— ئۇلارغا پەخەس
بولۇڭلار !

ئامبالنىڭ بۇيرۇقىنى ئات چېپىپ يۈرگەن جاكارچىدىن
ئاڭلىغان قىزلار بىردىنلا پۇتلىرىدا ماغدۇرى تۈگەپ مۇرىلى-
رىدىكى خۇرجۇن - خالتىلىرى بىلەن تۇرغان يېرىدىلا ئول-
تۇرۇپ قالدى . ئۇلار سەل ھاردۇق ئېلىپ ، ئۆپچۆرسىگە
سەپسېلىپ قارىۋالغاندىن كېيىن ، يېنىدىكى ئېرىقتا
تاشتىن - تاشقا ئۇرۇلۇپ ئېقىۋاتقان تاغ سۈيىدە يۈز -

كۆزلىرىنى يۇدى ، كىيىملىرىنى قېقىپ تۈزەشتۈردى . ئام-
بال بىرنەچچە چېرىكنى ئەگەشتۈرۈپ قورغان ئىچىگە كىرىپ
كەتتى . سىرتتا بولسا سۈرگۈنلەرنى كۆزىتىشكە ئايرىلغان
چېرىكلەر ئەتراپتىكى تاغ تاشلارغا چىقىپ ، توپ - توپ
بولۇپ ئولتۇرۇشتى .

يول بويى ھەممە نەرسىدىن مەھرۇم بولسىمۇ ، نامىزىنى
قازا قىلماي كېلىۋاتقان نۇزۇگۇم بۇ قىتىمىمۇ دۇخاۋا پەشمى-
تىنى ئېرىق بويىدىكى پاكىز يەرگە سېلىپ ناماز ئۆتتى .
ئۇ ياراتقان ئاللاغا نالە قىلىپ ، مىڭلىغان مەزلۇملارنىڭ
نامىزىنى قازا قىلىشقا سەۋەبچى بولغان چېرىكلەرگە جازا
بېرىشنى تىلىدى . نۇزۇگۇم ھەر قېتىم ناماز ئۆتىگەن چاغدا
ئاللاتائالغا مۇشۇنداق يالۋۇرۇپ بىگۇناھ بەندىلەرنى ھەيدەپ
كېتىۋاتقان ئامبال بىلەن چېرىكلەرنى جازالاشنى تىلەيتتى .
ئەمما ئۇنىڭ بۇ تىلىكىنى خۇدايىم ئىجابەت قىلمىدى . ئەمدى
ئۇ ئاللاتائالدىن قىرغىزلار بىلەن مۇشۇ تاغلار ئىچىگە قې-
چىپ كىرىپ كەتكەن ئېرى باقمەنى بولسىمۇ ئامان ساقلاپ
قېلىشنى تىلىدى . تاغلارغا قانچە زەن سېلىپ قارىسىمۇ
ئۇنىڭ ئېرىگە ئوخشاش ئادەم كۆرۈنمەيدۇ . ئۇلار نەگە كەت-
كەندۇر ؟

نۇزۇگۇم بىر تۇرۇپ ئۆزى بىلەن بىر قاتاردا كېلىۋات-
قان خېلىچە خېنىم ۋە بۇۋىئايشەمگە ئوخشاش ئاياللارنىڭ
بىھاي پاراڭلىرى بىلەن قىلىقلىرىنى بىلىپ تۇرغان ئاللاتائالا
بىزگە رەھىم قىلمايۋاتامدىكىن دەپمۇ ئويلايتتى . ئۇ ھازىر
قولدىكى تەسۋىسنىڭ تاشلىرىنى بىر - بىرلەپ سىيرىۋات-
قاندىمۇ خۇداغا يالۋۇرۇپ رەھىم - شەپقەت قىلىشنى ، تاغ
ئىچىدە قېچىپ ، مۆكۈنۈپ يۈرگەن باقمەنىڭ ئامان قېلىشى-

نى ئۆتۈندى . خۇدايىم مېنىڭ ئاھۇزارىمنى ئىلگىرى پاسكىدە -
نىلىقلار كۆپلەپ يۈز بەرگەن قۇم - جەزىرە ، دالالاردا ئاڭ-
لىمىغان بولسا ، بەلكى ساپ ھاۋا ، سۈزۈك سۇنىڭ بويىدا
ئىبادەت قىلسام قۇلاق سېلىپ ، ئۆزىنىڭ مۇبارەك قولىنى
سوزار دەپمۇ ئويلىدى . بەزىدە : «خۇدانىڭ مۇشۇنداق ماڭا
ئوخشاش جاپا چېكىۋاتقان كۈرمىڭلىغان قولى باردۇر ، شۇڭا
ماڭا نۆۋەت كەلمەيۋاتقاندۇر» دەپ كۆڭلىنى بەزىلەپمۇ قويدى .
دۇ .

— نۇزۇگۇم ھەدە ، چوڭقۇر خىيالغا چۈشۈپ كېتىپ-
سىزغۇ ؟! — دەدى گۈلىنسا نامىزىنى ئۆتەپ بولسىمۇ ، ئور-
نىدىن تۇرماي ئولتۇرغان نۇزۇگۇمنىڭ قېشىغا كېلىپ . تاغ
سۈيىدە يۈزىنى يۇيۇپ ، چېچىنى تاراپ ئۈلگۈرگەن قىزنىڭ
چىرايى ئېچىلىپ كەتكەندى .

— ھە ، گۈلىنسا ، سىلىمۇ ، كەلسە ، ئولتۇرسىلا ، —
نۇزۇگۇم ئورنىدىن تۇرۇپ جايىناماز ئورنىدا ئىشلەتكەن پەش-
مىتىنى قېقىشتۇرۇپ ئۇ قىزغا قېشىدىن ئورۇن بەردى ، —
بىرئاز ھاردۇق ئېلىپ قېلىۋىدۇق ، يەنە ئۆتكەن كۈنلەر
ئېسىمگە چۈشۈپ كەتتى . ئۆزلىرىنىڭ ئەھۋالى قانداق ؟ يول
ئازابى گۆر ئازابى دەپتىكەن كۈنلەر . تولىمۇ قىيىنلىق
كەتتىلىغۇ دەيمەن .

نۇزۇگۇم گۈلىنسا دەپمەتلىك قىزلارنىڭ بىر - بىر-
گە يار - يۆلەك بولۇپ كېلىۋاتقىنىدىن خۇشال ئىدى . بەزىدە
ئۇلارنىڭ بېشىنى قوشۇپ ، ناخشا ئېيتىپ ، كۆڭلىنى كۆتۈ-
رۈپ قويايتتى . ھازىرمۇ بۇ قىز قېشىغا كەلگەندە ، بايقى
ئويلىغان ئويلىرىنى ئېيتىپ بەردى .
گۈلىنسانى كۆرۈپ نۇزۇگۇمنىڭ چۆرىسىگە باشقا قىز -

لارمۇ كېلىشتى . سۆزگە چېچەن ، قوشاقچى جۇۋاننىڭ ئاقد-
لانى پاراخلىرىنى ئاڭلاشقا ئۇلارنىڭ ھەممىسىلا دېگۈدەك
خۇشئار ئىدى .

— ھە ، قىزلار ، كېلىڭلار ،— دېدى نۇزۇگۈم ئۆزىنى
قۇچاقلاپ يېقىنلاشقان قىزلارغا ،— تاغ سۇلىرىنى ئىچىپ ،
يۈرەكلەرنى قاندۇرغاندىن كېيىن بۆلەكچىلا چىرايلىق بولۇپ
كېتىپسىلەر . مۇشۇ تۇرقىدا سىلەرنى قەشقەر يىگىتلىرى
كۆرسىدى .

— ئەمدى ئۇ يىگىتلەر كۆرەلمەيدۇ — دە .
— قەشقەردىكى چېغىمىزدىمۇ كۆڭلىمىز قانغۇچە ئوي-
نىيالىماي ئۇ شەھەر بىلەن خوشلاشتۇق ، — قىزلار يەنە
قاينۇ — مۇڭلىرىنى ئىزھار قىلىشقا باشلىدى .
— ئۇنىڭدىن كۆرە ، نۇزۇگۈم ھەدە ، باقى ئاكام بىلەن
بىللە ئۆتكۈزگەن كۈنلىرىڭىزنى سۆزلەپ بېرىڭا .
— ھە ، شۇنداق قىلىڭا . بۈگۈن قونالغۇغا خېلى ئەتد-
گەن كەلدۇققۇ . بىرئاز بولسىمۇ پاراڭلىشىپ كۆڭۈل ئاچاي-
لى .

— نېمە ھەقتە ئېيتىپ بېرەيكىننىڭ سىلەرگە ، —
قىزلارنىڭ تۇيۇقسىز بەرگەن سوئالى نۇزۇگۈمنى ئاقۇلاي
ئەھۋالغا چۈشۈرۈپ قويغانىدى . شۇنىڭدىمۇ ئۇ ئۆتكەن كۈن-
لەرنى ئەسلەپ ، قىزلارنىڭ كۆڭلىنى كۆتۈرۈشنى ماقۇل
كۆردى . قەشقەردە ئالما — ئۆرۈكلەر چېچەكلىگەن باھار
ئايلىرى ئۇنىڭ كۆز ئالدىدا گەۋدىلىنىشكە باشلىدى . ۋۇجۇ-
دىنى نازۇك ھېس — تۇيغۇلار ئىگىلىدى .
— ئۇ چاغلار قالىتس ياخشى چاغلار ئىدى ،— دېدى نۇ-
زۇگۈم ھاياجانلىنىپ ،— بولۇپمۇ سىلەردەك ۋاقىتلىرىمىزدا

ئوغۇل - قىزلار ئاقياغاچ ئوينايىمىز دەپ يېرىم كېچىگىچە ئۆيگە كىرمەيتتۇق... باغلاردا ئالما ، ئۇرۇك ، شاپتۇللار چېدە - چېكلەپ ، ئەتراپ يېشىل كىمخابقا ئورالغاندا قىزلار بىلەن باھار سەيلىسىگە چىقىپ ، قاراڭغۇ باغلاردىكى يوغان قاپاق تېرەكلەرگە يىگىت - قىزلار ئۆزلىرىنىڭ ئىسىملىرىنى يېدە - زىپ ، گۈل - چېچەكلەر تېرىپ ، ئەتىدىن - كەچكىچىلا ئىلەڭگۈچ ئۇچىدىغان . باھار ئايلىرى كېچىسى ئاغۇ تېغى تەرەپتىن چىقىدىغان سالقىن شامال جانغا راھەت بېغىشلاپ ، ئادەمنىڭ ئويى - ئارمانلىرىنى قاناتلىتىپ ، خىيالىمىزغا كەلمەيدىغان نەرسىلەرنى ئەكەلەتتى . ئۇ چاغلاردا بىز ئۆردە - مىزچە ھايات مۇشۇنداقلا ئۆتۈپ كېتىدىغان چېغى دەپتىكەندە - مىز . ھەر ھالدا تۇغۇلغان يۇرتلارنىڭ تەبىئىتى ۋە قىزىقىنى كۆرۈپ ، بىرئاز بولسىمۇ ئوينىۋالغانىكەنمىز .

— بىزگە ئۇ كۈنلەرنىمۇ كۆرۈشكە نېسىپ قىلمىغاندە - كەن .

— راستتىنلا تۇغۇلغان يۇرتلارنى قايتا كۆرمەي ئۆلۈپ كېتەرمىزمۇ؟— كىمدۇر بىرى شۇنداق دېۋىدى ، قىزلارنىڭ بىردىنلا ئۆڭى ئۆچۈپ كۆڭلى بۇزۇلۇپ كەتتى .

— ئانچىۋالا چۈشكۈنلۈككە بېرىلمەڭلار . سىلەر تېخى ياش ، زامانىڭ نېمە بولىدىغىنىنى كىم بىلسۇن . ئەڭ ياخشى شىسى ئاشۇ يۇرتلارغا ، تارىخىمىزغا بولغان ئېتىقادىمىزنى يوقاتمايلى . ئارزۇغا يېتىش ئۈچۈن كۆز ياش تۆكمەي ، كۈرەش قىلىش كېرەك . بۇ ھاياتتا ھەممە نەرسىنى قارام كۈچ بىلەن بېقىندۇرۇش مۇمكىن ، لېكىن كۆڭۈلنى بېقىندۇرۇش مۇمكىن ئەمەس .

— ئۇ دېگەنلىرى توغرا . ئاشۇ غەم - قايغۇلاردىن بىرئاز

بولسىمۇ ئايرىلىپ كۆڭۈل كۆتۈرەيلىچۇ ، نۇزۇگۇم ، — دەدى
ئاياللارنىڭ بىرى سۆزنى باشقا ياققا بۇراپ ، — ناخشا ئېيتىپ
بەرسىلە ؟ ئەتە مۇزداۋاندىن ئۆتكۈچە قايسىمىزنىڭ ئامان قا-
لىدىغىنىنى بىر ئاللاننىڭ ئۆزى بىلىدۇ . بۈگۈن ناخشىلىرىنى
بىر ئاڭلايلىچۇ .

قىزلار بىر پەس شۇك بولۇپ قېلىشتى . نۇزۇگۇم
ئۇلارنىڭ تەلىپىنى رەت قىلغۇسى كەلمەي پەس ئاۋازدا ناخشا
باشلىدى .

مۇزداۋاننىڭ يولىدىن ،
ئۆتمەسكە ئامال بارمۇ .
ئىلىخوغا بارغۇچە ،
جانلار ئامان قالارمۇ...

— ھەي ، شۇنى دەپسىڭىزچۇ ، — دەپىشتى قىزلار ئالدى-
دىكى مۇزداۋاننىڭ گېپىگە چۈشۈپ .

— بۇ جاننىڭ ئايغۇدەك ھېچنېمىسى قالمىدى . ئۇنى
ئالسا ئاشۇ داۋانغا ئاپىرىپ قىيناپ ئالغىچە مۇشۇ يەردىلا
ئالسا بولمامدۇ ؟

قىزلار يەنە چوڭقۇر ئويلارغا بېرىلىپ ئولتۇرۇپ نۇزۇ-
گۇمنىڭ ناخشىسىنى تىڭشىدى . ئۇنىڭ تاشتىن — تاشقا ئۇ-
رۇلۇپ ئاققان تاغ سۈيىگە ئوخشاش ساپ ئاۋازى دەسلەپتە
پەسرەك چىقىپ ، كېيىن بارغانسېرى كۈچىيىپ ، نەچچە
كۈندىن بېرى قۇم — جەزىرىلەردە مېڭىپ ، ھاردۇقى يەتكەن
قىزلارنىڭ بارلىق غەم — قايغۇسىنى تاغ شامىلىغا قوشۇپ
ئۇچۇرۇۋەتكەندەك بولدى . نۇزۇگۇمنىڭ ناخشىسى ساينى يا-

قىلاپ ئۆسكەن قاپاق تېرەكلەرگە ، تاغ دولانلىرىغا ، ئارچە-
لارغا ۋە قاپتالدىكى ھاك تاشلارغا ئۇرۇلۇپ تېخىمۇ يۇقىرى
ئۆرلەپ ياغرىماقتا . بۇ ناخشا خۇددى ئەسىرلەر بويى مۇڭ-
قايغۇغا چۆمۈپ ، مەڭگۈ ئۇيقۇغا كەتكەن تاغقىمۇ جان كىر-
گۈزمەكتە ئىدى . شۇڭلاشقا ئېيتىلىۋاتقان ناخشا تاغ كامار-
لىرىدا ھايات كەچۈرۈۋاتقان ئادەملەر بىلەن ھاياۋانلارنىمۇ
ئىسسىق ئىنلىرىدىن سىرتقا چىقىرىشقا باشلىدى . ئەتىگەندە-
دىن بېرى تۇتقۇنلارغا ۋارقىراپ ، ئۇنلىرى بوغۇلۇپ كەتكەن
چېرىكلەرمۇ ئەمدى قىلىچ - نەيزىلىرىگە تايىنىپ ھاردۇق
ئالماقتا . تۇتقۇنلارغا يېقىن كېلەلمەي ئېگىز دۆڭلەردە ئاتلى-
رىدىن چۈشۈپ شۇك ئولتۇرغان قىرغىزلارمۇ قىزلارنىڭ
شۇنچە ھەسرەت چېكىۋاتقىنىغا قارىماي ناخشا ئېيتىۋاتقىنىغا
ھەيران بولۇشماقتا .

نۇزۇگۈمنىڭ ناخشىسى خېلى ۋاقىتقىچە توختىمىدى .
ئۇ ناخشا ئارقىلىق قەشقەردىكى قارلىغاچنىڭ ئۇۋىسىدەك
ئىسسىق ئۇۋىلىرىنى توزغاققا ئوخشاش توزۇتۇپ ، ۋەيران
قىلىپ ، بالا - چاقا ، قوۋم - قېرىنداشلىرىدىن ئايرىپ ،
چۆل - باياۋانلارغا پالىغان مانجۇ ئەمەلدارلىرىغا لەنەت ئوقۇ-
ماقتا . بۇنىڭدىن كېيىنكى ھاياتىنىڭ مۇشۇ تۆت تەرەپىنى
ئېگىز تاغلار قورشىغان جىرا - سايلارغا ئوخشاش تارقىس-
تاڭدا قالغىنىنى قوشاققا قاتماقتا . مانجۇ چېرىكلەردىن قور-
قۇپ يېقىنلىشالماي يۈرگەن ئادەملەرنىڭ ئۆزلىرىنىڭ
غەم - قايغۇسىنى تەڭ تارتىشىۋاتقىنىغا رازىلىقىنى بىلدۈر-
مەكتە .

كۈن ئۆز نۇرلىرىنى تاغ چوققىلىرىغا چېچىپ ، ئۇۋىسىدە-
غا ئولتۇرۇشىغا چوڭ ساينىڭ ئىچىنى قويۇق قاراڭغۇلۇق

باستى . بۇ چاغدا باياتىن بېرى جاراڭلاپ ئاڭلىنىپ تۇرغان نۇزۇگۇمنىڭ ئاۋازىمۇ خۇددى بالىسىنى تەۋرەتكەن ئانىنىڭ ئاۋازىغا ئوخشاش ئاستا - ئاستا پەسىيىپ توختىدى . ئەمدى بىر - بىرىگە چاپلىشىپ ئولتۇرغان قىزلارمۇ پۇت - قوللىرىنى يىغىشىپ ، يېتىشقا تايىن تاپماقتا ئىدى . ئۇلار كۈندە - كىدەك ، ئۇخلاپ قالغاندا چېرىكلەر سۆرەپ ئەكەتمسۇن دېگەندەك بىر - بىرىدىن ئۈزۈلمەي بىر يەرگە غۇزمەك بولۇپ يىغىلىۋالدى .

سۈرگۈنلەر ئەمدىلا يول چېتىدىكى تۈزلەڭدە قۇلايلىق ئورۇن تېپىپ يېتىشقا خېلىچە خېنىمنىڭ : «ۋايجان !» دەپ ۋارقىرىغان ئاۋازى ھەممىنى چۆچۈتۈپ ، ئورۇنلىرىدىن دەس تۇرغۇزۇۋەتتى . ئۇ چۆرىدەپ ياتقان قىزلارنى دەسسەپ - چەيلەپ يۇقىرى كۆتۈرگەن كۆڭلىكىنىڭ ئېتىكىنى قېقىش - تۈرۈپ ۋارقىرىغان پېتىچە توختىماي سەكرەمەكتە . بۇنى كۆرگەن قىزلار ئۇنىڭ قوينىغا چېرىكلەر كىرگەن ئوخشايدۇ دېيىشىپ ، تېخىمۇ ۋارقىرىشىپ ھەر تەرەپكە قېچىشقا باشلىدى . چېرىكلەرمۇ ئورۇنلىرىدىن سەكرەپ تۇرۇشۇپ خېلىچە خېنىم تەرەپكە قاراپ يۈگۈردى . شۇنچە كۈندىن بېرى مۇنداق غۇلغۇلا چىقارمىغان تۇتقۇنلارنىڭ ئورۇنلىرىدىن ، خۇددى قازاندا قورۇغان قوماچتەك چاچراپ تۇرۇۋاتقىنىنى كۆرگەندە چېرىكلەرمۇ نېمە قىلىشىنى بىلمەي ھاڭۋېقىپ تۇرۇپ قالدى .

— ۋاي ، ئۆلىدىغان بولدۇم ، مېنى قۇتۇلدۇرۇڭلار ! —
توپنىڭ ئوتتۇرىسىدا يۈگۈرۈپ يۈرگەن خېلىچە خېنىم كىيىملىرىنى قېقىشتۇرۇپ يېشىۋاتاتتى .
— ھاي نېمە بولدى ؟ بىرنەرسە دېسىڭىزچۇ ؟ — دەپ ۋار -

قىرىدى قىزلار . لېكىن بۇ گەپلەرگە قۇلاق سالمايتتى خېلىدە .
چە خېنىم . ئۇ بۇ ئىشنى : « توختىمىسلا ، خېلىچەم » دەپ
ئىككى قوللاپ قۇچاقلۇۋالغاندىن كېيىنلا ئاران توختىدى .
— ئىچىمگە بىر نەرسىلەر كىرىپ كەتتى . بىرى پۇچقىدە .
قىمىدىن ، بىرى ئېتىكىمنىڭ ئاستىدىن كىرىپ يۇقىرىلاۋاتىدە .
دۇ... ۋاي مانا مەيدەمنى چىمداپ كېتىپ بارىدۇ . ئۇلىدىغان
بولدۇم ، كۆڭلىكىمنى سالدۇرۇۋېتىڭلار .
ئاياللار تېپىرلاپ بىر ئورۇندا تۇرالمىۋاتقان خېلىچە
خېنىمنى تۇتۇۋېلىپ ، كۆڭلىكىنى قايرىپ يۇقىرى كۆتۈرۈۋەتتى .
ۋىدى ، كۆڭلەك ئىچىدىن ئىككى چاشقان يەرگە چۈشتى .
— ھەي ، ئەخمەق خوتۇن ، ئىچىلىرىگە چاشقان سولىۋېتىۋەتتى .
لىپ ، بىزنى شۇنچىۋالا قورقۇتقان بارمۇ؟ — دەيدى بۇ ئىش .
شەم .

— چاشقانمىكەن ، مەن تېخى... ئاشۇنىڭغىمۇ شۇنچىلىك
ۋارقىراپ كەتكەن بارمۇ؟ — قورقۇپ كېتىشكەن قىزلار مەي .
دىلىرىنى تۇتۇپ كۈلۈشكە باشلىدى .

— ئاقسۇ تاغلىرىدا نېمە تولا — چاشقان تولا .
— ئىلگىرى يىلان ۋە كەسلەنچۈكلەردىن قورقۇپ ئۆتۈۋەتتى .
لىيالمايتتۇق . ئەمدىزە چاشقانلار ئارام بەرمەيدىكەن — دە .
قىزلار كۆڭلى تىنغاندىن كېيىن يەنە ئورۇنلىرىغا كېلىپ .
لىپ ئولتۇرۇشتى . بۇ تەرەپنىڭ ئاقىرىپ تۇرغان كىچىك
دۆڭلىرىدە چاشقان كۆپ بولغاچقا ، يولۇچىلارنىڭ كىيىم —
كېچەكلىرىنىڭ ئارىسىغا ، نان ۋە باشقا يېمەكلىكلىرىنىڭ
ئىچىگە كىرىۋېلىپ ، ئۇلارنى ئارامخۇدا ياتقۇزمايتتى .

— بۇ نېمە ۋاڭ — چۆڭ — ھە !
كەچكى جىمجىتلىقنى بۇزغان ۋاراڭ — چۈرۈڭدىن

كۆڭلى بىئارام بولۇپ ، قورال - سايمانلىرىنى بوينىغا ئې-
سىپ چىققان ئىنچىكە ، ئېگىز بويلۇق ئامبال بىرئاز تىنچ-
لىنىپ قالغان تۇتقۇنلارغا سەپىلىپ قارىدى - دە ، ئاندىن
چېرىكلەرگە قاراپ دېدى :

— سەنلەردىن نېمە قىلغان ۋاڭ - چوڭ بۇ دەپ سوراۋا-
تىمەن ، قىرغىزلار ھۇجۇم قىلمىغاندۇر ؟

— ياق ، خاتىرجەم بولسىلا ، جانابلىرى ، — كۆزەتتىكى
چېرىكلەرنى چارلاپ ، ئەمدى سېپىل يېنىدا باشلىقلىرىنىڭ
چىقىپ قالىدىغىنىنى بىلىپ سەپراس تۇرغان چېرىك ئامبال-
نىڭ قېشىغا يۈگۈرۈپ كەلدى . لېكىن بولغان ۋەقەنى قانداق
بايان قىلىشنى بىلمەي سەل تېڭىرقاپ تۇرۇپ قالدى .
— تاڭگازا چىشلىۋالمىغان بولساڭ ، گەپ قىلماسەن ،
نېمە بولدى ؟ — دەپ ۋارقىرىدى ئامبال .

— بىر خوتۇننىڭ قوينىغا چاشقان كىرىپ كېتىپتۇ ،
جانابلىرى ، — دېدى ھېلىقى چېرىك .

— نېمە ؟ ... چاشقان دەمسەن ؟ ! ئەمدى بىزنىڭ خاتىر-
جەملىكىمىزنى بۇزمىغان چەنتۇلارنىڭ چاشقىنى قاپتىمى-
كەن ، — ئۇ بۇنىڭدىن باشقا سۆز قىلىشقا تىلى بارمىغاندەك
بىرئاز جىم تۇرۇۋالدى ، — ئەخمەقلەر ، تۆت خوتۇنغىمۇ تۈ-
زۈكرەك ئىگە بولالمايدۇ !

— بۇ يەرنىڭ تاغلىرىدا چاشقان كۆپ بولىدىكەن ، جاناب-
لىرى ، چاشقانلار سۈرگۈنلەرنى تىنچ ئۇخلاتمايۋاتىدۇ .
— بەس !

ئامبال ئۆيىدىن قانداق غەزەپ بىلەن چىققان بولسا ،
ئىچكىرىگىمۇ شۇنداق غەزەپ بىلەن كىرىپ كەتتى .
— ئۆلۈپ كېتىپ بارساڭلارمۇ ئاغزىڭلارنى يۇمۇپ ، قى-

سىپ ئولتۇرساڭلار بولمامدۇ؟ مانا جانابلىرىنىڭمۇ كەچكى ئويقۇسىنى ھارام قىلىدىڭلار،— دەدى تەنە ئاھاڭدا ئاياللاردىن بىرى خېلىچە خېنىمغا .

— تېنىمنى غىدىقلاپ ، ئىچىمگە كىرىپ كېتىپ بارسا قانداق قىلىمەن؟!— دەدى خېلىچە خېنىم بايقى چىرىكىنى ئاڭلىسۇن دېگەندەك قىلىپ ،— ئايدالدا يەر تېپىلمىغاندەك بىزنى چاشقان ئوردىسىغا ياتقۇزغۇچە تۈزۈكرەك يەرگە يات- قۇزسا بولمامدۇ . بۇ جاننى چاشقانلارغا تالانمىساقمۇ باشقىلارنىڭ تالاۋاتقىنىمۇ يېتەتتىغۇ .

— ئاغزىڭنى يۇم ، قانجۇق . ھەممىڭ دەرھال يېتىش ! تون كېچىدە مەسىلىنى تەگەپ ، تۇتقۇنلار ئارىسىدا غۇلا- غۇلا كۆپىيىشىنى خالىغۇسى كەلمىگەن چىرىك ئارتۇق گەپ قىلمىدى . بۇ ۋاڭ - چۇڭ سېپىل ئىچىدە كەيپ سۈرۈپ ، تاماشا قىلىۋاتقان باشلىقلارنىڭ غەزىپىنى ئورلىتىۋەتمىسە بولاتتىغۇ ، دەپ قورقتى چىرىك . شۇڭا ئۇ تۇتقۇنلارنى چاپ- سانراق جىمىقتۇرۇشقا ئالدىرىدى .

— ھەي خېلىچەم ، بىزگە يېقىنراق ياتسىلا ، ئۆزلىرىد- مىغۇ چاشقان ئۇۋىسىنىڭ ئاغزىدىلا يېتىپتىكەنلا ،— دەپ ئال- مىخان قېشىدىن ئورۇن بەردى .

— شۇنى دەپسە ، جېنىم دوستۇم ، ئاخىر زامان دېگەن مۇشۇ ئوخشىمامدۇ؟ ئەمدى قوينىمىزغا ئېلىپ ياتمىغان چاشقان قاپتىكەن ، ئۇنىمۇ كۆرۈپ قويدۇق .

— ئۇنى بىردەمىسىلە ، كۆرگۈلۈكلا بولسا كۆرۈۋاتىد- مىزغۇ ،— قىزلار چىرىكلەر ئاڭلاپ قالمىسۇن دېگەندەك پەس ئاۋازدا سۆزلىدى . بۇ ۋەقەگە ئۇلارنىڭ بەزىلىرى ھەس- رەت چېكىپ يىغلىغۇدەك بولۇۋاتسا ، بەزىلىرىنى كۈلكە

قىستايىتى . ياشلار بۇ ئىشلارغا ھەيران بولاتتى .
بۇ ۋەقەدىن كېيىن ياش قىزلار ئاستىلىرىغا سالغان
چاپان - چارسىنى يەنە بىر قېتىم قېقىشتۇرۇپ ياتسىمۇ ،
بىر نەرسىنىڭ تېۋىشى چىقىسلا ئورۇنلىرىدىن سەكرەپ تۇ-
رۇشاتتى - دە باشقىلارنىمۇ ئويغىتىۋېتەتتى . پۇت - قوللى-
رى قاپىرىپ كەتكەن بەزى جۇۋانلار ياتقان پېتىچە قوزغالماي
ئۇخلاۋېرەتتى . ئۇلار ئۈستىدە چاشقانلار مېڭىپ ، قوينىغا
كىرىپ كەتكىنىنىمۇ تۇيماي ، پۇتلىرىنى يىغىپ ، قۇلۇلىدەك
تۈگۈلۈۋېلىپ ئۆلۈكتەك ئۇخلايتتى .

II

كېچىسى غار ، تاشلار ئارىسىدىكى قېرى سۆگەتلەرنىڭ
ئۇچىغا چىقىۋېلىپ ھۇۋلىغان ھۇۋقۇش بىلەن تاغ چوققىلى-
رىدىكى ئۇلارنىڭ ئۇنى بىرەر - يېرىم قېتىم ئاڭلىنىپ
قالمىسا ، ئەتراپ ئاۋازسىز ، جىمجىت ئىدى . بەزىدە سۈر-
گۈنلەر ئۈستىدىن شەپەرەڭلەر ئۇچۇپ ئۆتۈپ ، تاشلارنىڭ
كامارلىرىغا كىرىپ يوقىلىپ كېتەتتى . ھەممە خاتىرجەم .
چېرىكلەرمۇ نەيزىلىرىگە تايانغان پېتىچە ئۇخلاۋاتاتتى . بۇ
جىمجىتلىقنى پەقەت تاشتىن - تاشقا ئۇرۇلۇپ ئېقىۋاتقان
تاغ سۈيىنىڭ شاۋقۇنىلا بۇزۇپ تۇراتتى .

بىر چاغدا گويا تاغدىن تاش چۈشكەندەك ، ئەتراپنى
لەرزىگە كەلتۈرگۈدەك قاتتىق چىققان ئاۋازلار تاتلىق ئۇيقۇغا
كەتكەن سۈرگۈنلەرنىڭ ھەممىسىنى ئەندىشىگە سېلىۋەتتى .
— بۇ يەنە نېمە بالادۇر ؟! زادى تارتقۇچىلىقىمىز كۆپ

ئوخشايدۇ، — دەپىشىپ ئورۇنلىرىدىن يەنە چۆچۈپ ئويغانغان قىزلار بىرئاز ۋاقىتقىچە ئۇيقۇلىرىنى ئاچالماي مەڭدىشىپ تەمتىرەپ قېلىشتى .

— يائىللا ، تاغ غۇلاۋاتامدۇ نېمە؟ — دەپى كىمدۇر بىرى ئېگىز چوققىدىن گۈلدۈرلەپ چۈشۈۋاتقان تاشلارنىڭ ئاۋازى . نى ئاڭلىغاندا .

— تاغقا يېقىن كېلە - كەلمەيلا مۇنچىلىك بالا - قازا . لارغا ئۇچراۋاتىمىز . ئىچكىرىرەك بارغاندا يا ئۇياققا ، يا بۇياققا چىقالماي جەستىمىز تاشلارنىڭ ئارىسىدا قالمىسا بولاتتىغۇ .

— شۇنى دەپسە ، — دەپى بۇۋىڭايشەمنىڭ سۆزىنى خۇد . دى تويى بولۇپ ئۈزىتىلىپ كېتىپ بارغاندەك ئۇچىسىغا ئاق چۈچۈنچىدىن كۆڭلەك كىيىپ ، بېشىغا گۈللۈك كەشىمر ياغلىق تېگىپ ، ئۆيدە بار زىبۇزىننەتلەرنىڭ ھەممىسىنى بويىغا ئېسىۋالغان ھېيتگاھ جامەسىنىڭ خەزىنىچىسى ئى . مىنئاخۇننىڭ توقال خوتۇنى قوللاپ . ئۇنىڭ ئېرى جەڭنىڭ دەسلەپكى كۈنىلا خەزىنىدىن بايلىقنى ئېلىپ ، ئەنجانغا قاچ . قان يېرىدە ئۆلتۈرۈلگەندى . ئۆزى بولسا ئۆيدە يالغۇز ئولتۇرغاندا تۇتۇلۇپ ، سۈرگۈنلەر قاتارىغا قوشۇلغانىدى ، — مەن ئەخمەق بۇنىڭ ھەممىسىنى باشقىچە پەرەز قىلغانىكەن . مەن .

— ئاتلان ! — بىرنەچچە ئادەمنىڭ تەڭلا ۋارقىرىغان بۇ ئاۋازى غار ، تاشلارغا ئۇرۇلۇپ ، ھەممە ياقىنى جاراڭلىتىۋەتتى . ئۇنىڭغا قوشۇلۇپ تاغدىن غۇلغان تاشلار تەڭگەن چېدىرىكلىرىنىڭ «ۋايىجان !» دەپ تۇۋلىغان ئاۋازلىرى ئاڭلاندى . بىر چاغدا بىر توپ چېرىك بارگاھ ئىچىگە كىرىپ ، چاپسانلا

قايتىپ چىقىپ باشقا چېرىكلەرگە ۋارقىرىدى ، ئۇلارمۇ ھەر تەرەپكە قاراپ يۈگۈرۈشتى .

— غوجىنىڭ قىرغىزلارغا قوشۇلۇپ تاغقا قېچىپ كەت-كەن لەشكەرلىرى ھۇجۇم قىلىۋاتسا كېرەك . ئۇلار كۈندۈزى بۇ يەرنىڭ ئۇيغۇرلىرىغا قوشۇلۇپ ، توپلىشىپ يۈرگەن بولۇ-شى مۇمكىن ،— دەيدى قىزلارنىڭ كۆڭلىنى خاتىرجەم قىل-ماقچى بولۇپ نۇزۇگۈم . دەرھاللا ئۇنىڭ ئېسىگە قىرغىزلار بىلەن كەتكەن باقمە چۈشتى .

— تاغدىن سەل ئاققانداك چۈشۈپ كېلىۋاتقان قىرغىز-لارنىڭ پەيلى يامان ئىدى ،— گەپكە ئارىلاشتى خېلىچە خې-نىم ،— بىزنى چېرىكلەرنىڭ پالاپ ماڭغىنىغا ئۇلارمۇ غەزەپ-لەنسە كېرەك . سىلنىڭ جورىلىرى بىلەن كەتكەن قىرغىز يىگىتى سىلەرنى قۇتۇلدۇرۇۋالسىز دەۋاتاتتى ، شۇلارمىكىن يە ؟

— بەلكى ،— نۇزۇگۈم ئوشۇق سۆز قىلمىدى .

— ئەمما تاغ ئىچىدە چۈمۈلىدەك قاپساپ كەتكەن چېرىك-لىەر ئۇلارنى يەر بىلەن يەكسان قىلىۋېتىدۇ .

تۇتقۇنلار ھەيدىلىپ ماڭغاندىن بېرى يەرلىك خەلق مۇند-داق توقۇنۇشقا بېرىپ باقمىغان . شۇنىڭ ئۈچۈن بۇ ۋەقەنى كۆرگەن مانجۇ ئەمەلدارلىرىنىڭ كۆڭۈللىرى بىئارام بولۇپ قالدى . ئەسلىدە ئۇلار ئاقسۇ ئەۋەسىدىن ئۆتۈپ تاغقا كىرد-ۋالساق سەل خاتىرجەم بولىمىز دەپ ئويلىغانىدى . ئەمدى مانا بۇ غۇلغۇلا كۈتمىگەن يەردىن چىقتى . قورغاندىن چىققان چېرىكلەر ھۇجۇم باشلىغان قىرغىزلارغا قارشى ئەمەس ، تاغقا ئۆرلەپ ئەرلەرنى ھەيدەپ كېلىۋاتقان چېرىكلەردىن يار-دەم ئەكېلىش ئۈچۈن ماڭغانىدى . باشقىلىرى بولسا ئۇلار

كەلگۈچە قورغان ئىچىدىن چىقىمىدى .
تاغلاردىن چۈشۈپ كېلىۋاتقان قىرغىزلارنىڭ ۋارقىراش-
لىرى بارغانسېرى يېقىنلاشماقتا . بىر چاغدا دۆڭلەرنىڭ
تاش - شېغىللىرى قىيان ئاققانداك شارقىراپ كەتتى - دە ،
ئۇنىڭ كەينىدىن چۈشكەن ئون بەشچە ئاتلىق قىزلار تەرەپكە
چاپتى . يىراقتىن نۇزۇگۈمنى ئىزدىگەن باقمەننىڭ ئاۋازى
ئاڭلىنىپ قالدى .
قۇيۇندەك چاپتۇرۇپ كەلگەن قىرغىزلار ئالدىغا ئۇچرىد-
غان قىزنى يەردىن يۇلۇۋېلىپ ئىككىنچى قاپتالغا چىقىپ
كېتىشتى .

— ۋىيەي ، قىزلارنى ئەكەتتى !
— ھاي ، بىر - بىرىڭلارنى چىڭ تۇتۇۋېلىڭلار ! — دەپ
قىزلار يىغلاپ ۋارقىراشماقتا . بىر چاغدا قوللىرىغا مىلتىق-
لارنى تۇتقان چېرىكلەر ھەر تەرەپتىن يۈگۈرۈپ كېلىشىپ
تۇتقۇنلارنى قورشىۋالدى . ئۇلار كەينى - كەينىدىن ئاتقان
مىلتىق ئاۋازىدىن كېيىن ئەتراپتىكى ۋاڭ - چوڭ بىردىن
بېسىلاي دېۋىدى ، بىراق دۆڭلەردىن شاراقلاپ چۈشۈۋاتقان
تاشلار ئاۋازى خېلى ۋاقىتقىچە توختىمىدى . بىر ئازدىن كې-
يىن قىرغىزلارنىڭ « ئاتلان ! » دەپ ۋارقىرىغان ھەيۋەتلىك
ئاۋازى يەنە ئاڭلاندى - دە ، ئانچە ۋاقىت ئۆتمەي ئوت تۇتاش-
تۇرۇۋالغان تاياق - توقماقلىرىنى پۇلاڭلىتىپ ، بىرنەچچە
ئادەم سايغا چۈشتى . بۇ چاغدا سايىنى بويلاپ غۇزمەكلىشىپ
كېتىپ بارغان چېرىكلەرمۇ كۈچ توپلاپ ئۈلگۈرگەندى .
چېرىكلەر قىرغىزلارغا قارىتىپ مىلتىق - ئوقىيالىرىنى ئې-
تىشقا باشلىدى . قانچە ھۇجۇم قىلغىنى بىلەن چېرىكلەرنىڭ
سېپىنى بۇزۇپ ، قىزلارغا يېقىن كېلەلمىگەن قىرغىزلارنىڭ

بەزىلىرى چېرىكلەرنىڭ نەيزىسىگە ئۇچراپ ئاتلىرىدىن يىقىلدى . ساق قالغانلىرى چېرىكلەر سېپىنى بۇزۇپ ئۆتەلمەيدى .
غانلىقىغا كۆزلىرى يېتىپ دۆڭ تەرەپكە قېچىشتى .

شەرق تەرەپ يېڭىدىن بوزىرىپ كەلمەكتە . تۇتقۇنلارغا يول بويى چېرىكلەر ئازدەك كۆرۈنۈۋىدى ، ئەمدى ئۇلار چوڭ ساينىڭ ئىچىگە پاتماي قالغانىدى .

— دۇنيانى مانجۇ چېرىكلىرى بېسىپ كەتكەنمۇ نېمە ؟ ! بۇلارنى ئۆلتۈرۈپ تۈگىتىش مۇمكىن ئەمەس ئوخ-
شايدۇ . ھېلىمۇ بىزنىڭ غوجىمىز ئالتە ئاي داۋامىدا مۇشۇ-
لارغا بەرداشلىق بېرىپ كەپتۇ ، جۇمۇڭلار .

خېلىچە خېنىم ھەر تەرەپتىن كېلىپ توپلانغان ، چوڭ ساينىڭ ئىچىگە پاتماي قالغان چېرىكلەرنى كۆرۈپ ھەيران قالدى .

— بىزنىڭ بۇلاردىن قۇتۇلۇپ كېتىشىمىز مۇمكىن ئە-
مەس ئوخشايدۇ ، — چېرىكلەرنى كۆرۈپ گۈلنىسانىڭمۇ روھى چۈشۈپ كەتتى .

قىرغىزلارنىڭ ئامان قالغانلىرى تاغ ئېشىپ كۆزدىن غايىب بولۇشتى . تۇتقۇنلار ئىلگىرىكى ئورۇنلىرىغا كېلىپ ئولتۇرسىمۇ لېكىن ئۇيقۇسى كەلمىدى . چېرىكلەر ئارىسىدا-
كى ۋاڭ - چوڭ بېسىلىدىغاندەك ئەمەس . ئاخشام يەرگە گۈگۈم چۈشكەندە يېپىلغان قورغاننىڭ دەرۋازىسى پەقەت ئەتراپ پۈتۈنلەي جىمىپ ، كۈن ئۇپۇقتىن كۆتۈرۈلگەندىلا ئېچىلدى .

— ۋاي ، خېلىچەم ، ماۋۇ ئۆلۈككە قارىسىلا ، تونۇشتەك-
لا قىلىدىغۇ .

كېچىسى قۇربان بولغان قىرغىزلارنىڭ ئۆلۈكلىرى

سايىنىڭ قايتىلىدا ياتسىمۇ ، ئەمما ئۆز ھەلەكچىلىكىدە قالغان تۇتقۇنلار ئۇلارغا ئانچە سەپسىلىپ قاراپ كەتمىگەندى .
— قېنى ، قايسىنى دەيدىلا؟— دەپدى ئۆزىدىن بەش - ئالتە قەدەم نېرىدا ياتقان ئۆلۈكلەرنى كۆزدىن كەچۈرۈۋېتىپ خېلىچە خېنىم .

— ئاۋۇ بېشىدىكى قالپىقى چۈشۈپ كەتكەن يىگىتكە قارىسىلا ! ئۇ ھېلىقى ئاقسۇنىڭ بازىرىدا قوي سېتىۋاتقان قىرغىز يىگىتكە بەك ئوخشايدىكەن .

— راست ، ھە ، قەلەم تارتىپ كېلىۋاتقان ئىنچىكە بۇ . رۇتى بار يىگىت شۇدەك قىلىدۇ . راستتىنلا شۇ يىگىت بولۇپ قالمىسۇن ، ئۇ تۈنۈگۈن ئاغىنىلىرىگە خېلىچە خېنىم . نى كۆرسىتىپ خېلى يەرگىچە كەينىدىن ئەگىشىپ كېلىۋىدى .

— ھە ، شۇ ئوخشايدۇ ! بۇ بىچارە بىزگە ئىچ ئاغرىتىپ ئاقسۇغا ساتقىلى ئاپارغان ماللىرىنى تاشلاپ قايتىپ كەلگەندى .

— تاغ قىرغىزلىرىنى يىغىپ ، بىزنى قۇتۇلدۇرۇۋېلىش ئۈچۈن چېرىكلەرگە ھۇجۇم قىلغانمۇ مۇشۇ يىگىت ئوخشايدۇ ، — دەپ گەپنى يەكۈنلىدى بۇۋىئايشەم ، — تۈنۈگۈن كۆز قىسقىنىغا قارىغاندا سىلىگە كۆيۈپ قالغان بولسا كېرەك . خېلىچە خېنىم دوستىنىڭ سۆزىنى ئاڭلىغاندا ئۆزىنى قۇلايسىز ئەھۋالدا قالغاندەك سەزدى .

— بۇ يىگىت سىز ئۈچۈنلا قۇربان بولىدۇ .

— يۈرسىلە ، بېرىپ تۈز ياتقىۋۇزۇپ قويمايلى ،

بۇۋىئايشەم خېلىچە خېنىمنىڭ قولىدىن تۇتتى .

— قورقۇۋاتمەن !

— سىلى ئۈچۈن جېنىنى قۇربان قىلغان يىگىتتىنمۇ قورقامدىلا؟— دوستىنىڭ بۇ سۆزىنى ئاڭلىغان خېلىچە خېمىم يەرنى پۇتىنىڭ ئۇچىدا ئاۋايلاپ دەسسەپ ، تاش ئۈستىدە سۇنايلىنىپ ياتقان قىرغىز يىگىتىنىڭ يېنىغا كەلدى - دە ، ئىچىدە ئايەت ئوقۇپ ، ئۇنىڭ پۇتىنى تۈزدى .
— قانچە قىلغان بىلەن مۇسۇلمان بالىسى ئەمەسمۇ ، ياتقان يېرى بېھىش بولسۇن ،— دەدى بۇۋىئايشەم .
— ئېھتىمالم ، ئۆيلەنمىگەن بولسا كېرەك ،— چوڭقۇر نەپەس ئالدى خېلىچە خېنىم . ئۇ بوينىغا باغلىۋالغان ياغلىق قىنى يېشىپ يىگىتنىڭ يۈزىگە يېپىپ قويدى . ئۇلارنىڭ قېشىغا باشقا قىزلارمۇ كېلىپ قوشۇلدى .
— كېچە قولغا مەشئەل تۇتۇپ كېلىۋاتقانلارنىڭ بىرى مۇشۇ كىشى ئوخشايدۇ ،— دەدى قىزلارنىڭ بىرى ،— چىرايلىق يىگىت ئىكەن .
تۇتقۇنلارنىڭ كەينى - كەينىدىن كېلىپ ئۆلۈكنى كۆرۈۋاتقانلىقى چىرىكلەرگە ياقمىغان بولسا كېرەك ، ئۇلارنى قوغلىغىلى تۇردى .
— تېز بۇ يەردىن يوقىلىڭلار . ھازىر يولغا چىقىسىلەر ، تەييارلىنىڭلار !

ئادەتتە سەھەردىلا قورساقلىرىغا ئاندا - مۇنداق بىر نەرسىلەرنى يەپ يولغا چىقىدىغان تۇتقۇنلار بۇ قېتىمقى قالايمىدەق قانچىلىق تۈپەيلىدىن پېشىن مەزگىلدە قوزغالدى . قورغاننىڭ ئۆپچۆرىسىدە بولسا ئاپتاپقا قاقلىنىپ تۇرغان نۇرغۇنلىغان جەسەتلەر قالدى . خېلىچە خېنىم بىلەن بۇۋىئايشەم ئۇلارنىڭ ئارىسىدىكى يۈزىگە نېپىز قىزىل ياغلىق يېپىلغان قىرغىز يىگىتىنىڭ جەستىگە پات - پات قاراپ قوياتتى .

داۋانغا يەتمەي تۇرۇپلا ئۇچراشقان بۇ پاجىئەلىك ۋەقەدىن كېيىن قورقۇپ قالغان خوتۇن - قىزلار ئەمدى ھەربىر چوققا بىلەن چاتقاللىققا قارشىپ كېلىۋاتاتتى. نۇزۇگۇم ئۆلگەنلەر ئارىسىدا باقەمنى ئۇچرىتىپ قالسىمەنكىن دەپ بەك تەشۋىشلەندى. بىراق ئۇ يوق ئىدى.

III

تاغنىڭ بارى - يوقى ئىككى - ئۈچ ئادەم قاتار ماڭالايدۇ. دىغان قىيا تاشلار بىلەن سۇ ئېقىنلىرى كۆپ يوللىرىدا مېڭىش شەھەردە تۇغۇلۇپ ئۆسكەن قىزلارغا ئاسان دەمسىز؟ قەشقەر تەرەپتىن ئىلىغا ئۆتۈشكە بىردىنبىر يېقىن بولغان بۇ يولدا چېرىكلەر سەپنىڭ ئالدىغا ئەركەكلەرنى سېلىپ، ئاندىن شەھەر خەزىنىلىرى بىلەن خەلقنىمىن بۇلاپ - تالاپ ئالغان مال - دۇنيالار ئارتىلغان يۈزلىگەن ئات - قېچىرلارنى، ئۇلارنىڭ كەينىدىن خوتۇن - قىزلارنى ھەيدەپ كېلىۋاتاتتى. جاھانگىر غوجىنى يېڭىپ، جەڭدىن قايتقان چېرىكلەرنىڭ بىر قىسمى ئۇلاردىن ئاۋۋال كېتىپ بولغان. بىرەر يۈزدەك چېرىك بولسا قېچىرلارغا ئارتىلغان ئوق - دورا، قورال - ياراغلارنى ئەكىتىۋاتاتتى. شۇڭا بۇ ئۇزۇن سەپنىڭ ئالدى مۇزدىۋاندىن ئۆتۈپ خاينايلاققا يەتكىنى بىلەن ئاخىرى ئەمدىلا ئاقسۇنىڭ تېغىغا ئۇلاشقاندى. ئاخشامقى غۇلغۇلا، قالايمىقانچىلىقتىن كېيىن مانجۇ ئەمەلدارلىرى ئات چاپتۇرۇپ خوتۇن - قىزلارنى باشقىچىلا نازارەت قىلماقتا ئىدى. ئۇلارنى كۆزىتىدىغان چېرىكلەرنىڭ سانى ئىلگىرىكىگە قارىدۇ.

غاندا بىرنەچچە ھەسسە كۆپەيتىلدى .

— مۇنۇ چېرىكلەر بىزنى ساقلىماق تۈگۈل ، ئۆزلىرى شامالدا ئۇچۇپ كېتىدىغان شەپەرەڭلەردەك ئارانلا كېلىۋاتىدۇ .

— ۋاي ، بىزگە شۇنداق كۆرۈنگىنى بىلەن ئۇلارنىڭ جېنى چىڭ . «كۆزگە ئىلمىغان پۇتقا چوماق» دېگەندەك ، ئۇلارنى بىز مەنسىتمەي يۈرۈپ مۇشۇ ئەھۋالغا قالدۇق ئەمەسمۇ ، — دېدى بۇ ئۇشايىشەم دوستىنىڭ سۆزىگە ئانچە قوشۇلماي .

— بۇ ئۇشايىشەم توغرا دەيدۇ . ئۇلاردا كۈچ بولمىسا غەلەپپانچى لەشكەرلەر يېڭىلەتتىمۇ ، — دەپ بۇ ئايالنىڭ سۆزىنى قوللىدى ئالمىخان ، — جاھاننى چېكەتكىدەك قاپلاپ كەتكەن بۇ چېرىكلەرگە كىممۇ تەڭ كەلسۇن .

باياتىن بېرى ئۇلارنىڭ سۆزىنى تىڭشاپ كېلىۋاتقان نۇزۇگۇم ئۆزلىرىنى مۇشۇنداق سەرسانچىلىققا سېلىپ ، ۋەيران قىلغان ئادەملەر ھەققىدە ئويلاپ :

— خەقلەر ئوتتۇرىسىدا ئوت تۇتاشتۇرۇپ جەڭ باشلىغان ئەمەلدارغۇ يەنە بۇرۇنقىدەكلا قەشقەردىكى ئىسسىق ئۆيلىرىدە ئولتۇرىدىغاندۇر . ئەمما قەشقەرنىڭ يىگىتلىرى بۇنىڭ ئۇچۇن ئۇلاردىن ئىنتىقام ئالماي قالمايدۇ ، — دېدى .

— راست ئېيتىدىلا ، — قىزلار نۇزۇگۇمنىڭ سۆزىدىن كېيىن بۇ ھەقتە ئۆزلىرىچە چوڭقۇر خىيالغا چۆكۈپ كەتكەندەك ، خېلى ۋاقىتقىچە جىم مېڭىشتى .

بىر داۋاندىن ئۆتۈپ ، ئىككىنچى داۋانغا ئۇلاشقانسېرى تاغلارمۇ ئېگىزلەپ ، قىزلارنىڭ مېڭىشى قىيىنلاشماقتا ئىدى . ئۇلار بىردەم پەسكە تۆۋەنلىسە ، بىردەم يۇقىرىغا

ئۆزلەينىتى . پۇتلىرىنىڭ يىلىكلىرى ئۈزۈلۈپ كېتىدىغاندەك سىرقىراپ ئاغرىيىتى . ئۇلار :

— ياراتقان ئىگەم بىزنى قايسى گۇناھلىرىمىز ئۈچۈن مۇشۇنداق قىينايدىكىنناڭ؟ — دەپ ھەسرەت چېكىشىپ ، ئۆزلىرىنى قۇتۇلدۇرىدىغان غەيرىي تەبىئىي كۈچنىڭ كېلىشىنى كۈتەتتى .

— ۋاي قىزلار ، مەن بۇنىڭدىن نېرىغا ماڭالمايمەن . زادى ئۆلتۈرسە مۇشۇ يەردىلا ئۆلتۈرسۇنلا ، — دوستلىرى قولتۇقىدىن يۆلەپ كېلىۋاتقان ئىنچىكە ، ئېگىز بويلۇق ، ئورۇق قىز ئورنىدىن تۇرالماي ئۆلتۈرۈپ قالدى .

— بۇ نېمە دېگىنىڭىز ، ئاينىسەم ، چېرىكلەر بىزنىڭ ئولتۇرغىنىمىزنى كۆرسە ئەتەي تەرسالق قىلىۋاتىدۇ دەپ ، شۇ يەردىلا مەيدىڭىزگە نەيزە ئۇرۇپ ئۇجۇقتۇرۇۋېتىشى مۇمكىن . كەچمۇ كىرىپ قالدى . يەنە بىر ئاز چىداپ ماڭساق قونالغۇغىمۇ يېتىپ بارىمىز ، — دەپ نۇزۇگۇم ئارىدىكى ھەممىدىن كىچىك قىزنى روھلاندىردى .

نۇزۇگۇم كىچىكىدىنلا ئوغۇل بالىلار بىلەن ئويناپ ، ھەربىي مەشىقلەرگە قاتنىشىپ چېنىققانلىقى ئۈچۈنمۇ باشقىدەلارغا قارىغاندا تاغنىڭ قىيا تاشلىق يانتۇ يولىدا ئەركىن مېڭىپ كېتىۋاتاتتى . ئۇ قىزلار دەردىنى ئېيتىشقا باشلىغاندا ، ئۆزىنىڭ غەم - قايغۇسىنى ئۇنتۇپ ، شۇلارنىڭ غېمىنى قىلاتتى . قىزلار تاغ ئىچىگە كىرگەن ئىككى كۈندىن بېرى كۆپ داۋاندىن ئۆتتى . ئەمما داۋانلار تۈگەيدىغاندەك قىلمايتتى . ئۇلار بىر داۋانغا كۆتۈرۈلگەندىلا ، ئەمدىغۇ بولغاندۇ دەپ چوڭقۇر نەپەس ئېلىشىغا ئىككىنچى داۋان باشلىنىدۇ . سۈرگۈندىكى بۇ قىزلار ئالدىدا تۇرغان قاتمۇقات ئېگىز تاغ .

لارنى كۆرگەندە ئۈگە - ئۈگىلىرى بوششىپ ، پۇت - قولىدا جان قالماي تىترەپ كېتەتتى . مۇنداق چاغلاردا نۇزۇ - گۈم قىزلارنىڭ كۆڭلىنى كۆتۈرۈپ رىۋايەتلەرنى سۆزلەپ بېرەتتى ، بەزىدە قوشاق قېتىپ ناخشا ئېيتاتتى .
ئۇنىڭ ئادەمنىڭ يۈرەك - باغرىنى پارە - پارە قىلىۋېتىدىغان ناخشىلىرىنى ئاڭلىغاندا كۆڭۈللىرى بۇزۇلۇشقا ئاتارن تۇرغان قىزلار يىغلىماي تۇرالىسۇنمۇ ؟ ئەمما شۇنىڭدەك ئۇلار ئۆزلىرىنىڭ كۆز ياشلىرىنى نۇزۇگۇمغا كۆرسەتمەي يەڭلىرىگە سۈرتۈۋېتەتتى .

— بەزىدە ئادەمنىڭ جېنىدىن كېچىپ ، ئۆزىنى غارلاردىن تاشلىۋەتكۈسى كېلىدۇ ، — دەيتتى نۇزۇگۇمنىڭ ناخشىسىنى تىڭشاپ ، كۆڭلى بۇزۇلۇپ قالدىغان بۇۋىئايشەم . ئۆز قايغۇسىنى ئىچىگە سىڭدۈرۈپ كېلىۋاتقان نۇزۇگۇم دوستلىرىغا ھەممىدىن غەيرەتلىك كۆرۈنەتتى . ئۇنىڭ قەددى نەچچە كۈندىن بېرى چۆلىنىڭ ئاپتېپى بىلەن تاغ شامىلىدا ھەر خىل قىيىنچىلىقلارنى باشتىن كەچۈرۈپ كېلىۋاتسىمۇ پۈكۈلمىگەندى . ئۇنىڭ يوغان كۆزلىرىنىڭ قۇيرۇقىغا يىغىلىپ قالغان ياش مەڭزىگە ئېقىپ چۈشتى . نۇزۇگۇم ئۇنى ئالغىنى بىلەن سۈرتۈۋېتىپ ، چاچلىرىنى بېشىغا تۈردى - دە ، ئۈس - تىدىن كىيىۋالغان قۇندۇز تۆپىسىنى سەل تۈزەپ چوڭقۇر نەپەس ئالدى ، لېكىن ئۆزىنىڭ دەردىنى دوستلىرىغا ئېيتىپ ، ئۇلارنى روھسىزلاندۇرغۇسى كەلمىدى .

— قەشقەردىن چىققاندىن بېرى بىر تالاي دوستلىرىمىز - دىن ئايرىلدى . بەزىلەر سۆيگەن پارلىرىدىن ئايرىلىپ ، ياقا يۇرتلارغا بېرىپ ، مانجۇلارغا خوتۇن بولغاندىن كۆرە ئۆلۈم - نى ئەلا كۆرۈپ ، يولغا چىقا - چىقمايلا ھايات بىلەن خوش -

لاشتى . بىرقانچىسى پۇتلىرىدىكى تۆمۈر كىشەنلەرنىڭ ئې-غىرلىقىدىن ماڭالماس يوللاردا يىقىلىپ قالدى . بەزىلىرى ئارقىمىزدىن ئەگىشىپ كەلگەن دەرۋىشلەر بىلەن قېچىپ قۇتۇلدى . ئۆتكەن كېچە ھۇجۇم قىلغان تاغ قىرغىزلىرى ئوغنا يېقىن قىزىمىزنى ئېلىپ قېچىپ كېتىپتۇ . مانا بۈگۈن-لا تۆت - بەش قىز تاغ يوللىرىدا ماڭالماس ، ھاڭلاردىن غۇلاپ كەتتى . بەزى قىزلارنى ئامبال كۆڭلى تارتقان ئادەم-لىرىگە سوۋغا قىلىپ بېرىۋەتتى . بۇنىڭ ھەممىسىگە ئاھ ئۇرۇپ ، روھىمىزنى چۈشۈرۈۋەرسەك ئۆز - ئۆزىمىزدىن ئۆلۈپ تۈگىشىمىز مۇمكىن . ئۇنىڭدىن كۆرە مۇشۇ تاغ چات-قاللىرى بىلەن كېلىۋاتقاندا قۇتۇلۇپ كېتىشىنى ئويلايلى . ئىلاجى بولسا قېچىپ قۇتۇلۇشقا ھەرىكەت قىلايلى ، قىزلار . بۇلارغا خوتۇن بولۇپ ، ئۇلاردىن بالا تۇغغىچە ئۆلگىنىمىز ئەلا .

— مەنغۇ موڭغۇللاردىن بالا تۇغۇپ قالسام ئۇنى بوغۇپ ئۆلتۈرۈۋېتىمەن ، — دېدى نۇزۇگۇمنىڭ سۆزىنى ئاڭلاپ قې-نى قىزىپ كەتكەن پاكار بويلۇق جۇۋان ، — بۇلارنىڭ بىزنىڭ ئۆيگە بېسىپ كىرگەندە دادام بىلەن ئاپامغا نەيزە سانجىپ ئۆلتۈرۈپ ، بۆشۈكتىكى ئوغلۇم بىلەن تىلى چىقىپ ئوبدانلا سۆزلەپ قالغان قىزىمنى زار يىغلىتىپ ئۆزۈمنى بۇ ياققا ھەيدەپ ماڭدى . ئاشۇ قىلغانلىرى ئۈچۈن بولسىمۇ بىرەر چېرىكىنى ئۆلتۈرمەي قالمايمەن . مېنى ھەيدەپ ئايرىپ موڭغۇللارغا تۇتۇپ بەرگىنى بىلەنمۇ بەرىبىر قەشقەرگە قې-چىپ كېلىپ بالىلىرىمنى تاپمەن . ئەمدى يولنى كۆرۈۋال-دۇق . ئۇ تەرەپلەردىمۇ ئۇيغۇرلار ياشايدۇ دەيدۇ . بېشىمنى ئوڭشاپ ، يولغا سېلىپ قويغۇدەك بىرەر ئادەم چىقىپ قالار .

ئىشقىلىپ ، ئۆلۈكۈم تاغدا قالمىسىلا بولدى .

— راست ئېيتىدىلا ، رابىيەم ، بۇلارنىڭ بىزگە كۆرسەت-
 مىگىنى قالمىدىغۇ ، — دەيدى قىزلارنىڭ بىرى ئۇنى قوللاپ .

— ئاغرىپ - تارتىپ ماڭالمىغانلارنى يۆلەشتۈرۈپ يار-
 دەم قىلايلى . بىزمۇ دۈشمەنلەرگە خوش دەپ جان بەرمەس-
 مىز . سىلەردىن سورايدىغىنىم ، ھاياتنىڭ مۇنداق ۋاقىتلىق
 قىيىنچىلىقىغا قاراپلا جاندىن كېچىپ ، ئۆزۈڭلارنى ياردىن
 تاشلاپ ، ئۆلۈۋېلىشتىن ساقلىنىڭلار ، — دەيدى نۇزۇگۈم قىز-
 لارنى جىملەپ ، — بىز قەشقەردە ئۆلگەن نارەسىدىلەر ، ئاتا -
 ئانىلىرىمىز ، يار - بۇرادەرلىرىمىز ئۈچۈن بولسىمۇ ياش-
 شىمىز كېرەك . بىزنىڭ خەلقىمىزنى مانجۇ ئەمەلدارلىرىد-
 ىنىڭ مۇشۇنداق قىيىناپ ، تاغ - چۆللەردە قاڭغىر قاقشاتقان-
 لىقىنى كېيىنكى ئەۋلادقا ئېيتىپ يەتكۈزۈش ئۈچۈن بولسى-
 مۇ ھايات كەچۈرەيلى ، بىز ئۆلۈۋالغىنىمىز بىلەن بۇ تارتقان
 جاپالىرىمىزنى ئەتە - ئۆگۈن باشقىلارغا كىم ئېيتىپ يەتكۈ-
 زىدۇ . مۇشۇ كۈنلەرنى ناخشا - قوشقىمىز ، سۆز - ھېكايىد-
 ىمىز ، قەھرىمانلىقىمىز بىلەن بولسىمۇ تىرىك قالغانلىرىمىز
 كېلەچەكنىڭ ئادەملىرىگە يەتكۈزەيلى . كەلگۈسى ئەۋلادنىڭ
 بىزنىڭ تارتقان جاپالىرىمىزنى بىلمەي تۇرۇپ ، بۇ دۈشمەن-
 لەرگە بولغان غەزەپ - نەپرىتى ئويغانمايدۇ .

نۇزۇگۈمنىڭ سۆزلىرىنى ئاڭلىغاندىن كېيىن پۇت -
 قوللىرىنىڭ ئاغرىقىنى بىرپەس ئۇنتۇپ روھلىنىپ قالغان
 قىزلار ئەمدى ئالدىدىكى بارغانسېرى يېقىنلىشىۋاتقان ئاق
 قار ، كۆك مۇزلۇق تاغ چوققىلىرىغا قانداقتۇر بىر كۈچ -
 غەيرەت بىلەن ئىنتىلدى .

— مۇزداۋانغا يەتمەي تۇرۇپ مۇنچىلىك قىيىنلىۋاتىد-
 ىمىز .

مىز ، ئۇ يەرگە بارغاندا قانداقمۇ قىلارمىز؟ — دېدى ئەمدى
تاغ باغرىدىكى قىيپاش يول بىلەن خۇددى يىپقا تىزىلغان
مونچاقنىڭ قاتار كېلىۋاتقان ئادەملەرگە قاراپ بۇ مۆجىزىگە
ھەيران بولغان خېلىچە خېنىم .

بىر چاغدا خېلىچە خېنىمدىن بىرەر يۈز قەدەم ئىلگىرى
كېتىپ بارغان قېچىر خۇددى بىرى ئىتتىرىۋەتكەندەك شوخ-
شۇپ تېپىلىپ يىقىلدى . ئۇنىڭ كەينىدە ئولشىپ كېلىۋات-
قان چېرىكلەر بىلەن تۇتقۇنلار ۋارقىرىشىپ كەتتى .

— ھاي قىزلار ، قاراڭلار ، ئاۋۇ قېچىر غۇلاپ كەت-
تى ، — خېلىچە خېنىمنىڭ ئاۋازى ھەممىنى چۆچۈتسۈۋەتتى .
قېچىر ئۈستىگە ئارتىلغان يۈك بىلەن بىر - ئىككى
قېتىم ئاستا دومىلىغاندىن كېيىن تاشتىن - تاشقا ئۇرۇ-
لۇپ ، خېلى يەرگىچە سىيرىلىپ باردى - دە ، ئاندىن تىك
غار تېگىدىكى سۇغا ساپنىڭ ئىچىنى لەرزىگە كەلتۈرۈپ غۇ-
لىدى . ئەتراپنى چاڭ كەلتۈرۈپ چىققان سادا توختا - توختى-
مايلا بىر - بىرىگە ئارانلا ئىلىشىپ تۇرغان تاشلار ئېگىز
ياردىن تۆكۈلۈشكە باشلىدى . تاغ ئىچىگە تارقالغان ۋاڭ -
چۇڭ چوققىلاردىكى تاشلارغا تەسىر قىلغاقچىمۇ ئۇلارمۇ شا-
راقلاپ پەسكە دومىلىدى . سادا چىققاندا قاغا - قۇزغۇنلار
بىلەن بۆرە - ئېيىقلارمۇ ئۆزلىرىنىڭ تىنچلىقىنى بۇزغان
ئادەملەرگە نەپرەت ئوقۇپ ، ئۇۋا - ئۇۋىلىرىدىن ئۈركۈپ
چىقىپ ، جانلىرىنى ساقلاش ئۈچۈن بۇنىڭدىنمۇ ئېگىز چوق-
قىلارغا قاچتى .

— يائىلا ، يارانقان ئىگەم ، ئۆزۈڭ ساقلا !

— بۇ نېمە بالا - قازادۇر . ھايۋانلار ماڭالمىدىغان تاغ-

لاردىن بىزنى قانداق ئۆتىدۇ دەيدىغاندۇر بۇ شۇملار .

خوتۇن - قىزلار نېمە بولساقمۇ بولايلى دېگەندەك ،
بىر- بىرىنىڭ قوللىرىنى مەھكەم تۇتۇشۇپ ، يانباغرىدىكى
يالغۇز ئاياغ يول بىلەن ئاران مېڭىپ كېتىۋاتاتتى . ئۇلارنىڭ
پۇتلىرى سەللا تېپىلىپ كەتسە ئوڭ تەرەپتىكى تېگى كۆرۈد-
مەيدىغان تىك يارغا چۈشۈپ كېتىشى مۇمكىن ئىدى .
— تاغدىن غۇلساق ئۆلۈكىمىزنى ئادەم كۆرمەي ، يىرت-
قۇچلارغا يەم بولۇپ تۈگەيمىز - دە ، دېدى خېلىچە خې-
نىم .

— ئۇنداق گەپلەرنى قىلماي بىسىمىلا دەپ ماڭايلىلا ، --
دېدى يولغا چىققاندىن بېرى ئىچىدە بىر نەرسىلەرنى پىچىر-
لاپ ئوقۇپ كېلىۋاتقان ئالمىخان . ئۇنىڭ ئوچۇق قالا-
خان پۇت - قولىنىڭ ھەممىسىنى تاش قىيىپ قاننىۋەتكەن-
دى . شۇنداقتىمۇ ئۇنىڭ ئۆزىگە قارىغۇچىلىكى يوق .
سۈرگۈنلەر يانباغرىدىكى يول بىلەن يەنە بىر داۋان
ئېشىپ ، چۆرىسى تاش بىلەن قورشالغان كىچىك مەھەللىگە
دۇچ كەلدى . ئۇلار ئالدىغا ئۇيغۇرچە پاراڭلىشىپ چىققان
ياللاڭ ئاياغ ، يالاڭتۇش بالىلارنى كۆرۈپ ، كۆزلىرىدە ئۈمىد
ئۇچقۇنلىرى پارلىدى . باقمىنى ئۇچرىتىپ قالارمەنمىكىن
دېگەن ئۈمىد بىلەن كېلىۋاتقان نۇزۇگۈمنىڭ يۈرىكى سوقۇپ
كەتتى .

— بۇ يەردە ئۇيغۇرلار ياشايدىغان ئوخشىمادۇ ، --
دېيىشتى قىزلار خۇددى كۆپتىن بېرى كۆرمىگەن قېرىنداش-
لىرىنى ئۇچراتقاندەك خۇشال بولۇپ .
— خۇدايىمنىڭ يېرى يەتمىگەندەك ، ئۇلارغا بۇ يەردە
نېمە بار كىنتاڭ ، -- خېلىچە خېنىمنىڭ سۆزلىرىنى ئاڭلىغان
بۇۋىئايشەم گەپكە قوشۇلدى .

— بىزگە ئوخشاش يولدىن ئۆتكەن مۇسۇلمانلارغا بىر چىنە سۇ بېرىپ بولسىمۇ ساۋابىنى ئالايلى دەپ ياشاۋاتقان بىرلىرىدۇر بەلكى .

— ھەيتاغىي ، ئاۋۇ سايدىكى كىگىز ئۆيلەرنى كۆردۈڭ-لىمۇ ؟ بۇ يەردە قىرغىزلارمۇ بار ئوخشايدۇ ، — دېدى ئالىم-خان .

— قىرغىزسىز تاغ بولامدۇ ، — خېلىچە خېنىم ئەرلەر-نىڭ پارىغى چىقىۋىدى . يۈز - كۆزىنى ، چاچلىرىنى سىلاپ ، كىيىم - كېچىكىنى تۈزەپ قويدى .

— بۈگۈن مۇشۇ يەردە تۈنەيمىز ، توختاڭلار ! — بەستىنى ئات كۆتۈرەلمەي كېلىۋاتقان ، كۆزلىرى كىچىك جاكارچى كەڭ ساينىڭ ئىچىنى چاڭ كەلتۈرۈپ ۋارقىرىدى .

— خۇدايا شۇكرى ، دەم ئالىدىغان بولدۇق ، — دېيىشىپ قىزلار تۇرغان يەرلىرىدىلا ئولتۇرۇپ ھاردۇق ئېلىشتى . نۇزۇگۈم ساينىڭ تېگىدە ئېقىۋاتقان سۇنىڭ بويىغا يېقىنلاش-ماقچى بولۇۋىدى ، ماڭالماي ئولتۇرۇپ قالدى . ئۇ باشتا پۇتى قانچە ئاغرىسىمۇ ، دەردىنى قىزلارغا ئېيتىپ ، ئۇلارنىڭ كۆڭلىنى بىئارام قىلغۇسى كەلمىدى . ئەمما ھازىر ئۇنىڭ شەھلا كۆزلىرىدىن تارام - تارام ياش ئېقىپ ، ئۆپكە - ئۆپكىسىنى باسالماي يىغلىۋەتتى .

— نۇزۇگۈم ، بىز سىلنى قەيسەر خوتۇن دەپ ئۆزىمىز-گە پار - يۆلەك قىلىپ كېلىۋاتساق يىغلاۋاتقانلىرى نېمىسى ؟ سەۋر قىلسىلا ، — دېيىشتى ئاياللار ، بىردىنلا ئۇلار نۇزۇ-گۈمنىڭ گۆشى سۈرۈلۈپ ، شەلۋەرەپ كەتكەن پۇتلىرىنى كۆرۈپ چۇرقىرىشىپ كەتتى ، — ۋاي ، بۇ نېمە بالادۇر ؟ شۇند-چىلىك بولۇپ كەتكىچىمۇ گەپ قىلماي مېڭىۋەرگەن بارمۇ ؟

قىز - جۇۋانلارنىڭ بىر يەرگە توپلىشىپ چۇرقىرىش -
ۋاتقىنىنى ئاڭلىشى بىلەنلا قىلىچلىرىنى يالغۇنچاچلاپ چېرىك -
لەر يېتىپ كەلدى - دە ، ۋارقىرىدى :

— نېمە ۋاڭ - چۇڭ قىلىشىسەن ، ماڭ تارقىلىش !
— نېمىدەپ ۋاڭ - چۇڭ قىلمىغۇدەكمىز ، — دەيدى چې -
رىكلەرنىڭ ئالدىغا بىرىنچى بولۇپ چىققان خېلىچە خې -
نىم ، — سەنلەرنىڭ بىزنى ئۆلتۈرىدىغان نىيىتىڭ بولسا ،
جاننى قىيىنماي مۇشۇ يەردىلا ئۆلتۈرۈش ، بولمىسا ھال -
ئەھۋالىمىزغا قاراپ تۈزۈك ئېلىپ مېڭىش ، — ئۇ ئۆزىدىن
خېلىلا پاكىر چېرىككە يېقىن كېلىپ سۆزىنى داۋاملاش -
تۇردى ، — سەن مۇنۇ خوتۇننىڭ پۇتىنىڭ قانداق بولۇپ كەت -
كىنىنى قاراپ باقە ؟

چېرىك ئەھۋالنى ئۇققاندىن كېيىن خىجالەت بولۇپ
قالدىمۇ ، خۇددى «مېنىڭدە نېمە گۇناھ دەيسىلەر ، ھەيدە
دېدى ، ھەيدىدىم ، بولمىسا سىلەرنىڭ كۆڭلۈڭلارغا قىلچە
ئازاب سالغۇم يوقتى» دېگەندەك بىر پەس شۇك تۇردى -
دە ، ئاندىن كەينىگە داچىپ كېتىپ قالدى .

خېلىچە خېنىم قىزلار بەرگەن ياغلىقنى ئوتتۇرىدىن
ئىككىگە بۆلۈپ نۇزۇگۇمنىڭ پۇتىنى تېڭىشقا كىرىشتى .
— مانا ، ھەدە ، مېنىڭدە قوي يېغى بار ، بەلكى ماي
سۈركەپ تاغساق چاسانراق ساقىيىپ كېتەر ، — دەيدى ئاقسۇ -
دا خەنزۇ قىزى سۇ ئەكىلىپ بەرگەن ئاينىسا مۇرىسىگە
ئارتىۋالغان خالتىسىدىن قۇشقاچ گۆشچىلىك قۇيرۇق ماينى
چىقىرىپ .

— بۇنى خويما ياخشى قىلدىڭىز ، — دەيدى بۇۋىئايشەم .
— ئۇزۇڭلارنىڭ دەردىنى تارتالمايۋاتقاندا سىلەرگە ئىش

تېپىپ بەردىمۇ نېمە ، قىزلار ، — نۇزۇگۇم پاچىقىنى يېپىپ
شاھە ئىشتىنىنىڭ پۇچقىنى يۇقىرى كۆتۈرۈپ تۆمۈر كە-
شەن پارا قىلىۋەتكەن پۇتىنى ئۇۋۇلىدى ، — ھېچ ۋەقەسى
يوق ، ئەتە يولغا چىققۇچە قېتىپ قالار .
نۇزۇگۇم پۇتىنى تېڭىپ بولغاندىن كېيىن قىزلارنىڭ
كۆڭلىنى خاتىرجەم قىلىش ئۈچۈن تاشنىڭ ئۈستىدە ئولتۇ-
رۇپ ناخشا باشلىدى .

دۇردۇن كىيگەن ئاياغقا ،
تۆمۈر كىشەن بوش كەلدى .
جېنىم دادام قېشىدىن ،
بۇ يوللاردا كىم كەلدى...

ئۇ پۇتىنىڭ ئاغرىۋاتقىنىغا قارىماستىن ئاستا غىڭشىپ
ناخشىسىنى داۋاملاشتۇرۇۋەردى ، باشقا قىزلارمۇ ئۇنىڭ چۆ-
رىسىگە يىغىلدى .
— بارىكالا ، نۇزۇگۇم . ئۆزىمىزنىڭ كۆڭلىنى ئۆزىمىز
خۇش قىلمىساق كىم خۇش قىلىدۇ ، — دەپ ئۇنىڭ ناخشىسى-
غا خېلىچە خېنىم قوشۇلدى .
ئۇلارغا باشقا قىزلارمۇ قوشۇلۇپ ناخشىنى داۋاملاشتۇر-
دى . كۈن ئولتۇرۇپ كېتىۋاتقان مەزگىلدىكى تاغ ئىچىنىڭ
جىمجىتلىقىنى بۇزۇپ ، قىزلارنىڭ پەس ئاۋازدا ئېيتىلغان
ناخشىسى ياڭرىماقتا . ئۇلارنىڭ ئاۋازىنى ئاڭلىشى بىلەن
كۆپ يىللاردىن بېرى تاغ ئىچىدە ياشاۋاتقان كىچىك مەھەللى-
نىڭ ئادەملىرىمۇ بالا - چاقىلىرىنى يېتىلىشىپ كېلىشتى .
قىرغىز ، قازاقلار بىلەن ئارىلىشىپ ياشاۋاتقان ئادەملەرگە

قىزلارنىڭ ناخشىسى كۆپ يىللاردىن بېرى ئۇنتۇلۇپ كەتكەن نەرسىلەرنى يادىغا سېلىپ ، كۆڭۈللىرىنى سەگىتىپ ، يۈرەك ئوتلىرىنى قايتىدىن تۇتاشتۇرماقتا . ئۇلارمۇ ئۆزلىرىنىڭ ئىككى تاغ ئوتتۇرىسىدا ئۆتكەن - كەچكەن كارۋانلار - نىڭ ئات - ئۇلىغىنى كۆزىتىپ ، بەزىبىر قېچىپ - مۆكۈنۈپ يۈرگەن مۇساپىرلارنىڭ بېشىغا پاناھ بولغاندىن باشقا دۇنيا - نىڭ قىزىقىنى كۆرمەي ياشاۋاتقانلىقىنى ئەمدى سەزگەندەك بولدى .

— بىزنىڭ ئاتا - بوۋىلىرىمىزمۇ قەشقەردىن چىققان . ئۇلار بۇنىڭدىن ئاتىشىش - يەتمىش يىل ئىلگىرى ، ئۇچتۇرپان پاجىئەسىدىن كېيىن ، تاغ ئىچىگە قېچىپ ، مۇشۇ يەرگە باغلىنىپ قالغانىكەن . ھازىر قىرغىزلار بىلەن قازاقلارغا قىز بېرىپ ، قىز ئېلىشىپ ئارىلىشىپلا كەتتۇق . ئۆتكەن - كەچكەنلاردىن يۇرتنىڭ ئامانلىقىنى سوراشتۇرۇپ تۇرىمىز . ئەسلىدە بىز خەقنىڭ رىزىقىنى ھەر جايغا چېچىۋەتكەن ئوخ - شايدۇ . قانداق قىلىمىز ، جان باقماق پەرز ئىكەن .

يېشى توختاپ ، ساقال - بۇرۇتىنى ئاق ئارىلىغان ساللا - پەتلىك ئادەم بۇ مەھەللىنىڭ تارىخى ھەققىدە ئۇزاق ھېكايە قىلدى . ئۇ بېشىغا قەشقەر دوپپىسى ، ئۇچىسىغا يېڭى يوق تېرە كەمزۇل ، پۇتىغا تۆگە تېرىسىدىن تىكىلگەن چورۇق كىيىۋالغانىدى . بۇ مەھەللىنىڭ خوتۇن - قىزلىرى ئۈچد - سىدىمۇ داۋاندىن ئۆتكەن سودىگەرلەردىن سېتىۋالغان كىيىم - كېچەكلەر تۇراتتى .

— ھاي قىزلار ، نېمە قاراپ تۇرىسىلەر ، مۇنۇ ھەدىلە - رىڭلارنىڭ يول مېڭىپ ، ئۇسساپ كەتكىنىنى كۆرمىدىڭلار - مۇ ؟ قېنى ، ئۆيلەردە بار سۈت - قېتىقنىڭ ھەممىسىنى

يىغىپ كېلىڭلار .

سۈرگۈنلەرگە يېقىنلاشايلى دېسە قورقۇپ ، ئۇلارغا يە-
راقتىن قاراپ ، ئاياللارنىڭ چىرايلىقلىقىغا ، چاچلىرىنىڭ
ئۇزۇنلۇقىغا ھەيران قېلىشقان قىزلار سالاپەتلىك تادەمنىڭ
سۆزىنى ئاڭلىغاندىن كېيىن ، ئۆيلىرىگە قاراپ يۈگۈرۈش-
تى - دە ، كۆپ ئۆتمەيلا چۆچەك ، جاملاردا ، بەزىلەر ھەتتا
تۇلۇملاردا قېتىق ، سۈزىمىلەرنى ئەكېلىشتى . بەزى قىزلار
ئۆيلىرىدە بار نان - توقاچنىڭ ھەممىنى كۆتۈرۈپ ئەكېلىش-
تى .

— بىزنىڭ مەھەللىنىڭ بېگى سىلەرنى ھەيدەپ كېلىۋات-
قان ئامبال بىلەن بەك يېقىن . شۇڭلاشقا ئۇلار ھېچ نەرسە
دېمەيدۇ . بىزنىڭ يۇرتتىن رازى بولۇپ كېتىڭلار ، قىزلى-
رىم . سىلەرنىڭمۇ بىزگە ئوخشاش ئاتا - ئاناڭلار بار بولغىي-
دى . تارتىنماي يەپ - ئىچىڭلار ،— دېدى بوۋاي .

سۈرگۈنلەر تاغ ئىچىدىكى مەھەللە خەلقىنىڭ ئەكەلگەن
سۈت - قېتىقلىرىنى ئىچكەندىن كېيىن كۆڭۈللىرى كۆتۈ-
رۈلۈپ قالدى . باشتا ئۇلاردىن تەپ تارتىپ تۇرغان بۇ يەردە-
كى قىزلار ئەمدى پالانغانلارغا ئېچەكشىپ ، كۆپ يىللاردىن
بېرى كۆرمىگەن قېرىنداشلىرىنى كۆرگەندەك يېقىنلىشىپ
كەتتى . بەزىلىرى سۈرگۈنلەرنىڭ يولغا چىققاندىن بېرى تا-
غاق كۆرمىگەن چاچلىرىنى تارىسا ، بەزىلىرى ئۇلارنىڭ چاچ-
تەڭگىلىرىگە ، كىيىم - كېچەك ، ھالقا - ئۈزۈكلىرىگە
تەلمۈرۈپ قارايتتى .

بويىغا يېتىپ قالغان قىزلار مۇنداق ئېسىل زىبۇزىننەت-
لەرنى نەدىن تېپىشقا بولىدىغانلىقىنى ، ئۇنىڭ نەرخى نەچچە
پۇل ئىكەنلىكىنى سوراشتۇراتتى .

— مۇنۇ مارجان مېنىڭدىن سىزگە خاتىرە بولسۇن ، —
دېدى نۇزۇگۇم بويىدىكى مارجاننى ئېلىپ ، ئۇنى ئۆزىگە بىر
چۆچەك قېتىق بەرگەن ئون ئىككى ياشلار چامىسىدىكى قىزغا
بېرىۋېتىپ ، — بۇ داۋاندىن ئۆتكەن بىر ھەدەمنىڭ خاتىرىسى
ئىدى دەپ ساقلاپ تاقارسىز .

ھېلىقى قىز بۇ گەپكە ئىشەنمەيۋاتقاندەك ، بىردەم مار-
جانغا ، بىردەم ئۆزىنى چۆرىدەپ تۇرغان قىزلارغا قاراپ تۈ-
رۈپ قالدى . چەتتە تۇرغان ئاياللاردىن بىرى :

— ھەدەڭ بەرگەندىن كېيىن ئالغىن ، — دېدى . شۇنىڭ-
دىن كېيىن ھېلىقى كىچىك قىز خۇشاللىقىدىن «رەھمەت»
دەپ ، نۇزۇگۇمنىڭ مەڭزىگە بىرنى سۆيۈپ قويۇپ يۈگۈرۈپ
كەتتى .

— مەڭلار ، ئېلىڭلار ، بىز ئۆزىمىزنى پەردازلاپ ، ئۇ-
زۇك سېلىپ ، ھالقا تاقىغان بىلەن قارىغۇدەك ئەر بولمىسا ،
ئۇنىڭ نېمە كېرىكى ، بۇلارسىزمۇ ياراۋېرىمىز ، — دەپ خې-
لىچە خېنىممۇ ئۆزۈك - ھالقىلىرىنى سۇغۇرۇۋېلىپ ، بۇ
يەردىكى قىزلارغا بېرىۋىدى ، ئۇنىڭ كەينىدىن باشقا ئاياللار-
مۇ ياخشى نەرسىلىرىنىڭ ھەممىسىنى چىقىرىپ بېرىۋەتتى .
ئۆز نۆۋىتىدە يەرلىك خەلقلەرمۇ شۇنچە كۈندىن بېرى يول
مېڭىپ ، كۆڭلەكلىرى يىرتىلىپ يالىڭاچ بولۇپ قالغان قىز-
لارغا ئۆيلىرىدىن ئىسسىق كىيىملەرنى ئەكېلىپ كىيگۈزۈش-
كە باشلىدى .

— ئاتىلىرىمىز «يازدا يېپىنچاڭنى ، قىشتا ئوزۇقۇڭنى
تاشلىما» دەپتىكەن . ئىسسىق كىيىنمىسەڭلار مۇزدداۋاندىن
ئۆتكۈچە ئۇششۇپ قالسىلەر ، — دېدى بايىقى سالاپتىلىك ئا-
دەم ئاياغ كىيىملىرى يىرتىلىپ يالاڭ ئاياغ قالغان قىزلارغا

پۈرۈم چورۇقلارنى بېرىۋېتىپ، — ئۇزۇڭلارمىغۇ تويغا ماڭ-
غاندەكلا كىيىنىۋالغانىكەنسىلەر .

— ھە ، چوڭ دادا ، «ئاتامنىڭ ئۆلىدىغىنىنى بىلىسەم
بىر تاۋاق كېپەككە سېتىۋالاتتىم» دېگەندەك ، مۇنداق ياقا
يۇرتلارغا پالىنىدىغانلىقىمىزنى كىم بىلىپتۇ دەيدىلا . بۇ چې-
رىكلەر بىزنى ھېيتگاھ مەيدانىدىنلا ھەيدەپ ماڭدى ئە-
مەسمۇ ، — دەپدى ئالمىخان ئۆز دەردىنى ئېيتىپ .

تۇتقۇنلارنىڭ بىر توختىسا مۇشۇ يەردە توختايدىغانلىد-
قىنى ئالدىنلا بىلىپ ، پەرەز قىلىپ باشقا جايلاردا ياشاۋات-
قان ئادەملەر ساي . جىرالار ئارقىلىق كېلىشمەكتە ئىدى .
دەسلەپتە ، ئادەم ئاز چاغدا ، ئۇلارنى تۇتقۇنلارغا يېقىن قويۇپ
بەرگەن چېرىكلەر ئەمدى بارغانسېرى كۆپىيىۋاتقان خەلقنى
قوغلىغىلى تۇردى .

زاۋال بولۇپ كەچ كىرىشىگە قىرغىزلار يەنە پەيدا بو-
لۇشقا باشلىدى .

— ئۇلار ئۆتكەن كېچىدىكىگە ئوخشاش بۈگۈنمۇ ھۇجۇم
قىلمىسا بولاتتىغۇ ، — دەپدى تاغ چوققىلىرىدا سەپ تارتىپ
يۈرگەن ئاتلىق ئەسكەرلەرنى كۆرگەن بۇۋىئايشەم .

— خاتىرجەم بولۇڭلار ، بىزنىڭ خان ئۆز قىزىنى موڭ-
غۇللارنىڭ دورغىسىغا بەرگەن ، شۇڭلاشقا ئۇلار بىر - بىر-
گە ھۇجۇم قىلمايدۇ .

— ھە ، شۇ ، ئىلگىرى قېشىمىزغا ئادەم تۇرماق ھايۋان
يولتمايدىغان چېرىكلەر بىزنى ئەجەب ئەركىن قويۇۋەتتىغۇ
دەيمەن ، — خېلىچە خېنىمنىڭ چاقچاق ئارىلاش پارىڭى تۈگە-
تۈگىمەيلا چوڭ ساي تەرەپتىن بىر توپ ئاتلىق چىقىپ كې-
لىشتى . ئۇلارنىڭ كۆپى كۈننىڭ تېخى ئىسسىقلىقىغا قارىماس-

تىن باشلىرىغا تۈلكە تۇماق ، ئۇچىسىغا كۈرەك جۇۋا بىلەن شالۋۇر كىيىشىۋالغانىدى . ھېلىقىلار خۇددى ئاچ بۆرىلەر - دەك ئاتلىرىنى دېۋەيلىتىپ كېلىشتى - دە ، ئۆزئارا بىرىمىمىلەرنى دەپ تاۋاقتەك يوغان يۈزلىرىدىكى شالاڭ بۇرۇتلىرىنى تولغاپ ھىجايىدى . بەزىلىرى قاتلاپ تۇتۇۋالغان قامچىلىرى بىلەن قىزلارنى شەرەت قىلىپ ئۆزئارا نېمىلەرنىدۇر دېيىد - شەتتى .

— بۇلار مۇشۇ تاغنىڭ ئاتاي باتۇر دېگەن بۆرىسىنىڭ قاراقچىلىرى بولىدۇ . بۇ يولدىن ئۆتكەن ھەرقانداق كارۋان ئۇنىڭغا تاغ سېلىقىنى تۆلەپ رازىلىقىنى ئالماي تۇرۇپ ئىلى - گىرى ماڭالمايدۇ . تاغنىڭ ھەربىر كامارىدا ئۇنىڭ قاراقچىمىلىرى قوللىرىغا تېز ئېتىلىدىغان مىلتىق ۋە ئوقپالارنى تۇتۇپ ماراپ ياتىدۇ . خۇدادىن قېچىپ قۇتۇلۇش مۇمكىنكى ، لېكىن ئاتاي باتۇرنىڭ قاراقچىلىرىدىن قېچىپ قۇتۇلۇش مۇمكىن ئەمەس ، — دېدى ئۆزىنى چەتكىرەك تارتىپ تىنچ بولۇپ قالغان بايقىق سالاپەتلىك ئادەم .

ئاتاي باتۇر دېگىنى قارا مەخمەل چاپاننىڭ تېشىدىن كۈمۈش بىلەن نەقىشلىنىپ ياسالغان كەڭلىكى بەش ئىلىك تاسما پوتا باغلاپ ، ئۈستىگە قۇندۇز ياقىلىق بېغىر رەڭ پەرەنجە ئارتىۋاپتۇ . ئۇنىڭ پەشلىرى ئېتىنىڭ ساغرىسىنى يېپىپ تۇراتتى . كۈمۈش ساپلىق يوغان قىلىچىنى سېمىز قولى بىلەن تۇتۇۋالغان ئاتاي باتۇر قىزلارنى بىرئاز كۆزدىن كەچۈردى - دە ، ئاندىن ئۆزىنى باشلاپ كېلىۋاتقان نۆكەرلەرنىڭ بىرىگە :

— بۇلارنىڭ خوجايىنلىرى نەدە؟ — دېدى .

— ئاۋۇ تاش ئۆيدە ئوخشايدۇ ، — دېيىشتى نۆكەرلەر .

تاغ غوجىسى ئېتىنىڭ تىزگىنىنى ئۇ ياققا بۇرىشى بە-
 لەنلا قاراقچىلار قىزلار تەرەپكە يېقىنلاشتى .
 ئاتاي باتۇر ئامبالنىڭ ھۇزۇرىدا ئۇزاق ئولتۇرۇپ ،
 يۈزلىرى پوكاندەك قىزىرىپ چىققاندىن كېيىن يەنە ئېتىغا
 مىنىپ ، قېشىغا موڭغۇل دورغىسى بىلەن ئىككى چېرىكىنى
 ئەگەشتۈرۈپ كەلدى - دە ، توپلىشىپ ئولتۇرغان تۇتقۇنلار
 ئارىسىدىكى كوكۇلىسى ئالدىغا چۈشۈپ تۇرىدىغان ئاق يۈز-
 لۈك خېلىچە خېنىم بىلەن ئاق رەختتىن كۆڭلەك كىيگەن
 ئالمىخاننى كۆرسىتىپ ئۆزى يۈك - تېخىقلار ئارتىلغان
 قېچىرلار تەرەپكە كەتتى .
 — ۋايىجان ، مۇنۇلار نېمە دەيدىغاندۇر . نۇزۇگۇم ، ھەم-
 مىسلا مېنى شەرەت قىلىپ كۆرسىتىۋاتىدىغۇ . ئاۋۇ دورغى-
 غا بىر نەرسە دەپ كۆرسىلىچۇ ، شەرمەندە قىلىپ بىزنى
 بۇلارغا سېتىۋەتمىسۇن .
 خېلىچە خېنىم ئۈمچىيىپ يىغلاي دېيىشىگە ئۇنىڭ سۆ-
 زىنى بۇۋىئايشەم بۆلۈۋەتتى .
 — ئۆزىڭىزمىغۇ قاش - كۆزىڭىزنى ئوينىتىپ ، كى-
 يىم - كېچەكلىرىڭىزنى تۈزەپ كېتىۋىدىڭىز ، شۇڭا ئۇلار-
 نىڭ كۆزى سىزگە چۈشكەندۇر .
 — مەن سىلەرگە ئاتاي باتۇر بۇ توپتىن خالىغىنىنى
 ئالماي قالمايدۇ دېمىگەنمىدىم ، — دېدى بايقى سالاپەتلىك
 ئادەم ئىككى قاراقچى خېلىچە خېنىم بىلەن ئالمىخاننى چەتكە
 ئېلىپ ماڭغاندا ئۇ ئىككى قولىنى ئېگىز كۆتۈردى -
 دە ، — بەربىر قىز بالىنىڭ بەختىنى تالادىن ياراتقان . بارغان
 يەرلىرىڭلاردا خورلۇق كۆرمەڭلار ! — دەپ دۇئا قىلدى .
 — ھەي قىزلار ، مەن سىلەردىن ئايرىلمايمەن ، ئۆلسەك-

مۇ بىللە ئۆلەيلى! — خېلىچە خېنىمنىڭ ۋارقىراپ يىغلىغان يىغىسى خېلى ۋاقىتقىچە توختىمىدى . ئۇ پەقەت يېنىدا قاتار كېلىۋاتقان ئالمىخانىنىڭ :

— ئەخمەق خوتۇن ، مۇزداۋاندا نۆڭلىماي ساق قالغانغا شۈكرى دەپسە ، قەشقەردىكى شىر سۈپەت ئوغلانلىرىمىزدىن ئايرىلغاندىن كېيىن ئەمدى كىمگە تەگسەكمۇ بەربىر ئەمەس . مۇ ، — دېگەن سۆزىنى ئاڭلىغاندىلا بىر ئاز بېسىلغاندەك قىلىدۇ . لېكىن كەينىگە قاراپ ، ئۆزى بىلەن بىللە كېلىۋاتقان تۇتقۇنلارنىڭ يىغلىشىۋاتقىنىنى كۆرۈپ ، يەنە ئۆپكەندەپ كەتتى .

نەچچە ۋاقىتتىن بېرى جاپانى بىللە تارتىپ ، باشقا ئېغىر كۈن چۈشكەن چاغلاردا ھال - مۇڭ ئېيتىشىپ ، بىر - بىرىگە قېرىنداش بولۇپ كەتكەنلىكىنىمۇ بۇ ئىككى جۇۋانىنى قاراقچىلارنىڭ ئارىلىرىدىن ئەكەتكىنى تۇتقۇنلارغا ئېغىر تۈلۈدى . يولغا چىققاندىن بېرى بىرىنچى قېتىم دوستلىرىنى ئۆزلىرىدىن ئايرىپ كېتىۋاتقاندا ، بۇنداق كۈننىڭ ئەتە - ئۆگۈن ئۆزلىرىگىمۇ كېلىدىغانلىقىنى ئويلاپ ئۇلار تېخىمۇ مىسكىنلىشىپ كەتتى .

ئاتاي باتۇرنىڭ قاراقچىلىرى بۇ ئىككى جۇۋانغا چېرىك - لەر قەشقەردىن ئەكېلىۋاتقان يۈكلەر ئارتىلغان بىرنەچچە قېچىرنى قوشۇپ ھەيدەپ ماڭدى . پەقەت شۇ چاغدىلا خۇددى تاغ باغرىلىرىدا قاتار ئۆسكەن قارىغايلىرىدەك قوللىرىغا مىل - تىنقىلىرىنى تۇتۇشۇپ سەپ تارتىپ تۇرغان قاراقچىلار كۆزدىن غايىب بولدى . بارغانچە يىراقلىشىپ كېتىۋاتقان خېلىچە خې - نىمنىڭ ئاۋازى قاراقچىلار ئېقىن سۈنى ياقىلاپ تاغ دوقمۇ - شىنى ئايلىنىپ ئۆتكەندە ئاڭلانماي قالدى . تۇتقۇنلار چوڭقۇر

نەپەس ئېلىشىپ ، كۆز ياشلىرىنى سۈرتۈشتى . ئۇلار بىر - بىرىگە تېخىمۇ مېھرىبان بولۇشۇپ نۇزۇگۇمغا يېقىنراق ئولتۇرۇشتى .

خېلىچە خېنىم بىلەن ئالمىخاندىن ئايرىلغاندىن كېيىن نۇزۇگۇمۇ ئۆزىنى يېتىمىسىراپ قالغاندەك سەزدى . ئۇ پەش-مىتىنى نەچچە قېتىم تۈزەشتۈرۈپ ، ئورنىنى يېپىنىپ باقتى . سىمۇ خۇددى ئىچىگە سوغۇق شامال كىرىۋالغاندەك تېنى ئىسسىمايلا قويدى . ئەمدى ئۇ ئۆزىنى تۆت تەرىپىنى ئېگىز تاغ قورشىغان سايىنىڭ ئىچىدە تۇۋى يوق قاراڭغۇ چوڭقۇرغا چۈشۈپ قالغاندەك سېزەتتى . ئۇنىڭغا بۇ يەردىن چىقىش مۇمكىن ئەمەستەك بىلىنەتتى .

IV

بۈگۈن بىر ئاز ۋاقىت ئالاقزادە بولۇشقان تۇتقۇنلار كەچ-لىك تاماقلارنى يەپ بولغاندىن كېيىنلا ئۇيقۇغا كېتىشتى . نۇزۇگۇم بولسا تېخى ئويغاق . ئۇ يول يۈرۈش داۋامىدا تاغ چاتقاللىرىنى ، سايىدىكى ئارچا بىلەن ھاك تاشلار ئارىسىدىكى غارلارنى تەپسىلىي كۆزدىن كەچۈرۈپ ماڭدى . شۇڭا ئۇ ھازىر قېچىپ كېتىشنى ئويلاپ يېتىپ ، قاراڭغۇ چۈشۈش-نى ، تۇتقۇنلار بىلەن چېرىكلەرنىڭ ئۇخلىشىنى كۈتمەكتە ئىدى . «چاپسانراق قېچىپ كەتمەسەم ، بۇلار مېنىمۇ بىرەر قاراقچىغا سوۋغا قىلىۋېتىشى مۇمكىن» دېگەن ئوي ئۇنىڭ كۆڭلىگە ئارام بەرمەيتتى .

نۇزۇگۇم ئاي يورۇقىدا ئەتراپقا سەپسىلىپ قاراپ باقتى .

تى ، بىراق تۆت تەرىپىنى ئېگىز تاغلار قورشىغان بۇ كىچىك مەھەللىدە قېچىپ مۆككىدەك يەرنى كۆرمىدى . بىر كېچە - نىڭ ئىچىدە بايا قاراقچىلار قاتار تۇرۇپ كەتكەن ئېدىردىن ئېشىپ ، ئۇ تەرەپكە ئۆتۈپ كەتسەنۇ ياخشى ، ئەگەر ئۆتۈپ كېتەلمىسە ، ئەتراپنى قورشاپ تۇرغان چېرىكلەر دەرھال تۇتۇۋېلىشى مۇمكىن . بايا قاراقچىلار خېلىچە خېنىمنى ئە - كەتكەن چاتقاللىق سايدىكى چىغىر يولىدىن باشقا يول يوقتەك قىلىدۇ . ساي ئىچىدىكى بۇ يول نەگە ئاپىرىدىكىن ؟ شۇنىڭ بىلەن قاچىمەن دەپ ئۆزۈمۈ خېلىچە خېنىمغا ئوخشاش قاراقچىلارغا تۇتۇلۇپ قالسىچۇ ؟ ئۇ كۆپ ۋاقىتقىچە قاراقچىلار خېلىچە خېنىمنى ئەكەتكەن ساينىڭ ئىچىدىكى چاتقاللىققا ، غار تاشلارغا سەپىلىپ قارىدى . ئاي يورۇقىدا تاغ چوققىلىرى بىلەن قايتالار روشەن كۆرۈنۈپ تۇراتتى . ساينىڭ ئىچى بولسا قاراڭغۇ ئىدى . نۇزۇگۇمغا ئاشۇ قاراڭغۇلۇققا يېتىۋال - سىلا ئۆزىنى ھېچكىم تاپالمايدىغاندەك سېزىلدى . ئەمما ئۇ يەرگە قانداق يېتىش كېرەك ؟ ئەتراپتا باشلىرىنى نەيزىلىرىگە يۆلەپ ، چېرىكلەر ئۈگدەپ ئولتۇرۇشاتتى . ئۇلارنىڭ قايسىسى ئويغاق ، قايسىسى ئۇخلاۋاتقىنىنى بىلىش تەس . ئەگەر نۇزۇگۇمنىڭ قاچقىنىنى بىرەرى بىلىپ قالسا بولىدى ، باش - قىلارغا ئىبىرەت ئۈچۈنمۇ شۇ يەردىلا مەيدىسىگە نەيزە سانجىپ ئولتۇرۇۋېتىشى مۇمكىن .

ئۇ مەھەللىدىكى ئۆيلەرنىڭ ئوتتۇرىسىدىن ئاقىدىغان تاغ سۈيىگە سەپىلىپ قارىدى . مۇشۇ سۇنىڭ ئىچى بىلەنلا ئۆمىلەپ مېڭىپ ، چېرىكلەردىن ئۆتۈپ كەتكىلى بولىدىكەن . خېلىچە خېنىمنى ئەكەتكەن ساينغا بارىدىغان بۇنىڭدىن باشقا ئىشەنچلىك يەر يوق . نۇزۇگۇم ساينىڭ ئىچىدىكى جىمجىت -

لىقنى بۇزۇپ ، تاشتىن - تاشقا ئۇرۇلۇپ ، شاۋقۇن چىقىدۇ . سۈمۈ خۇددى ئۇنى ئۆزىگە چاقىرغاندەك ئاينىڭ يورۇقىدا پارقىراپ كۆرۈنەتتى .

كۆك ئاسماندا جىمى ئالەمنى يورۇتۇپ تۇرغان ئاي ئېگىز تاغ كەينىگە مۆكۈشكە باشلىۋىدى ، ئەتراپ قاراڭغۇلدى . شىپ تېخىمۇ جىمجىت بولۇپ قالدى . پەقەت تۇتقۇنلارنىڭ خارقىراپ خورەك تارتىشلىرى ، بەزىلەرنىڭ ۋارقىراپ چۆيۈلۈشلىرى ئاڭلىنىپ تۇراتتى . كۈندۈزى كەلگەن قاراڭغۇلارنى ئىككى جۇۋان بىلەن ئون قېچىر مال بېرىپ يولغا سالغان چېرىكلەر «ئەمدى بىزگە ھېچكىم ھۇجۇم قىلمايدۇ» دېگەندەك ، دۇنيادىن بىغەم ئۇخلاۋاتاتتى .

نۇزۇگۇم پۇت - قولىنى سوزۇپ ، تىزىغا بېشىنى قويدۇ . يۇپ ياتقان قىزنى ئاستا يۆتكەپ ئۆزىنى بوشاتتى . ئۇ قىزلارنى ئويغىتىۋەتمەي دەپ بىر ئاز ۋاقىت يېنىچە ياتتى . پەقەت ھېلىقىلارنىڭ ئۇخلاۋاتقىنىغا تولۇق كۆزى يەتكەندىلا ئاستا ئۆمىلەپ ماڭدى - دە ، بىر ئاز يەرگە بارغاندىن كېيىن يەنە توختىدى . ئەتراپ جىمجىت ، ھەممە قاتتىق ئۇيقۇدا . ئۇنىڭ كەتكىنىنى ھېچكىم سەزمىدى . نۇزۇگۇم ئۆرە تۇرۇپ مېڭىشقا ئەيمەندى - دە ، ئۆمىلىگەن پېتىچە ئۆستەڭ ياقىسىغا باردى . ئۇ ئالدىغا ساڭگىلاپ كاشىلا بولۇۋاتقان كۆڭلىكى ۋە پەشمىتىنى تۇرۇپ ، شايبى ئىشتىننىڭ بېغىغا قىستۇردى . ئۇ ئۆزىنى ئەنە شۇنداق ئەپلەشتۈرۈپ بىر ئاز يەرگىچە قىرغاق ياقىلاپ ماڭغاندىن كېيىن سۇغا چۈشتى - دە ، ئۇنىڭ ئېقىدىكى شىغا قاراپ تۆۋەنلىدى . باشتا تاغنىڭ سوغۇق سۈيىدە ئەندىدى . كىپ ، پۇت - قوللىرى مۇزلاشقا باشلىدى . قىزلار قوي

مېيى بىلەن مايلاپ ، تېڭىپ قويغان پۇتى سۇغا تەگكەندىن كېيىن ئېچىشقا باشلىدى . لېكىن ئۇ بۇنىڭغا بەرداشلىق بېرىپ ، ئېقىن ئىچىدىكى يوغان تاشلاردىن ئارتىلىپ ئۆتتى . ساينىڭ سۈيى ئازدەك قىلىۋىدى ، لېكىن بىرنەچچە قېتىم چوڭقۇر قاينامغا بېشىچىلا كىرىپ كەتتى . ئۇ بۇلارغا قىلچە پەرۋا قىلماي ، چېرىكلەر كۆزىتىپ تۇرغان يەردىن ئۆتۈپ ، تاغ دالدسىغا يېتىۋېلىشنى ئويلايتتى . ئۇ تەرەپكە ئۆتۈۋالسىلا بىر ئامالنى قىلىپ جېنىنى ساقلاپ قالالايتتى . ئەگەر ئۇنىڭ سۇ ئىچى بىلەن كېلىۋاتقىنىنى چېرىكلەر بايقاپ قالسا خۇدانىڭ ئۇرغىنى !

بەزى يەرلەرگە كەلگەندە سۇ يېيىلىپ ئاقاتتى - دە ، مۇنداق يەردە ئادەم ئاسانلا كۆرۈنۈپ قالاتتى . كاج تەلەي ئادەمنىڭ ئىشى ھەممىلا يەردە ئوڭغا تارتمايدىغان ئوخشايدۇ . كاشكى ، تاغ دالدسىغا يېتىۋالغىچە ئېقىن سۇ چوڭقۇرراق بولۇپ بەرسىچۇ... ياق «خۇدايىمنىڭ كۆزى بار ئوخشايدۇ» . ئۇ شۇنداق دەپ ئون - ئون بەش قەدەم ئۆمىلە - ئۆمىلمەيلا سۇ چوڭقۇرلاپ ، ئۇنىڭ گىرۋەكلىرىدە ئازادە ماڭغۇدەك قۇرۇقلۇق پەيدا بولدى . نۇزۇگۇم خۇدانى ئەسلەپ ، يانچۇقىنى سىيىپ ، بايا قاچىدىغان چاغدا چۈشۈپ قالمىسۇن دەپ سېلىپ قويغان تەسۋىسىنى ئىزدىدى . بار ئىكەن . ئۇ ئۆزىنى يېنىدا چوڭ ھەمراھى باردەك ھېس قىلدى - دە ، تاغنىڭ سالقىن ھاۋاسىدا كۆكسىنى تولدۇرۇپ - تولدۇرۇپ نەپەس ئالدى . ئەمدى ئېقىن ئىچىدىكى پۇتغا پېتىپ كېتىۋاتقان قىياق تاشلار تۈگەپ ، بىرى خۇددى ئۇنىڭ ماڭىدىغىنىنى بىلىپ ، پايانداز سېلىپ قويغاندەك پۇتى يۇمشاق سېغىز توپىلىق لاتقىنى دەسسدى . ئادەمنىڭ ئىشى ئوڭغا تارتسا

مۇشۇنداق بولىدىكەن . ئۇنىڭ كۆڭلى خاتىرجەم بولۇپ مېڭە-
شى يېنىكلىشىپ قالدى . نۇزۇگۇم ئۆرە تۇرۇپ ، كىيىملى-
رىنى قېقىپ نۇزەشتۈرۈپ ، ھۆل بولۇپ كەتكەن كۆڭلىكىنى
سقىپ ، ئىشەنچلىك ھالدا ئالغا ئىلگىرىلىدى . چېرىكلەرمۇ
خېلىلا ئارقىدا قالدى . ئەتراپ قاپقاراڭغۇ .

ئۇ سۇدىن چىقىپ يولغا چۈشتى . كۆڭلىكىنى سقىپ ،
چۇۋۇلۇپ يۈزىنى يېپىۋالغان چېچىنى تۈزىۋالغاندىن كېيىن ،
كەينىدىكى پاكار ئۆيلەرگە ، قاراڭغۇدا غىل - پال كۆرۈنگەن
تۇتقۇنلارغا قارىدى . ھەممە جىمجىت ، ئۇيقۇدا «خۇداغا شۈك-
رى ، ئەمدى قۇتۇلغاندىمەن» دېگەندەك چوڭقۇر نەپەس ئال-
دى . ئۇنىڭ تېنى سۇنىڭ ئىچىدە چاغدا ئىسسىپ كەتكەندەك
قىلىۋىدى ، ھازىر ئوچۇقچىلىققا چىقىشى بىلەن تاغنىڭ سو-
غۇق شامىلى ئۇرۇپ مۇزلاپ كەتتى .

— ۋايىجان ، قىزلار ، تۇرۇڭلار !

تۇتقۇنلار تەرەپتىن تۇيۇقسىز ئاڭلانغان بۇ ئاۋاز نۇزۇ-
گۇمنى مەڭدىتىپ قويدى . ئۇ مەھەللە تەرەپكە قۇلاق سېلىپ
تىڭشىۋىدى :

— ۋىيەي ، نۇزۇگۇمنى قاراقچىلار ئوغرىلاپ
كېتىپتۇ ! — دېگەن ئاۋاز ئاڭلاندى . بۇ بايىلا ئۆزى قۇچاقلد-
شىپ ياتقان گۈلنىسانىڭ ئاۋازى ئىدى .

بۇ نېمە بالادۇر ! مۇنۇ ۋارقىراۋاتقان راستتىنلا گۈلنى-
سامىدۇر ؟ نۇزۇگۇم ئۇ قىزنىڭ تىزىغا قويۇپ ياتقان بېشىنى
داق يەرگە چۈشۈرۈپ قويۇپ قېچىپ كېتىۋىدى . گۈلنىسا
نۇزۇگۇمنىڭ يۇمشاق كۆكسىگە قولىنى قويغاندىن كېيىن
ئۇخلاپ قالاتتى . ئېھتىمالم ، ھازىر ئۇ مەڭدەپ ئويغانغان
بولسا ، قېشىدا ئۆزىنىڭ يوق ئىكەنلىكىنى بىلىپ چۆچۈپ

كەتكەندۇر . نۇزۇگۇم بۇ قىزغا ئۆزى قاچقاندا ۋاڭ - چۇڭ چىقارماسلىقى ھەققىدە جېكىپ قويمىغىنىغا ئەپسۇسلاندى . ئەمدى بۇ قىز بالانى تېرىيدىغان بولدى . گۈلنىسانىڭ ئۇنى باشتا پەسرەك چىققانداك قىلىۋىدى ، ئىككىنچى قېتىم ۋار - قىرىغىنى قاراڭغۇ تۈننى يېرىپ پەلەككە يەتتى .
— ۋاي قىزلار ، تۇرۇڭلار ! نۇزۇگۇمنى قاراقچىلار ئوغرىلاپ كېتىپتۇ !

— يا ئاللا ، نېمە دەيدىغاندۇر مۇنۇ قىز ! راستتىنلا ئوغرىلاپ كەتكەنمۇ نېمە ، يوق تۇرىدىغۇ !

نۇزۇگۇم بۇۋىئايشەمنىڭ بوم ئاۋازىنىمۇ تونۇدى .
چۆچۈپ ئويغانغان قىزلارنىڭ ۋاڭ - چۇڭى بىردەمنىڭ ئىچىدىلا جىمجىت ئۇخلاۋاتقان چېرىكلەرنى ئويغىتىپ ، ئايدى - غىدىن تىك تۇرغۇزدى . بىرپەستىن كېيىنلا قىزلارنىڭ يىدى - غىسىغا چېرىكلەرنىڭ ۋارقىرىغان ئاۋازلىرى قوشۇلدى . پە - قەت تاشتىن قوپۇرۇلغان ئۆي ئىچىدىن ئېتىلغان مىلتىق ئاۋازى ئاڭلانغاندىلا ھەممە بىر پەس جىم بولۇشتى . ئاندىن يەنە قىزلارنىڭ ئاۋازى ئاڭلاندى . «ھەي ئەخمەق قىز ، يانپىد - شىنى بۆرە يۈلۈپ كەتسىمۇ بىرەر سائەت ئاغزىنى يۇمۇپ ، جىم يېتىپ تۇرسا بولمامدۇ ، — دەيدى نۇزۇگۇم ، — مانا ئەم - دى ماڭىمۇ ، ئۆزىڭمۇ قىلدى .»

چېرىكلەر قىلىچ ۋە نەيزىلىرىنى كۆتۈرۈشۈپ ، تاغنىڭ تۆت تەرىپىگە سوڭۇلدىشىپ يۈگۈردى . نۇزۇگۇم ئۆزى تە - رەپكە كېلىۋاتقانلارنى كۆرگەندە ، تاغ ئىچىگە مۆكۈنۈپ ئۇل - گۈرەلمەيدىغانلىقىنى بىلدى - دە ، نېمە بولسىمۇ ، بېشىغا كەلگەننى كۆرەرمەن دەپ ، يول چېتىدىكى يوغان تاشنىڭ كەينىگە مۆكتى .

ئۇنىڭ قولى يانچۇقىدىكى تەسۋىگە تەگدى . بايا ئاشۇ تەسۋىنى تۇتۇپ ، ئاللاتائالاغا يالۋۇرغاندا يار - يۆلەك تاپقان-دەك بولۇۋىدى . بەلكى ھازىرمۇ خۇدا ئۆز پاناھىغا ئېلىپ قۇتۇلدۇرۇپ قالار دېگەن ئوي بىلەن ئاغزىغا چۈشكەن سۈرد-لەرنى تېز - تېز ئوقۇشقا باشلىدى .

ئۆستەڭ ياقىلاپ يۈگۈرگەن بىر توپ چېرىك ئۇنىڭ قېشىدىنلا ئۆتۈپ كېتىشتى . كۆرمىگەن ئوخشايدۇ ! ئۇلار يوغان تاشنىڭ قېشىدىمۇ توختىماي يىراقلاشتى . نۇزۇگۇمنى ئۇلار ئۇزاپ كەتكەندىن كېيىن يۆتەل قىستىدى . ئۇ ئالىقد-نىنى ئاغزىغا بېسىپ ئۆپچۆرىسىگە قارىدى ، ھېچكىمنى كۆرمىگەندىن كېيىن ئىشەنچلىك ھالدا يۆتەلدى . شۇ چاغدا :
— مانا ئۇ قاچقۇن مۇنۇ يەردە ئوخشايدۇ ! — دېگەن ئاۋاز تاشنىڭ يېنىدىلا چىقتى . نۇزۇگۇم ئىلگىرىلەپ كەتكەن چېرىكلەرگە قارايمەن دەپ تاشنىڭ كەينىدىكىلىرىنى كۆر-مەي قالغان ئوخشايدۇ . نۇزۇگۇم ئورنىدىن تۇرۇپ قېچىپ ئۆلگۈرە - ئۆلگۈرمەستىنلا چېرىكلەر ئۇنى قورشىۋالدى . بىرىنچى بولۇپ يېتىپ كەلگەن ئېگىز بويلۇق چېرىك ئۇنىڭ قولىغا ياماشتى . بەزىلىرى نەيزە بىلەن ئوقۇپ ، ئۇنى ئاغزىغا كەلگەن گەپلەر بىلەن تىللاشتى . ئەمدى ئۇنىڭغا ئۇرۇپ ئۆلتۈرۈۋەتسىمۇ ، تىللىسىمۇ بەربىر ئىدى .

— قىزغا قول تەگكۈزگۈچى بولماڭلار . باشلىقلار ئۇنى ئامبالنىڭ ئالدىغا بېشىدىكى بىر تال چېچىنى يەرگە چۈشۈر-مەي تۇتۇپ كېلىشنى تاپشۇرغان ، — دەپ ۋارقىرىدى چېرىك-لەردىن بىرى .

ئارىدىن بىرنەچچە دەقىقە ئۆتكەندە نۇزۇگۇمنى تۇتۇۋال-خان چېرىكلەر ئۇنى قورۇنىڭ ئىچىگە ئەكەلدى ، يۈزلىرى

چوقايدەك قورۇلۇپ كەتكەن ئامبال كىرىپنىڭ تۈكلىرىگە
ئوخشاش تىك بۇرۇتنى سىلاپ ، ئۇنىڭ باش - ئايىغىغا زەن
سېلىپ قاراپ چىقتى - دە :

— پاھ ، پاھ ، ھەممىڭگە بوي بەرمەي ، قېچىپ كەتكەن.
دىن كېيىن راستتىنلا قەيسەر خوتۇن ئىكەن ! سىلەرگە
ئوخشاش مىڭ ئۆلۈمتۈكىنى باققىچە مۇشۇنداق خوتۇن.
دىن بەش - ئوننى باقسام ھەممە چەنتۇنى سىقىمىدا تۇتات.
تىم . بىر خوتۇنغا ئىگە بولالمىدى دېگەن نېمە گەپ ! —
دېدى ۋە قولىنى كەينىگە قىلىپ ، بىر ئاز چۆرگىلەپ مېڭىپ
چېرىكلەرنى تىللىدى ، — قەشقەرنىڭ خوتۇنلىرىنىڭ قانداق
ئىكەنلىكىنى ئەمدىغۇ كۆرگەنسىلەر . بۇنىڭدىن كېيىن قاچۇ -
رۇپ قويدىغان بولساڭلار جياڭجۇنگە ئۇزۇڭلار خوتۇن بولدى -
سىلەر .

ئامبال ئاغزىغا يىغىلىپ قالغان تۈكۈرۈكىنى يۇتۇۋې -
تىپ ، قولىنى بىر شىلتىدى - دە ، دەرھال كەينىگە بۇرۇ -
لۇپ ياتاقخانىسىغا كىرىپ كەتتى . ئۇ بار چاغدا باشلىرىنى
كۆتۈرەلمەي ، تۆۋەن ساڭگىلىتىپ جىم تۇرغان چېرىكلەر
ئەمدى نۇزۇگۇمغا نېمىلەرنىدۇر دەپ كوتۈلدىشىپ ، ئۇنى
مۇرىسىدىن ئىتتىرىشىپ يەنە تۇتقۇنلار ئارىسىغا ئەكەلدى .
— ۋىيەي نۇزۇگۇم ، تىرىككەنلىغۇ . بىز سىلنى تۈ -
نۈگۈن كەلگەن قاراقچىلار ئەكېتىپتۇ دېيىشىپ ئىمانىمىز
قىرىق گەز ئۇچۇۋىدى ، — دەپ ئۇنىڭ قېشىغا ھەممىدىن
بۇرۇن بۇۋىئايشەم يېتىپ كەلدى ، — كىيىملىرى چۆپ -
چۆپ سۇغۇ ، ۋاي ئۆلدىمەي ، چاپسانراق يېشىنىپ كىيىم
يۆتكىمىسە ئاغرىپ قالىدىلا . ھاي قىزلار ، قايسىڭلاردا
ئارتۇق كۆڭلەك بار ؟

— مانا ، مېنىڭدە .

— مېنىڭدە بار ، — قىزلار خۇرچۇن - خالىتلىرىدىن كۆڭلەكلىرىنى چىقىرىپ ، نۇزۇگۇمغا بېرىشكە باشلىدى . پەقەت شۇ چاغدىلا تېنىگە جان كىرگەندەك بولغان نۇزۇگۇم گۈلىنىساغا قاراپ :

— ئەخمەق قىز ، نېمانچە ۋارقىراپ كەتتىڭىز . مەن چېرىكلەرنىڭ ئارىسىدىن ئەمدىلا ئايرىلىپ چىقىشىمغا ۋارقىراپ ھەممىنى ئويغىتىۋەتتىڭىز ! — دېدى .

— جېنىم ھەدە ، سىلنىڭ قېچىپ كەتكەنلىكلىرىنى نەدىن بىلەي . مەن سىلنى قاراقچىلار ئوغرىلاپ كەتكەن ئوخشايدۇ دەپ قورققىنىمدىن ئۆلۈپ قالايلا دېدىم . سىلنى قاچىدۇ دەپ كىم ئويلاپتۇ دەيدىلا . بىلگەن بولسام ۋارقىردىم .

— ھاق تۈگۈل ئۆلتۈرۈۋەتسىمۇ ئاغزىمنى ئاچمايتتىم . قىزلارنىڭ بەزىلىرى نۇزۇگۇمنى بەزىلىسە ، بەزىلىرى ئەمدى تاڭ سۈزۈلەي دېگەندە ئۇشتۇمتۇت ۋارقىراپ ھەممىنى ئويغىتىپ نۇزۇگۇمنى تۇتقۇزۇپ قويۇشقا سەۋەبچى بولغان گۈلىنىسانى ئەيىبلەيتتى .

— بىرىنىڭ كېسىلى مىڭغا دەپ ، ئەمدى چېرىكلەر بىزگە كۆرگۈلۈك بولسىلا كۆرسىتىدىغان بولدى - دە ، — دېدى قىزلارنىڭ بىرى .

— نېمانچىلا كايىپ كەتتىلا ، يەنە قانچە كۆرگۈلۈك بولسا مۇشۇنچىلىك كۆرەرمىز ، — دېدى ئۇنىڭ سۆزىنى چەكلەپ بۇۋىئايشەم .

ئەتسى يول تېخىمۇ ئېغىرلىشىشقا باشلىدى . تاغ ئىچىدە -
 گە كىرگەندىن بېرى كەينىدە كۆپ داۋان ۋە ئېقىن سۇلارنى
 قالدۇرۇپ ئۆتكەن سۈرگۈنلەرگە بۇ يوللارنىڭ ئاخىرى يوق -
 تەك بىلىنمەكتە . ئۆزلىرىمۇ بىر كۈنى شۇ داۋانلاردا قې -
 لىپ ، يىرتقۇچلارغا يەم بولۇپ كېتىدىغاندەكلا سېزىلەتتى .
 داۋانلار ئېشىپ قانچە ئۆرلىگەنسېرى يېشىل چىمەنلىك مەن -
 زىرىلەرمۇ ، ئارچا ، قارىغايلىق تاغلارمۇ ئازىيىپ كېتىۋاتات -
 تى . ئەمدى بۇ تەرەپلەردە پەقەت يالغىچ دۆڭلەردىكى تەبى -
 ئەتنىڭ قارام كۈچىگە بەرداشلىق بېرەلمەي ، سۈنۈپ ، ئۇۋد -
 لىپ ، ئۇپراۋاتقان تاشلاردىن باشقا ھېچ نەرسە كۆرۈنمەيتتى .
 كۈزنىڭ دەسلەپكى ئېيى يېڭى باشلانغىنىغا قارىماي ھاۋا
 تولىمۇ سوغۇق ئىدى . كۈندۈزى كۈن ئۇپۇققا كۆتۈرۈلگەندە ،
 سۈرگۈنلەرنىڭ دۈمبىلىرى بىر ئاز ئىسسىق ، كېچىلىرى
 چۈشكەن قىرو بىردىن ئېرىپ ، ئىسسىق بولۇپ قالاتتى -
 دە ، كەچقۇرۇنلۇقى يەنە بىردىنبىلا ھاۋا سالقىدىن تارتىپ ،
 بوران - شۇبۇرغان كۈچىيەتتى .

قەشقەر بىلەن ئىلىغا تەڭرىتېغى ئارقىلىق ئۆتىدىغان بۇ
 يولغا تۇتقۇنلارنىڭ چۈشكىنىگە بىر تالاي كۈن بولدى . ئۇلار
 ياللاڭ كىيىملىرىدىن سوغۇق ئۆتۈپ ، دۈگدەرىشىپ كېلىۋا -
 تاتتى . يىلىنىڭ بۇ پەسلىدە مۇشۇنداق سوغۇققا ئۇچراپ مۇز -
 لايىمىزغۇ دېگەن ئوي ئۇلارنىڭ ئۇخلىسا چۈشىگە كىرمىگەندە -
 دى . ئېگىز ئۆرلەپ چوققىغا يېقىنلاشقان سېرى ئىلگىرىكى
 ئۈچ - تۆت ئادەم ئەركىن ماڭىدىغان يولمۇ تارىيىپ ، سۈر -
 گۈنلەرنىڭ مېڭىشى ئېغىرلىشىشقا باشلىدى . ھەركىم ئۆز

ھەلەكچىلىكىدە . ئۇلار بىردەم تار قىستاڭغا كىرىپ قالسا ، بىردەم تېپىلىپ كەتسەلا تۆت - بەش يۈز گەز چوڭقۇر سايغا غۇلايدىغان ئېگىز تاغ باغرىدىن پىچاق بىلەن تىلغاندەك يانتۇ يولغا ئۇلاشتى . يولدا تۆگىدەك يوغان قورام تاشلارغا دۇچ كېلەتتى . تۇتقۇنلار ئۆز ئېغىرلىقىنى ئاران كۆتۈرۈپ بارغىدەنسى ئاز دەپ ، بەزىدە مۇشۇنداق يوغان تاشلارنىڭ دالدىسىدا تۇرۇپ قالغان قېچىرلارنى يۆلەپ ، ئىتتىرىپ ئۆتكۈزەتتى ، ھەتتا بەزىلىرىنىڭ ئۈستىدىكى يۈكلەردىن ئېلىپ كۆتۈرۈپ ماڭاتتى . چېرىكلەرگە تۇتقۇنلاردىن كۆرە ئۈستىگە يوغان تېڭىقلار ئارتىلغان قېچىرلار مۇھىم ئىدى . شۇڭا ئۇلار دا-ۋانلاردا ماڭالمىي ھالاك بولغان تۇتقۇنلارغا قارىغاندا كۆپرەك دۇنيا ئارتىلغان قېچىرلارنى داۋاندىن ساق - سالامەت ئۆتكۈزۈپ كېتىشكە كۆڭۈل بۆلەتتى . كۈندۈزى قار - يامغۇر ئارىلاش يېغىپ تېپىلغاق بولۇپ كەتكەن يانتۇ يوللاردىن تۇتقۇنلار تۈزۈك ماڭالمىيەتتى .

نۇزۇگۇم ئۆزىدىن كۆرە ، خۇددى ئىچىگە بىر پارچە مۇز كىرىۋالغاندەك غالىلداپ تىترەپ ، ئالدىدا دۈگدەرەپ كېتىدە-ۋاتقان گۈلنىساننىڭ ۋايىمىنى قىلاتتى . ئۇ قىز كېچىچە تەر-لەپ ، تۈزۈك ئۇخلىمىغانىدى . ئەمدى مانا يولدىمۇ يۆتلىپ ماڭالمىيۋاتىدۇ .

— ئۆزىڭىزگە پەخەس بولۇڭ . قورقماڭ ، كەينىڭىزدە مەن كېلىۋاتىمەن ، — دېدى نۇزۇگۇم بۇ قىزنىڭ كۆڭلىنى كۆتۈرۈپ ، — مانا ئەمدى ئېڭىشىپ ماڭىمىز . ئەنە سۇغىمۇ يېقىنلىشىپ قالدۇق .

بۇ مۇزداۋانغا بارىدىغان يولدىكى ئاخىرقى ئۆتكەل ئىدى . قىزلار يەنە بىر داۋاندىن ئۆتۈپ يەر تۆۋىنىگە قاراپ

ماڭغاندا سۇنى كۆرۈپ كېكەردەكلىرىنى قىرىشتۇرۇپ يۆتە-
لىپ ، ئۆزلىرىنىڭ ھارغانلىقلىرىنى ئۇنتۇپ قالغاندەك بو-
لۇشتى . لېكىن قارنىڭ قېشىدىنلا باشلانغان بۆلەكچە سوغۇق
سۇ ئىلگىرىكى ئېقىن سۇلارغا قارىغاندا ئۇلۇغ ئىدى . قىز-
لار ئاياغ كىيىملىرىنى سېلىپ ، سۇنى كەچكەندە سوغۇق
ئۇلارنىڭ مېڭىسىدىن چىققاندەك بولدى . ئۇلار بىر - بىر-
نىڭ قوللىرىدىن تۇتۇشۇپ سۇدىن ئۆتۈپ تاغ ئىچىگە كىر-
گەندىن بېرى ئۆزلىرىنى ئىسسىتالماي ، پۇت - قوللىرى
تارتىشىپ ، مېڭىشىمۇ ئېغىرلاشتى .

شۇ چاغدا ئات چاپتۇرۇپ كەلگەن چېرىكنىڭ :

— سۈرگۈنلەر بۈگۈن مۇشۇ يەردە ياخشىراق ئارام
ئالسۇن ، ئەتىگەنلىككە مۇزداۋاندىن ئاشىمىز ! — دېگەن ئا-
ۋازى ئاڭلاندى .

تاغ ئىچىدىكى سوغۇق شامال ئۇنىڭسىزمۇ كۈچىيىپ ،
ماغدۇرىدىن كەتكەن سۈرگۈنلەرنى تېخىمۇ مۇزلاتماق-
تا . ئۇلار خۇرچۇن - خالتىلىرىدىكى بارلىق كىيىم -
كېچەكلىرىنى ئۇستىلىرىگە كىيىۋېلىپ ئولتۇرسىمۇ مۇزلاپ
كەتكەن تېنىنى بەربىر ئىسسىتالمىدى .

چېرىكلەر بولسا ئەمدى يايىلارغا كىگىز ئۆيلەرنى تى-
كىپ ، ئۇلارنىڭ مىنىپ كېلىۋاتقان ئاتلىرىغا قېلىن تاقىلار-
نى قېقىشقا كىرىشتى . ئۇلارمۇ سوغۇققا چىدىماي ، يولۇچى-
لار داۋاندىن ئۆتىدىغان چاغدا قونالغۇ قىلغان تاغ كامارلىرىغا
يوشۇرۇنۇپ پۇت - قوللىرىنى ئىسسىتاشقا باشلىدى . بەزى-
لەر بۇ تاغنىڭ بىردىنبىر ئوتۇنى — يولدىكى مال تېزەكلى-
رىنى تېرىپ - يىغىپ ئوت قالاپ ئىسسىنماقتا . كىيىملىرى
چۆپ - چۆپ ھۆل بولۇپ كەتكەن تۇتقۇنلار بولسا چېرىكلەر

ياققان گۈلخانلارغا يېقىن بېرىشتىن قورقۇپ ، ئوتقا تەلمۈرۈ-
شۇپ قارايتتى . ئۇلار ئۆزلىرىنى ئۆزلىرى ئىسسىتتىنىڭ
ئامالىنى تېپىپ ، غارلارنىڭ كامارلىرىغا كىردى - دە ،
ئون - ئون بەشى بىر - بىرىگە ئىرماش - چىرماش بولۇپ
چاپلىشىپ يېتىشتى . شۇ پېتىچە ئەتىگەنلىكى ئەتراپ پۈتۈند-
لەي ئاق كىمخايقا ئوخشاش ئاق قار بىلەن كۆمۈلگەندە ئو-
رۇنلىرىدىن تۇرۇشتى . قىزلار ئەسىرلەر بويى ئېرىمەي كۆ-
كىرىپ ياتقان مۇزداۋانغا ئۇلاشقاندا ، بىر كۈن ئىلگىرىلا
ئۇلارنىڭ ئالدىدا كەتكەنلەر جوتۇلار بىلەن ئويۇپ ياسىغان
پەلەمپەيلەرنىڭ ئۈستىنى مۇز قاپلاپ كەتكەندى .

تۇتقۇنلارنىڭ كېچىچە بىر - بىرىنى قولتۇقىغا تىقىپ
ئىسسىتقاندا نەملىشىپ قۇرىغان كىيىم - كېچەكلىرى يولغا
چىقىشى بىلەنلا تېرىدەك تاراقلاپ قېتىپ كەتتى . پۈتلىرىمۇ
قار - مۇز ئۈستىدە تېپىلىپ ماڭالمايتتى . ئەمما چېرىكلەر
ئۇلارنىڭ بۇ ھالىنى كۆرۈپ تۇرسىمۇ ، ئارقىدا قالغانلىرىنى
نەيزىلىرى بىلەن ئۇرۇپ ، نوقۇشلاپ ھەيدەيتتى . كۈندۈزى
سوغۇق سۇ ئېچىپ ، كېچىلىرى زەي يەرلەردە يېتىپ سوغۇق
ئۆتۈپ كەتكەن قىزلار يۆتىلىپ ، كۆك مۇز ئۈستىدە ئۆمىلەپ
دېگۈدەك ئاران كېلىۋاتاتتى . ئۇلار ئويۇپ ياسىغان يولنىڭ
ئىككى تەرىپىدىكى ئۆزلىرىنىڭ بويىدەك ئېگىز مۇزنى تۈتۈپ
بىر ئاز مېڭىۋىدى قوللىرى ئېچىشىپ ئاغرىشقا باشلىدى . بۇ
ئازابقا چىدىيالماي يولنىڭ چېتىگە يىقىلىپ قالغان قىزلار
كۈلتۈك قارغا پېتىپ قالاتتى . بەزى قىزلارنىڭ ماڭالمايدى-
غانلىقىغا كۆزى يەتكەن چېرىكلەر ئۇلارنىڭ ئۆلۈك - تىرىك-
لىكىنى بايقاپ كۆرگەندىن كېيىن نەيزىلىرى بىلەن نېرى
ئىتتىرىپ ، ئۆلگەن ئات - ئېشەكلەرنىڭ ئارىسىغا تاشلايدى-

تى . ئادەمنىڭ بېشىغا چۈشۈپ كېتىدىغاندەك ئېسىلىپ تۇر .
غان ھاڭ تاشلارنىڭ ئاستىدىن يىلان دەك تولغىنىپ ئۆتىدىغان
يولنىڭ بىر تەرىپى تېگىگە كۆز يەتمەيدىغان چوڭقۇر ساي
ئىدى . ئۇ يەرگە غۇلغا غۇلاپ كەتكەن ئات - ئېشەكلەر پۇتلىرىدە .
نى ئاسمانغا قارىتىپ داردىيىپ ياتاتتى . بارغانسېرى ئېگىز -
لەپ ، ئادەمنىڭ بېشىدا تۇرغاندەكلا كۆرۈنىدىغان چوققىغا
قانچە يېقىنلاشقانسېرى چېرىكلەرنىڭ ئاتلىرىمۇ تۇمشۇقلىرىدە .
نى كېرىشىپ ، خار تىلداپ ماڭالماي توختاپ قالاتتى . ئۇلار
ئېگىز ئىككى تاغنىڭ ئوتتۇرىسىدىكى كۆك مۇزغا ئۇلاشقاندا .
دا ، ئۇنى دەسسەگۈسى كەلمىگەندەك كەينىگە داچىپ ، چاپ -
چىپ تۇرۇۋالاتتى - دە ، ئاندىن ئالدى پۇتلىرى مۇزغا تېگە .
شى بىلەن قارشىسىدا كېتىۋاتقان سۈرگۈنلەرنى دەسسەۋېتىدە .
دىغاندەك سەكرەپ ئۆرلەپ چىقىپ كەتتى . مۇنداق چاغدا
ئىككى تەرىپى تار ، قىستاق يولدا ئاران كېلىۋاتقان تۇتقۇنلار
ئۆزلىرىنى نەگە ئېلىشنى بىلمەي ، ئالاقزادە بولۇشۇپ ، بەزدە .
دە ئاتلارنىڭ ئايىغىغا يىقىلاتتى . پالتا ھەم جوتۇلار بىلەن
يولنى ئويۇپ كېڭەيتىۋاتقان داۋانچىلارمۇ تۇتقۇنلارغا ياردەم -
لىشىپ ، يىقىلغانلىرىنى يۆلەپ تۇرغۇزۇپ قوياتتى . پەلەم -
پەي قىلىپ ياسىغان يول بىلەن تىك تاغنىڭ چوققىسىغا
چىققۇچە ، ماغدۇرى قالمىغان قىزلار ، باشلىرى قېيىپ تۆ -
ۋەنگە قارىيالماتتى . شۇڭلاشقا ئۇلار نېمە بولساقمۇ بىللە
بولايلى دېيىشىپ ، بىر - بىرىنىڭ كۆڭلەك - پەشمەتلىرىنى
قويۇپ بەرمەي ، مەھكەم تۇتۇۋېلىشقاندى . كۆپچىلىكى خۇددى
دى بۇ يوللارنىڭ ئېپى - جېپىنى نۇزۇگۈم ياخشى بىلىدىغاندا .
دەك ئۇنىڭدىن ئايرىلماي كېلىشىۋاتاتتى .

قىزلار مۇزداۋانغا كۆتۈرۈلگەندە ئۆزلىرىنى بىرى تې-
خىپ قويغان كۆزلىرىنى ئېچىۋاتقانداك ھېس قىلىشتى .
باش - ئايىغى يوق كەڭ تۈزلەڭدىكى ئاق قارغا قارىسا كۆز
قامشاتتى . ئۇبۇقتىن كۆتۈرۈلگەن كۈن ئۆز نۇرىنى كۆپلەپ
چاچقانداك قىلغىنى بىلەن ئەمما نېمىشقىدۇر ، ئۇنىڭ ئىس-
سىقى تۈگەپ قالغانداك سۆرۈن ئىدى . مۇزداۋانغا ئۇلاشقان-
دىن بېرى ھاڭ تاشلار ئارىسىدىكى قىستاڭ يوللاردا مېڭىپ
كېلىۋاتقان تۇتۇنلار تاغ بېشىدىكى تۈزگە چىققاندا تېخىمۇ
مۇزلاپ ، لاغىلاپ تىترەشكە باشلىدى . كېچىچە قار ئۈستىگە
چۈشكەن قىرونى ئۇچۇرۇپ كېتىۋاتقان بوران بارغانسېرى
كۈچىيىشكە باشلىدى . قىزلار ئەتراپقا ئەرۋاھى ئۇچۇپ ھەي-
ران بولۇپ قارايتتى . ئۇلارغا مۇشۇ داۋانغا چىقىۋالسىلا
بارلىق جەبىر - جاپالىرى تۈگەيدىغانداك قىلىۋىدى ، ئەمدى
ئەتراپقا سەپىلىپ قارىسا ئالدىدا يەنە قارلىق ئېگىز چوققى-
لارنىڭ ئاقىرىپ تۇرغانلىقىنى كۆرۈپ تېخىمۇ چوڭقۇر غەمگە
پاتتى . ئەمدى ئۇلار ئۆزلىرىنى باش - ئۇچى يوق قارلىق
ئېگىز چوققىغا چىقىپ قالغانداك سەزدى . ئاق قار ئۈستىدە
تۇرغان قىزلار نەگە ماڭارىنى بىلمەي ھاڭۋېقىپ قېلىشتى .
بۇ يەردىن قايتىپ چۈشۈش مۇمكىن ئەمەس ئىدى . مۇرىل-
رىنى يېپىپ تۇرغان ئۇزۇن چاچلىرىغا مۇز قېتىپ ،
كىيىم - كېچەكلىرى يىرتىلىپ كەتكەن بەزى قىزلارنىڭ
تەنلىرى ئېچىلىپ قالغانىدى . ئىلگىرى ئار - نومۇستىن
قورقۇپ ، ئەر كىشىگە تىكىلىپ قاراشقا ئەيىمىنىدىغان
قىزلارنىڭ ئەمدى ئۆزلىرىگە قارىغۇچىلىكى يوق ئىدى . ئۇ-
لارنىڭ چىرايلىرى سوغۇقتا كۆكسىرىپ ، پۇتلىرى مۇزلاپ
ئۇششۇشكە باشلىدى . قىزلار تاغ بېشىغا چىقىپ بىرئاز ھاڭ-

ۋېقىپ تۇرغاندىن كېيىن بىر - بىرىنى قۇچاقلاپ ، ئۆزلىرىدىن -
نى توختىتالماي يىغلىشىپ كەتتى .

— بۇ يەنە نېمە كۆرگۈلۈكتۇر ، نۇزۇگۇم ؟ شۇنچە كۈندىن -
بىرى تارتىۋاتقان جاپالىرىمىز ئازمىدۇ ؟

— ياراتقان ئىگەم بىزنى قايسى گۇناھلىرىمىز ئۈچۈن
مۇنچىلىك قىيىنايدۇ ؟

— مۇشۇ كۈنلەرنى كۆرگىچە نېمىشىقمۇ قەشقەردە ئۆتۈپ -
لۇۋالمىغاندىمىز ؟

— بۇ يەرلەردە بۆرىلەرگە يەم بولۇپ ئۆلۈپ كېتىدىغان
ئوخشاشمىز . نەكاشكى ، جاننى ئېلىپ قاچقۇدەك بىرەر يەر
بولسچۇ ؟ !

شۇنچە يول مېڭىپ كۆپ ئازاب چېكىپ تۇرسىمۇ قىيىن -
چىلىققا بەرداشلىق بېرىپ ، كۆز يېشى قىلمىغان قىزلار
ئەمدى ئاق قار ، كۆك مۇز ئۈستىدە بەزلىگۈدەك ھېچكىمى
يوق بولغانلىقى ئۈچۈنمۇ يىرتىلىپ كەتكەن كۆڭلەكلىرىدىن
ئۆتكەن سوغۇق شامال بەدەنلىرىنى ئېچىشتۈرۈپ توڭلىتىدۇ -
ۋەتكىنىگە قارىماستىن ئۇزاق يىغلاشتى . ئۇلارنى قىلىچ -
نەيزىلەرنىڭ ئاستىدا ئەكېلىۋاتقان چېرىكلەر ئۆز ھەلەكچىلىك -
كىدە بولۇپ قالدىمۇ ، خېلى ۋاقىتقىچە قىزلارغا تەگمەي ،
ئۇلارنى ئۆز ئەركىگە قويۇپ بەردى .

تۇتقۇنلار مۇشۇنداق يىغلاپ تۇرۇۋەرسە بەدەنلىرىدىن
سوغۇق ئۆتۈپ ، توڭلاپ قالىدىغانلىقىنى ھېس قىلغان بولسا
كېرەك ، بىر چاغدا ئۇلار ئۆز ئارا دوستلىرىنىڭ مۇرىلىرىدىن
قوللىرىنى چۈشۈرۈپ ، كۆز ياشلىرىنى سۈرتۈشكە باشلىدى .
— يۈرۈڭلار ، قوزغىلايلى ، مېڭىپ تەنلىرىمىزنى ئىس -

سىتمىساق بۇ يەردە توڭلاپ قېلىشىمىز مۇمكىن، — دېدى
بىرىنچى بولۇپ ئورنىدىن قوزغالغان نۇزۇگۇم .
پەقەت شۇ چاغدىلا ئەس - ھوشىنى يىغىشقا باشلىغان
چېرىكلەرمۇ :
— قېنى مېڭىش ، تېز - تېز ! — دەپ قىزلارنى كەينىدىن
دەپ ھەيدىدى .

VI

ئاق قارغا پۈركەنگەن تەڭرىتاغنىڭ ئۈستى تىمتاسلىققا
چۆككەندى . تۇتقۇنلار باش - ئايىغى كۆرۈنمەيدىغان چەك -
سىز تۈزلەڭگە ئۇلاشقاندا ، قېلىدىن چىقىۋاتقان شامال تېز -
خىمۇ كۈچىيىشكە باشلىدى . ئەمدى داۋانچىلار تازىلاپ ماڭ -
غان يوللارمۇ تارىيىپ ، ئۇنىڭ چەتلىرىدە ئۇ يەر - بۇ يەردە
بۈگۈن ئۆلگەن ئېشەكلەر بىلەن ئاتلارنىڭ ئۆلۈكلىرى باردى .
يىپ ياتانتى . بۇنىڭدىن بىرەر كۈن ئىلگىرى ئۆلگەن ماللار -
نى ئاخشام يەپ تويۇۋالغان بۇرىلەر يىراقتىكى ئېگىز چوققىدە -
لارغا چىقىۋېلىپ ، يول بويى چۇۋۇرلىشىپ كېتىپ بارغان
ئادەملەرگە سەپىلىپ قاراپ تۇراتتى . بۇرىلەر يەپ تۈگىتەل -
مىگەن ئاتلارنىڭ كۆزلىرى خۇددى تىرىك ئاتنىڭ كۆزىدەك
پارقىراپ كۆرۈنەتتى . يول ياقىسىدا ئۆلۈپ ياتقان ئات -
ئېشەكلەرنىڭ يانپاشلىرى يوق ئىدى .

— ۋىيەي ، ئاۋۇ ئادەمنىڭ ئۆلۈكىگە قاراڭلار ، — دېدى
بۇۋىئايشەم قېشىدا كېلىۋاتقان نۇزۇگۇمغا قاراپ ، — يېڭىلا
ئۆلگەن ئوخشايدۇ . بۇ ئالدىمىزدا ھەيدەپ ماڭغان ئەرلەردىن

بىرىنىڭ ئۆلۈكىمىدۇر؟

بۇ سۆز نۇزۇگۇمغا يۈرىكىگە يىغىنە سانجىغاندەك تەسىر قىلدى. ئۇ «ئاكام ئەمەستۇر؟!» دېگەندەك، يول چېتىدىكى بېشى قارغا پېتىپ قالغان ئۆلۈككە تىكىلىپ قارىدى. ئۇنىڭ ئۈستىگە كىيگەن پەرەنجىسى بىلەن بېلىگە باغلىغان بەلۋىغى ئاكىسىنىڭكىدىن قىلچە پەرقلەنمەيدۇ. نۇزۇگۇم بۇنى كۆرۈپ تېخىمۇ قورقۇپ كەتتى. ئۇ يول چېتىدىكى سارغىيىپ قالغان قارنى كېچىپ ئۆلۈككە يېقىنلاشتى.

— ھەي قىز، سىزگە نېمە كۆرۈندى. بېرى ئۆتۈڭ!

— ئۆلۈككە قارىسا يامان بولىدۇ.

ئەمما نۇزۇگۇم دوستلىرىنىڭ ۋارقىرىغىنىغا قارىماس. تىن قارنى كېچىپ بېرىپ، ئۆلۈكنىڭ ياقىسىدىن تۇتۇپ بار كۈچى بىلەن قېتىپ قالغان ئادەمنىڭ بېشىنى كۆتۈرۈپ قارىدى. ئاكىسى ئەمەس ئىكەن. ئۇ ئىككى قولىنى ئېگىز كۆتۈرۈپ دۇئا قىلغاندىن كېيىن، كەينىگە قايتىپ يولىدىكى قىزلارغا قوشۇلدى.

— ئەخمەق قىز، سىزگە ئۇ نېمە كۆرۈندى؟

— ئاكام چېغى دەپتىمەن.

نۇزۇگۇم ئۆلۈكنىڭ چىرايىغا قارىغاندا قورقۇپ كەتتى. مۇياكى بېشىغا بىرەر ئوي كەلدىمۇ، خېلى يەرگە بارغۇچە گەپ - سۆز قىلماي ماڭدى. قىزلار يولىنىڭ چېتىدىكى مالارنىڭ ئۆلۈكلىرى بىلەن بىللە توغلاپ قالغان ئادەملەر. نىڭ كۆزلىرىنى قاغىلار چوقۇپ يەپ كەتكىنىنى كۆرگەندە، ئۆزلىرىمۇ بىر يەرگە بېرىپ ئاشۇلارغا ئوخشاش ئۆلۈپ كەتتەرمىزمۇ دەپ تەشۋىش يېيىشكە باشلىدى.

قىزلار مېڭىشنى ئىتتىكلەتتى. توپقا يېتىشەلمىگەن

ياش قىزلار ياغلىقلارغا تۈگۈۋالغان نەرسىلىرىنى مەيدىلىرىگە چىڭ بېسىپ يۈگۈرۈپ كېلىۋاتاتتى . سۈرگۈنلەر مۇزداۋاندىن چىقىپ ئىلگىرىلىگەنسىمۇ بۇرىلەر بىرىنىڭ يانپىشىنى يۇلۇۋالغان ، بىرىنى بوغۇزلاپ تاشلىۋەتكەن ، بىرىنىڭ ئۈچى - قارىنى چۇۋۇۋەتكەن ماللارنىڭ سانى تېخىمۇ كۆپەيدى . كۆپ يىلدىن بېرى ئۆلگەن ماللارنىڭ قېنى سىڭىپ ئېرىمەي ساقلىنىپ كېلىۋاتقان قار سارغىيىپ ، قانداقتۇر باشقىچە بىر تۈسكە كىرىپ قالغانىدى .

ئاسماندا بىر پارچىمۇ بۇلۇت يوق . قۇياش پارقىراپ كۆرۈنۈپ تۇرىشىمۇ نېمىشقىدۇر بۇ يەرگە ئىسسىق ئۆتمەيتتى . ئۇ ئېگىز تاغ كەينىگە مۇككەندە ئالەمنى مەڭگۈ يورۇمايدىغان قاراغۇلۇق باسىدىغاندەك سېزىلەتتى . بىر چاغدا تاغنى زىلزىلىگە سالغان قاراسلىغان ئاۋاز ئاڭلاندى .

— ۋاي ، ئاپا ! ئاستا ماڭساق توڭلاپ قالىمىز ، — دەپ قاتارلىشىپ كېلىۋاتقان قىزلار خۇددى بايا ئۆزلىرى ئويلىغان ئاخىر زامان يېتىپ كەلگەندەك ، بىر - بىرىنى مەھكەم قۇچاقلاپ تۇرۇپ قېلىشتى .

— بۇ نېمە بالادۇر ؟

— يەر تەۋرەپ ، تاغ ئۆرۈلۈۋاتىدىغۇ دەيمەن ، — دەپ قىزلارنىڭ بىرى .

قاراسلىغان ئاۋاز بېسىلىپ ، بىر ئاز ۋاقىت ئۆتكەندىن كېيىن ، ئالدىدا كېتىپ بارغان قىزلار كەينىدىكىلەرگە : — مۇز يېرىلىپتۇدەك ، — دەپ چۇرقىرىشىپ . — مۇز يېرىلىشىمۇ مۇشۇنداق قاتتىق ئاۋاز چىقامدۇ ! — دېيىشتى ئارقىدىن كېلىۋاتقان قىزلار ھەيران بولۇپ .

تەبىئەتنىڭ بۇ قىسمىدىن قورقۇپ ، تېخىمۇ تەش-
ۋىش - قايغۇدا قالغان تۇتقۇنلار ئاللا - توۋا ئوقۇشۇپ ، بۇ
يەردىن چاپسانراق ئۆتۈپ كېتىشكە ئالدىرىغاندا ، ئالدىدا كې-
تىپ بارغانلار توختاپ قالدى .
— ھاي ، يەنە نېمە بوپتۇ ؟— دەپ سوراشقا باشلىدى كەي-
نىدە كېلىۋاتقانلار .

— مۇز يېرىلغان يەردىن ئۆتكىلى بولمايۋېتىۋىدەك .
— بىرمۇنچە ئات ۋە ئادەملەر مۇزنىڭ تېگىگە چۈشۈپ
كېتىپتۇ ! ئاۋايلاپ مېڭىڭلار ،— دېگەن گەپ - سۆزلەر تار-
قىلىشقا باشلىدى . قىزلار يەنە غال - غال تىترىشىپ يىغلى-
شىپ كەتتى .

بىر - ئىككى گەزدەك كەڭلىكتە يېرىلغان يېرىقتىن
ئاتلاپ ئۆتەيلى دەپسە ، مۇزنىڭ تېگىگە چۈشۈپ كېتەرمىزم-
كىن دەپ قورققان قىزلار كەينىگە داچىپ ، بىر - بىرىگە
يېپىشىپ ، خېلى ۋاقىتقىچە تىرەجىشىپ تۇرۇشتى . ئۇلار
پەقەت ھەيدەپ كېلىۋاتقان چېرىكلەر دۈمبىلىرىگە ئۇرۇپ
نوقۇشلىغاندىلا ياغلىقلىرىنى بىر - بىرىگە باغلاپ يېرىقتىن
سەكرەشكە باشلىدى . بەزىلەر پۇتلىرىنىڭ ئۇچىدا قارنى ئاس-
تا دەسسەپ يېرىققا يېقىنلىشىپ كېلىپ پەسكە قاراپ قويات-
تى . ئەمما ئىككى - ئۈچ تېرەك بويى چوڭقۇرلۇقتا ئويۇلغان
مۇزنىڭ تېگى كۆرۈنمەيتتى .

بىر - بىرىگە چاپلىشىپ ، قورقۇپ تۇرۇپ يېرىلغان
مۇزدىن ئۆتكەن قىزلار قانچە ئىلگىرى ماڭغانسېرى ئۇلارنىڭ
ئىچىدىكى ئاغرىپ - تارتىپ قالغانلىرى بىر - بىرلەپ يىقىد-
لىپ - قوپۇپ كېلىۋاتاتتى . مۇزداۋانغا ئۇلاشقاندىن بېرى
نۇزۇگۈم بىلەن بۇۋىئايشەمنىڭ زورلىشى بىلەنلا قاتاردىن

قالماي سۆرىلىپ كېلىۋاتقان گۈلنساننىڭ ئەھۋالى بارغانسېرى ئېغىرلىشىپ كېتىۋاتاتتى. بۇ قىز پۇتىنى ئالالماي سۆرىلىپ ماڭاتتى. ئەمما تاغ سۈيىدىن ئۆتكەندىن بېرى ئۇنىڭ تېنى ئوتتەك قىزىپ، تېخىمۇ ھالسىرىماقتا. ئاخىر ئۇ نۇزۇگۇمغا يالۋۇرۇشقا باشلىدى.

— قىيىنلىپ كەتتىڭىز، ھەدە. ئەمدى بولار، مېنى مۇشۇ يەردە تاشلاپ كېتىڭ، مەن سىزدىن ئۇ دۇنيا، بۇ دۇنيا رازى.

— ئەخمەق بولماي ئۇيقۇڭىزنى ئېچىڭ، بىر ئاز ماڭخاندىن كېيىن مۇزداۋاندىنمۇ ئۆتۈپ كېتىمىز، — دېدى نۇزۇگۇم بەدىنى قىزىغانسېرى ئەس — ھوشىنى يوقىتىپ، ئۆزىنىڭ نېمە قىلىۋاتقىنىنى بىلمەي جۆيلۈۋاتقان گۈلنساننى بەزلەپ. گۈلنسان بولسا:

— مېنىڭ جېنىمنى قىيىنماي مېنى قويۇۋېتىڭلار. قاغا — قۇزغۇنغا يەم بولساممۇ مۇشۇ يەردە يېتىپ قالاي. ئەمدى ماڭغۇچىلىكىم يوق. ئۆلۈكۈم تەڭرىتاغنىڭ چوققىسىدا قالسۇن! — دەپ يۇلقۇناتتى.

ئۇ خېلى يەرگىچە سۆرىلىپ ماڭدى.

كۈن ئۆزىنىڭ نۇرىنى چېچىپ ئېگىز چوققىنىڭ كەينىگە مۆكۈشى بىلەن تۇتقۇنلارنىڭ مېڭىشى تېخىمۇ ئېغىرلاشتى. ئېھتىمال، چېرىكلەر مۇنداق شىۋىرغاندا سوزۇلۇپ مېڭىۋەرسە، كارۋانلارغا قاراقچىلار، ئات — ئۇلاغلارغا بۆردىلەر ھۇجۇم قىلىشى مۇمكىن دەپ قورقتىمۇ، ئۇزاققا سوزۇلغان سەپنىڭ بېشىنى توختاتتى — دە، ئۇلارنى بىر يەرگە دۈگىلەك چەمبەر شەكلىدە يىغدى. سۈرگۈنلەر چۆرىسىگە كىگىز ئۆي ۋە چېدىرلارنى تىكتى. بۇ ئۆيلەرنىڭ بىر قىسىمى.

مىغا تۇتقۇنلارنى قوي سولغاندەك تىقىپ يانتقۇزدى - دە ،
ئۆزلىرى ئۇلاغقا ئارتىپ ماڭغان ئوتۇن - تېزەكلەرنى ئوت
قالاپ ئىسسىنىشقا كىرىشتى .

بۇ كېچىسىمۇ سوغۇق ئۆتۈپ كەتكەن گۈلىنساننىڭ تېنى
قىزىپ ، تاڭ ئاتقۇچە توۋلاپ ، تۈزۈك ئۇخلىيالمىدى . ئۆمۈر
بويى ئاق قار ، كۆك مۇز ئۈستىگە تىكىلگەن كىگىز ئۆيدە
يېتىش بۇ ياقتا تۇرسۇن ، ھەتتا ئۇنى كۆرۈپ باقمىغان قىز-
لارنىڭ بەزىلىرى يۆتىلىپ ، بەزىلىرى توۋلاپ ، يەنە بەزىلىرى
سوغۇقتا ئۆزىنى ئىسسىتالماي ئۇششۇپ قالغان پۇتلىرى ئې-
چىشىپ ئاغرىپ ، ھېچكىمنىڭ كۆڭۈل ئازامى بولمىدى .
كېچىسى سوغۇق كۈچەيگەنسېرى قەيەردىدۇر قارىسىلداپ مۇز
يېرىلاتتى . مۇنداق چاغلاردا قىزلارغا خۇددى ئۆزلىرىنىڭ
ئاستىدىكى مۇز يېرىلىۋاتقانداك تۇيۇلۇپ ، ئورنىدىن سەك-
رەپ تۇرۇپ كېتەتتى . ئۇنىڭ ئۈستىگە كۈندۈزى كۆرۈنمى-
گەن بۆرىلەرمۇ ئەتراپنى بېشىغا كىيىپ يېقىنلا يەردە ھۇۋىل-
شاتتى . ئۆز ھەلەكچىلىكىدە قالغان تۇتقۇنلار بۆرىلەردىن
تېخىمۇ قورقۇپ ، تاڭ ئاتقۇچە كىرىپك قاقماي چىقاتتى .
چېرىكلەر ئەتىسى تۇتقۇنلارنى كۈن چىقا - چىقماستىنلا
ئورۇنلىرىدىن تۇرغۇزۇپ ھەيدەپ ماڭدى .

كېچىچە ئاغرىپ ئۇخلىماي چىققان گۈلىنساننىڭ نەپىسى
قىسىلىپ ئارانلا دەم ئالاتتى . ئۇنىڭ ئورنىدىن تۇرۇپ مېڭ-
شى بىر چەتتە تۇرسۇن ، ھەتتا كۆزىنى ئېچىشىمۇ چامىسى
كەلمەي سۇنايلىنىپ ياتاتتى .

— بۇ قىز بەربىر ساقىيىپ كېتەلمەيدۇ . ئۇنىڭدىن
كۆرە ئۇ مۇشۇ يەردىلا قالسۇن ، — دېدى چېرىكلەر بۇ قىزنىڭ
داۋاندىن چۈشكىچە ئۆلۈپ كېتىدىغانلىقىغا كۆزى يېتىپ .

— گۈلنساننىڭ ئۆلۈكىنى بۆرىلەرگە يەم قىلمايمىز .
 قەشقەردىن بىللە چىققاندىن كېيىن ئۆلسەكمۇ بىللە ئۆلد-
 مىز . ئۇنىڭسىز بۇ يولدا تالاي دوستلىرىمىزدىن ئاي-
 رىلدۇق ، — دېدى نۇزۇگۈم .
 — راست دەيدىلا ، — دېدى بۇۋىئايشەم ، — نېمە بولساقمۇ
 بۇ قىزنى ئۆزىمىز بىلەن بىللە ئەكېتەيلى .
 قىزلارنىڭ بەزىلىرى پەشمىتىنى ، بەزىلىرى باشلىرىدى-
 كى ياغلىقىنى يېشىپ ، ئۇنىڭ ئۈستىگە گۈلنساننى سېلىپ
 بىرئاز يەرگىچە سۆرەپ ماڭدى .
 يۇقىرىغا ئۆرلىگەنگە قارىغاندا تۆۋەنگە مېڭىش خېلىلا
 يېنىك ئىكەن . ئەمدى سوغۇقمۇ سەل پەسىيىپ قالغانىدى .
 — ئەكەلسە ، ئەمدى گۈلنساننى بىز بىرئاز كۆتۈرەي-
 لى ، — دېيىشتى نۇزۇگۈمغا يېنىدىكى قىزلار .
 — يول ئازابى — گۆر ئازابى دەپ بىكار ئېيتىمىغانىكەن
 بۇرۇنقىلار . بىچارە قىزنىڭ شەپەرەڭدەكلا يېنىكلەپ كەتكە-
 نىنى ، — دېدى ئۇنى قولغا ئالغان بۇۋىئايشەم .
 تاغ يولى بارغانسېرى تۆۋەنلەپ كېڭەيگەندە قىزلارنىڭ
 مېڭىشىمۇ يېنىكلىشىپ قالدى . بۇ تەرەپتىكى تاغلارنىڭ قاپ-
 تاللىرىدا قارىغاي بىلەن ئارچىلار كۆپ ئىدى . ھاۋادىن
 قارىغايلىرىنىڭ خۇش پۇراقلىرى دىماغقا ئۇرۇلۇپ تۇراتتى .
 — تەسكەينىڭ ھاۋاسى باشقىچە بولامدۇ نېمە؟ — دېدى
 يەر تۆۋىنىگە ئىتتىك كېتىۋاتقان قىزلار .
 چىڭتى چۈش ۋاقتى ، كۈن قىزلارنىڭ دۈمبىلىرىنى
 قىزىتماقتا . بەزىلەرنىڭ پېشانىلىرى ، بۇيۇنلىرى تەرلىمەك-
 تە .
 — ھەي قىزلار ، ئاۋۇ يەرگە قاراڭلار ! بېھىش دېگەن

مۇشۇمۇ نېمە؟ نېمىدېگەن ياخشى تۈزلەڭلەر! قاراڭلار،
يايلاقلارنىڭ چىرايلىقلىقىغا...

— خانىيالاق دېگەن يەرلەر مۇشۇ بولسا كېرەك. بىزنىڭ
دادىلىرىمىز پارنىڭنى كۆپ قىلىدىغان يايلاق مۇشۇغۇ دەيدى-
مەن، — دەيدى قىزلارنىڭ بىرى، — ئەنە ئاۋۇنى كۆردۈڭلار-
مۇ، يانباغرىدىكى كىگىز ئۆيلەرنىڭ كۆپلۈكىنى .
— ئۇلارنىڭ ئادەملىرى مۇشۇ ياققا قاراپ يۈگۈرۈشۈپ
كېلىۋاتىدۇ .

سۈرگۈنلەر تاغدىن چۈشۈپ يايلاققا ئۇلاشقاندا، ئۇلار-
نىڭ ئالدىغا ئالبانلار يېتىپ كېلىشتى . ئۇلار كىيىملىرى
يىرتىلىپ، چاچلىرى چۇۋۇلۇپ، ھالسىزلىنىپ كەتكەن
قىزلارنى كۆرگەندە ئۆزلىرىنىڭ كۆزلىرىگە ئۆزلىرى ئىشەن-
مەي، ھەيران بولۇپ تۇرۇپ قېلىشتى .

— ئاينالايسىن، ئاناۋ قىز ئۆلىپ قالغانبا نېمىدە؟ —
چارۋىچىلار گۈلنىسانى كۆتۈرۈپ كېلىۋاتقان قىزلارغا ئىچى
ئاغرىپ قارايتتى، — ئوبال بولغان ئىكەن بېشاراغا .
— مېناۋ قىزداردىڭ سونى تاستاماي كېلە جاتقاندىن كۆر-
دېڭىز، — چارۋىچىلار شۇنداق دېيىشىپ، ئۇلارغا يېقىن كې-
لمەي ئۆزئارا سۆزلەشمەكتە .

— قاراغىم، مېناۋ قىزىڭدى بىزگە بېر! — دەيدى قىز-
لارنىڭ يېنىغا بىرىنچى بولۇپ يېقىنلاشقان، ئۇچىسىغا ئۇ-
زۇن چاپان، بېشىغا ئاق قالىپاق كىيگەن سالاپەتلىك ئادەم .
— نېمە دەۋاتىدۇ؟ — دەپ سورىدى نۇزۇگۇم گۈلنىسانى
كۆتۈرۈپ كېلىۋاتقان قىزلاردىن .

— گۈلنىسانى سوراۋاتىدۇ .
— بەرسەك بېرەيلى، قانچە قىلغان بىلەن بۇلارمۇ بىزگە

ئوخشاش مۇسۇلمان ئىكەنغۇ . ئۆلۈپ كېتىپ قالسا نامىزىنى
چۈشۈرۈپ كۆمۈپ قويار . رىزقىسى تۈگىمىسە ساقىيىپ قا-
لار .

قىزلار داۋاندىن چۈشۈشگە ئات چاپتۇرۇپ كەلگەن بىر
توپ ئالبان يىگىتلىرى گۈلنەسەنى ئېلىپ ماڭغاندا سۈرگۈد-
لەر ئۇلارنىڭ كەينىدىن زور ئۈمىد تە قارىشىپ قالدى .

تۆتىنچى باب

I

قەشقەردىن پالانغانلارنى ھەيدەپ كەپتۇ دېگەن خەۋەر ئېگىز تاغلاردا ھايات كەچۈرۈۋاتقان چارۋىچىلار بىلەن ئىشلىدى. رى تۈگەپ قالغان ئىلى تەۋەسىنىڭ دېھقانلىرى ئارىسىغا چاقماق تېزلىكىدە تارقالدى. دەسلەپ بۇ خەۋەرنى «بېھىش بۆشۈكى» دەپ ئاتالغان خانىياقتا مال بېقىۋاتقان چارۋىچىلار ئاڭلاپ، ئاندىن ئۇ تېكەس دەرياسىنىڭ ياقىسىدىكى ۋە كېگەن، نارىن، قارقارا يايلاقلىرىدىكى چارۋىچىلارغا يېتىشكە باشلىدى. ئۇلار ھەر يىلىنىڭ بۇ پەسلىدە مۇشۇ خانىياقتا كېلىپ قىمىز ئىچىپ، تاماشا قىلىپ، ئوغلاق تارتىپ، ئات - ئۇلاغلارغا ھەر تۈرلۈك ماللارنى ئارتىپ كەلگەن ئەنجانلىق ۋە قەشقەرلىك سودىگەرلەر بىلەن سودا - سېتىق قىلىشاتتى. بۇ يىل بولسا ئۇنداق ئىشلارمۇ يوق.

قەشقەردىكى چىڭ ھۆكۈمرانلىقىغا قارشى جەڭدە جاھاندا- گىر غوجىنىڭ لەشكەرلىرى يېڭىلىگەندىن كېيىن، ئۇ تەرەپ- نىڭ مال - دۇنياسى بۇلاڭ - تالاڭغا ئۇچراپ، ئادەملىرى ئىلىغا پالانغاندىن بېرى بۇ يەرمۇ سەل قالايمىقان بولۇپ

قالغاندى . قەشقەرىيەدە ئىككى يىلغا يېقىن چىڭ سۇلالىسى ھۆكۈمرانلىرىغا قارشى داۋام قىلغان ئۇرۇش مەزگىلىدە يۇرتنى ، بالا- چاقا ، ئاتا- ئانىلارنىمۇ تاشلاپ ، جان ساقلاش ئۈچۈن باش ئېلىپ چىقىپ كەتكەن بەزى ئادەملەرمۇ ئەمدى مۇشۇ يايلاقلاردا تىرىكچىلىك قىلىپ يۈرەتتى . ئۇلارنىڭ بەزىلىرى قالمايىقان پەيتلەردىن پايدىلىنىپ ، بىرئاز پۇل - دۇنيا يىغىۋېلىش مەقسىتىدە ئەنجان ، قوقەنت تەرەپلەردىكى بازارلارغا بارغىنى بىلەن ئۇ يايقلاردا ئورۇنلىشالماي قاڭقىپ چىقىپ ، ئوش ، قاراقول ۋە يازدا بۇ تەۋەنىڭ بارلىق ماللىرى توپلىنىدىغان قارقارا بازارلىرىنى ئايلىنىپ ، ئەمدى خانىياي- يلاقتا كېلىشكەندى . ئۇلار بالا - چاقا ، ئۆي - ماكاننىڭ ھەممىسىنى دوغا تىكىۋەتكەن قىمارۋازلار دەك يالاڭتۇش ، بى- چارە بولۇپ كۆرۈنگىنى بىلەن يازچە تاپقان دۇنيالىرى كۆپ ئىدى . تاپقان پۇل - دۇنيانىڭ ھەممىسىنى بەللىرىگە باغلاپ ، كېچە - كۈندۈز يانلىرىدىن ئايرىماي جېنىنى ساق- لىغاندەك ساقلاپ يۈرەتتى . بەزىلەر تاپقان دۇنيالىرىنى ئاز كۆرۈپ ، كۈز كېلىپ ئاق قار ، كۆك مۈزلۈك قىشنىڭ يېقىنلىشىۋاتقىنىغا قارىماي ، بۇ ئەتراپتىكى ئالبان قازاقلد- رى ئارىسىدا بىرئاز ئوقەت قىلىۋالماقچى بولۇپ يۈرەتتى . ئۇلارنىڭ بەزىلىرى مۇزداۋاندىن يالغۇز ئۆتۈپ كېتەيلى دەپ- سە ، يازچە تاپقان - تەرگەنلىرىمىزنى قاراچىلارغا تارتقۇ- زۇپ قويىمىز دەپ ، خانىيايلاقتا قەشقەرگە ماڭىدىغان چوڭ كارۋانلارنىڭ كېلىشىنى كۈتۈپ ياتاتتى . لېكىن مۇزداۋان ئارقىلىق ئىلى تەۋەسىگە پالانغان نەچچە مىڭلىغان ئادەمنى ھەيدەپ كېلىۋاتقان چېرىكلەر ئۇلارنىڭ سەپىرىنى خېلى كۈن- گە كېچىكتۈرۈپ قويغاندى .

تۇتقۇنلار تاغدىن چۈشكەندە ئۇلارنىڭ قېشىغا بۇ يەردىكى قازاق ، ئۇيغۇرلارغا قوشۇلۇپ جاھاندارچىلىق قىلىپ يۈرگەن قەشقەرلىك سودىگەرلەرمۇ يۈگۈرۈشۈپ كېلىۋاتاتتى .

كۆڭلەكلىرى يىرتىلىپ ، پاچاقلىرىنى تاشلار سىزىپ يارا قىلىپ ، كىيىملىرىگە ، ئۇزۇن چاچلىرىغا ئارچا ۋە تې-ۋىلغا يوپۇرماقلىرى چاپلىشىپ كەتكەن تۇتقۇنلار داۋاندىن چۈشكچە ھېرىپ ماغدۇرسىزلىنىپ كەتكەنلىكتىن چىرايلىد-رىمۇ سولغان گۈلدەك غەمكىن ئىدى .

تۇتقۇنلار يايلاقتىكى گىلەمگە ئوخشاش تەكشى ئۆسكەن چىم ئۈستىدە ئويىناپ يۈرگەن بالىلارنى كۆرۈپ ، ئۆزلىرىد-نىڭ قەشقەردە قالغان قېرىنداشلىرىنى ئەسلەپ سېغىنىشلىد-رى كۈچەيدى . ئەمدى ئۇلار پۇتلىرىنى غاجاپ قانىتىۋەتكەن ئايغاللىرىنى سېلىپ يالاڭ ئاياغ مېڭىشتى .

— قەشقەر تەرەپنىلا ياخشى دەپ يۈرسەك بۇ يەرلەرنىڭ تەبىئىتىمۇ گۈزەل ئىكەنغۇ ، — نۇزۇگۈم كۆك چىمەن ئۈس-تىدە چېلىشىپ ئويىناۋاتقان بالىلارغا ، قۇرا - قۇرا قويلارنىڭ مەرىشىپ يۈرگىنىگە زوقلىنىپ قارىماقتا .

— ئەرلىرىمىز ئېشەكلەرگە يۈك - تاقىنى ئارتىپ ، بۇ ياقلاردا جاھاندارچىلىق قىلىپ يۈرگىنى بىكار ئەمەس ئوخ-شايدۇ . بۇ يەرلەردە مال دېگەن ساينىڭ تېشىدىنمۇ كۆپكەن-غۇ ، — دېدى تاغ قاپتاللىرىدىكى يەرنىڭ يۈزىنى كۆرسەتمەي يېپىلىپ يۈرگەن ماللارنى كۆرگەن ئاياللار .

— كۆردۈڭلارمۇ ئاۋۇ چەتتىكى كىگىز ئۆيلەرنىڭ چىد-رايلىقلىغىنى ، ئېھتىمال ، ئۇ ئۆيلەردە بۇ ياقتىكى ئادەملەر-نىڭ بايلىرى تۇرسا كېرەك ، — نۇزۇگۈم ئۆپچۆرىسىدىكى نەرسىلەرنى قىزلارغا بىر - بىرلەپ كۆرسىتىپ سۆزىنى

داۋام قىلدى ، — قاراڭلار ، ئاۋۇ كۆك چىمەنلىكتە كىملىرىدۇر چاي قاينىتىپ يۈرىدۇ . ئۇلارنىڭ ئىچىدە بىزنىڭ يۇرتىنىڭ ئادەملىرى بارمۇ نېمە ؟

ئىلى تەۋەسىگە ئۆتكەندىن بېرى بۇ دۇنيادىن ۋاز كەچ- كەندەك ئەتراپتىكى ھەممە نەرسىگە بىپەرۋا قاراپ كېلىۋاتقان بۇۋىئايشەم دوستىنىڭ سۆزىنى ئاڭلىسىمۇ ، ئۇنىڭغا ئانچىۋالا ئېتىبار بەرمەي ، بېشىنى تۆۋەن سېلىپ كېتىۋاتاتتى .
— ھەي بۇۋىئايشەم ، ئاۋۇ ئوت قالاۋاتقان ئىمىنئاخۇنكام ئەمەستۇر ؟... مېڭىش - تۇرۇشلىرى قۇيۇپ قويغاندەكلا ئوخشايدىكەن ، — دېدى نۇزۇگۇم تۇيۇقسىزلا .

ئالتە - يەتتە ئايدىن بېرى خەت - خەۋەرسىز كەتكەن ئېرىنىڭ ئىسمىنى ئاڭلىغاندا ، بۇۋىئايشەم يۈزىنى يېپىپ تۇرغان قويۇق قارا چېچىنى ئالقمىنى بىلەن كەينىگە قايرىۋې- تىپ ، بېشىنى دەس كۆتۈرۈپ ئوت كۆيۈۋاتقان تەرەپكە قاردى . راستتىنلا ئوت قالاپ ، چاي دەملەپ يۈرگەن ئادەم ئېرى ئىمىنئاخۇننىڭ ئۆزىلىكەنغۇ . ئادەم دېگەن مۇنداقمۇ ئوخشىشىپ كېتەمدۇ . بويىمۇ ئىمىنئاخۇندەك پاكار ، بۇرۇ- تىمۇ كىچىك ئاغزىنى يېپىپ تۇرىدۇ . ئۇچىسىغا كىيىۋالغان يەكتىكى بىلەن لاتا بەلۋېغىمۇ شۇنداق ئوخشاش . ئۇنىڭ سەل ئالدىغا ئېڭىشىپ تۇرغان بويىمۇ ، بويىنى بىر يېنىغا قىسىپ تۇرۇشىمۇ ، بادامدوۋىپىسىنى چوققىسىغىراق تارتىپ كىيى- شىمۇ بەئەينى ئىمىنئاخۇنغا ئوخشايدۇ .

— ياق ، بىزنىڭكىلەر ئەنجان تەرەپكە كەتكەن ، بۇ ياقلاردا نېمە قىلسۇن ، — دېدى بۇۋىئايشەم ئوت قالاۋاتقان ئادەمنى ئېرىگە ئوخشاتسىمۇ ، كۆڭلىدە پەيدا بولغان مېھىر ھاياجىنىنى بىردىنلا ئىزھار قىلىشقا پېتىنالمىي .

— جاھانگىر غوجا يېغىلىقىدىن كېيىن مانجۇ چېرىكلە-
رى ئەنجانلىقلارنى قەشقەرگە يولاتمايدىغان بولدى ئەمەسمۇ ،
شۇڭا سىلەرنىڭ ئۆيدىكىلەر يۇرتقا قايتالماي ، مۇشۇ تەرەپ-
لەرگە كېلىپ قالدىمىكىن دەيمىنا .
— بەلكى... —

بۇۋىئايشەم دوستىنىڭ كۆزىچە بۇ كىشىگە ئانچۇۋالا
ئەھمىيەت بەرمىگەندەك قىلىسىمۇ ، لېكىن كۆڭلى داۋالغۇپ ،
يۈرىكى ئاغزىغا تىقىلىپ قالغاندەك بولدى .

— قەشقەردىكى خەقلەر ۋەتەن ئۈچۈن جېنىنى پىدا قىل-
لىپ ، يۇرتتا قان تۆكۈۋاتقاندا ، مېنىڭ ئېرىم بۇ يەردە
بىرىنىڭ ئوتىنى قالاپ ، خىزمىتىنى قىلىپ نېمە بوپتۇ! —
دېدى بۇۋىئايشەم ئابروۋىنى چۈشۈرگىسى كەلمەي .

— ھە ، ھەممىلا ئادەم سىلىگە ئوخشاش ئويلايدىغان بول-
سا ، بىز بۇ ياقلاردا سەرسان بولۇپ يۈرەتتۇقمۇ . بەزىبىر
كىشىلەرنىڭ ئانا يۇرت ، بالا - چاقىلىرىدىن كۆرە ، بەلىرىد-
ىگە باغلىۋالغان پۇللىرىنى ئارتۇق كۆرگەچكە مۇشۇ كۈنلەرگە
قالدۇق - دە .

بۇۋىئايشەم كەينىدە كېلىۋاتقان جۇۋاننىڭ ئېيتقان بۇ
سۆزلىرىدىن كېيىن ، ئوت قالاۋاتقان ئادەمنى ئۆز ئېرىم
دېيىشكە ئىزا تارتقاندەك ، ئۇنىڭغا يېنىپ قارىدى . ئەكسىد-
ىچە ، ئۇ ئادەم زادى مېنىڭ ئېرىم بولمىسىدى دەپ تىلەۋاتات-
تى .

— ھەي ، بۇۋىئايشەم ، راستتىلا ئاۋۇ ئادەم ئىمىنئاخۇند-
كام ئوخشايدۇ جۇمۇڭ ، — دېدى نۇزۇگۇم ، — يۈرۈش - تۈ-
رۈشلىرى ھەقىقەتەن ئۆزى ، چاقىرىپ باقايۇ ؟
— يوق گەپنى قىلمىسلا .

بۇۋىئايشەمنىڭ ياق ، يا ھە دېيىشىگە قارمايلا نۇزۇ-
گۈم ۋارقىرىۋەتتى .

— ئىمىنئاخۇنكا ، ھاي ، ئىمىنئاخۇنكا!... — ئۇ چىپ-
رىكلەر قوللىرىنى جونۇپ تىللىغىنىغا قارماي ئۆزلىرىدىن
قىرىق - ئەلىك قەدەم نېرىدا ئوت قالاۋاتقان ئادەمنى قول
پۇلاڭلىتىپ چاقىردى .

— ئىمىنئاخۇن ، سېنى چاقىرىۋاتىدۇ ، ئاۋۇ چىرايلىق
چوكان سېنى تونۇيدىغان ئوخشايدۇ ، — دەپدى ئوت قالاۋاتقان
ئادەمنىڭ قېشىغا كەلگەن كىشى ، — يۈرتۇڭدىن قېرىنداشلىد-
رىڭ كېلىۋاتسا بېشىڭنى كۆتۈرەي دېمەيسەنغۇ ؟ !
پەقەت شۇ چاغدىلا ئوت قالاۋاتقان ئادەم قولىنى ئالدىغا
تارتىۋالغان پەشامسىغا سۈرتۈۋېتىپ :

— مېنى چاقىرىۋاتامدا؟ — دەپ ھەيران بولغاندەك بىر
پەس تېڭىرقاپ تۇردى - دە ، ئاندىن ئاستا مېڭىپ يولدىن
ئۆتۈپ كېتىۋاتقان تۇتقۇنلارغا يېقىنلىدى .

ياق ، نۇزۇگۈم خاتالاشماپتۇ ! ئۇلارغا قارشى كېلىۋاتقان
راستىنىلا بۇۋىئايشەمنىڭ ئېرى ئىمىنئاخۇن ئىكەن .

— راستىنىلا ئىمىنئاخۇنكامكەنغۇ ! — دەپدى نۇزۇگۈم
يېقىنلاپ كېلىۋاتقان ئادەم قەشقەردىكى قوشنىسى ئىكەنلىكىد-
گە كۆزى يېتىپ .

چارۋىدارلارنىڭ ئوتىنى قالاپ يۈرگەن بۇ ئادەمنىڭ ئۆز
ئېرى ئىكەنلىكىنى بىلگەن بۇۋىئايشەم ئىككى ئالدىنى بىلەن
يۈزىنى يېپىپ ، ئۇنى چىقارماي يىغلىۋەتتى . چىرايىنى
ئېرىگە كۆرسەتكۈسى كەلمەي بۇقۇلداپ يىغلاۋاتقان بۇ جۇۋان-
غا باشقىلارمۇ گەپ قىلمىدى . ئۇلارغا يېقىنلاپ كەلگەن
ئىمىنئاخۇن نۇزۇگۈمنى تونۇپ ھەيران بولدى .

— ھوي ، نۇزۇگۇمۇ سىلە ؟... سىلى قانداقلارچە بۇ-
لارغا قوشۇلۇپ قالدىلا ؟— دەيدى ئۈنلۈك ھالدا . ئۇ ئاتاۋۇل
ئىسىملىك قېرى پەنسادنىڭ قىزىنى كۆرگىنىگە ئىشەنمەيۋات-
قاندەك ياقىسىنى تۈتۈپ سورىدى ، — يا ئاللا ، سىڭلىم ، سە-
لىنى راست كۆرۈۋاتمەنمۇ ، يالغانمۇ ؟ ئەلە - مەلە قانداق ،
تىنچلىقمۇ ؟

— تىنچلىق . ئۆزلىرى بۇياقلارغا قانداق كېلىپ قالدى-
لا ، ئىمىنئاخۇنكا ؟— سورىدى نۇزۇگۇمۇ بۇ ئادەمنى ئۈچ-
رىتىپ قالغىنىغا ھاياجانلىنىپ .

— ھاياتنىڭ گەردىشى شۇنداق ئىكەن - دە ، سىڭ-
لىم ،— دەيدى ئۇ تۇتقۇنلارغا يېقىنراق بارالمى .
بۇ ئىككىسىنىڭ سۆزلىشىۋاتقانلىقىنى كۆرۈپ كېلىۋات-
قان بۇۋىئايشەم ، گويى ئېرىنىڭ ئۇنىنى ئاڭلىماي دېگەندەك ،
چېكىلەپ تېڭىۋالغان ياغلىقنى چۈشۈرۈپ قۇلىقىنى ياپتى .
— بىز بىلەن بىللە كېتىۋاتقانلار ئارىسىدا بۇۋىئايشەممۇ
بار !— دەيدى نۇزۇگۇم باياتىن ئۇنىڭغا ئاساسىي ئادەمنى كۆر-
ستىشىنى ئۈتتۈپ قالغىنىنى ئەسلەپ .

— بۇۋىئايشەم ؟ !— ئىمىنئاخۇن بۇ ئىسىمنى ئاڭلاپ
سەل مەڭدەپ قالدى - دە ، ئاندىن ،— قېنى بۇۋىئايشە-
شەم ؟— دەپ ۋارقىراپ تۇتقۇنلارغا تېخىمۇ يېقىنلاپ كەلدى
ۋە ئۇيقۇسىدىن بىمەزگىل ئويغانغان ئادەمدەك تېنەپ - تە-
تىرەپ نېمە قىلارنى بىلمەي قالدى .

— ئايشە ، ھاي بۇۋىئايشە ، سەن نەدە ؟
— ئەنە ، نۇزۇگۇمنىڭ قېشىدا كېتىۋاتامدۇ ؟— دەيدى
قىزلار .

— مانىغۇ !— نۇزۇگۇم يۈز - كۆزىنى ياغلىقى بىلەن

پۈركەپ يېپىۋېلىپ ، ئىتتىك كېتىپ بارغان جۇۋاننى شەرەت قىلىپ كۆرسەتتى . ئىمىنئاخۇن دەرھال ئايالىنى تونۇدى .
— ھەي ، بۇۋىئايشەم ، بېشىڭنى كۆتۈرسەڭچۇ ! بۇ مەن-
خۇ ، جېنىم . سېنى كۆرمىگىلىمۇ بىر تالاي ۋاقىت بولۇپ
كېتىپتۇ .

بۇۋىئايشەم قولىقىنى تېخىمۇ قاتتىقراق يېپىپ ئۈنلۈك
يىغلىدى .

— كۆڭلۈڭنى بۇزمىغىنا ، بۇۋىئايشەم . مانا مەن تىرىك-
قۇ ، ماڭا قارىساڭچۇ ، جېنىم ، — ئىمىنئاخۇننىڭ ئاۋازى يىغا
ئارىلاش ئاڭلاندى .

— مۇنداق تىرىك يۈرگەندىن ئۆلۈپ كەتكەنلىرى ياخشى
ئەمەسمىدى ، — دېدى بۇۋىئايشەم بېشىنى كۆتۈرمەي .

— ۋۇي ، ماۋۇ خوتۇن نېمە دەيدۇي . مەن سېنى ئوبدان-
راق بېقىش ئۈچۈن جاھاندارچىلىق قىلىپ يۈرمەنغۇ...
بۇۋىئايشەم بايا خوتۇنلار بىلەن ۋەتەن ، يۇرت ، ئەرلەر
توغرۇلۇق قىلىشقان پاراڭلىرىنى ئېسىگە ئالدىمۇ ياكى بار-
لىق قەشقەر خەلقى ئانا يۇرتنى دەپ قان تۆكۈپ ، جەڭ
قىلىۋاتقاندا ئېرىنىڭ پۇل تېپىش ئۈچۈن بۇ تەرەپلەرگە كې-
لىپ ، خەقلەرنىڭ مېلىنى بېقىپ ، ئوتنى قالاپ يۈرگىنى
جېنىغا يېتىپ كەتتىمۇ ، شۇنچە ۋاقىتتىن بىر ئەرگەك دىدا-
رى بولسا شۇنىڭ بىلەن كېتىشكە تەييار تۇرغاندەك كۆرۈنگى-
نى بىلەن ھازىر يەتتە يىل ئۆي - ئوچاقلىق بولغان ئېرىگە
قاراپمۇ قويمىدى .

— نېمانچە يىغلايسەن ، بۇۋىئايشەم ؟ تەقدىر شۇنداق ئى-
كەن . بېشىڭنى كۆتۈرگىنە ، سېنى قانداق بولسىمۇ قۇتۇل-
دۇرۇپ كېتىمەن . پۇلغا سېتىۋېلىش كېرەك بولسا سېتىد-
-

ۋالغۇچىلىكىم بار . پۇل دېگەن مانا ! — ئىمىنئاخۇن يازىچە تاپقان تاپاۋىتىنى چىگىپ ، باغلىۋالغان بەلۋېغىنى كۆرسەتتى ، — مېنى ئوقەت قىلماي بىكارغا لەلەڭلەپ يۈردى دەپ قالما .

— ئەمدى ئۇ تاپقان پۇللىرىنى چېكىلىرىگە تېڭىۋالسىدە . لا .

— مۇنۇ نېمە دەۋاتىدۇي ، خالايق ! بۇۋىئايشەم ، ئەڭ بولمىغاندا خۇدادىن قورقساڭچۇ !

ئىمىنئاخۇن ئايالىغا گەپ قىلىمەن دەپ پات - پاتلا چۆپلەرگە پۈتلىشىپ يىقىلىپ چۈشەتتى - دە ، ئاندىن يەنە تۇرۇپ ماڭاتتى . ئايالىغا قاتارلىشىپ يېتىپ كەلگەندە ، نەي - زىسىنى تەڭلەپ ، يېقىن كەلتۈرمەيۋاتقان چېرىكلەرگە : «مۇ - نۇ مېنىڭ خوتۇنۇم !» دەپ بۇۋىئايشەمنى شەرەت قىلىپ كۆرسەتتەتتى . بۇۋىئايشەم بولسا ئۇنىڭغا يۈزىنى كۆرسەتمەي يىغلاپ كېلىۋاتاتتى .

— نۇزۇگۇم ، سىڭلىم ، بىزنىڭ ئۆيدىكىلەرگە بىر نەرسە دەپسىلىچۇ . ئۇنىڭغا نېمە بولغان . كېرەك بولسا كۈرەڭدە - چە بىللە بېرىپ ، جياڭجۇن جانابلىرىغا يامبۇ تۆلەپ ئۇنى قايتۇرۇۋالغۇچىلىكىم بار ، — دەپدى ئىمىنئاخۇن نۇزۇگۇمغا يالۋۇرۇپ .

— مەن نېمە دەيمەن ، ئىمىنئاخۇنكا . بۇ يەرلەرگە كەل - گۈچە بۇۋىئايشەم ئاز جاپا تارتتى دەمدىلا . بەلكى سىلىنى كۆرگەندە شۇ ئېغىر كۈنلەر ئېسىگە چۈشۈپ كەتكەندۇر . — ھەي ، خوتۇن ، ئاغزىڭغا بېقىپراق سۆزلە جۇما ! — دەپدى بۇۋىئايشەمگە ئەرلىك غۇرۇرى قوزغىلىپ كەتكەن ئى - مىنئاخۇن .

— ھە ، نېمە ، يالغانمۇ ، كۆرۈپ قالغاچقىلا جېنىم ،
ئېيىم ، خوتۇنۇم دەپ ۋارقىرىغاننىڭ نېمە كېرىكى ؟ سىلگە
خوتۇن كېرەك ئەمەس ، مال - دۇنيا بولسىلا بولدى ! خوتۇن
كېرەك ئادەم بالا - چاقىسىنى تاشلىۋېتىپ ياقا يۇرتلاردا
يۈرمەيدۇ . سىلگە بۇۋىئايشەم كېرەك بولسا نېمىشقا قەش-
قەردىكى چاغدا ئېلىپ قالمىدىلا . خۇدانىڭ كۆزى بولسا
بىزگە ئوخشاش ئاجىزلارنى ئەر ، سىلگە ئوخشاش ئەرلەرنى
خوتۇن قىلىپ يارىتاتتى . ئەر كەك بولغان بولسىلا ، يۇرتنىڭ
بېشىغا كۈن چۈشكەندە نەدىتىلە ؟

— ھاي ، شۇنچىلىكمۇ قاتتىق گەپلەرنى قىلغانلىرى نې-
مىسى ؟ — دەپ رەنجىگەن بولدى بىللە كېلىۋاتقان خوتۇنلار .
دىن بىرى .

— يالغانمۇ ، بۇ ئادەم ئۇنى كۆرۈپ قالغاچقىلا جېنىم
خوتۇنۇم دەپ خېرىدارلىق قىلىۋاتىدۇ ، — دەپدى يەنە بىر ئا-
يال .

خوتۇنلارنىڭ ئەلپازىنى كۆرۈپ ، ئۇلارنىڭ ئاغزىدىن
چىققان گەپلەرنى ئاڭلاپ ئۈمىدسىزلەنگەن ئىمىنئاخۇن ئى-
چىدە غودۇڭشىپ بىرنەرسىلەرنى دەپدى - دە ، پۇتىدا ماغدۇ-
رى قالمىغاندەك ، مېڭىشنى سەل ئاستىلاتتى .

بۇۋىئايشەم تېخىچىلا ئىككى قۇلقىنى مەھكەم يېپىپ
بېشىنى كۆتۈرمەي كېلىۋاتاتتى . ئىمىنئاخۇن تۇتقۇنلارغا ئە-
گىشىپ ، خانىيالاقتىڭ يېرىم يولىغچە كەلدى - دە ، ئاندىن
ئايالىنىڭ ئىچىگە ئېرىمەيدىغان مۇز ئورناپ كەتكىنىگە كۆزى
يەتتىمۇ ياكى بېشىغا باشقا ئوي كەلدىمۇ ، ئاستا - ئاستا
كەينىگە چېكىنىپ قېلىۋەردى . بۇنى كۆرگەن بەزى خوتۇن-
لار : « بەلكى ئۇ نەچچە ۋاقىتتىن بېرى خانىيالاقتا يىغىپ

توپلىغان مال - دۇنياسىدىن قىممىغاندۇر ، بەلكى شۇلارنى
بىر تەرەپ قىلىۋېتىپ ، كەينىمىزدىن قوغلاپ يېتىپ كېلەر »
دېيىشتى .

تۇتقۇنلار خېلى يەرگىچە بۇۋىئايشەمنىڭ پارىغىنى قىلد-
شىپ ماڭدى - دە ، ئاندىن بۇ تەۋەنىڭ تەبىئىتىگە ھەيران
بولۇشۇپ ، ئالدىدىكى تېپىشماققا ئوخشاش تەقدىرى ھەققىدە
پارالڭ سېلىشقا باشلىدى . ئۇلار ئۆز يوللىرىدا ئۇچراشقان
ھەربىر نەرسىگە «بەلكى بىزنىڭ بارار جايىمىز مۇشۇمۇ-
كىن» دېگەندەك قارىشاتتى . بۇۋىئايشەم بولسا خانىيالاقىتىن
ئۆتۈپ كەتكۈچە بېشىنى كۆتۈرمەي جىم ماڭدى . ئۇ ھاياتدا
ئۇچرىغان جاپالارغا بەرداشلىق بېرىپ ، ئۈمىد قىلغان ئېرى-
نىڭ ئەھۋالى بايقىدەك بولغاندىن كېيىن ، ئەمدى ھېچكىم-
دىن ھېچنېمىنى ئۈمىد قىلماي كېتىۋاتاتتى . سەپەرداشلىرى
بولسا ئۇنى ئۆز ھالىغا قويۇپ ، خېلى ۋاقىتقىچە گەپ - سۆز
قىلمىدى . قىزلار بۇ جۇۋاننىڭ ئۆز كۆڭلىنى ئۆزى بەزلى-
شىنى مۇۋاپىق كۆردى .

II

سۈرگۈنلەر شاتۇ دېگەن مەھەللىدىن ئۆتۈپ ، تەڭرىتاغ-
نىڭ تەسكىيدىكى تېكەس ۋادىسىغا ئۆلىشى بىلەن قەش-
قەردىن مىڭلىغان خوتۇن - قىزلارنى پالاپ كېلىۋاتقۇدەك
دېگەن خەۋەر موڭغۇلكۈرە ئەتراپىدىكى موڭغۇل ئاۋۇللىرىغا
تېز تارقالدى . بۇ خەۋەرنى ئاڭلاپ باشلىرىدا ئۇزۇن بىز -
ئىككىدىن ئۈرۈم چېچى بار ، بەللىرىگە باغلىغان يېشىل ،

ھال ، قىزىل ، قارا بەلۋاغلىرىغا ئاتنىڭ قۇيرۇقىدىن ياسالغان يەلپۈگۈچ ۋە تاماكا خالتىلىرىنى قىستۇرۇپ ، ئېرىك-گە* راسا تويۇپ چالۋاقىغان موڭغۇللار كېلىشمەكتە ئىدى . ئاتلىرىغا سىڭايان مىنىشۋالغان موڭغۇل بەگلىرىنىڭ بەزدە-لىمىرى پالىنىپ كېلىۋاتقان بۇ قىز - چوكانلار ئارىسىدىن خوتۇن قىلىشقا ، بەزىلىرى قۇل ئورنىدا ئىشلىتىشكە لايىقلىرىنى سېتىۋېلىشقا ئالدىرايتتى . ئۇلار پالانغان بۇ سۈرگۈندە-لىرىنىڭ ئىلى تەرەپكە ئۆتۈپ كېتىشىدىن بۇرۇن ئۆزلىرى كۆڭلىگە پۈككەن چىرايلىقلىرىنى ئامبالغا ئېيتىپ ، ئۇنىڭ ئاغزىنى مايلىۋېتىشنىڭ كويىدا ئىدى .

تۇتقۇنلار قارلىق ئېگىز تاغلاردىن يىراقلىشىپ ، تېكەس ۋادىسىنى ياقلاپ ماڭغانسېرى باش - ئۇچى يوق چەكسىز دالا باشلاندى . بۇ دالا يوللىرى بىلەن ئۆزلىرىنى نەگە ئاپىردە-دىغىنىنى بىلمەيدىغان قىزلار كۆز ئالدىدا كۆكرىپ تۇرغان بىرەر دەرەخلىك جاي كۆرسىلا ، بارار جايىمىز شۇ ئوخشايدۇ دېيىشىپ ، ئاشۇ تەرەپكە تەلمۈرۈشۈپ قارايتتى . چېرىكلەر ئۆزلىرىنى مۇنداق يەرلەردە توختاتمىغاندىن كېيىن ئۆمىد-لىپ قالاتتى - دە ، يەنە بويىنغا ئارغامچا سېلىپ سۆرىگەن-دەك ئىختىيارسىز ئىلگىرىلەيتتى . بەزى قىزلار : «ئەمدى قانچە جاپا تارتساقمۇ يولدا تارتقان جاپايىمىزچىلىك بولار» دېسە ، يەنە بىرلىرى : «ئالدىرىماڭ ، كۆرىدىغان كۈنىمىز ئەمدى باشلىنىدۇ . ئىلگىرى قانچە قىيىنچىلىق بولسىمۇ مەدەت بولغۇدەك يۇرتىمىز بار ئىدى . ياقا يۇرتلاردا بىزگە كىم يار - يۆلەك بولسۇن ، قايغۇ - ھەسرەت دېگەننىڭ چوڭى

* ئېرىك - موڭغۇللارنىڭ سۈتتىن چىقىرىدىغان يەرلىك ھارنى .

ئەمدى بىر - بىرىمزدىن بۆلۈنۈپ كەتكەندىن كېيىن باشلىدى.
ئىندۇ» دېيىشەتتى .

تۇتقۇنلار ئىلى ۋادىسىغا ئۆتۈشى بىلەن شىمال تەرەپتە
قەد كۆتۈرگەن جۇڭغار تاغلىرىنى كۆرۈپ «ئەمدى ئاشۇ
قارلىق تاغلارنى بېسىپ ئۆتمىزمىكەن؟» دېگەن ئويغا كەلدى .
ئىككى تاغنىڭ ئوتتۇرىسىدا ئىلى ۋادىسىنى قاق ئوتتۇرىدىن
بۆلۈپ ، كۈنچىقىشتىن كۈنپېتىشقا ئېقىۋاتقان يىراق-
تىكى دەريانى كۆرۈپ ، ئۇلارنىڭ تەشۋىش - ئەندىشىسى ئې-
خىمۇ كۈچەيدى . ئۇلار ئىلى تەۋەسىگە ئۆتۈشى بىلەن قارا
رەختتىن جىبەك تۇتۇلغان ئاق مالخاي كىيگەن ئۇيغۇرلار-
نىڭ ئۆزلىرىگە يېقىن كېلىشىدىن قورقۇپ ، قايغۇ - ھەس-
رەتلىرىگە ئورتاقلىشالماي يۈرگىنىنى ھېس قىلىپ :

— بۇلارنىڭمۇ ھالى خاراب ئوخشىمامدۇ؟— دېيىشتى .
دېمىسىمۇ كىيىم - كېچەكلىرى يىرتىلىپ ، ئەتىدىن - كەچ-
كىچە ئېتىزدا ئىشلىگىنى ئۈچۈن چىرايلىرى قارىداپ كەت-
كەن بۇ ئادەملەر بىر - بىرىدىن جۈدەڭ ۋە روھسىز ئىدى .
ئۇلارنىڭ بۇ ئېچىنىشلىق ھالىنى كۆرگەن نۇزۇگۇم بىر
دەقىقە ئۆزىنىڭ ئېغىر قىسمىتىنى ئېسىدىن چىقىرىپ :
«مانجۇ ئەمەلدارلار بۇ يەردىكى خەلقلەرنىمۇ قۇل ئورنىدا
ئىشلىتىپ قاق ئۈستىخانغا ئايلاندۇرۇپتۇ . زادى بۇ زامان
نېمە بولۇپ كېتىپ بارىدىكىنتاڭ . ئەسىرلەر بويى مانجۇ
خاندىنلىقىغا بويسۇنماي كېلىۋاتقان قەشقەرىيىدىكى خەلقلەرنىڭ
ئەھۋالى بولسا ئەنە . بۇ ياقتىكىلەرنىڭ ئەھۋالى مانا . شۇ
چاغدا بىزنىڭ ئارىمىزدا مويۇنچۇرغا ئوخشاش دۇنيانى زىلزىدە-
لىگە كەلتۈرىدىغان باتۇرلارنى تۇغىدىغان خوتۇنلار ياكى ئۇ-
نىڭغا ئوخشاش شىر يۈرەك يىگىتلەر يوقمىكەن» دېگەنلەرنى

ئويلىدى .

خۇددى نۇزۇگۇمنىڭ ئويىنى بىلىۋالغاندەك :
— مۇشۇنداق ۋەيرانچىلىقلارغا ئۇچراۋاتقان خەلقىمىزنى قۇتۇلدۇرۇپ ، ئازادلىققا باشلىغۇدەك بىرەر قەيسەر تېپىلماستۇ؟ — دەپ سورىدى قىزلاردىن بىرى .
— تېپىلىشىغۇ تېپىلىدۇ ، ئەمما يالغۇز ئادەمنىڭ نېمىدەك چامى يەتسۇن . ئەڭ ئالدى بىلەن خەلقىمىز ئۆم بولۇپ ، بىر ياقىدىن باش ، بىر يەڭدىن قول چىقىرىشى لازىم . ئەل-ۋەتتە ، شۇ چاغدا غەلىبىگە ئېرىشىش مۇمكىن .
— قاچان شۇنداق ئۆم بولىمىزكىن . بىرىمىز بىر ئىش باشلىساقلا ، ئىككىنچىمىز ئۇنىڭغا چالما ئېتىپ ، چەت-كە تارتىمىز ، — دېدى نۇرنىسا سۆزگە ئارىلىشىپ .
ئۇلار بۇ چاغدا شۇناق ئۆسكەن دۆڭنىڭ قاپتىلىدا كېلىدۇ .
ۋاتاتتى . نۇزۇگۇمنىڭ گېپىنى ئاڭلىغان قىزلار پۇتلىرىنىڭ ئاغرىپ ، ھېرىپ كەتكەنلىرىنى ئۇنتۇپ قېلىشتى . ئەمدى ئۇلارنىڭ ھەرقايسىسى ئۆز ئويى - خىياللىرى بىلەن بەند ئىدى .

بۇ يەردىكى يولنىڭ توپىسىنى يازدا ياغقان يامغۇرلار ئېقىتىپ ، پەقەت قۇم - شېغىللىرىلا قالغان ، بەزى يەرلەرنى ئادەم ئۆتكۈسىز يار ئېلىپ كەتكەندى . تۇتقۇنلار قىيىنلىق يۈرۈپ بۇ يەرلەردىنمۇ ئۆتتى .

ئۇلار قاپتالاردىكى يېزىلاردىن تۆۋەنلىگەنسېرى ، دالالەتنىڭ ئۇيىرى - بۇيىرىدە دېھقانلارنىڭ چوقچىيىپ تۇرغان كەپىلىرى كۆرۈندى . ئەسەرلەر بويى سۇ كۆرمەي چاڭ - چاڭ يېرىلىپ ، قاغىراپ ياتقان شورتاڭ يەرلەر بىلەن كېلىۋاتقان سۈرگۈنلەر بۇ كەپىلەرنى كۆرۈپ ، ئىختىيارسىز ئۇسساپ ،

يېرىلىپ كەتكەن كالىپۇكلىرىنى يالاپ قويايتتى . چۈنكى بۇ كەپىلەرگە يېقىنلاشقانسېرى دالا شامىلى ئۇچۇرۇپ كەلگەن قوغۇنلارنىڭ خۇش پۇرىقى ئۇلارنىڭ دىماغلىرىغا ئۇرۇلغاندە . دى . سۈرگۈنلەرنى مۇھاپىزەت قىلىپ كېلىۋاتقان چېرىكلەر بولسا ، مال قورۇسىغا ھۇجۇم قىلغان بىر توپ بۆرىلەردەك قوغۇنلۇقلارغا بېسىپ كىرەتتى - دە ، بىر پەسنىڭ ئىچىدىلا يېگىننى يەپ ، يېمىگىننى دەسەپ ، چېقىپ ۋەيران قىلدە . ۋىتەتتى . چېرىكلەرنىڭ بۇ ۋەھشىلىكلىرىگە ئىلاجسىز سەۋر قىلىپ تۇرغان قوغۇنچىلار نېمە قىلىشىنى بىلمەي ، گويا ئەس - ھوشىنى يوقىتىپ قويغان ئادەملەردەك باشلىرىدە . نى ساڭگىلىتىپ شۇك تۇرۇشقا مەجبۇر ئىدى . ئۇلار يازىچە قىلغان مېھنىتىنىڭ ھوسۇلىنى ئەمدى يىغىشتۇرغىلىدە . ۋاتقاندا ، قۇيۇنتازدەك پەيدا بولغان چېرىكلەرنىڭ قوغۇن - تاۋۇزلارنى خانىۋەيران قىلىۋەتكىنىگە ئىچ - ئىچىدىن نەپرەتدە . لىنەتتى . نۇزۇگۇم ئۆزلىرىدىن ئانچە يىراق ئەمەس يەردە كەتمىنىگە تايىنىپ تۇرغان دېھقاننىڭ غەمكىن ھالىتىنى كۆرۈپ :

— چېرىكلەر بۇ بىچارىنىڭ قوغۇن - تاۋۇزىدىن ھېچنەپە . مىنى قالدۇرمىدى . ئەمدى ئۇ قارا قىشتىن قانداقمۇ چىقار ، - دېدى ئۇنىڭغا ئىچى ئاغرىپ .
— شۇنى دەپسە ، بۇ قايغۇ - ھەسرەت بىزگىلا كەلدىدە . كىن دەپسەك ، بۇ ياقتىكى ئۇيغۇرلارنىڭ بېشىدىمۇ يېتىپ ئاشقۇدەك بار ئوخشايدۇ .

قىزلار بىر تالاي يەرگىچە يولدا ئۇچراشقان ئۇيغۇر دېھقانلىرىنىڭ ھاياتى ھەققىدە پاراڭ سېلىپ مېڭىشتى .
— بۇ يەردىكى مانجۇ ھۆكۈمرانلار ۋە ئۇلارنىڭ يالاقچەدە .

لىرى ئات ئۈستىدە ئويىناپ كۈلۈپ يۈرگىنى بىلەن ئۇيغۇرلار
ئۇ تەرەپنىڭ خەلقىگە ئوخشاش ئېتىزلاردا ئىشلەپ كۈندە
كۆيۈپ كېتىپتۇ .

— بۇ خەقنىڭ بىزنى جەنۇبتىن ئاشلىق ئۆستۈرۈپ ،
سېپىل سوقتۇرغىلى ئاچقىمۇ ئاتقىنى راست ئوخشايدۇ .
سۈرگۈنلەر يولدا ئۇچرىغان قۇرۇلۇشلاردا باش كۆتۈر-
مەي ئىشلەۋاتقان ئۇيغۇرلارنى كۆرۈپ تېخىمۇ چوڭقۇر غەمدە
قالدى .

— ئەسلىدە بىز خەق جاپا - مۇشەققەتكە تۇغۇلغان ئوخ-
شايمىز ،— دەيتتى ئىلىلىقلارنىڭ يەردىن بېشىنى كۆتۈرمەي
ئىشلەۋاتقىنىنى كۆرگەن نۇزۇگۈم .

نەچچە كۈندىن بېرى تاغۇتاشلاردىكى يوللاردا مېڭىپ
قىيىنلىق كەتكەن ئات - ئۇلاغلار قۇم - توپىلىق كەڭ داغا
چىققاندا باشلىرىنى ئېگىز كۆتۈرۈپ ، بىر خىل قەدەم تاش-
لايتتى . تۇتقۇنلارغا ئۇيەر - بۇيەردە توپلىشىپ ئۆسكەن
توغراقلار ، قومۇشلۇقلار ئۇچراشقا باشلىدى . كۈز باشلانغان-
سېرى دەريا سۈيى تارتىلىپ ، يازچە سۇ يېيىلىپ ئاققان
يەرلەرنىڭ توپىسى ئەكچىپ يېرىلىپ كەتكەندى . دەريا قىر-
غاقلىرىدىكى مەجنۇنتالارنىڭ نوتىلىرى سۇغا چىلىشىپ تۇ-
راتتى . بەزى يەرلەردە ئېگىز ئۆسكەن جىگدىلەرنىڭ يوپۇر-
ماقلىرى كۈمۈشتەك تاۋلىنىپ كۆرۈنەتتى .

— قاغا جىگدىسىنىڭ پىشىپ كەتكىنىنى كۆر-
دۇڭلارمۇ؟— دەيدى قىزلارنىڭ بىرى سول تەرىپىدىكى جىگدە-
لىكىنى شەرەت قىلىپ .

— بۇ يەرلەردە قىزىلگۈللەرمۇ نۇرغۇن ئوخشىمامدۇ .
ئاۋۇ ئېچىلىپ ، غولىدا قۇرۇپ ، غازاڭ بولۇپ كەتكەن گۈل-

لەرنى قاراڭا . ئەجەبمۇ گۈزەل يەرلەر ئىكەننا بۇ ، — دەدى
قىزلارنىڭ يەنە بىرى

— ئەمما يېرى گۈزەل بولغىنى بىلەن ئۇنىڭدا ئويناپ
كۈلگۈدەك ئادىمى يوق ئوخشىمامدۇ ؟
قىزلار دەريا بويىدىكى مەنزىرىلەرگە زوقلانغان بىلەن
پاشىلار ئۇلارنىڭ يالغىچ تەنلىرىنى چېقىپ ، كۆڭۈللىرىنى
بىئارام قىلىشقا باشلىدى .

— بىزنىڭ قېنىمىزنى شورىمىغان پاشىلار قالغان چې-
غى ، — دەپ يۈزىگە قونغان پاشىنى ئالقىنى بىلەن ئۈرۈپ
ئۆلتۈردى بىر قىز .

III

تۇغۇلغاندىن بېرى قەشقەرگە ئوخشاش شەھەردە ياشاپ
كەلگەن قىزلارغا كەچقۇرۇنلۇقى مانانىلىشىپ تۇرغان غۇلجا
شەھىرى توپا - چاڭ ئىچىدە يېتىمىسىراپ قالغاندەك كۆرۈن-
دى . ئۇلارنى بىر - بىرىگە باغلاپ ياسالغان يوغان قومۇش
كېمە بىلەن دەريادىن ئۆتكۈزدى .

دەريانىڭ بۇ قىرغىقىدىن قىرىق - ئەللىك ئادەمنى
ئېلىپ ماڭغان قومۇش كېمە سۇنىڭ ئېقىشى بىلەن بىر
چاقىرىمدەك ئېقىپ ، كېمىچىلەرنىڭ تىنىماي پالاق ئۇرۇشى
ئارقىلىق ئاران دېگەندە ئۇ قىرغاققا يېتەتتى . لېكىن مۇنداق
كېمىلەر خېلى جىق بولغاچقا چاپسان قاتناپ ، تۇتقۇنلارنىڭ
ھەممىسىنى بۇ قىرغاققا بىر كۈندىلا ئۆتكۈزۈپ بولدى . ئۇلار
شەھەر تەرەپتىكى يول ياقىلىرىدا ، كۆۋرۈكلەر ئاستىدا ۋە

سۇ ئېقىپ يار ئېلىپ كەتكەن قىرغاقلاردا چېچىلىپ ياتقان قەبرىلەرنى كۆرۈپ تېخىمۇ روھسىزلىنىپ كەتتى . ئوت - چۆپ ئۆسمىگەن تاقىر يەردىكى تارقاق ياتقان قەبرىلەرگە قاراپ بىر ئاز يەرگىچە جىمجىت ماڭدى . ئارىدىكى سۆرۈن جىمجىتلىقىنى يەنە بۇۋىئايىشەم بۇزدى .

— ئەتراپنى پۈتۈنلەي قەبرىلەر قاپساپ كەتكەنمۇ نېمە؟— دېدى ئۇ ،— شۇنىڭغا قارىغاندا بۇ يۇرتنىڭ ئادەملىرىمۇ بىر زامانلاردا يۇقۇملۇق كېسەل تەگكەندەك قىرىلىپ كەتكەن ئوخشىمامدۇ . قاياققا قارساق ئاياغ ئېلىپ ماڭغۇ . سىز زاراتگاھلىققۇ .

— مەنمۇ شۇنىڭغا ھەيران بولۇۋاتىمەن . مۇنۇ قەبرىلەرگە قارىغاندا ، بۇ يەرنىڭ خەلقىمۇ بىزنىڭ يۇرتلاردىكى ئادەملىرىدەك پات - پاتلا مانجۇ ھۆكۈمرانلىرىغا قارشى جەڭ قىلىپ تۇرامدۇ نېمە؟

— ئۆز زامانلىرىدا بۇ يەرلەردە موڭغۇللارنىڭ قىرغىنى چىلىقلىرى بولغان . بەلكى بۇ شۇ چاغلاردىن قالغان قەبرىلەرمىكىن . چۈنكى بىز خەق ئۆلگەن ئادەملەرنى ئانچىۋالا ئىگىسىز تاشلىۋەتمەيمىزغۇ . ئىلىخوغا ئۆتكەندىن بېرى كۆرگەنلىرىمىزنىڭ كۆپى ئاشۇلارنىڭ قەبرىلىرى بولسا كېرەك . كېيىنرەك مانجۇلار يۇرتىمىزغا ھۆكۈمرانلىق قىلغاندا بۇ يەرگە ئۇيغۇرلارنى پالغان ، شۇنىڭ بىلەن ئۇيغۇرلار تېخىمۇ كۆپىيىشكە باشلىغان . ئەسلىدە جۇڭغارلار ئۆلگەن ئادەمنى سۇغىمۇ ، ئايدااغىمۇ تاشلاپ كېتىۋېرەتتىكەن ،— دېدى ئۇ .
زۇگۇم ئەتراپقا ھەيران بولۇپ قارىشىۋاتقان قىزلارغا .
— ئاۋۇ زاراتگاھلىق مۇسۇلمانلارنىڭ ئوخشايدۇ ،— دېدى بۇۋىئايىشەم قىزلارغا چۆرىسى سوقما تام بىلەن قورشىد .

لىپ ، ئەتراپىغا ئاق تېرەك تىكىلگەن قەبرىستاننى كۆرسە-
تىپ . قىزلار :

— ھە ، شۇنداقتەك قىلىدۇ ، — دېيىشتى . — دە ، بىردىنلا
كەيپىياتى ئۆزگىرىپ كەتتى . قەبرىستانلىققا كىرىدىغان دەر-
ۋازا كۆك سىر بىلەن سىرلىنىپ ، دەرۋازىنىڭ پېشانىسىگە
قۇرئان سۈرىلىرى يېزىلغانىدى . دەرۋازىنىڭ ئىككى تەرىپى-
دىكى ئانچە ئېگىز بولمىغان گۈمبەزلىك ئۆيلەر كۆزگە ئالا-
ھىدە تاشلىنىپ تۇراتتى .

— مەنمۇ بىز خەقنىڭ زاراتگاھلىقىنى مۇشۇنداق بولار
دەپ ئويلىۋىدىم ، — دېدى بۇۋىشايشەم ، — بۇلارمۇ بىزگە ئوخ-
شاش زاراتگاھلىقلارنى بەك پاكىز تۇتىدىكەن . كۆردۈڭلار-
مۇ ، ئۇنىڭ ئىچىگە گۈللەرنى تېرىپ سەرەمجان قىلىۋەتكىنى-
نى .

قىزلارنىڭ كۆڭۈللىرى ئورنىغا چۈشۈپ قالغاندەك بول-
دى .

شەھەر ئىچىدە تام سوقۇپ ، ئۈستىنى بورا بىلەن ياپ-
قان ، بىر - بىرىدىن پەرقلىنمەيدىغان پاكىز ئۆيلەر كۆپ
ئىدى . ئۆيلەرنىڭ ئالدىدىكى ئىنچىكە ئاق تېرەكلەر ، ئادەم
قۇچىقى يەتمەيدىغان سۆگەتلەر ، كوچا تەرىپى ئېگىز تام بى-
لەن قورشالغان ئازادە ھويلىلاردىكى سۇپىلار بىلەن چايخاند-
لار ئۇلارنىڭ كۆزلىرىگە بۆلەكچىلا ئىللىق كۆرۈنۈپ كەتتى .
— قاراڭلار ، ئۇلارنىڭ چايخانىلىرىمۇ بىزنىڭ چايخاند-
لاردىن زادىلا پەرقلىنمەيدىكەن . باراڭلاردا چۈشۈپ كەتكەن
قاپاق چۆمۈچلەرنى ، ئۈزۈملەرنى قاراڭلار... بۇ تەرەپتە ئۆي-
غۇرلارمۇ كۆپ ئوخشايدۇ .

— ھە ، بۇلارمۇ بەربىر بىزنىڭ قېرىنداشلىرىمىز -

دە . پەقەت ئۇلارنىڭ بەزىلىرى ئىلىغا بۇنىڭدىن پەتمىش -
سەكسەن يىل ئىلگىرى بىزگە ئوخشاش ھەيدىلىپ چىققاندا .
لار ، - دەيدى باياتىن بېرى قىزلارنىڭ سوئاللىرىغا ئۆزى
بىلگىنىچە چۈشەنچە بېرىپ كېلىۋاتقان نۇزۇگۇم ، - بۇ ئەۋەدە
ئۇيغۇرلار بىلەن موڭغۇللاردىن باشقىمۇ تائىپىلەر بار ئوخ .
شايدۇ . قاراڭلار ، ئاۋۇ ھويلىلاردا توڭگۇزلار قاتراپ يۈرد .
دۇ .

تۇتقۇنلار بۇنداق ھويلىلارنىڭ ئالدىدىن ئۆتكەندە ، ئۇ .
نىڭدىن چىقىۋاتقان سېسىقچىلىققا چىداپ تۇرالماي ، ئېغىز .
لىرىنى ئالمىغانلىرى بىلەن يېپىپ ، تەتۈر قارىۋالاتتى .
شەھەر ئىچىدە ئادەم كۆپ ئىدى . باشلىرىغا دوپپا كىي .
گەن ئۇيغۇرلاردىن كۆرە ، ئۇچىسىغا ئۇزۇن ، ئىككى يېنىدا
يېرىقى بار چاپان كىيىۋالغان ، بېشىدا تىزغا چۈشۈپ تۇرىدە .
غان يالغۇز ئۆرۈم چېچى بار مانجۇلار بازار رەستىلىرىدە ،
دۇكان پوكەيلىرىدە ئولتۇرۇپ ئۇزۇن غاڭزىلىرىنى پۇرقە .
رىتىپ چېكىشمەكتە . كۈننىڭ ئىسسىقىغا قارىماستىن باش .
لىرىغا قارا يۈڭدىن سېلىندىر شەكىلدە تىكىلگەن كىگىز
قالپاق ، قېلىن چاپان ، ھەتتا جۇۋا كىيىۋالغان موڭغۇللار ،
ئالا چاپان بىلەن ئالا دوپپا كىيگەن ئەنجانلىقلار ، ئاق قالپاق .
لىرىنى چۈكۈرۈپ كىيىپ ، ئات - تۆگىلەرنى يېتىلىشىپ
يۈرگەن قىرغىزلار ۋە باشقا تونۇش بولمىغان ھەرخىل مىل .
لەت ۋەكىللىرىگە ئەۋە ئادەملەر شەھەر كوچىلىرىدا ئۇيان -
بۇيان مېڭىشىپ يۈرەتتى . مەنچىڭ خانىدانلىقىنىڭ قەشقەردە .
يىدىكى شەھەرلەرگە ئەۋەتىدىغان نەرسىلىرى مۇشۇ يەرگە
مەركەزلەشكەنلىكى ئۈچۈنمۇ باشلىرىغا ھەرخىل ئۇنۋاندىكى
باش كىيىملىرىنى كىيگەن چېرىكلەرنىڭ باشلىقلىرى كۆپلەپ
ئۇچراپ تۇراتتى .

*

*

نۇزۇگۇم بەزىدە ئات مىنگەن ئۇيغۇرلارنى ئۇچرىتىپ قالسا ، بەلكى بۇلار ئارىغا چۈشۈپ بىزنى قۇتۇلدۇرۇپ قالام-دىكىن دېگەندەك ، ئۇلارنىڭ كۆزلىرىگە تەلمۈرۈپ قارايتتى . لېكىن ئۈمىد قىلغان ھېلىقى ئادەملىرىنىڭ موڭغۇل دورغىدىكىلىرى بىلەن مانجۇ ئەمەلدارلىرىغا يىراقتىنلا ئاتلىرىدىن چۈشۈپ ، ئېگىلىپ تەزىم قىلىشىپ ، قول قوشتۇرۇپ تۇرغىنىدىكى كۆرگەندە ئۇلاردىن كۆڭلى سوۋۇپ قالاتتى . بولۇپمۇ ئەزەلدىن ئېزىش - خورلاشلارنىڭ ھەممىسىگە كۆنسىمۇ ، لېكىن خوتۇن - قىزلارنى ھاقارەتلىگەندە چىداپ تۇرالمايدىغان خەلقنىڭ مۇنداق چۆپەيلىشىپ كەتكىنىنى بايقىغاندا : «زادى زامان بىزدىن يۈز ئۆرۈگەنمۇ نېمە ؟!» دەپ ھەيران بولاتتى . ئەسلىدە شەرقتىكى باي مەدەنىي مۇراسىمغا ئىگە خەلقنىڭ ئاخىرقى يىللىرى مۇشۇنچىلىك ھالغا چۈشۈپ ، ۋەيرانچىلىققا ئۇچرىغىنىنىڭ سەۋەبىنى ئويلاپ ، ئۇنىڭ ئاخىرىغا يېتەلمەيتتى - دە ، بىر تۇرۇپ بۇنىڭ كۈرمىگەن سەۋەبلىرى باردۇر دەيتتى .

— شەھەر ئىچىدە بىز خەققە قارىغاندا موڭغۇللار بىلەن مانجۇ كۆپ ئوخشىمايدۇ ، — دېدى بۇ ئۇنچىلىق .

— جەڭدىن كېيىن بۇ يەرگىمۇ ئىچكىرىدىن كۆپ ئادەم يۆتكەپ چىقتى - دە . ئۇنىڭ ئۈستىگە ئۇيغۇرلار دېھقانچىلىق قىلىپ ئېتىز - ئېرىقلارغا چىقىپ كەتكەندۇر ، — دېدى دوستىنىڭ سوئالىغا جاۋابەن نۇزۇگۇم .

ھويلىلاردىكى مال - ۋارانلارنىڭ ئايىغىدىن چىققان چىلە - قىغلارنى ھارۋىلارغا بېسىپ كېتىپ بارغاچقا ، ئۇلار -

نىڭ سېسىق پۇرىقى كوچىلارغا تارقىلىپ كەتكەندى . بۇ شەھەرنىڭ كوچىلىرىدا قاتار ئۆسكەن ئاق تېرەك ، سۆگەت ، تالار كۆپ بولۇپ ، شەھەرنى يېشىل بوستانلىققا ئايلاندۇرۇۋەتكەندەك كۆرۈنەتتى . ئەمما ھازىر قايغۇ - ھەسرەتتە قالغان تۇتقۇنلارغا شەھەرنىڭ بۇ گۈزەل مەنزىرىسى ئانچە تەسىر قىلمىدى .

ئۇلارنى نەيزە - مىلىتق تۇتقان چېرىكلەر شەھەرنىڭ شەرقىدىكى يامۇل تەرەپكە ھەيدەپ كېلىۋاتاتتى . نەچچە كۈن - دىن بېرى ئۇزۇن يوللاردا جاپا - مۇشەققەتلەرنى تەڭ تارتىپ كېلىۋاتقان بۇ قىزلار بىر - بىرىگە ئېچەكشىپ ، ئىنتايىن مېھرىبان بولۇپ كېتىشكەندى . شۇڭلاشقا ھازىر ئۇلار ئاي - رېلىپ قالمايلى دېگەندەك قوللىرىنى مەھكەم تۇتۇشۇپ كېلىۋاتاتتى .

ئۇلار ئۆزلىرىنى يامۇل قورۇسىغا ھەيدەپ كىرگەندە موڭغۇل ، سولۇنلارغا سېتىلىدىغانلىقىنى ئاڭلاپ بىر - بىرىنى قۇچاقلىغان ھالدا يىغلىشىپ كەتتى .

بۇ چاغدا يامۇلغا كىرگەن ئۇزۇن چاچلىق جياڭجۈن بىلەن بىرمۇنچە ئەمەلدار ۋە تۇتقۇن قىلىنغان ئۇيغۇرلارنى ئەرزىنىگە سېتىۋېلىپ ، خالىغىنىچە سېتىپ ئۆگىنىپ كەتكەن مانجۇ ، موڭغۇل بايلىرى ، ئامبال - دورغىلار قەشقەر - دىن كەلتۈرۈلگەن قىزلارنىڭ ئالدى - كەينىگە ئۆتۈپ ، خۇددى مالغا قارىغاندەك زەن سېلىپ قاراپ ، ئۇلارنىڭ نەرخ - ناۋاسى توغرىلىق سۆزلەشكىلى تۇردى . بۇنى كۆرگەن قىزلارنىڭ ئەرۋاھى ئۇچۇپ ، كۆڭۈللىرى پەرىشان بولۇشقا باشلىدى . ئۇلار نېمە قىلارنى بىلمەي ، دوستلىرىنىڭ كىيىم - كېچەكلىرىدىن مەھكەم تۇتۇۋالغان ھالدا تۇرۇشاتتى .

تۇتقۇنلارنىڭ بىر - بىرىدىن ئايرىلىش ۋاقتى - سائىتى يېقىنلاشقانسېرى نۇزۇگۇمنىڭ كۆڭلىمۇ يېتىمىسراپ مىس- كىنىلىشىپ كەتتى. ئۇ ئۆز بېشىغا بۇ مۇدەھىش تەقدىرنىڭ يەنە قانداق كۈلپەتلەرنى سالىدىغانلىقى توغرىسىدا خىيالغا پاتقاندى. يولغا چىققان بىرەر ئايغا يېقىن ۋاقىتتىن بېرى ئۇ نۇرغۇن سەپەرداش دوستلىرىدىن ئايرىلدى. ھازىر قېشىدا مۇڭ ئېيتىپ ئەھۋاللىشىدىغان دوستلىرىدىن پەقەت بۇ ئۇنئاي- شەملا قاپتۇ. ئۇلار بىر - بىرىگە مۇرىلىرىنى يېقىشىپ ئولتۇرۇپ پاراڭلاشماقتا.

— پېشانىمىزگە يېزىلغاننى كۆرەرمىز، نۇزۇگۇم، ئى- شەنگەن تاغلىرىمىز ئۆرۈلۈپ كەتكەندىن كېيىن، نېمە كۈن كۆرسەك بەربىر ئەمەسمۇ،— دېدى ھاياتتىكى ھەممە نە- سىدىن كەچكەندەك روھسىز ئولتۇرغان بۇ ئۇنئايىشەم.

— ئۇنچىۋالا ئۈمىدىسىز بولۇپ كەتمىسىلە، بۇ ئۇنئاي- شەم. تېخى ئىمىنئاخۇنكام كەينىلىرىدىن كېلىپ قۇتۇلدۇ- رۇۋالامدۇ، نەدىن بىلىدىلا،— نۇزۇگۇم دوستىنىڭ يۈرەك ئوتىنى ئۆچۈرمەسلىككە تىرىشتى.

— ۋىجدانى قاينىمىغان ئەرنىڭ بارىدىن يوقى ياخشى، دوستۇم. مەن ئۇنى خانىياپلاقتىن چۈشۈپ كېلىۋاتقاندىلا ئۆل- دىگە چىقىرىۋەتكەن. كەلگەن بىلەنمۇ يۈزىگە قارىمايمەن. ئېرىم يوق دېسىمۇ، ئادەم ئۆزىنى بىر ئاز ئەركىن سېزىدە- كەن، كۆڭۈلمۇ خاتىرجەم بولۇپ قالىدىغان ئوخشايدۇ.

— سىلىغۇ ھەرھالدا ئەرلىرىنى كۆزلىرى بىلەن كۆ- رۈپ كۆڭۈللىرى بىر تەرەپ بولدى. مەن بولسام تېخىچە سەرسان بولۇپ يۈرمىەن. خېلى ۋاقىتتىن بېرى ئېرىم باق- دىڭ بىرەر دېرىكىنى ئالماي، كۆڭلۈم غەم بىلەن ئەندىشە-

دىن خالىي بولالماي كېلىۋاتىدۇ .

— بىر ھېسابتىمىغۇ ئەركىشى دېگەننىڭ ئۆزىنى كۆر-
مەي سىرتىدىن سېغىنىپ يۈرگەن ياخشى ئىكەن . ئۆزىنى
كۆرگەندىن كېيىن ماڭا ئوخشاش چاپسانلا كۆڭلىڭىز سوۋۇپ
قالدىغان ئوخشايدۇ ، — دېدى بۇۋىئايشەم .

— ھەيتاڭھي ، مېنىڭ كۆڭلۈم باقەم قېشىمدا ئۈچ يۈز
ئاتمىش كۈن ئولتۇرسىمۇ سوۋۇمايدۇ ... بۇ تەرەپكە ھەيدەپ
ماڭغاندا پالانغانلار ئارىسىدا ئابدۇللا ئاكامنى چالا - پۇلىلا
كۆرۈپ قالدىم - دە ، ئاندىن ئۇنىمۇ يوقىتىپ قويدۇم ...
ھېيتگاھ مەيدانىدا يىقىلىپ قالغان ئاتامنىڭ تەقدىرى نېمە
بولدىكىن ؟ شۇ يەردە قازاغا ئۇچرىغان قىزىمنى ئاپىرىپ
يەرلىگىدەك بىرەر مۇسۇلمان چىققانىدۇر ؟

قاينغۇ - مۇڭنى قانچە بېسىپ ، سەۋر قىلىشقا تىرىشىمى-
مۇ ، ئەمما بەزىدە ئۆزىنى تۇتالماي قالدىغان نۇزۇگۇم بۇ
قېتىممۇ يەنە كۆزىگە ياش ئالدى .

— كۆڭۈللىرىنى بۇزمىسىلا . بەلكى تارتقان جاپالىرىم-
مىز مۇشۇنىڭ بىلەن تۈگەپ ، ئەمدى بەختلىك ھايات كەچۈ-
رۈپ قالسىمىزمۇ كىم بىلىدۇ . شۇنچە ۋاقىتتىن بېرى غەيرەت
قىلغاندىن كېيىن ، يەنە بىر ئاز سەۋر قىلايلى ، — دەپ ئۆز
نۆۋىتىدە دوستىنى بەزلىگەن بولدى بۇۋىئايشەم .

— ياق ، دوستۇم ، يىغلىمايمەن . قېرىنداشلىرىم ئې-
سىمگە چۈشۈپ كۆڭلۈم بۇزۇلۇپ كەتتى . مەن پەقەت شۇلار
ئۈچۈن بولسىمۇ دۈشمەنلەردىن ئىنتىقام ئېلىشىم كېرەك .
مېنى موڭغۇللارغا ساتسىمۇ لېكىن ئۇلارغا ھەرگىز بويۇن
ئەگمەيمەن .

— مانا بۇ گەپلىرى جاپىدا بولدى . ئەگەر مېنىڭ ئېرىم

يولۇقمىغان بولسا مەنمۇ سىلگە ئوخشاش مەھكەم تۇراتتىم .
ئەمما ئۇنداق ئەرلەر ئۈچۈن جاننى خارلاشنىڭ نېمە
ھاجىتى... — بۇۋىئايشەم دوستىغا تېخىمۇ يېقىنلاشتى ، —
ئايرىلىدىغان ۋاقتىمىز بارغانسېرى يېقىنلىشىۋاتىدۇ . ئۇنىڭ-
دىن كۆرە قىزلارنىڭ كۆڭلىنى كۆتۈرۈپ بىر ناخشا ئېيتىپ
بەرسىلە ، نۇزۇگۇم ، بۇنىڭدىن كېيىن ئۆزلىرىنى كۆرمى-
سەكمۇ ناخشىلىرىنى ئەسلەپ ئېيتىپ يۈرەيلى .

— بۇۋىئايشەم راست دەيدۇ ، قېنى ، ناخشا ئېيتىپ
بېرىڭا ، نۇزۇگۇم ، — دېدى بۇۋىئايشەمنىڭ سۆزىنى قوللاپ
نۇرنىسا ، — قايغۇرۇپ كۆز - ياش تۆكسەكمۇ ، بەربىر
كۆرىدىغان كۈنىمىز مۇشۇ ئوخشايدۇ . ئۇنىڭدىن كۆرە ئۆل-
سەكمۇ ناخشا ئېيتىپ ئۆلەيلى .

نۇزۇگۇم بىر پەس كۆڭلىنى بېسىپ ، ئۆزىنى تۈزەپ ،
ئىچىدە قوشاق توقۇۋاتقانداك جىم ئولتۇردى - دە ، ئاندىن
راستىنلا خوشلىشىش ۋاقتى يېقىنلىشىۋاتقانلىقىنى ئەس-
لەپ ، قىزلارنىڭ كۆڭلىنى خۇش قىلىش مەقسىتى بىلەن
پەس ئاۋازدا ناخشا باشلىدى :

مەن قەشقەردىن چىققىلى ،
چۈشەك سېلىپ ياتقان يوق .
ئانام قويغان ساچمىغا ،
تاغاق سېلىپ باققان يوق .

ئاتامنى مەن سېغىنىدىم ،
ئاكامنى مەن سېغىنىدىم .
تىرىكىمكىن شۇ دادام ،
خەۋىرىنى بىلمىدىم .

نۇزۇگۇمنىڭ ناخشىسى دەسلەپتە ئۇنىڭ چۆرىسىدىكى قىزلار تىغشىغان بولسا ، كېيىن ئۇنىڭ قېشىغا باشقىلارمۇ كېلىشكە باشلىدى . نۇزۇگۇمنىڭ مۇغلۇق ئاۋازدا ئېيتىلغان ناخشىسى تۇتقۇنلارغا يەنە بىر قېتىم ئەل - يۇرتنى ئەسلەت - كەندەك بولدى . بىر چاغدا يامۇل ھويلىسىنىڭ چېتىدە تۇر - غان ئەركەك تۇتقۇنلار ئارىسىدىن :

— ۋاي سىڭلىم ، بار ئىكەنسىزغۇ ! مەن تېخى سىزنى مۇزدەۋانلاردا خېيىمخەتەرگە ئۇچراپ كەتتىمكىن دەپ ۋايىم قىلىپ يۈرەتتىم ! — دېگەن ئاۋاز ئاڭلاندى .

نۇزۇگۇم يامۇل ئىچىنى چاڭ كەلتۈرۈپ ۋارقىرىغان ئاكىسىنىڭ ئاۋازىنى ئاڭلاپ ، ئورنىدىن ئىرغىسىپ تۇر - دى . دە ، ئۆزىنى ئاكىسىنىڭ باغرىغا ئاتتى .

— جېنىم ئاكا ، سېنىمۇ كۆرىدىغان كۈنلەر بولىدۇ - كەن . — ھە !

ئۇزۇندىن بېرى بىر - بىرىنى كۆرمىگەن قېرىنداشلار قۇچاقلىشىپ ، كۆز ياش تۆكۈپ يىغلاشتى . بۇ ھالنى كۆر - گەن باشقا تۇتقۇنلار چىداپ تۇرالماي ، خېلى ۋاقىتقىچە ئۆز - لىرىنى توختىتالماي ئۆپكەدەپ يىغلاشتى .

— ئەمدى سېنىڭدىن بېشىمنى چاپسىمۇ ئايرىلمايمەن . بۇنىڭسىزمۇ ھەممە يېقىنلىرىمدىن ئايرىلىپ يالغۇز - يېگانە بولۇپ قالغاندىم ، — دەدى نۇزۇگۇم .

— مەنمۇ سىزنى تاشلىمايمەن ، — ئابدۇللا سىڭلىسىنى بەزلەپ ، ئۇنىڭ كۆز ياشلىرىنى سۈرتتى .

— بىز ئاقسۇ تېغىغا ئۇلاشقاندا باقمە كەينىمىزدىن قوغلاپ كېلىپ يېتىشكەندى ، كېيىن نېمە بولدى ، ئۇنىڭمۇ

خەۋىرىنى ئالامىدىم .

— ھوي ، نېمە دەيدۇ مۇنۇ قىز . باقەم تىرىكىم -
كەن ؟ — ئابدۇللا باقەمنىڭ ئىسمىنى ئاڭلاپ خۇش بولۇپ
كەتتى .

— تىرىك ، ئۇياق بىزگە تاغ قىرغىزلىرىغا قوشۇلۇپ
كەتكەن لەشكەر بىلەن ھۇجۇم قىلغانىدى . شۇ جەڭدە تالاي
يىگىتلەر ئۆلۈپ كەتتى . ئەمما مەن ئۇنىڭدىن كېيىن باقەم -
نىڭ يا بار ، يا يوقلۇقىنى بىلەلمىدىم .

— تىرىك بولسا بىر يەردىن چىقىپ قالار ، — دېدى
سىڭلىسىنىڭ كۆڭلىنى بېسىپ ئابدۇللا .

ئاڭغىچە تۇتۇنلارنىڭ يامۇلغا كەلتۈرۈلگەنلىكىنى ئاڭ -
لاپ ، بۇ يەرگە كەلگەن موڭغۇل بايلىرى قىز - چوكانلارنىڭ
ئارىسىدىن چىرايلىقلىرىنى خوتۇنلۇققا ، ئەر خەقلەرنى ئې -
تىز - ئېرىققا ئىشلىتىش ياكى مال باقتۇرۇش ئۈچۈن
سېتىۋېلىشقا باشلىدى . ئۇلار مانجۇ ئەمەلدارلىرى بۇ قىز -
چوكانلارنىڭ باھاسىنى يۇقىرى ئېيتسىمۇ قىممەت دېمەي ،
سۈرىغان يامبۇ ياكى مال - ۋارانلىرىنى بېرەتتى . بۇرۇندىلا
قەشقەر خەلقىنى ھۈنەرۋەن ، ئىشقا ئەپلىك ، ئاش - تاماققا
ئۇستا دەپ ئاڭلايدىغان موڭغۇللار بۇ يەردىن بىرەر ئادەمنى
سېتىۋالماي قۇرۇق قايتمايتتى . قوللىرىدا ئۇزۇن غاڭزىلار -
نى تۇتۇپ ، يەلكىسىدە پۇلاڭلاپ يۈرگەن بىر ئۆرۈم چېچى
بار مانجۇ سودىگەرلىرى ۋە بېشىغا تۈلكە - بولغۇن ئېرىلىرى -
دىن تۇماق ، ئۇچىسىغا ئۇزۇن قارا چاپانلارنى كىيگەن تۇڭ -
گانلار بىلەن شىبەلەرنىڭ بايلىرىمۇ سېتىۋالغان قۇللىرىنى
ئالدىغا سېلىپ ھەيدەپ كېتىپ باراتتى . شۇنچە كۈندىن بېرى
قېرىنداشتەك بولۇپ كەتكەن قىزلار بىر - بىرىدىن ئايرىلا -

غۇسى كەلمەي ھۆركىرەپ يىغلايتتى . ئۇلار بىر - بىرىدىن ئايرىلسا كۈننىڭ سېرىقىنى كۆرمەي ئۆلۈپ كېتىدىغاندەك ھېس قىلاتتى . شۇنىڭ ئۈچۈنمۇ يامۇلنىڭ ئىچى يىغا - زار ، قالايمىقان ئىدى .

— خوش ، نۇزۇگۇم ، مېنى ئەكېتىدىغان بولدى . نەدە يۈرسەكمۇ ئامان بولايلى ، — دېدى خوشلىشىش نۆۋىتى كەلگەن بۇۋىئايشەم ئىككى كۆزىگە ياش ئېلىپ ، — مەن ئويلىغان ئوي - ئارمانلىرىمغا يېتەلمىسەممۇ ، سىلگە يېتىش نېسىپ بولسۇن . ئەگەر قەشقەر تەرەپلەرگە قايتىپ بېرىپ قالسىلا ، بىللە ئۆسكەن دوستلارغا سالام ئېيتسىلا . مېنىڭ ئەمدى سىلىدىن باشقا كۆڭلۈمگە يېقىن تۇتقۇدەك ھېچكىمم يوق . سىلى بولسىمۇ مېنى ئۇنتۇمىسىلا .

— ھەرگىز ئۇنتۇمايمەن ، بۇۋىئايشەم ، ئەمما شۇ قەش-قەرنى بىزگە يېنىپ كۆرۈشكە نېسىپ بولامدىكىننىڭ ؟ !
— ئۇ يەرلەرگە بېرىش توغرا كەلسە پەقەت سىلىلا بېرىشلىرى مۇمكىن . بىز بۇ يوللاردا كېلىۋېتىپ ئازادلىق ئۈچۈن ئەرلەرلا ئەمەس ، بەلكى ئاياللارمۇ كۈرىشىشى كېرەك ئىكەنلىكىنى ، بەزى ئەرلەرنىڭ باشقا قىيىنچىلىق چۈشكەندە ئاياللاردىنمۇ ئاجىزلىشىپ ، ھەرقانداق پەسلىك ، ئىپلاسلىق-لارغا بېرىلىدىغانلىقىنى بىلدۈرۈپ . ئۇلار بېشىنىڭ ئامانلىقى ئۈچۈن ئەل - يۇرت ، خوتۇن ، بالا - چاقىلىرىنىمۇ سېتىۋېتىدىكەن . خۇدايىم ئاشۇنداق ئەرلەردىن كۆرە ، سىلىدەك ئاياللارغا مەدەت بەرسۇن .
— ھەي ، ئاۋغاي* ، كۆپ سۆزلىمەي ماڭساڭچۇ ! — دەپ

* ئاۋغاي — موڭغۇلچە خوتۇن ، ئايال دېگەن مەنىدە .

ۋارقىرىدى بۇۋىئايشەمگە ، ئۇنى سېتىۋالغان موڭغۇل باي .
تۇغۇلغاندىن تارتىپ ئاتتا ئولتۇرۇپ يۈرگەنلىكتىنمۇ ،
پۇتلىرى ئورغاققا ئوخشاش ئەگرى ، تاۋاقتەك يۈزىدىكى كە-
چىك كۆزلىرىدىن چاپاق قايناپ تۇرىدىغان قىسقا قاشلىق
موڭغۇل باي بۇۋىئايشەمنى سىلكىشتۈرۈپ ھەيدەشكە باشلى-
دى . بويىغا ئۇمۇر بويى يېشىلمەيدىغان بويۇنتۇرۇق سېلىن-
دىغىنىنى سەزگەن بۇۋىئايشەم كۆزلىرىدىن ئۇرغۇپ چىققان
ياشلىرىنى توختىتالماي يىغلىماقتا .

يۇرتتىن ئايرىلىسىمۇ ، شۇ يۇرتنىڭ ئادەملىرىدىن ئاي-
رىلماي كېلىۋاتقان جۇدالىقنىڭ دەردىنى ئانچىۋالا سەزمىگەن
نۇزۇگۇممۇ ئۆزىنى بۇۋىئايشەم بىلەن خوشلاشقاندا يۈزىكىنى
بىرى سۇغۇرۇۋېلىپ كېتىپ بارغاندەك ھېس قىلدى . ئۇ
ھەتتا : « ھەي ، باي ، مېنىمۇ بۇۋىئايشەمگە قوشۇپ ئاچىقىپ
كەتكىن . قانداق قىيىنچىلىق بولسىمۇ ئاشۇ خوتۇن ئىككىي-
لەن بىللە كۆرەيلى » دەپ ۋارقىرىغۇسى كەلدىمۇ ، لېكىن
قېشىغا كەلگەن مانجۇنىڭ ئىنچىكە ئاۋازىنى ئاڭلاپ جىمىپ
قالدى .

— مانا ، مەن ساڭا دېگەن چەنتۇ خوتۇن مۇشۇ ، — دېدى
قەشقەردىن ئاياللارنى ھەيدەپ كەلگەن ئامبال يېنىدا تۇرغان
ئېگىز بويلۇق موڭغۇل نويانغا نۇزۇگۇمنى كۆرسىتىپ ، —
بۇ قەشقەر خوتۇنلىرىنىڭ ئارىسىدىكى گۈزىلى . ئەمما پەخەس
بولمىساڭ قولىدىن چىقىرىپ قويسەن . يولدا ئۇ بىر -
ئىككى قېتىم قاچماقچى بولۇۋىدى تۇتۇۋالدۇق . ئۆزى ناخ-
شىمچى .

* نويان — موڭغۇلچە ئەمەلدار دېگەن مەنىدە .

— بۇ نېمە دېگىنىڭ . پۈتكۈل ئالتە شەھەرنى تەۋرىتىپ تۇرغان چەنتۇلارنىڭ پۈتمىنى بىر ئۆتۈككە تىققان يەردە ، بۇ بىر خوتۇنغا چامىم يەتمەيدا .
 نوپاننىڭ بۇ سۆزىنى ئاڭلاپ قۇل سودىسىنى باشقۇرۇپ يۈرگەن باشقا ئەمەلدارلارمۇ قاقاقلىشىپ كۈلۈشۈپ كەتتى .
 — يارايىسەن !— دېدى ئامبال قولىنى كۆتۈرۈپ ، شۇ-نىڭ بىلەن ھەممىسى جىم بولۇشتى...
 — مەن نەگىلا بارسام ، ئاكام بىلەن بىللە باردىم . مەن ،— دېدى نۇزۇگۇم ئەرلەر ئارىسىدا تۇرغان ئاكىسىنى ئىما قىلىپ .
 — ھە ، توغرا ، ئالمەن دېسەڭ ئاكىسىنى قوشۇپ ئال . ئۇ چاغدا سەل ئىشەنچلىك بولىدۇ . بەربىر ساڭمۇ ئىشلىدى . تىشكە قۇل كېرەككۈ . ئۇلار بىللە يۈرسە قولغىمۇ چاپسانراق ئۆگىنىپ كېتىدۇ .
 — بۇ باشقا گەپ ،— دېدى ئۇلارنى سېتىۋېلىشقا كېلىشكەن نوپان ۋە يېنىدىكى خىزمەتكارلىرىغا بۇيرۇق قىلدى .
 — بۇلارنىڭ قوللىرىنى مەھكەم باغلاپ تۆگىلەرگە مىندۈرگۈزۈڭلار .

IV

نۇزۇگۇم نەچچە ۋاقىتتىن بېرى تالاي يوللارنى پىيادە مېڭىپ ، تاغۇ دەشتلەرنى كېزىپ ، مىڭ بىر جاپالارنى تارتىپ سىمۇ ، ئۇنىڭ ھەممىسىنى بىللە تۇغۇلۇپ ئۆسكەن دوستلىرى بىلەن تەڭ كۆرگەچكە ، ئۇ ئىشلار ئانچىۋالا قىيىن ئەمەستەك

بىلىنگەندى . ئەمدى ئۇلاردىن ئايرىلىپ ، ئاكا - سىڭىل
ئىككىسىلا قالغاندا ، نۇزۇگۇم يالغۇزسىراپ ، روھى تېخىمۇ
چۈشۈپ كەتتى . پەقەت قېشىدىكى ئاكىسىلا ئۇنىڭ پىلىدىرلاپ
يانغان چىراغنىڭ ئۈمىدىنى ئۆچۈرمەي تۇراتتى . ئاكىسىدىن
ئايرىلىسىلا ، پارقىرىپ تۇرغان كۈنمۇ يوق بولۇپ ، ئالەمنى
قاراڭغۇچىلىق بېسىپ كېتىدىغاندەك بىلىنەتتى . شۇڭلاشقا
ئۇ مۇشۇ چىرىغىم بولسىمۇ ئۆچمىسكەن دەپ تىلەيتتى ۋە
موڭغۇللار ئاكىسى ئىككىسىنى تۆگىگە مىندۈرۈپ چوڭ يۈل -
تۈز تەرەپكە ماڭغاندا تېخىمۇ مۇڭلىنىپ ، بارلىق قايغۇ -
ھەسرەتنى قوشاق ئارقىلىق ئىزھار قىلدى :

تۆگىلەر جايى تاغ باشى ،
مەنزىلىمىز ياز باشى .
شۇ مەنزىلگە يەتكەندە ،
توختىمايدۇ كۆز ياشى .

يالاڭ ئاياغ سۇ كەچتىم ،
تاغنىڭ سۈيىدىن ئىچتىم .
دۈشمەن زۇلمى دەستىدىن ،
ئەزىز جېنىمدىن كەچتىم .

سىڭىلىسىنىڭ بۇ ناخشىسىنى ئاڭلىغان ئابدۇللا ئۇنىڭغا
تەسەللى بېرىپ ، كۆڭلىنى خۇش قىلىشقا تىرىشاتتى .
— ئاھ ئۇرۇپ ، ئۆزىڭنى بەك يوقىتىۋەتمەڭ . ئەمدى
ئىككىمىز بىللىغۇ ، سىڭلىم . بىر ئامالنى قىلىپ ، موڭ -
غۇللاردىنمۇ قېچىپ قۇتۇلۇپ كېتەرمىز .

ئابدۇللا ئۆزلىرىنى تۆگىلەرگە مىندۈرۈپ ، كۈنچىقىش تەرەپكە ئېلىپ ماڭغاندا ، ئەتراپىغا ئالاھىدە سەپسىلىپ قا- رايىتى . كۆڭلىدە بولسا : « يەنە بۇ تاغنى ياقىلاپ كېتىپ بارىمىز ، بەلكى قېچىپ كېتىشىمۇ پۇرسەت بولۇپ قالار » دەپ ئويلايتتى .

قەشقەردىن كەلگەن سۈرگۈنلەر ئىچىدىكى ئەڭ گۈزەل خوتۇننى سېتىۋالغىنىغا خۇش بولۇپ ئاغزى قۇلىقىغا يەتكەن موڭغۇل نوپان پات - پاتلا يول ئەتراپىدىكى كىگىز ئۆيلەر تىكىلگەن ئاۋۇل - قىشلاقلارغا كىرىپ ، ئۇ يەرلەردىن موڭ- خۇل ھارىقىنى ئىچىپ چىقاتتى - دە ، ئاندىن تونۇشلىرىغا نۇزۇگۈمنى كۆرسىتىپ ماختىناتتى ۋە :

— ئەمدى قەشقەرنى كۆرمىسەڭلارمۇ بىزنىڭ ئۆيگە كەلسەڭلار شۇ شەھەرگە بېرىپ كەلگەندەك بولىسىلەر . مەن بۇلارنىڭ بېشىنى قوشۇپ ، توقسان تۈرلۈك تاماق تەييارلى- تىپ ، شۇنداق بىر ئويۇن - تاماشا ئۇيۇشتۇرايىكىن ، ھەم- مىڭلارنىڭ ئاغزى ئېچىلىپ قالسۇن ، — دەپ ئۆزىنىڭ چوڭ يۇلتۇزغا بارغاندا قىلىدىغان ئىشلىرى ھەققىدە سۆزلىدى . ئىلگىرى موڭغۇللارنىڭ كىگىز ئۆيلىرىگە كىرىپ باق- مىغان نۇزۇگۈم بىلەن ئابدۇللاغا ئۇلارنىڭ ھاياتىمۇ غەلىتىلا بىلىندى . ئۆزلىرىنىڭ بۇنىڭدىن كېيىن مۇشۇنداق ئۆيلەردە ھايات كەچۈرىدىغانلىقىنى ئويلىسا روھى چۈشۈپ غەمگە پاتتا- تى .

— بەك پاسكىنا ئىكەنغۇ ، — دەپ ئابدۇللا تۈنەش ئۇ- چۈن كىگىز ئۆيگە ئەكىرىلگەندە . چۈنكى كىگىز ئۆينىڭ ئوتتۇرىسىغا تېزەك دۆۋىلىنىپ ئوت يېقىلىپتۇ . ئۇنىڭغا قويۇلغان ئۈچ پۇتلۇق ئوچاق ئۈستىدىكى قازاندا قايناۋاتقان

گۆشنىڭ ھورىغا تېزەكنىڭ ئىسى ئارىلىشىپ كەتكەچكە ،
ئۆيدىكى ئادەملەرنى ئىلغا قىلىشمۇ تەس ئىدى . ئوچاق بېشىدە -
دا ئەر كىشىلەر بىلەن باداشقان قۇرۇپ قېرى ئايال ئولتۇرۇپ -
راتتى . پاختىپىپ كەتكەن چېچىنىڭ ئۈستىدىن ئۇچلۇق كە -
گىز قالپاق كىيىۋالغان بۇ ئايال پات - پاتلا ئوتقا تېزەك
تاشلاپ ، قازاندىكى گۆشنى ياغاچ بىلەن ئارىلاشتۇرۇپ قويات -
تى ۋە قولىدىكى غاڭزىسىنى شوراپ ، ئېغىز - بۇرنىدىن
تاماكىنىڭ ئىسىنى چىقىراتتى . ئۇنىڭ يېنىدا ئۇچىسىغا كې -
لەڭسىز كۆڭلەك كىيگەن ياش بىر قىز ئولتۇراتتى . قۇلد -
قىدىكى ھالقىسى بىلەن كەمزۇلغا قاديۋالغان كۈمۈش تەڭ -
گىلەرنى دېمىسە ، چىرايىدىن قىز بالا ئىكەنلىكىنى ئايرىۋې -
لىش تەس ئىدى . قىز ئاغزى بېسىلماي سېغىز چاپنايتتى .
ئىلگىرى مۇنداق ئاياللارنى كۆرۈپ باقمىغان نۇزۇگۇمغا
بۇلارنىڭ ھەممىسى غەيرىيلا تۇيۇلدى . تار كىگىز ئۆيىنىڭ
ئوتتۇرىسىدىكى ئوتنى چۆرىدەپ ئولتۇرغانلار بولسا ئادەم
كۆرمىگەندەك ئاغزىلىرىنى يوغان ئېچىشىپ نۇزۇگۇمغا قار -
شاتتى . ئۇلارغا نۇزۇگۇمنىڭ رەڭگىرۈپى ، قاش - كۆز ،
پۇت - قوللىرى ، ئۇچىسىغا كىيگەن كىيىم - كېچىكىمۇ
ئالاھىدە كۆرۈنەتتى . ھەتتا بەزىلىرى ئايال كىشىنىڭ مۇنداق
گۈزەل ، نازۇك بولىدىغىنىغا ئىشەنگۈسى كەلمىگەندەك ، بۇ
راستتىنلا تىرىك ئادەممۇ ياكى سۈرەتمۇ دېگەن ئويدا قول -
لىرىنى ئاۋايلاپ سوزۇپ ، نۇزۇگۇمنىڭ كىيىم - كېچەكلىرىدە -
گە تەگكۈزۈپ باقاتتى . بەزىلىرى بۇ گۈزەلنى قولغا چۈشۈر -
گەن بايىر نوپىنى بەختى بار ئوغۇل بالا ئىكەن دەپ ماختايت -
تى . بايقى كالىپۇكلىرى قېلىن ، يۈزى ياپىلاق قىز بولسا ،
ئۆزىنىڭ سەتلىكىنى ئەمدى سەزگەندەك ، ئۇچىسىدىكى كې -

لەڭسىز كۆڭلىكىنى تۈزەپ ، پاخپىيىپ كەتكەن چېچىنى بارماقلىرى بىلەن تاراپ ، ئورنىدىن تۇردى - دە ، نۇزۇگۇم - نىڭ قېشىدىن نېرى كەتتى . لېكىن پۈتكۈل ھاياتىنى دالادا ، ئات ئۈستىدە ئۆتكۈزۈپ كېلىۋاتقان كۆچمەنلەرنىڭ قىز - كېلىنلىرى ئۆزلىرىنىڭ كۈرسىنى چۈشۈرمەسلىككە تىرد - شىپ :

— ھاي ، بۇنداق گۈزەل چوكانلارنى قاچا - قومۇچنىڭ ئورنىدا تىزىپ قويىمىسا باشقا نېمىگە يارايدۇ . ئۇلار مال سېغىپ ، بالا ئۆستۈرۈپ ، ئەرلىرىگە گۆش پىشۇرۇپ بەرمەك تۈگۈل ، مۇنۇ دالانىڭ بوران - شىۋىرىغىنىمۇ بەرداشلىق بېرەلمەي ئۇچۇپ كېتەر . مۇنداق ئايالنىڭ نويانغا نېمە كېرەككى بولۇپ قالدىكىنتاڭ ؟ — دېيىشەتتى . بەزىلىرى بىر چەتكە يىغىلىۋېلىپ ، نۇزۇگۇمنىڭ چىرايىغا تارلىقى كەلگەندەك ، ئۇنىڭ ئۇ يەر - بۇ يېرىدىن قۇسۇر چىقىرىپ كەمسىتىشەتتى . تى . بايقى ياش قىز راستتىنلا قۇلايسىز ئەھۋالدا قالغاندەك ، ئۆزىنى ئەرلەردىن قاچۇرۇپ ، گەپ - سۆزگە ئارىلاشماي بىر چەتتە شۇك ئولتۇراتتى .

ئۇ ئاپىسى بىلەن بىرنەچچە قېتىم غۇلجىغا بېرىپ ، ئۇنىڭ بازىرىنى ئارىلىغان . شۇ چاغدا تالاي چىرايلىق قىز - لارنىمۇ كۆرگەن . لېكىن يۈزلىرىگە پەرەنجە ئارتىۋالغان ئۇ ئاياللارنىڭ ئارىسىدىن مۇنداق گۈزەل ئايالنى ئۇچراتمىغان . ئۇ ئۇيغۇر قىزلىرىنىڭ چىرايلىق بولىدىغانلىقى ھەققىدە ئاڭ - لىغاندا ، ھەممىلا ئادەم بىزگە ئوخشاش ئاندىن تۇغۇلغاندىن كېيىن ئۇلارنىڭ بىزدىن نەرى ئوشۇق بولسۇن ، دەپ ئويلىدىغانىدى . مۇنداق گۈزەللىرى ھەققىدە بولسا پەقەت چۆچەكلەر - دىلا رىۋايەت قىلىناتتى . ئۇلارنى چۈشىدە بولمىسا ئوڭىدا

ئۇچراتمىغان . راست ، بۇ قىز ئاپىسى بىلەن غۇلجىغا بارغىد .
ئىندا نازۇك بەدەنلىك خەنزۇ ئاياللىرىنىڭ مۇرىلىرىنى قىد .
مىرلاتماي ، ئۇششاق چامداپ ماڭغانلىرىنى كۆرۈپ : «بۇلار
بىزگە ئوخشاش بىر قوينىڭ گۆشى بىلەن بىر چاناچ قېتىمىنى
كۆتۈرسە ئاۋۇ بوغۇلغان سۈپۈرگىدەك ئىنچىكە بەللىرى سۇ .
نۇپ ، پۇتلىرى پۈكلىنىپ كېتەر» دەپ ئويلىغان ، ئەمما
مۇنۇ بۇغداي ئوڭلۇك چوكاننىڭ ئۆزىنى تىك تۇتۇپ ئولتۇر .
غىنىغا قارىغاندا كۈچ - قۇۋۋىتىمۇ يېتەرلىك بولسا كېرەك ،
بولمىسا مۇز - داۋاندىن پىيادە ئۆتۈپ كېلىشى ئاسانمۇ دەپمۇ
ئويلىدى . ئۇ ئىلگىرى ئۆز ئاۋۇلغا كەلگەن موڭغۇل خوتۇن .
لىرىدىن ئۇيغۇر قىزلىرىنىڭ گۈزەللىكى ھەققىدىلا ئەمەس ،
بەلكى تېتىك ، چەدەسلىكى ، ئىشنى ۋايىغا يەتكۈزۈپ قىلد .
دىغانلىقى توغرىلۇقمۇ بىر تالاي گەپلەرنى ئاڭلىغان . ئەمما
مۇنۇ قىز ئۇنىڭ كۆزىگە نېمە ئۇچۇندۇر بۆلەكچە مۇڭلۇق
كۆرۈنەتتى .

چوڭ يۇلتۇز تەرەپتە تۇرىدىغان تاغىسىنىڭمۇ دىت -
پاراستى بار ئىكەن ! بۇ قىزنى ئۇ يەردىكىلەر كۆرسە ئادەم
بالىسى ئەمەس ، پەرىنىڭ پۇشتىمىكىن دەپ قالار . بۇ قىز -
نىڭ كۆز - قۇلاق ، قاش - كىرىپىك ، بۇرۇنلىرىنىڭ ھەممە -
سىلا خۇددى ئۇستارە سىماملار سىزىپ چىققاندىنمۇ چىرايلىق
ئىكەن ...

ئۆي ئىگىسىنىڭ قىزى نۇزۇگۇمغا يېقىن كېلىشتىن
ئەيمىنىپ يىراقتىن سەپىلىپ قارايتتى . نۇزۇگۇمنىڭ سەل
ئىچىگە ئولتۇرۇشقان دۈڭىلەك قارا كۆزلىرىگە ، قارىلىغاچ .
نىڭ قاننىدەك ئەگمەچ ئىنچىكە قارا قاشلىرىغا ، خۇددى
ئېقىپ چۈشۈپ كېلىۋېتىپ توختاپ قالغاندەك كۆرۈنىدىغان

بۇرنىغا ، نەچچە شامالدا يۈرۈپ گەز باغلاپ كەتكەن بولسىمۇ ، لېكىن رەڭگىنى يوقاتمىغان جىنەستىدەك نېپىز لەۋلىرىگە ، ئوت چاقنىغان شەھلا كۆزلىرىنى يۇمسا بىر - بىرى بىلەن گىرەلىشىپ كېتىدىغان ئۇزۇن كىرىپكىلىرىگە مەھلىيا بول-غاندەك قارايتتى .

ئۆي ئىگىسىنىڭ قىزىغا ھەر كۈنى چىرايلىق كۆرۈنۈپ يۈرگەن ئۆيىدىكى باشقا ئاياللارمۇ سەتلىشىپ كەتكەندەك بى-لىنىدى . لېكىن كۆڭلىكىنىڭ ئېتىكىنى تىزىغا قىستۇرماق-چى بولۇپ ئورنىدىن قوزغالغاندا ، قانداق كۈمۈش تەڭ-گىلىرى جاراڭلاپ كېتىۋىدى ، «ياق ، مەن بۇ گاداي قىزدىن سەت ئەمەس» دېگەندەك كۆكرىكىنى كېرىپ قويدى .

ئۇنىڭ كۆزلىرى بىر پەستىن كېيىن ، نۇزۇگۇم بىلەن بىللە ئۆيگە كىرگەن ئابدۇللاغا چۈشتى . ئۇ غوللۇق ، سىڭ-لىسىغا ئوخشاش قارا قاش ، قويۇق بۇرۇتى بار چىرايلىق يىگىت ئىكەن . مۇنداق چىرايلىق يىگىتلەر موڭغۇللار ئار-سىدا ئاز ئۇچرايدۇ . ئۇ ياقىسىز كۆڭلىكىنىڭ سىرتىدىن كۆك رەڭدە بويالغان چەكمەن كىيىپ ، بېلىگە ئىككى ئايلا-دۇرۇپ پۇتا باغلىمۇالغانىدى . «بۇنداق چىرايلىق يىگىتلەر بىزنىڭ بۇ يەرلەردە ناھايىتى كەم تېپىلىدۇ» دەپ ئويلىدى . موڭغۇل قىز ئالدىغا سىلجىپ ، ئابدۇللاغا قايتىدىن يوشۇ-رۇن كۆز تاشلىدى . لېكىن ، نېمە ئۈچۈندۇر ، ئۇنىڭ يۈرىكى ئۆزىچىلا قاتتىق سوقۇپ كەتتى . ئۆي ئىگىسىنىڭ قىزىغا نۇزۇگۇمدىن كۆرە ئۇنىڭ ئاكىسى يېقىپ قالدى . ئۇنىڭغا قارىسا قارىغۇسى كېلەتتى . ئۇنىڭ بېشىغا ئىلگىرى - كېيىن كەلمىگەن ئويلار كەلگىلى باشلىدى : «ئەگەر بۇ يىگىتكە تەگسەم مېنىڭدىنمۇ مۇشۇنداق چىرايلىق بالىلار تۇغۇلاتتى»

دەپ ئويلىدى - دە ، بىردىنلا بايا ئوتقا يېقىپ ئولتۇرغاندا قىزارمىغان مەڭزىلىرى قىزىرىپ كەتتى .
— ئالامەت چىرايلىق قىز ئىكەن . ئاكىسىمۇ كېلىش-كەن يىگىت ئىكەن . بۇنىڭ ھەممىسى ساڭا قانچىگە توختىدى؟ — دەپ سورىدى قېرى ئايال ئىككى چۆچەك قىمىزنى ئىچىۋېتىپ ، يېنىچە ياتقان ئىنسىسى بايىر نوپاندىن .
— ئامبالغا ئەللىك يامبۇ ھەدىيە قىلدىم ، يەنە بىر باشلىققا قىرىق يامبۇ ، بۇنىڭدىن باشقا يەنە يىگىرمە ئۈچ ئات بەردىم .

— ۋاي - ۋۇي ، بۇلار ساڭا يېرىم قورۇ مالغا توختاپتە-تىمغۇ ، — بىرئاز نارازى بولغاندەك گەپ قىلدى قېرى ئايال .
— باشقا نوپانلار قىممەت دەپمەي ئېلىۋاتسا مەن ئۇلاردىن قالاتتىمۇ . ئۇيغۇرنىڭ بىر گۈزىلىنى خوتۇنلۇققا ئالمىسام ، قانداقلارچە نوپان بولۇپ يۈرمىن .
— راست ئېيتىسەن ، بايىر .

ئەتىسى يەنە نۇزۇگۈم بىلەن ئاكىسىنى تۆگىلەرگە مىندۈرۈپ ، بايىر نوپاننىڭ ئادەملىرى يولغا چىقتى . غۇلجىدىن ئەكېلىۋاتقان ئولجىسىغا خۇش بولۇپ كېلىۋاتقان بايىر نوپان يول بويى توختىغان يەرلىرىدە ، تونۇشلىرىغا نۇزۇگۈمنى كۆرسىتىپ كۆرۈملۈك ئېلىش ، قونغان يەرلىرىدە ئېرىكە ئىچىپ ، بىرنەچچە كۈندىن كېيىن ئۆز ئۆيىگە يېتىپ كەلدى .

غۇلجىدىن چىققاندىن بېرى ئۆزلىرىنىڭ قايىسى يول بىلەن قايىققا كېتىۋاتقانلىقىنى بايقاپ ، سەپسىلىپ كېلىۋاتقان نۇزۇگۈمۈ چاپسانراق قېچىپ كېتىشنى ئويلايتتى . ئۇ ئاكىسىغا قوشۇلغاندىن كېيىن «قاچساق ئىككىمىز بىللە

قېچىشىمىز كېرەك . ئۆلسەكمۇ ، موڭغۇللار ئارىسىدا ياشىدۇ .
ساقمۇ بىللە بولۇشىمىز كېرەك » دەيتتى . شۇڭلاشقا نۇزۇ .
گۇمغا ئاكسى بىلەن بىللە بولۇش بىر ھېسابتا ياخشىدەك
كۆرۈنىمۇ ، ئىككىنچى تەرەپتىن ئېيتقاندا ئۇلارنىڭ قېچىدۇ .
شىنى تېخىمۇ ئېغىرلاشتۇرۇۋېتىدىغاندەك سېزىلەتتى . «ئە-
دى يالغۇز ئاكىمنى تاشلاپ نەگە بارىمەن . بۇنىڭدىن كېيىن
جاپا بولسا بىللە تارتارمىز » دەپ ئويلايتتى بەزىدە .

— بۇلارنىڭ ئىچىدە ھايات كەچۈرەلمەيدىغان ئوخشاش-
مىز . ئەگەر سىز بۇلارغا خوتۇن بولسىڭىز تۇغۇلغان بالىدۇ .
رىڭىزمۇ مۇشۇلاردەك بولىدۇ . شۇڭا بۇلاردىن چاسپانراق
قۇتۇلۇشنىڭ ئامالنى قىلايلى ، سىڭلىم ، — دەپدى يولغا
چىققاندىن بېرى موڭغۇللارنىڭ ھەربىر ھەرىكىتىنى بايقاپ ،
ئۇلاردىن قېچىپ قۇتۇلۇشنىڭ كويىغا كىرگەن ئابدۇللا .
— سەن مېنىڭدىن خاتىرجەم بول ، ئاكا . مەن ھېچقا-
چان بۇلارغا خوتۇن بولمايمەن . ئۆلۈپ كەتسەم كېتىمەنكى ،
ئۇنداق ئىشنى قىلمايمەن .

— ئۆلۈمنى ئاغزىڭىزغا ئالماڭ ، سىڭلىم . ئۆلۈۋالسىمىز
دېسەك ، بۇ تەرەپلەرگە كەلمەيلا قەشقەردە ئۆلۈۋالاتتۇق . مەن
سىزنى قانداق قىلىپ بولسىمۇ قەشقەرگە ئەكىتىشىم كې-
رەك . يۇرتقا بېرىپ ، ئاتا - ئانىمىزنىڭ چىرىغىنى يېقىپ
ئولتۇرۇشىمىز لازىم .

— مەنمۇ شۇنداق قىلساق دەپ ئويلايتتىم ، ئاكا . ئەمما
ئەمدى ئىككىيلەنگە بىللە قېچىشقا مۇمكىن بولمامدىكىننىڭ .
بۇلار بىزنىڭ ھەربىر قەدىمىمىزنى بايقاپ ، پايلاپ يۈرۈۋاتىدۇ .

— سىز مېنىڭدىن ۋايىم يېمەڭ ، سىڭلىم . مەن دېگەن

ئەركىشى . بۈگۈن - ئەتە كېتەلمىسەم ، ئۆگۈنلۈككە كېتە -
مەن . مېنىڭ يارام يېنىك .

— مەسلەھەت بەرگىنىڭگە رەھمەت ، ئاكا . مەن ئېپى
كەلسىلا قېچىپ كېتىشكە تىرىشمەن . ئىككىيلەن يالغۇز -
يالغۇزدىن قاچساقمۇ ، كېيىن بىر يەردە تېپىشىۋالارىمىز ، —
دېدى . نۇزۇگۈم تېخىچىلا يېنىدىن ئايرىماي كېلىۋاتقان خەندە
جىرىنى مەھكەم تۇتۇپ .

*

*

— ھە ، مانا ، بىزنىڭ ئاۋۇلغىمۇ يېتىپ كەلدۇق .
سىلەر بىلىپ قويۇڭلاركى ، بۇ تەۋەدە بىزنىڭ يۇرتتەك گۈ-
زەل جاي يوق . شۇڭلاشقا ئۆز زامانىسىدا بۇ تەۋەدىكى موڭ-
غۇللار ئارىسىدا ئالاھىدە ئابروۋى تاپقان بىزنىڭ ئۇرۇقنىڭ
ئاقساقاللىرى مۇشۇ جايىنى تاللىۋالغانىكەن . ئۇلارنىڭمۇ
دىت - پاراستى قالىتىس ئىكەن ، جۇمۇڭلار ، — دەپ بايىر
نوپان چوڭ يۇلتۇزنىڭ تەبىئىتىنى ماختاشقا باشلىدى ، —
مەن ئەزەلدىن قەشقەرنىڭ گۈزەل قىزلىرىغا ، ماھىر ئاش-
پەز ، ئۈستىلىرىغا ، ساز - نەغمىگە باي سەنئەتچىلىرىگە
ئاشىقمەن . شۇنىڭ ئۈچۈنمۇ بۇ قېتىم قەشقەردىن بۇ ياققا
پالانغان بىرقانچە قىز - يىگىتنى سېتىۋالدىم . ئۇلارنى ئۆيگە
بارغاندىن كېيىن كۆرۈپمۇ قالارسىلەر .

— ئۇلار كىملىرىدۇر ، ئاكا؟ — دەپ سورىدى نۇزۇگۈم
ئاكىسىدىن ، — بەلكى بىزنىڭ تونۇشلىرىمىز بولسا ، بىزنىڭ
قەشقەرگە قېچىپ كېتىشىمىز تېخىمۇ ئاسان بولاتتى . ئۇلار
ئاقسۇدىن ئايرىلىپ باشقا تەرەپلەرگە پالانغان يۇرتداشلىرىمىز

بولۇشى مۇمكىن .

موڭغۇللار ئۇلارنى چوڭ يۇلتۇزغا چۈشكە يېقىن ئەكەلدى . ئۇلار كۆپ كىگىز ئۆيلەردىن تەشكىل قىلىنغان بۇ ئاۋۇلدىكى بايسر نويانىنىڭ ئىشىكىگە كېلىشى بىلەنلا ئۇلارنىڭ كۆزىگە ئىككى قەشقەرلىك يىگىتنىڭ ئوتۇن يېرىۋاتقانلىقى كۆرۈندى . نۇزۇگۇم تۆگىدىن چۈشۈشى بىلەنلا خۇددى دەمى ئىچىگە چۈشۈپ كەتكەن ئادەمدەك ئالدىنى بىلەن ئاغزىنى يېپىپ ، بىر پەس جىم تۇرۇپ قالدى ، ئاندىن تېلىدە قىپ ، بوش ئاۋازدا :

— با... با... باقەم ؟! — دەپ ۋارقىردى .

— قېنى ؟! — دەپ سورىدى ئابدۇللا سىڭلىسىدىن . ئۇ شۇنداق دەپلا موڭغۇللارنىڭ ئىشىكى ئالدىدا ئىككى ئادەمنىڭ ئىشلەۋاتقانلىقىنى كۆردى ، — نۇزۇگۇم ، راست شۇمۇ ؟ — ئەمدى ئابدۇللامۇ ئۆزلىرىدىن يىگىرمە - ئوتتۇز قەدەم نېرىدىكى ئىشلەۋاتقان يىگىتلەرگە سەپسىلىپ قارىغاندىن كېيىن قاتتىق ۋارقىردى ، — باقەم ! — نۇزۇگۇم !

ھېلىقى ئىككى يىگىتتىن بىرى باقەم ئىدى . ئۇ ئۆزىنى قورشاپ تۇرغان موڭغۇللارنى ئىتتىرىپ ، ئالدىنى توسۇغدىنىغا قارىماستىن ، تۆگىدىن چۈشكەن نۇزۇگۇم بىلەن ئاكدىنىڭ قېشىغا يېقىنلاشتى .

— ھايات ئىكەنسىلەرغۇ ، قېرىنداشلىرىم . مەن سىلەرنىڭ كەينىڭلاردىن ئىزدەپ بارمىغان يېرىم قالمىدى . ئاخىر ئاقسۇ تېغىدىكى جەڭدە يارىدار بولۇپ ، مۇشۇ نويانغا سېتىلدىم . بۇ يەرگە كەلگىنىمگە ئىككى - ئۈچ كۈن بولۇپ قالدى .

— باقەم! — نۇزۇگۇم ئېرىنى كۆرگەندىن كېيىن ئاڭ-
زى گەپكە كەلمەي ئۆكسۈپ يىغلاۋاتاتتى . ئۇ ئېرىنى تەڭرىدە-
تاغنىڭ تەسكەي تەرىپىدىكى موڭغۇللار ئارىسىدا ئۇچراتقىنىدە-
غا بىر ئىشەنگۈسى كەلسە ، بىر ئىشەنگۈسى كەلمەيتتى . ئۇ
ھاياتتا مۇشۇنداق تاسادىپىلىقنىڭ بولۇشىنى ھەرگىز ئويلىدە-
مىغانىدى ، — سىزنىمۇ كۆرىدىغان كۈنلەر بولىدىكەن — ھە !
— ھوي مۇنۇ نېمە ۋەقە؟ — ئەر - ئايالنىڭ مۇنداق
ئۇچرىشىپ قېلىشىغا بايىر نوپانمۇ ھەيران قالدى ، — قېنى ،
قۇللارنى ئەكېتىڭلار .

خوجايىننىڭ سۆزىنى ئاڭلىغان موڭغۇل خىزمەتچىلەر
باقەمنى نۇزۇگۇمغا يېقىن كەلتۈرمەي تۇرۇپ قوغلاپ چەتكە
ئاچىقماقچى بولدى . ئەمما ئۇزۇندىن بېرى كۆرمىگەن ئېرىدە-
نى ئەمدى ئۇچراتقاندا ، ئۇنىڭغا تەلپۈنۈپ كېلىۋاتقان نۇزۇ-
گۇم ئۆزىنى تۇتۇپ تۇرالمىدى .

— باقەم ، بۇ يەنە نېمە تارقۇلۇق ئىككىمىزگە ؟ چىرا-
يىڭىزنىمۇ كۆرۈشكىمۇ ئۈلگۈرەلمىدىمغۇ ؟
— مەن تىرىك تۇرۇپ سەنلەرگە نۇزۇگۇمنى خوتۇن
قىلدۇرمايمەن .

بايىر نوپان چوڭ يۇلتۇزغا يارىدار پېتى ئەكەلگەن بۇ
سۈرگۈننى ھېچقاچان ئۆزىگە قارشى چىقىدۇ دەپ ئويلىمىغا-
نىدى . شۇڭا باشتا ئاسقا قلاپ كېلىۋاتقان باقىنى بىر ئۇرۇپلا
يىقىتىۋېتىمەنغۇ دېگەن ئويىدا :

— سەن قەشقەرلىككە بۇ يەردە نېمە بار ؟ ماڭ ، ئىشىڭ-
نى قىل! — دەپ قول شىلتىدى . لېكىن كۈندە ئۆزىنىڭ
دېگەن گېپىنى يىرماي ۋەزىپىسىنى ئورۇنداپ كېلىۋاتقان
باقى بۇ قېتىم كەينىگە قايتىشىنىڭ ئورنىغا ئۇنىڭغا قارشى

ئېتىلدى .

تالاي جەڭلەرگە قاتنىشىپ ، بۇ تەۋەدە ئۆزىنىڭ باتۇرلۇقى بىلەن ئابروى - ئاتاققا ئىگە بولغان نوپان كۈچىنى قېشىدىكى قەشقەرلىك جۇۋانغىمۇ كۆرسىتىپ قويماقچى بو-لۇپ ، ياش يىگىتنىڭ قۇلاق تۇۋىگە بىرنى ئۇردى ، ئۇ سەنتۇ-رۇلۇپ بېرىپ ئۆزىنى تۇتۇۋالدى . ئەمما ئۇ باير نوپان ئىككىنچى قېتىم يېقىنلىغاندا چەبەسلىك بىلەن ئۇنىڭ قور-سىقىغا تېپىۋەتتى .

— ھاي ، مۇنۇ قۇلنى تۇتۇڭلار !— دەپ ۋارقىراشتى نوپاننى قورشاپ تۇرغان موڭغۇللار شۇ چاغدا . باير نوپان يېڭىنى تۇرۇپ ئوتتۇرىغا چۈشتى .

— ئۆزىڭىزگە پەخەس بولۇڭ ، قورقماڭ ، قېشىڭىزدا مەن بار !— دەپ ئابدۇللامۇ باقىغا ياردەم بەرمەكچى بولۇپ ئالغا ئىنتىلىۋىدى ، لېكىن ئۇنى موڭغۇللار قويۇپ بەرمى-دى . ئابدۇللا باقىنىڭ تۆگىدەك نوپاننىڭ قولىغا چۈشۈپ قالسا تىرىك قالمايدىغانلىقىنى ياخشى بىلەتتى . شۇڭلاشقىمۇ يىراقتا تۇرۇپ ، ئۇنىڭ قانداق ھەرىكەت قىلىشى كېرەكلى-كىنى جېكمەكتە .

— ئاۋۇنى كاركراتماي ئاغزىنى بېسىڭلار !— نوپاننىڭ غەزەپلىك ئاۋازىنى ئاڭلىغان موڭغۇللار ئابدۇللاننىڭ بېشىغا بىرنەچچە تاياق ئۇرۇۋەتتى .

— ئاكا ؟ !— باياتىن بېرى نېمە قىلىشنى بىلمەي جىم تۇرۇپ قالغان نۇزۇگۇم ئاكىسىنىڭ بېشىغا تاياق تېگىۋاتقىد-ىنى كۆرۈپ چىدىماي ۋارقىرىۋەتتى .

ئايالنىڭ قاتتىق چىققان ئۇنىنى ئاڭلىغان باقمە يۈگۈ-رۈپ كېلىپ ، نوپاننىڭ بېشىغا كەينى - كەينىدىن ئۈچ -

تۆتى ئۇرۇۋەتتى . كەچكچە ھاراق ئىچىپ كەيپ بولۇپ كەتكەن بايىر نوپانىنىڭ بېشى گاڭگىراپ قالدى . لېكىن ئې-سىنى يىغقاندىن كېيىن باقەمنى تۇتۇۋېلىپ ، ئۇنى تۇنجۇقتۇ-رۇۋېتىشكە ئۇرۇندى . لېكىن باقەم نوپانىنىڭ قولىغا كى-رىپ ، ئۇنى يەردىن كۆتۈرۈۋالدى - دە ، ئەتراپتىكى موڭغۇل-لارنىڭ ۋارقىراشقانلىرىغا قارماستىن موللاق ئاتقۇزۇپ تاش-لىدى . ئۆزىنىڭ ئېغىر بەستىنى ئاران كۆتۈرۈپ يۈرگەن بايىر نوپان يەرگە خۇددى ئۆگزىدىن يىقىلغاندەك چۈشتى . پايپېتەك بولۇشقان موڭغۇللار نوپانىنىڭ ئورنىدىن قوزغىلا-ماي قالغىنىنى كۆرۈپ ۋارقىرىشىپ كەتتى .

ئۇلار ئەمدى قوللىرىدىكى قامچىلىرى بىلەن باقەمنىڭ باش - كۆزىگە ئۇرۇشقا باشلىدى . بىرنەچچە ياش موڭغۇل ئۇنىڭ قولىنى كەينىگە قايرىپ باغلىدى .

— بۇنى بايىلا مۇشۇنداق قىلىش كېرەك ئىدى ، — دېدى يېشى چوڭىيىپ قالغان موڭغۇللاردىن بىرى .

موڭغۇللار بايىر نوپانىنىڭ قولىغا يۆلەشتۈرۈپ تۇرغۇزماقچى بولۇۋىدى ، ئۇ توۋلاپ ، ياتقان يېرىدىن خېلى ۋاقىتقىچە قوزغىلامىدى .

— ھاي ، باقى ! — ئابدۇللاننىڭ ۋارقىرىغان ئاۋازى ئاڭ-

لاندى .

— نۇزۇگۇم ... مەن سىزنى ئىزدەپ تاپمەن ! — ئۇلاردىن يىراقلاۋاتقان باقەمنىڭ ئاۋازى ئۇزۇلۇپ - ئۇزۇ-لۇپ ئاڭلىنىپ تۇراتتى .

بايىر نوپانىنىڭ نۆكەرلىرى ئۇلار ئۈچىنى ئۈچ ياققا ئايرىۋەتتى . موڭغۇل كېلىنچەكلىرى نۇزۇگۇمنى بايىر نو-پانىنىڭ كىگىز ئۆيىگە ئەكىرىپ كەتتى ، ئابدۇللان بولسا

ئۇنىڭدىن يىراق جايلاشقان مالچىلارغا باشلاپ ماڭدى . ئۇلار موڭغۇللارنىڭ باقەمنى قاياققا ئەكەتكىنىنى بىلەلمەي قالدى .
— خوش ، ئاكا! — دەدى نۇزۇگۇم ئاخىرقى قېتىم ئاكىسىغا قايرىلىپ قاراپ ، — نەدە بولساقمۇ ئامان بولايلى . مېنىڭدىن ۋايىم قىلما . مەن ساڭا بەرگەن ۋەدەمنى ئورۇندىم . ماي قويمايمەن . باقەمنى كۆرۈپ قالساڭ مېنىڭ ئۇنى تاقەت-سىز كۈتىدىغانلىقىمنى ئېيتقىن .

— خوش ، سىڭلىم ! ئەزىز يۇرتلارغا بىزنىڭ بىرىمىز بولسىمۇ يېتىپ بارايلى . لېكىن خاپىچىلىققا چىدىماي ئۆلۈ-ۋالغۇچى بولماڭ .

ئاكا - سىڭىل كۆز - ياش قىلىشىپ خوشلىشىۋاتقاندا ئۇلارنىڭ سۆزلىرىنى تولۇق چۈشەنمىگەن نوپان :
— مۇنۇلار كۆپ سۆزلىشىپ كەتتىغۇ . ئاكىسىنى نېرىد-راق ئەكېتىڭلار ، — دەدى .

— قېرىنداشلارنىڭ بىر - بىرىدىن ئايرىلمىقى قىيىن - دە ، — دەدى خىزمەتكارلاردىن بىرى .

— ئاكىسىنى كۆزدىن يوقاتساڭلار سىڭلىسىمۇ پەسلەيدۇ ، ئېرىنى مەن ئىككىنچى كۆرگۈچى بولماي ، — ئۇنى بوغۇلۇپ چىقىۋاتقان بايرىر نوپان تېخىچىلا ياتقان يېرىدىن تۇرمىغانىدى .

نوپاننىڭ قەشقەرنىڭ ئەڭ گۈزەل چوكىنىنى ئەكەلگە-نىدى ئاڭلىغان تونۇش - بىلىش ، ئەل - ئاغىنىلىرى كەينى - كەينىدىن كېلىشمەكتە . ئۇنىڭ ھەممە ۋاقىتتا مۇنداق مەرد بولۇۋەرەيدىغانلىقىنى ياخشى بىلىدىغان تونۇشلىرى بۈگۈن ئۇنىڭ ئېركىسىنى ئىچىپ ، سويغان مېلىنىڭ گۆشىنىمۇ تويغىچە يېيىشنى ئويلايتتى . نوپاننىڭ خوتۇنلىرى

بولسا ئېرىنىڭ غۇلجا بازىرىدىن سېتىۋالغان گۈزىلىنى كۆر-
گەندىن كېيىن يۈرىكىدە قىزغىنىش ئوتلىرى كۈچىيىپ ،
ماتەم تۇتقاندەك ھەسرەتلىنىپ ، ئۆز ھۇجرىلىرىغا كىرىپ
كېتىشتى . ئېرىنىڭ ئۆزلىرىنىڭ ئۈستىلىرىگە ئۈستىلەپ
خوتۇن ئەكەلگىنىگە قاتتىق نارازىلىق بىلدۈرۈشۈۋاتقان خۇ-
تۇنلار ئۇنىڭ يىقىلغىنىنى كۆرۈپ :

— خوتۇنغا تويمايدىغاندەك قىلىپ كېتىۋىدى ، مانا ئەم-
دى ئۆزىنىڭ بېشىنى يېدى ، — دەپ كايىشاتتى .

باقى بىلەن ئېلىشقاندا ئومۇرتقىسى تاشقا تېگىپ يىقىل-
غان بايسىر نوپان بولسا ، ھەر تەرەپتىن كېلىۋاتقان تونۇشلۇ-
رىدىن ئۈيىلىپ ، بېلىنىڭ ئاغرىۋاتقانلىقىنى سەزدۈرمەي
كۈچىگە زورلاپ ئورنىدىن تۇرۇپ مېھمانلار بىلەن ئۆيگە
كىرىپ كەتتى .

نۇزۇگۈمنى ئۆزى ئۈچۈن تەييارلانغان ئۆيگە باشلاپ
كىرگەن ئاياللار ئۇنىڭ كىيىملىرىنى يۆتكەپ ، ئۇنى بايسىر
نوپانىنىڭ ئاغىنە - بۇرادەرلىرىگە كۆرسىتىش ئۈچۈن ياسان-
دۇرۇۋاتاتتى .

ئىلگىرى موڭغۇللارنىڭ رەسىم - قائىدە ، ئۆرپ -
ئادەت ، تۇرمۇش شارائىتى بىلەن تونۇشلۇقى يوق نۇزۇگۈمغا
پۇتغا كىيدۈرۈلگەن چەمى قېلىن ئۆتۈك ، ئىچكىرىنىڭ قارا
تاۋارىدىن قولدا تەپچىپ تىككەن ئىككى يېڭى يىرىق ، ئۆرە
ياقلىق ئۇزۇن كۆڭلەك ، بېشىدىكى قىزىل مونچاق بېكە-
تىلگەن قارا كىگىز قالپاق غەلىتىلا كۆرۈندى . ئەمدى ئۇ
ئاكىسىغا بەرگەن ۋەدىسى بويىچە قانداق قىلىپ بولمىسۇن
بۇ يەردىن ساق - سالامەت قېچىپ كېتىشنى ئويلاپ ، ئەترا-
پىدا چۆرىدەپ يۈرگەن قىز - كېلىنچەكلەر ئالدىدا ئۆزىنى

تۇتۇپ ، نوپانى ياخشى كۆرىدىغان ئادەم سىياقىدا كۆرسىد-
تىشكە تىرىشتى . بىر تۇرۇپ ئۇ مەن تەرسالىق قىلسام ،
بۇلار ئاكام بىلەن باقەمنى تېخىمۇ قىيىنشى مۇمكىن دەپ
ئويلايتتى . ئۇ موڭغۇل كېلىنچەكلىرىنىڭ ئۆزىنى ئۆيدە خا-
لىي قالدۇرۇپ چاپسانراق چىقىپ كېتىشىنى تىلەيتتى . بۇ-
يەردە تاسادىپىي ئۇچراشقان باقەممۇ ئوي - خىياللىرىنى
ئاستىن - ئۈستۈن قىلىۋەتكەندى . لېكىن ئۆيگە چالۋا قاپ
كىرىپ - چىقىۋاتقان موڭغۇللارنىڭ ھەرىكىتى توختايدىغان-
دەك ئەمەس . بۇلارنىڭ ئارىسىدىن قانداق قىلىپ قېچىپ
چىقىشىنى ئويلىغان نۇزۇگۇم :

— مەن ھېرىپ كەتتىم . نوپان كىرگۈچە بىر ئاز ھار-
دۇق ئېلىۋالاي ،— دەپدى ئۇ بايرى نوپاننىڭ ئۆزى ئۈچۈن
غۇلجىدىن ئالدۇرغان كىيىملىرىنى كىيگەندىن كېيىن ،—
مۇنۇلار ھازىرچە مەشەدە تۇرۇپ تۇرسۇن . قانچە قىلغان
بىلەن ئۆز يۇرتۇمدىن كىيىپ كەلگەن نەرسىلەرغۇ .
يېڭى چۈشكەن كېلىننىڭ ئىلتىماسىنى رەت قىلغۇسى
كەلمىگەن كېلىنچەكلەر كەينىگە داچىپ ، بىرىدىن كېيىن
بىرى ئۆيدىن چىقىپ كېتىشتى — دە ، ئۆيدە نۇزۇگۇم يال-
غۇزلا قالدى . موڭغۇللار بولسا ئىشكىنىڭ ئالدىغىلا تىكىل-
گەن كىگىز ئۆيدە يېڭى چۈشكەن كېلىننىڭ ھۆرمىتىگە
توختماي ئېركە ئىچىشىپ تاماشا قىلماقتا . بايرى نوپان
ئاغرىقىنى يوشۇرۇپ ئۆزىنىڭ ئۈزەڭگە سوقۇشتۇرۇپ يۈر-
گەن تەڭتۇشلىرىنىڭ ئىچىدە بىرىنچى بولۇپ قەشقەر قىزىنى
خوتۇنلۇققا ئەكەلگىنىگە مەستلىكى كېلىپ ، مېھمانلارنىڭ
ئالدىغا بارىنىڭ ھەممىسىنى تۆكۈمەكتە . ئۇنىڭ ئۈستىگە ئەتە
تۆگە سويۇپ ، مۇشۇ ئەتراپتىكى خەقلەرگە چوڭ توي قىلىپ

بېرىدىغانلىقىنى ئېيتىپ ماختانماقتا . ئۇ نۇزۇگۇمنىڭ قەب-
شىغا باشقا ئەركەكلەرنى كىرگۈزمەي ، ئۇنى قىز - كېلىن-
چەكلەرنىڭ ئىختىيارغا قالدۇرۇشنى ماقۇل كۆردى . بۇمۇ
قەشقەر قىزىنىڭ بايرى نوپاندىن سورىغان بىردىنبىر تىلىكى
ئىدى .

— قىزنى ئۆيگە ئەكېلىۋالدۇق . ئەمدى ئۇنىڭ بۇ تەرەپ-
تە بارار جايى ، قورۇسى يوق . ئۆزىنىڭمۇ ماڭا كۆڭلى چۈ-
شۈپ قالسا كېرەك . ئۇنىڭ قېشىمدىن نېرى كەتكۈسى كەل-
مەيدۇ ، — دەپ ھاراققا تويۇۋالغان نوپان ئۆزى بىلەن ئولتۇ-
رۇپ تاماشا قىلىۋاتقان ئاغىنىلىرىگە ماختىنىپ قويايتتى .
ئۇ قىز - كېلىنچەكلەرگە نۇزۇگۇمغا ياخشى قاراش
ھەققىدە جېكىپ قويغان بولسىمۇ ، ئەمما ئۇلارغا ئىشەنمەي
ئۆزىنى ئىككى موڭغۇلغا يۆلىتىپ ئۇنىڭ قېشىغا كىرىپ
چىقتى . نۇزۇگۇمنىڭ ئۆزلىرى ئۈچۈن مەخسۇس تەييارلان-
غان ئورۇندا ياستۇققا باش قويۇپ ياتقىنىنى كۆرۈپ بەك
خۇشال بولدى . كېلىنچەكلەر ئۇنىڭغا نۇزۇگۇمنىڭ بىرئاز
ھاردۇق ئېلىۋېلىش ئۈچۈن ياتقىنىنى ئېيتقاندا ، كەينى -
كەينىدىن ئۇنىڭ قېشىغا كىرىۋېرىپ بىئارام قىلغۇسى كەل-
مەي ، ئاغىنىلىرىنىڭ يېنىغا چىقىپ كەتتى ۋە گۆش پىشۇ-
رۇپ ، خىزمەت قىلىپ يۈرگەن كېلىنچەكلەرگە نۇزۇگۇمغا
ئوبدان قاراش توغرىلىق يەنە بىر قېتىم جېكىلدى .
نوپاننىڭ تاۋاردىن تىكتۈرگەن كۆڭلىكىنى كىيگىنى
بىلەن ئۆزىنىڭ كىيىملىرىنى تاشلىماي ، ياغلىققا تۈگۈشكە
باشلىغان نۇزۇگۇم ئۇنىڭ ئىچىدىكى خەنجىرىنى قولغا ئال-
غاندا تېنىگە كۈچ كىرگەندەك بولدى . كۆز ئالدىغا باقمە
بىلەن نىكاھ قىلغان كۈن كېلىپ ، ئۇنىڭغا سادىق بولىدىغان-

لىقى ھەققىدە دېگەن سۆزلىرىنى ، ئىچكىن قەسەملىرىنى ئەسلىدى . ئەمدى ئۇنىڭغا تالادا باقمە ھەرقاچان چىقىشىنى كۈتۈپ تۇرغاندەكلا سېزىلەتتى .

ئۇ بىر پەس نېمە قىلسام بولىدىكىن دېگەندەك خىيال سۈرۈپ ئولتۇردى - دە ، ئاندىن يەنە كۆڭلىكىنىڭ ئىچىگە تىقىۋالغان خەنجىرىنى مەھكەم تۇتتى . ئويلاپ باقسا ئۇنىڭدىن باشقا قېشىدا ھەمراھ بولغۇدەك ھېچنېمە يوق ئىكەن . ئۇ مۇشۇ خەنجەر بىلەن نويانىنى ئۆلتۈرۈپ ، ئاندىن ئۇنى ئۆزىگە سېلىشنى ماقۇل كۆردى . بەزىدە ئۇ نويانىنى ئۆلتۈرگىنىم بىلەن ئاكامنىڭ ھەم باقمەنىڭ تەقدىرى قانداق بولىدۇ ، دەپ ئۇلارنىڭ ھاياتىنىمۇ كۆز ئالدىغا كەلتۈردى .

ئۆي ئىچى جىمجىت . خىزمەت قىلىپ يۈرگەن كېلىندىچەكلەر بايا چىقىپ كەتكەنچە قايتىپ كىرمىدى . كېچىمۇ خېلى بىر يەرگە بېرىپ قالدى . ئارىلاپ - ئارىلاپ بايىر نويانىنىڭ مەست بولغانلارغا قوشۇلۇپ ۋارقىرىغان ئاۋازى ئاڭلىنىپ قالاتتى . نۇزۇگۈم ئۇنىڭ تېزىرەك ئۆيگە كىرىشىدىكى كۈتەتتى . نېمىلا بولسا بىراقلا كۆرەي دەپتتى . نېمە ئۈچۈندۇر قىسماق كۆزلۈك نويان نۇزۇگۈمنى ئۇنتۇپ قالدى . غاندەك جىمىپ كەتتى . بىر چاغدا خىزمەت قىلىپ يۈرگەن كېلىنچەكلەردىن بىرى ئىشىكتىن بېشىنى تىقىپ سىنچىلاپ قارىدى - دە ، نۇزۇگۈمنىڭ چىمىلىق ئىچىدە ياتقىنىنى كۆرۈپ ، كۆڭلى خاتىرجەم بولغاندەك ، ئىشىكىنى قىيا ئېلىپ چىپ قويۇپ چىقىپ كەتتى . «ئەمدى نويان كىرىدىغان ئوخشايدۇ» دەپ ئويلىغان نۇزۇگۈم خەنجىرىنى تېخىمۇ چىڭ تۇتۇپ ، ئۆزىنى ئۆلۈمگە تەييارلاپ ، ئىچىدە ئايەت ئوقۇدى . بىر نەرسىنى كۈتكەنسېرى ۋاقىت دېگەن شۇنچە ئاستا

ئۆتمەدۇ ياكى راستتىنلا ئۇزاق ۋاقىت بولدىمۇ ، نوپان تېخىدە -
چىلا كىرمەيۋاتاتتى . تالادىكى كىشىلەرنىڭ چالۋا قاپ ۋارقىدە -
راشلىرى ئازىيىپ قالغانىدى . نۇزۇگۇم ئاقەتسىزلىنىشكە
باشلىدى . «ئويلانغان ئويلىرىم ئەمەلگە ئاشارمۇ ؟ !» دەيتتى
ئىچىدە . ئۇ ئورنىدىن تۇرۇپ ئۆيىنىڭ ئىچىدە ئۇياقتىن -
بۇياققا ماڭدى .

ئۆيىنىڭ ئىشىكى بايقى خىزمەتكار كېلىنچەك قىيا ئەب -
چىپ قويغان پېتى تۇراتتى . نۇزۇگۇم پۇتىنىڭ ئۇچىدا ئاستا
مېڭىپ ، ئىشىك قېشىغا باردى - دە ، تاشقىرىدا نېمە بولۇ -
ۋاتقانلىقىنى بىلمەكچى بولۇپ تىڭشىدى . يېقىن ئەتراپتا ئا -
دەمنىڭ قارىسى كۆرۈنمەيتتى ، بىرەر تىۋىشمۇ ئاڭلانمايتتى .
ئۇ ئىشىكنى تېخىمۇ كەڭرەك ئېچىپ تالاغا قارىۋىدى ، چەت -
تىكى كىگىز ئۆيدىلا چىراغ يېنىق تۇراتتى . نوپان شۇ يەردە
بولسا كېرەك . كىگىز ئۆيىنىڭ ئىچىدىكى كەيپ بولغان ئا -
دەملەر بىرىنىڭ سۆزىنى بىرى ئاڭلىماي ۋارقىرىشىپ ، ئۆز -
ئارا نېمىنىدۇر تاللىشاتتى . نۇزۇگۇم كەينىگە يېنىپ ، ئۆي -
نىڭ ئوتتۇرىسىدا سەل ئويلىنىپ تۇردى - دە ، بۇلۇڭدىكى
بويىسىنى ئېلىپ ئىشىك يېنىغا باردى . تالادا ئادەم يوق
ئوخشايدۇ ، كۆرۈنمەيدۇ . ئۇ ئىشىكنى چوڭراق ئېچىپ تاش -
قىرىغا چىقتى .

تالانىمىتايىن قاراڭغۇ ئىدى . نۇزۇگۇم ھە دېگەندە ھېچ -
نېمىنى كۆرەلمەي تۇرۇپ قالدى . پەقەت كۆزى قاراڭغۇغا
سەل ئۆگەنگەندىن كېيىنلا قۇرانىڭ بىر چېتىدە كۆشەپ
ياتقان ئۈچ - تۆت تۈگىنى كۆردى . دەسلەپتە ئۇ بۇلارنى ئۆرە
تۇرغان ئادەملەر ئوخشايدۇ دەپ ، نېمە قىلارنى بىلمەي ،
قورقۇپ يۈرىكى ئاغزىغا تىقىلىپ قالدى ، ئۇلارنىڭ ئادەم

ئەمەس تۆگە ئىكەنلىكىنى بىلگەندىن كېيىنلا كۆڭلى ئورنىغا چۈشتى. نۇزۇگۇم كىچىك چاغلاردا تۆگىلەردىن قورقاتتى. ھازىر بولسا بۇ تۆگىلەر ئەڭ يېقىن ئادەملىرىدەك كۆرۈنۈپ، ئۇلارنىڭ ئىككى ئۆركىشىنىڭ ئوتتۇرىسىغا ئولتۇرۇۋالسا، ئۇ بايىلا ئۆلۈپ كېتىشىگە رازى بولغان، ئەمدى بولسا بۇ يەردىن ساق - سالامەت قۇتۇلۇپ ھايات كەچۈرۈشكە ئىشەنچىمىز. ئۇ ئۆپچۆرىسىگە سەپسىلىپ قارىغاندىن كېيىن ئۇنىڭ كېلىپ تۆگىلەرنىڭ ئارىسىدا ئولتۇرۇۋالدى. ئۇنىڭغا كۆشەپ ياتقان بۇ تۆگىلەر ئۆزىنى قوغداپ قالدىغان بۇرغاندەك كۆرۈندى. لېكىن ئۇ تۆگىلەرنىڭ ئارىسىدىمۇ ئۇزاق تۇرۇشقا بولمايدىغانلىقىنى ھېس قىلىپ، بۇ يەردىن تېزىرەك كېتىشىنى، ئىلاجى بولسا ئاكىسىنى ۋە باقەمنى تېزىپ، بىللە قېچىشىنى ئويلىدى. لېكىن ئۇلارنىڭ نەگە كەتەنلىكىنى، قايسى مالچىنىڭ ئاۋۇلىغا ئەۋەتىلگەنلىكىنى بىلمەيتتى. ئۇلار نەدىكىن؟ تۆگىلەر ئارىسىدا ئولتۇرغان نۇزۇگۇم يەنە بىر قېتىم ئەتراپىغا زەن سېلىپ قاراپ ھېچ نەرسەنى كۆرمىدى. ئالدىدىكى تاغلارنىڭ ئېگىز چوققىلىرى ئا- قارىغاندەك قىلىندۇ. ئۇ قېچىپ كېتىشىنى ئويلاپ سىرتقا چىققىنى بىلەن نەگە مېڭىشىنى بىلمەيتتى.

نۇزۇگۇمغا تۆگىلەرنىڭ ئارىلىرىدىن قانداقتۇر بىر نەرسە يېقىنلاپ كېلىۋاتقاندەك سېزىلدى. «ئاپلا، تۇتۇلۇپ قالىدىغان بولدۇم - دە» دېگەن ئويغا كەلدى ئۇ ئانىسىدىن بىتەلەي تۇغۇلغىنىغا پۇشايمان قىلىپ. ئۇنىڭ پۇتلىرى ئۆزىچىلا تىترەپ، ئۆگە - ئۆگىسى بوشىشىپ، تېنىدە جان يوقتەك بىلىندى. ئەمدى قاچقىنى بىلەنمۇ بەربىر تۇتۇلۇپ

قالدىغىنىنى چۈشەندى - دە : «مۇشۇ يەردە جىم ئولتۇرۇۋې-
رەي ، نېمە قىلىپ يۈرسەن دەپسە ، تالاغا چىقۇندىم دەر-
مەن» دېگەن ئويغا كېلىپ ، كۆڭلىكىنىڭ ئېتىكىنى يېيىپ
ئولتۇرۇۋالدى . ئاڭغىچە تۆگىلەرنىڭ ئارىلىرىدىن كېلىۋات-
قان بايقى نەرسە نۇزۇگۇمغا يېقىنراق كېلىپ زوڭزىيىپ
ئولتۇردى . ئەجەبا ! نۇزۇگۇم قاتتىقراق نەپەس ئېلىشتىن
قورقۇپ ، كىيىملىرى ئورالغان بوپسىنى مەيدىسىگە چىڭ-
راق باستى . ئەگەر قولىدىكى بوپسى بولمىغاندا بىر نەرسە
دەپ قۇتۇلۇپ كەتكىلى بولاتتى ، ئەمما ئۇنى ھازىر بىر يەرگە
يوشۇرۇشمۇ مۇمكىن ئەمەس ئىدى .

بايقى نەرسىمۇ گەپ - سۆز قىلماستىن جىم ئولتۇرات-
تى . «مېنىڭ پېيىمگە چۈشكەن كىمدۇر ؟ ئۇلار مېنىڭ
قاچىدىغىنىمنى سېزىپ ، كەينىمگە پايلاقچى سېلىپ قوي-
غانىكەن - دە ؟ بىراق ئۇ نېمىشقا ئورنىدىن قوزغالمىدۇ
ياكى بۇمۇ ماڭا ئوخشاش قېچىپ چىققان بىر مۇساپىر ئەمەس-
تۇ ، يا بولمىسا بۇ باقەممىدۇ ؟» دېگەنگە ئوخشاش ھەرخىل
ئويلارغا بېرىلگەن نۇزۇگۇم بېشىنى قىمىرلاتماي ، كۆزىنىڭ
قۇيرۇقىدا ئۆزىگە قاتار كېلىپ ، زوڭزىيىپ ئولتۇرغان بايد-
قى نەرسىگە سەپسېلىپ قارىغاندىن كېيىن ، «خۇدايا شۈك-
رى» دەپ ، شۈكرى - سانا قىلدى . چۈنكى باياتىن بېرى
ئۇنىڭ ئارامىنى بۇزغان بايقى نەرسە ئادەم ئەمەس ، مۇشۇ
ئەتراپتىكى ئىتلارنىڭ بىرى ئىكەن .

نۇزۇگۇمنىڭ يۈرىكى ئورنىغا چۈشۈپ ، پۈت - قولغا
قايتىدىن جان كىرگەندەك بولدى . ئەمما يېنىدا زوڭزىيىپ
ئولتۇرغان تايىنچىدەك يوغان ئىت تېخىچىلا ئورنىدىن قوز-
غالماي ، خۇددى قاتۇرۇپ قويغان ھەيكەلدەك تۇراتتى . ئەگەر

نۇزۇگۇم ئورنىدىن قوزغالسا شۇ ھامان ئۇ ئىت ئېتىلىپ كېلىپ چىشلەيدىغاندەكلا قىلاتتى . شۇنىڭ بىلەن نۇزۇگۇمدا يەنە بىر تەشۋىش پەيدا بولدى . لېكىن بۇ يەردە ئۇزاق ئولتۇرۇش مۇمكىن ئەمەس . ھاراق ئىچىپ ، ناخشا ئېيتىپ تاماشا قىلىۋاتقان موڭغۇللارنىڭ ئاۋازى بارغانسېرى پەسىيىپ ، ئو-يۇن - تاماشىسى ئاخىرلىشىپ قالغاندەك قىلاتتى .

نۇزۇگۇم بار كۈچىنى يىغىپ ئورنىدىن قوزغالدى . شۇ چاغدا ئۇ يېنىدا زوڭرىيىپ ئولتۇرغان ئىتنى ئېسىلامدىكىن دېۋىدى ، ئېسىلماي كەينىدىن ئەگىشىپ ماڭدى . نۇزۇگۇم بۇنى كۆرۈپ مېڭىشنى ئىتتىكلەتتى .

ئىتمۇ نۇزۇگۇمنىڭ كەينىدىن قالماي چوڭ يولغا چىقتى . ئەمدى چالۋاقىغان ئادەملەرنىڭ ۋاڭ - چوڭى ئورنىغا ھەربىر كىگىز ئۆيىنىڭ ئالدىدا يانتان ئىتلارنىڭ ھاۋىشىپ قاۋاشلىرى كۆپەيدى . نۇزۇگۇمدا بۇ كاساپەتلەر موڭغۇللارنى ئويغىتىۋەتمەسە بولاتتىغۇ دېگەن ئەندىشە پەيدا بولدى .

بايىر نوپانىنىڭ ئاۋۇلىدىن نۇزۇگۇمنى ئەگىشىپ چىقتى . قان يوغان ئىت يا ھاۋىشماستىن ، يا ئىگىسىنىڭ ئۆيى ئالدىدا قالماستىن بېشىنى ساڭگىلىتىپ كېلىۋاتاتتى . دەس-لەپتە بۇ مېنى پايلاپ يۈرگەن نەرسە ئەمەستۇر دەپ ئەندىشە قىلغان نۇزۇگۇم ئۇنى قوغلىۋېتەي دەپ ئويلىدى ، بىراق ئۇنىڭ ئۆزىگە ئېتىلىشىدىن قورقتى . ئاۋۇللاردىكى ئىتلارمۇ شۇنىڭغا يارىشا ھاۋىشىپ ، مۇشۇنىڭغا يارىشا ئەگىشىپ كېلەتتى . دە ، بىر پەستىن كېيىن قېپقالاتتى . بەزى ئاۋۇللارنىڭ ئىتلىرى ئۆزلىرىنىڭ بۇ ۋەقەدىن خەۋەردار ئىكەنلىكىنى بىلدۈرگەندەك بىر - ئىككى قېتىم ھاۋىشىپ قويۇپلا جىم بولاتتى . بەزىلىرى بولسا خۇددى بۇ چوكاننى ئاستىغا بېسىپ

تالۋېتىدىغاندەك يۈگۈرۈپ كېلەتتى - دە ، ئەمما كەينىدىن
ھاۋشىپ چىققان باشقا ئىتلارنىڭ يوقلۇقىنى بىلىپ ، قۇيرۇ-
قىنى ئىككى پۈتىنىڭ ئارىلىقىغا قىسىپ تېزلا قايتىپ كېتەت-
تى . نۇزۇگۈم مۇنداق چاغلاردا ئىتلار مېنى تالۋېتىدىغان
بولدى دەپ ، ياغلىقى بىلەن بېشىنى پۈركەپ ئولتۇرۇۋالات-
تى . ئۆزىنى ئەگىشىپ ، كەينىدىن ئالدىرماي كېلىۋاتقان
يوغان ئىتنىڭ ھېچ نەرسە بىلەن كارى يوق ئىدى .

باياتىن بېرى كەينى - كەينىدىن يۈگۈرۈشۈپ چىققان
ئىتلار بىرئاز ھاۋشىپ توختاپ قالغاندا ، نۇزۇگۈم مۇ باير
نويانىنىڭ ئاۋۇلىدىن خېلى يىراقلاپ ، ئۆمۈر بويى قايتىپ
چىقمايدىغان قاراڭغۇلۇققا كىرىپ كەتكەندەك بولدى . ئۇ
بىرى قوغلاپ كېلىۋاتمايدىغاندۇ دېگەندەك ، پات - پات ئەترا-
پىغا قاراپ قوپاتتى . لېكىن ئۆزىدىن ئون بەش قەدەم نېرىدا
كېلىۋاتقان ئىتتىن باشقا ھېچنېمىنى كۆرمەيتتى . ئۇ ئالدى-
دىكى يول بىلەن مېڭىۋەرسە كەينىدىن قوغلاپ چىقىدىغان
نويانىنىڭ نۆكەرلىرىگە تېزلا تۇتۇلۇپ قالىدىغىنىنى ئويلاپ ،
قېلىن ئوت - چۆپ ئۆسكەن يولسىز دالاغا بۇرۇلدى . قۇرۇپ
كەتكەن قورايلىرىنىڭ شاخلىرى پاچىقىنى سىزىپ ئېچىشتۇر-
ماقتا . ئەمما ئۇ موڭغۇللار قوغلاپ چىققۇچە يىراقراق بېرىپ
يوشۇرۇناي دەپ ، پۈتلىرىنىڭ ئېچىشىپ تۇرغىنىغا پەرۋا
قىلماي يۈگۈرمەكتە . بەزىدە تۇلۇمچاشقانلارنىڭ ئىنى ئالدىغا
دۆۋىلەنگەن توپا - چالمىلارغا پۈتلىشىپ ياكى ئۇزۇن كۆڭل-
كىنىڭ ئېتىكىنى دەسسۈپلەپ يىقىلىپ چۈشەتتى - دە ،
يەنە ئورنىدىن تۇرۇپ ئالغا قاراپ يۈگۈرەيتتى .

بىر چاغدا موڭغۇللارنىڭ ئاۋۇلىنى بېشىغا كىيىپ ۋار-
قىرىغان ئاۋازى ئاڭلاندى . ئۇلار نۇزۇگۈمنىڭ قېچىپ كەت-

كىنىنى ئەمدىلا سەزگەندى . ئۇلارنىڭ ۋاڭ - چۇڭ قىلىپ
ۋارقىرىغان ئاۋازلىرى ، ئاتلارنىڭ تۇياقلىرىدىن چىققان دۈ-
كۈرلەشلەر قۇلىقىغا يەتكەندە ، نۇزۇگۇم ئۆزىنىڭ قۇتۇلۇپ
كېتەلمەيدىغانلىقىنى ، ئۇلارنىڭ نەدىن بولسىمۇ ئۆزىنى تې-
پمۇ بېلىپ جازالايدىغانلىقىنى سېزىپ روھسىزلانغاندەك بولدى
ۋە «كاشكى بۇ كاساپەتلەر بەش - ئون چاقىرىمدەك ئۇزاپ
كەتكەن چېغىمدا بىلگەن بولسىچۇ» دەپمۇ ئويلىدى .

ئېھتىمال ، تاشلىق يولدا چېپىپ كېتىپ بارغان ئاتلا-
رنىڭ تۇياق تۇشى تاغ تەرەپتىن ئاڭلانغىنىغا قارىغاندا بايىر
نويان نۇزۇگۇمنى شۇ ياققا قاچتى دەپ ئويلىسا كېرەك ،
بۇنىڭدىن كۆڭلى كىچىككەن بولسىمۇ خاتىرجەم بولغان نۇ-
زۇگۇم ئالدىغا قاراپ قەدەم تاشلىدى . شۇ چاغدا ئۇ بىرنەچچە
ئاتلىق ئادەمنىڭ چوڭ يول بىلەن تۆۋەنلەپ كېلىۋاتقانلىقىنى
بايقىدى . نۇزۇگۇمنىڭ يۈرىكى قايتىدىن قاتتىق سوقۇپ ،
تەشۋىش - ئەندىشىسى تېخىمۇ كۈچەيدى . ئۇ قاراڭغۇدا ئۆز-
نى ھېچكىم كۆرمىگەنلىكىنى ھېس قىلىسىمۇ ، بېشىنى تۆ-
ۋەن قىلىپ ، بىر ئاز يەرگىچە ئېڭىشىپ ماڭدى - دە ، ئاندىن
توغرا كەلگەن چوڭقۇرراق بىر يەرگە چۈشۈپ ئولتۇردى .
ئۆزىنىڭ ھاسىراپ - ھۆمۈدەپ دەم ئېلىۋاتقىنىغا قارىما-
تىن خۇداغا ، ئەرۋاھلارغا سېغىنىپ ، ئۆزىنى ئىزدەپ يۈر-
گەن موڭغۇللاردىن ئامان - ئېسەن ساقلاپ قېلىشنى تىلەپ ،
مۇناجات قىلىشقا ، قۇرئان ئايەتلىرىنى ئوقۇشقا باشلىدى .
بىر چاغدا ئۇنىڭ كۆزى ئۆزىدىن ئۈچ - تۆت قەدەم
نېرىدا ئولتۇرغان يوغان ئىتقا چۈشتى . خۇدا ئۇردى دېگەن
مۇشۇ ئوخشايدۇ . ئۇ ئۆزىنىڭ نەگە مۆكۈنۈۋالغىنىنى كۆر-
سىتىدىغان نىشانغا ئوخشاش زوڭزىپ ئولتۇرغان بۇ ئىتنى

قانداق قىلسام نۆۋەن چۆكۈرۈپ يانتقۇزارمەن دەپ ھەلەك
ئىدى . چوڭ يولدا كېلىۋاتقان نوپانىڭ نۆكەرلىرى بۇنى
كۆرسە دەرھال ئاتلىرىنىڭ تىزگىنىنى مۇشۇ تەرەپكە بۇراي-
دۇ . قانداق قىلىش كېرەك ؟ ئۇ ئىتقا تاش ئېتىپ قوغلىۋې-
تەيمىكىن دەپمۇ ئويلىدى . ئەمما ئۇ دەرھال ئۆزىگە قارشى
ئېتىلىشى مۇمكىن . قوغلىۋەتمەي دېسە ئۆزى تۇتۇلۇپ قال-
دۇ . ئۇ ئىتقا قاراپ : «كەت ، كەت» دەپ ۋارقىراپ باقتى .
ئەمما قۇلاقلىرىنى دىڭگايىتىپ ئولتۇرغان ئىت ئورنىدىن
قوزغىلار ئەمەس . موڭغۇللار بارغانسېرى يېقىنلاپ كېلىۋا-
تاتتى . «كەت ، كەت ، دېدىمغۇ ، كەت ، بولمىسا يات» دېدى
نۇزۇگۇم .

يۇڭلىرى پاخپىيىپ كەتكەن ئىت بېشىنى بۇراپ ، نۇ-
زۇگۇمغا بىر قاراپ قويدى - دە ، خۇددى ھېچنېمە سەزمە-
گەندەك ئىلگىرىكى پېتىچە ئولتۇرۇۋەردى . ھە دەپ ئۆيدىن
چىققاندا تۇم قاراڭغۇ كۆرۈنگەن دالادا ئەمدى ھەممە نەرسە
ئېنىق كۆرۈنۈپ تۇراتتى .

«ھەي ، بۆرباس ! - دەپ چاقىردى نۇزۇگۇم ئىتنىڭ
ئېتىنى بىلمىسىمۇ ئۇنىڭغا ئۆزىچە ئات قويۇپ» بېرى كەل ،
بېرى كېلە ، - ئۇ قولىنى ئىتقا سوزدى .

باياتىن بېرى بىر ئورۇندا قىمىر قىلماي زوڭزىيىپ
ئولتۇرغان ئىت قۇيرۇقىنى شىپاڭلىتىپ ، چوڭقۇر ئازگالدا
ئولتۇرغان ئايالغا بىر پەس قاراپ قويۇپ ، ئاندىن بىر -
ئىككى قەدەم يېقىنلىدى . نۇزۇگۇم ئىتنىڭ ئۆزىگە قاراپ
ماڭغىنىنى كۆرۈپ خۇش بولۇپ قالدى .

«كەل ، سادىڭاڭ كېتەي ، ئەڭ بولمىغاندا بايىر نوپان-
نىڭ ئادەملىرى ئۆتۈپ كەتكۈچە بولسىمۇ قېشىمغا كېلىپ

ياتقىن . ئۇزۇڭمىغۇ گەپ ئۇقىدىغان كۆرۈنسەن . ماھ ،
ماھ !»

ئۇ ئىتقا بېرىدىغان بىرەر نەرسە تاپالماي ، يەردىن قولىدا
خا داڭگال ئېلىپ چاقىردى . بۇرباس راستىنلا يەيدىغان
نەرسە بېرىۋاتىدۇ دېدىمۇ ، ئۇزۇن قۇيرۇقىنى شىپاڭلىتىپ
ئورنىدىن قوزغالدى - دە ، ئالدىغا بىر - ئىككى چامداپ ،
يەنە توختاپ ، ئاندىن ئىتتىك كېلىپ قىزنىڭ ئالغىنىدىكى
داڭگالنى پۇردى . نۇزۇگۇم قولىنى ئىت چىشلەۋالمىغىي .
دى دەپ قورقتى . ياق ، چىشلىمىدى ، ئەكسىچە يەنە قۇيرۇ-
قىنى شىپاڭلىتىپ ئەركىلىدى . بۇنى كۆرۈپ نۇزۇگۇمنىڭ
كۆڭلى ئورنىغا چۈشتى .

تاشلىق يولدا ئات چېپىپ كېلىۋاتقان بايرىنىڭ ئادەملى-
رى قاراڭغۇ كېچىدە غىل - پال كۆرۈنۈپ بارغانسېرى
يېقىنلاشماقتا . نۇزۇگۇم ئۇلارنىڭ يېقىنلاپ قالغىنىنى سې-
زىپ : «ياتقىن ، سادىغاڭ كېتەي ، ياتقىن . مۇنۇلار ئۆتۈپ
كەتكەندىن كېيىن مېنى تالساڭمۇ مەيلى ، ھازىر بىرئاز
بولسىمۇ ياتقىن» دەپ ئىتنىڭ بوينىنى تۆۋەن باستى . ھەقىد-
قەتەنلا بۇ ئىت ئادەم قورققۇدەك يوغان بولغىنى بىلەن ئەمما
ياۋاش ئىكەن . ئۇ خۇددى نۇزۇگۇمنىڭ ئېيتقانلىرىنى چۈ-
شەنگەندەك ، ئالدى ئىككى پۇتىنى پۈكۈپ ، بېشىنى ئۇنىڭ
تىزىغا قويۇپ ياتتى .

«ئادەملەرگە قارىغاندا ، ھايۋان بولساڭمۇ سەن ياخشى-
كەنەن» دەپ نۇزۇگۇم چوڭقۇر نەپەس ئېلىپ ۋە ئىتنىڭ
بېشىنى مەيدىسىگە بېسىپ .

بۇ چاغدا چوڭ يولدا كېلىۋاتقان موڭغۇللار ئۇدۇلىغا
يېقىنلاپ قالغانىدى . نۇزۇگۇم ئەمدى بۇ ئىت ئىگىلىرىنى

كۆرۈپ ، ھاۋشىپ كەتمىسە بولاتتى دەپ ئەندىشە قىلدى .
ئاتلىرىنى قامچىلاپ ، ئۆزئارا دۆڭ پاراڭ سېلىشىپ
كېلىۋاتقان بايرنىڭ ئادەملىرى ئۇلارنىڭ ئۇدۇلىدىن ئىتتىك
ئۆتۈپ كەتتى ، شۇ چاغدا نۇزۇگۇم ئىتتىك بېشىنى مەھكەم
قۇچاقلىغان پېتى كۆزىنى يۇمۇپ جىمىدە بولۇپ قالدى .
بىراق ئارىدىن خېلى ۋاقىت ئۆتكەندە ، خۇددى چوغ تۇتۇۋال-
غان ئادەمدەك بېشىنى دەس كۆتۈرۈپ ئۆزىنى ئىتتىن چەتكە
تارتتى . ئۇ پەقەت شۇ چاغدىلا ئۆزى ئىلگىرى - كېيىن
تونۇمايدىغان ئىتنى قورقماي قۇچاقلاپ ياتقىنىدىن چۆچۈپ
كەتتى . ئىت بولسا ئۇنىڭ بىلەن كونا تونۇشتەك بېشىنى
ئىككى پۈتىنىڭ ئۈستىگە قويۇپ ياتاتتى .

ئالدى - كەينىگە قارىماستىن چوڭ يول بىلەن تۆۋەن
تەرەپكە كەتكەن موڭغۇللار ئاتلىرىنىڭ تۇپاق تېۋىشى ئۆچۈ-
شىگە ئەتراپ يەنە جىم بولۇپ قالدى . نۇزۇگۇم ئۇلاردىن
راست قۇتۇلغاندىمەنمۇ دېگەندەك ئورنىدىن تۇرۇپ ماڭماقچى
بولۇۋىدى ، بىر چاغدا نۆت ئاتلىق كەتكەن يولى بىلەن كەينى-
گە قايتتى . نۇزۇگۇم يەنە ئىتنى دۈمبىسىدىن بېسىپ چوڭ-
قۇرغا ياتقۇزدى - دە ، ئۆزىمۇ يېنىچە يانپاشلىدى . موڭغۇل-
لار تەرلەپ كەتكەن ئاتلىرىنى سوۋۇتۇپ يۈرگەندەك ئاستا ،
ئالدىرىماي كېلىۋاتاتتى . ئۇلار ، ئېھتىمالم ، بايرىن نوپان
خوتۇنلۇققا ئەكەلگەن ئۇيغۇر قىزىنى تاغ تەرەپكە كەتتى دەپ
ئويلىسا كېرەك ، شۇڭا ئىلگىرىكىدەك ئەتراپقا قاراپمۇ قويد-
مايتتى .

موڭغۇللار ئۆتۈپ كەتكەندە ئاز - تولا قۇتۇلدۇم دەپ
ئويلىغان نۇزۇگۇم ئۆزىنى مۇرىسىدىن ئېغىر يۈكنى ئېلىپ
تاشلىغاندەك ھېس قىلدى . ئۇ يېنىدىكى ئىتنىڭ ئۇزۇن

يۇڭلىرىنى قوللىرى بىلەن سىيپاپ :
«ئادەملەرنىڭ ،خوتۇن جاپا ، ئىت ۋاپا ، دېگىنىمۇ
راست ئوخشايدۇ . ئەمدى ئورنىمىزدىن تۇرساقمۇ بولىدۇ»
دېدى ئىتقا قاراپ . ئۇ پۈتۈن كېچىدە ئىتتىن بولسىمۇ ھەم -
راھ تېپىۋالغىنىغا بەك خۇش بولدى .
«سەنمۇ ماڭا ئوخشاش مۇساپىر ئوخشىماسەن ، بولمىد -
سا ياخشى ماكانىڭنى تاشلاپ ، مېنىڭ كەينىمدە ساڭا نېمە
بار دەيسەن . بايا سېنى قال دېسەممۇ قالسىدىڭ . قېنى ئەمدى -
سە ئىككىيلەن بىر - بىرىمىزگە ھەمراھ بولۇپ ، يولغا
چىقايلى . ياراتقان ئىگەمنىڭ بىزگە ئاتىغان رىزقى - ياخشى -
لىقلىرى باردۇر ، مەن سېنى بۇنىڭدىن كېيىنمۇ بۆرىباس
دەپ ئاتاي . ئۆزۈڭمۇ بۆرىنى بېسىۋالغۇدەكلا يوغان ئىكەن -
سەن .»

ئىتمۇ ئۇنىڭ دېگەن سۆزلىرىنى ئۇققاندا ئورنىدىن
تۇرۇپ ئەگەشتى . ئۇلار ئويماق - دۆڭ يەرلەرنى پاناھلاپ
يولنى داۋاملاشتۇردى . نۇزۇگۇم موڭغۇللاردىن قېچىپ قۇ -
تۇلۇشنى ئويلىغان بىلەن ، ئەمما نەگە بېرىپ ، نەدە تۇرۇشنى
ۋە نېمە قىلىشنى ئويلىمىغانىدى . ھازىر بولسا ئۇلاردىن
قۇتۇلۇپ ، يولغا چىققاندىلا ئەتراپنى مۆلچەرلەپ ، نەگە بې -
رىشنى بىلمەي ، يەنە سەل تېڭىرقاپ تۇرۇپ قالدى .
«ماڭا قارىغاندا سەن بۇ ئەتراپنىڭ يەر شارائىتىنى ياخ -
شى بىلىشىڭ مۇمكىن ، بۆرىباس ، قاياققا ماڭمىز ، يول
باشلىغىغا؟» دېدى نۇزۇگۇم قۇيرۇقىنى شىپاڭلىتىپ تۇر -
غان ئىتقا قاراپ . ئىتمۇ خۇددى قاياققا ماڭساق بولىدىكىن
دېگەندەك ، بېشىنى كۆتۈرۈپ ، تۇمشۇقى بىلەن ئۆپچۆرىنى
پۇراپ كۆرگەندىن كېيىن ، نۇزۇگۇمنىڭ ئالدىغا ئۆتۈپ تۆ -

ۋەنلەپ ماڭدى .

«دەسلەپ ئاكام بىلەن باقەمنى تاپساق بولاتتى ، بۆرد-
باس . ئۇلارنى تاشلاپ يۇرتۇمغا قانداق قايتىمەن . سەن ئۇ-
لارنى موڭغۇللارنىڭ نەگە ئەۋەتكىنىنى بىلمەمسەن ؟»

V

نۇزۇگۇم چوڭ يولغا چىققاندا خىياللىرىنى يىغقاندا
ئەتراپقا زەن سېلىپ قارىدى . تۇننىڭ تىنچلىقىنى بۇزۇپ
قەيەردىندۇر بىر يەرلەردە ئىتلارنىڭ چۆچۈگەندەك ھاۋشىغان
ئاۋازى ئاڭلىنىپ قالدى ، ئايدالا ئومۇمەن جىمجىت . كۈز
پەسلى باشلىنىپ قالغانچىمۇ ھاۋا سالقىن تارتىپ قالغانىدى .
تاغ تەرەپتىن سوقۇۋاتقان شامال بارغانسېرى كۈچىيىپ ئا-
دەمنىڭ تەنلىرىنى شۈركۈندۈرەتتى . بايا قان قىزىقىدا باير-
نىڭ ئادەملىرىدىن تېزىرەك يىراق كېتىشكە ئالدىراپ ، تەش-
ۋىش - ئەندىشە ئىچىدە قالغاندا بەدەنلىرى ئىسسىپ كەتكەن
نۇزۇگۇم ئەمدى بىر ئاز خاتىرجەم بولۇۋىدى ، تەرى قېتىپ
مۇزلاشقا باشلىدى . ئۇ قولىدىكى تۈگۈننى مەيدىسىگە مەھكەم
بېسىپ ، تىترەك ئولاشقان بەدىنىنى ئىسسىتماقتا . قاراڭغۇ
كېچىدە سۈزۈك ئاسماندىكى يۇلتۇزلارمۇ پارقىراپ ئالاھىدە
يورۇق كۆرۈنۈپ تۇراتتى . تۇن قاراڭغۇسىغا كۆزى ئۆگىنىپ
قالغان نۇزۇگۇم يۇقىرى تەرەپتىكى چوققىسى ئاقىرىپ تۇر-
غان تاغقىمۇ ، تۆۋەن تەرەپتىكى چەكسىز تۈزلەڭلىكىمۇ ئۇ-
زاق قارىدى . تەۋەككۈل قىلىپ مېڭىۋېرىدى دەپسە ئاكىسى
بىلەن باقەمگە قىيمايتتى . بىراق ئاكىسىنىڭ : «مەن توغرىد-

سىدا ئويلىماي ، ئۆزىڭىزنى چاپسانراق قۇتۇلدۇرۇشنىڭ غېمىنى قىلىڭ ، بولمىسا بالىلىرىڭىزنىڭ ھەممىسى موڭغۇل بولىدۇ» دېگەن سۆزلىرىنى ئەسكە ئالسا ، ھېچنېمىنى ئويلىمايلا مېڭىپ كەتكۈسى بار . بۇ يەردە ئۇزاق تۇرۇش خەتەرلىك . چاپسانراق كەتمەسە بىر ئاز ۋاقىتتىن كېيىن تاڭ ئېلىنىپ ، ئۆزىمۇ مۇنۇ ئوچۇقچىلىقتا كۆزگە چېلىقىپ قېلىشى مۇمكىن . شۇڭا قانداق قىلىپ بولسىمۇ بىر يەرگە يوشۇرۇنۇپ ئۆلگۈرۈشى كېرەك .

ئۇ ماڭغىنى بىلەن بارار يېرىنى ئېنىق بىلمىگەنلىكتىن ، تېنەپ يۈرۈپ يەنە موڭغۇللارنىڭ قولىغا چۈشۈپ قالارمەنمۇ دەپ قورقاتتى . نۇزۇگۇم پەس تەرەپتە قارىيىپ تۇرغان موڭغۇل ئاۋۇلىغا ياخشىراق سەپسىلىپ قاراپ ، ئۇنىڭ چېتىدىكى كىگىز ئۆيلەرنى كۆردى . نۇزۇگۇمنىڭ بېشىغا ، نېمىشقىدۇر ، ئاكامنى شۇ ياققا ئەكەتكەندەك قىلىۋەتتى . دى دېگەن ئوي كەلدى - دە ، كۆڭلىدە ئۇنىڭ بىلەن ئۇچىردى . شىش ئىستىكى ئويغاندى . ئەمما ئېرى باقمىنى بولسا قايماققا ئەكەتكىنىنى كۆرگىنى يوق .

ئاكىسى بىلەن بىللە كەتسە ياخشى بولاتتى . ئىككى ئادەم دېگەن ئىككى ئادەم - دە . ئۇلار بىللە بولغان بولسا باقمىنى تېپىۋېلىشمۇ ئاسان ئىدى . ئەمما ئاكىسىنىڭ قاتار تۇرغان بۇ ئۆيلەرنىڭ قايسىسىدا ئىكەنلىكىنى كىم بىلسۇن ؟ نۇزۇگۇم تەۋەككۈل قىلىپ شۇ تەرەپكە بېرىش نىيىتىگە كەلدى - دە ، مالچىلار ئاۋۇلىغا قاراپ يول ئالدى . بۆرباسە - مۇ كەينىدىن قالماي كەلمەكتە .

ئۇلار ئاۋۇل چېتىگە يېقىنلاشقاندا سەزگۈر ئىنتلار ھاۋا - شىپ كەتتى . نۇزۇگۇم بۆرباسىنى قۇچاقلاپ يامغۇر سۈيىدىن

يار ئېلىپ كەتكەن ئازگالغا يوشۇرۇنۇۋالدى . بۇ يەردىن مالچىلار ئاۋۋىلىدىكى ھەممە نەرسىنى كۆرۈش مۇمكىن ئىدى .

شۇ چاغدا بايا يۇقىرىلاپ كەتكەن تۆت ئاتلىق موڭغۇل ئىتلارنىڭ ئۆز تۈكلىرىنى يېگۈدەك ھاۋشىغىغا قارماستىن ئات چاپتۇرۇپ كەلدى - دە ، بىردەمنىڭ ئىچىدىلا ئۇيغۇدىكى مالچىلارنى ئوپۇر - توپۇر قىلىۋەتتى . «نويان ھەممىنى ئوپۇر - توپۇر قىلىۋەتكەن ئوخشىمامدۇ ، - دەپ ئويلىدى نۇزۇگۇم ، - ئۇلار مېنى مۇشۇ مالچىلارنىڭ ئۆيىگە يوشۇرۇ - نۇۋالدى دەپسە كېرەك .»

بايقى ئاتلىق كەلگەنلەر مالچىلارنىڭ ئۆيىگە قانداق ئالدىراش كىرگەن بولسا ، سىرتقا شۇنداق ئالدىراش قايتىپ چىقتى . ئۇلار بىلەن تەڭلا ئۆيىدىكى باشقا ئادەملەرمۇ يىغا - زار ئارىلاش ۋارقىرىشىپ تالاغا چىقتى .

بىر چاغدا قورۇنىڭ چېتىدە ياتقان ئېگىز بويلىق بىر ئادەمنى ئىككى - ئۈچ نۆكەر ئالدىغا سېلىپ ھەيدەپ كەلدى - دە ، ئۇنىڭ باش - كۆزىگە قامچا بىلەن ئۇرۇپ ، ۋارقىراپ تىللاشقا باشلىدى :

- سىڭلىڭنىڭ نەگە كەتكىنىنى ئېيتامسەن ، يوقمۇ ؟...

نۇزۇگۇم ئۇيغۇرچە ئېيتىلغان سۆزلەرنى ئاڭلىشى بى - لەنلا ئورنىدىن سەكرەپ تۇرماقچى بولۇپ يەنە ئۆزىنى تۇتۇ - ۋالدى . نۆكەرلەرنىڭ ئالدىغا سېلىپ ھەيدەپ كەلگىنى نۇزۇ - گۇمنىڭ ئاكىسى ئىدى . «ئاكام ، جېنىم ئاكام ، ئۆزۈڭنىڭ تارتقۇلۇقۇڭ ئازدەك ، ئەمدى مېنىڭ جاپايىمنى تارتىدىغان بولدۇڭ .» ئۇ ۋارقىرىۋەتمەي دەپ ئاغزىنى ئالسىنى بىلەن

مەھكەم بېسىپ يېپىۋالدى . ئىككى كۆزىدىن بولسا تارام -
تارام ياش ئاقاتتى .

— ئەگەر راستىنقى ئېيتمايدىغان بولساڭ بوينۇڭنى
چۈجىنىڭ بوينىنى ئۈزگەندەك ئۈزۈپ تاشلايمىز .

موڭغۇللار ئابدۇللاننىڭ دۈمبىسىگە قامچە بىلەن ئۈ-
رۇشقا باشلىدى . نۇزۇگۈمنىڭ تېنى سىرقىراپ ئاغرىپ كەت-
تى . ئۇ بىرنەچچە قېتىم ئورنىدىن سەكرەپ تۇرۇپ ، ئاكد-
سىنى ئۇرۇۋاتقان دۈشمەنلەرگە : «زادى سەنلەرگە مەن كې-
رەك بولسام مانا مەن ، مېنى سەنلەر بۆلۈپ يېيىشەڭمۇ
يېيىش . لېكىن ئاكامغا قول تەگكۈزگۈچى بولما !» دەپ
ۋارقىرىماقچى بولدى - دە ، لېكىن يەنە ئاكىسىنىڭ ئېيتقان
سۆزلىرىنى ئەسلەپ توختاپ قالدى . ئۇ يېنىدىكى ئىتنىڭ
ئۈزۈن يۇڭلىرىنى مەھكەم سىقىمداپ تۇتقان ھالدا چىشىنى
چىشىغا قويۇپ ئولتۇردى . ئىتمۇ قۇلاقلىرىنى دىڭگايىتىپ
قوي قورۇسى تەرەپتە يۈز بېرىۋاتقان تەرەپكە قاراپ ياناتتى .
ئۇ ئابدۇللاننىڭ بەدىنىگە قامچا ئۇرۇلغاندا ، ۋارقىرىۋېتىشكە
ئاران تۇرغان نۇزۇگۈمنىڭ ئەھۋالىنى چۈشەنگەندەك بولات-
تى .

— سىڭلىڭنىڭ نەگە قاچقىنىنى ئېيتىمىساڭ مانا ئەمەسە
ساڭا ، — دەپ ئۇراتتى نوياننىڭ ئادەملىرى .

— نۇزۇگۈم مەن بىلەن ئەمەس سىلەر بىلەن قالدىغۇ .
ئۇنىڭ قەيەرگە كەتكىنىنى مەن نەدىن بىلەي ؟ — دەپ ۋارقى-
رىدى ئابدۇللا . يوغان قورساق موڭغۇل ئابدۇللاننىڭ
باش - كۆزىگە ئۇرۇشقا باشلىغاندا نۇزۇگۈم چىدىيالمى
قالدى . ئۇ ئالدىنقى بىلەن كۆزىنى مەھكەم ئېتىپ ئورنىدىن
تۇرۇشقا تەمەشەلگەندە ، بۆرباس ئۇنى يۈگۈرىدىكەن دەپ قال-

دىمۇ ئازگالدىن بۇرۇنراق سەكرەپ چىقتى - دە ، موڭغۇل-
لارغا قاراپ ئېتىلدى . نۇزۇگۇم ئىتلار توغرىلۇق ھەرخىل
گەپلەرنى ئاڭلىغانۇ ، ئەمما ئۆزىنى تونۇمايدىغان ئىتنى مۇند-
داق قىلىدۇ دەپ ئويلىمىغان . ئۇ ئىلگىرى - كېيىن كۆرۈپ
باقمىغان بۇ ئىتنىڭ ھەرىكىتىنى باشقىلارغا ئېيتىپ بەرسىمۇ
ھېچكىم ئىشەنمەيتتى . مۇنداق ۋەقەلەر پەقەت چۆچەكلەردىلا
بولۇشى مۇمكىن . ئەمما ئۇ بۇ قېتىم نۇزۇگۇمنىڭ كۆز
ئالدىدا يۈز بەردى . قورقۇپ كەتكەن نۇزۇگۇم نېمە قىلىشىد-
نى بىلمەي ، ئاغزىنى ئاچقان پېتى قاراپ تۇرۇپلا قالدى .
ئۇ يا ئىتقا ۋارقىرىشىنى ، يا ئۆزىمۇ ئورنىدىن تۇرۇپ ئۇنىڭ
كەينىدىن يۈگۈرۈشىنى بىلمەيتتى .

قاراڭغۇدا موڭغۇللارغا ئېتىلىپ بارغان ئىت چۆرىدەپ
تۇرغان ئادەملەرنىڭ ئوتتۇرىسىنى قاق يېرىپ ئۆتتى - دە ،
ئابدۇللانى ئۇرۇۋاتقان يوغان قورساقنىڭ دۈمبىسىگە سەك-
رەپ ئۇنىڭ گەجگىسىدىن ئالدى . تۇيۇقسىز ئېتىلىپ كەل-
گەن ئىتتىن چۆچۈگەن ئادەملەر ئۆزىنى چەتكە ئېلىپ قې-
چىشتى . ئىت بولسا يوغان قورساق موڭغۇلنى يەرگە بېسىد-
ۋېلىپ ، ئۇنىڭ كىيىملىرىنى يۇلۇپ تالىماقتا . بېشىنى ئى-
چىگە تىقىپ ، تۈگۈلۈنۈپ يېتىۋالغان يوغان قورساق ئاۋازد-
نىڭ بارىچە ۋارقىراپ - تىللاپ نېمىلەرنىدۇر دېمەكتە ،
ئەمما ئۇ قانچە ۋارقىراپ تىللىغىنى بىلەن چۆرىدەپ تۇرغاند-
لارنىڭ ھېچقايسىسى ئۇنى قۇتۇلدۇرۇۋېلىش ئۈچۈن ئىتقا
يېقىن بېرىشقا جۈرئەت قىلالىمىدى . پەقەت ئاتنىڭ ئۈستىگە
چىقىۋالغانلارلا قامچىلىرىنى پۇلاڭلىتىپ ، ئىتنى قوغلاشقا
باشلىدى . كىمدۇر بىرى يوغان تاياق بىلەن ئىتنىڭ بېشىغا
ئۇرۇۋەتتى . شۇ چاغدىلا ئىتنىڭ ئاۋازى بېسىلدى . تاياق

ئىككىنچى قېتىم تەگكەندە ئىت بۆلەكچىلا كاڭشىپ كەتتى .
— قاتتىق ئۇرۇۋېتىپتۇ - دە ، — دەدى چوڭقۇر نەپەس
ئېلىپ نۇزۇگۇم .

ئىككىنچى قېتىم بېشىغا تەگكەن تايماقتىن جېنى قاق .
شاپ كاڭشىغان ئىت بىر پۇتىنى سۆرەپ چەتكە قاچتى . ئات
مىنىۋالغان موڭغۇللار شۇنىلا كۆرۈپ تۇرغاندەك ، قامچىل .
رىنى پۇلاڭشىتىپ ۋارقىراپ ، قاتتىق تەگكەن تايماقنىڭ زەر .
بىسىدىن ئوڭشىلالماي قاچقان ئىتنى كەينى - كەينىدىن
قوغلاپ ئۇرۇشقا باشلىدى . ئىت قاتتىق كاڭشىپ ھاۋا
شىدى - دە ، بىر چاغدا ئۇنى پۈتۈنلەي چىقماي قالدى .

«بىچارىنى ئۆلتۈرۈۋەتتىغۇ دەيمەن ، ئۇ ئىت ماڭا
يار - يۆلەك بولمەن دەپ ئاخىر ئۆلۈپمۇ كەتتى» دەپ ئويلىدى .
دى نۇزۇگۇم قاراڭغۇدا غىل - پال كۆرۈنگەن ئىتنىڭ
كەينىدىن خېلىغىچە كۆزىنى ئۈزمەي .

— ھەي ، ئىتنىڭ بالىلىرى ، مەيەرگە كېلىش ! سەن .
لەرگە ئۇنىڭ كەينىدە پوق بارمۇ؟ — تېخىچە ئورنىدىن
قوزغىلالماي يەردە ياتقان يوغان قورساق موڭغۇلنىڭ
غاراڭ - غۇرۇڭ چىققان ئاۋازى ئاڭلانغاندىن كېيىن ئىتنى
قوغلاپ ماڭغانلار ئارقىسىغا قايتىشتى ۋە ئاتلىرىدىن چۈ -
شۈپ ، يەردە ياتقان موڭغۇلنى ئورنىدىن تۇرغۇزدى .

— مۇنۇنىڭ پۇت - قولىنى باغلاپ ، نوپاننىڭ ئالدىغا
ئېلىپ بېرىڭلار . سىڭلىسىنىڭ نەگە كەتكىنىنى بۇ يەردە
ئېيتىمىغىنى بىلەن نوپاننىڭ ئالدىدا ۋاپىچان دەپ ئېيتىپ
قالار . مەن ئۇنىڭغا ئىتقا تالاننىڭ قانداق بولىدىغانلىقىنى
بىر كۆرسىتىپ قوياي .

نوپاننىڭ ئادەملىرىدىن بىرنەچچىسى ئابدۇللاننىڭ

پۇت - قوللىرىنى باغلاپ ، ئۇنى ئاتقا ئارتىپ ماڭدى . يەنە بىرنەچچىسى ئىنقا تالانغان موڭغۇلنى قولتۇقىدىن يۆلەپ ئېتىغا مىندۈردى .

«جېنىم ئاكام ، مەن مۆكۈنۈۋېلىپ ، تارتقۇلۇقنىڭ ھەممىسىنى سەن تارتىدىغان بولدۇڭ . سېنى مۇشۇلارغا ئۇر-غۇزۇپ خار قىلغان بىتەلەي سىڭلىڭنى كەچۈر .»

نۇزۇگۈم يۈزىنى ئالمىقىنى بىلەن ياپتى - دە ، ئۆكسۈپ يىغلىغىلى تۇردى . ئۇنى بەزلىگۈدەك ئادەم بولمىغىنى ئۇ-چۈنمۇ ياكى نەچچە ۋاقىتتىن بېرى ئىچىگە توشۇپ كەتكەن دەرد - ئەلەم كۈچىيىپ كەتتىمۇ ، خېلى ۋاقىتقىچە ئۆپكەسىدىنى باسالماي قالدى .

ئۇ ئۆزىنىڭ بۇ يەردە ئىكەنلىكىنى مالچىلارنىڭ ئىتلىدىرى سېزىپ قالسا ئاشكارىلىنىپ قېلىشىنى ئويلىدىمۇ ، دەر-ھال كۆز ياشلىرىنى سۈرتۈپ ئورنىدىن تۇردى - دە ، كۆڭلىدىكىنى قېقىشتۇرۇپ ، يۈز - كۆزىنى يېپىۋالغان چېچىنى تۈزدى . ئاسماننىڭ شەرقىي تەرىپىدىن قىزىرىپ چىققان ئاي يېڭىدىن ئۇپۇققا ئۆزىنىڭ سارغۇچ نۇرلىرىنى چېچىپ كۆتۈرۈۋاتاتتى . ئەتراپ ئىلگىرىكىگە قارىغاندا خېلىلا يورۇپ قالغانىدى .

ئەمدى ئاكىسىنى قۇتۇلدۇرۇشقا چامىسى كەلمەيدىغانلىقىنى بىلگەن نۇزۇگۈم يورۇق چۈشكىچە بىر يەرگە بېرىپ يوشۇرۇنۇۋالسام بولماس دېگەن ئويغا كەلدى - دە ، يەنە چوڭ يولغا چىقىپ تۆۋەنلەپ كەتتى . ئۇ ئىتتىك ماڭاي دەپ قانچە ئالدىرىغىنى بىلەن بايا موڭغۇل كېلىنچەكلىرى كىيىندىرۈپ قويغان ئۇزۇن كۆڭلەك تىزىغا ئۇرۇلۇپ كاشلا قىلىۋاتاتتى . شۇنداق بولسىمۇ نۇزۇگۈم خېلى يەرگىچە يۈ-

گۈرگەندەك ماڭدى .

ئاسمانغا ئېگىز كۆتۈرۈلگەن ئاي ئەتراپتىكى ھەممە نەر - سىنى خۇددى كۈندۈزدىكىگە ئوخشاش يورۇتۇپ تۇراتتى . باش - ئاخىرى يوق تۈزلەڭدە كۆزگە چېلىققۇدەك ھېچ نەرسە يوق . بۇ ئەتراپتا كىشىلەرنىڭ كۆزىدىن يوشۇرۇنغۇدەك ساي - جىرا ، ئويمان - چوڭقۇر كۆرۈنمەيدۇ . كۆز ئۈچىدا بىر نەرسىلەر قارايدىغاندەك قىلىدۇ . ئۇنى ئادەم بولۇپ قالمىدى . سىدى دەپ ئويلىغان نۇزۇگۈمنىڭ يۈرىكى قاتتىق سوقۇشقا باشلىدى . ئەمما يېقىنراق كەلگەندە بۇ نەرسىنىڭ بىر تۈپ يۇلغۇن ياكى چىغ ئىكەنلىكىنى تىلگەندە كۆڭلى خاتىرجەم بولۇپ قالاتتى .

نۇزۇگۈم تاڭ سۈزۈلگىچە كىشىلەر كۆرمەيدىغان بىرەر دالدىنى تېپىپ يوشۇرۇنۇۋالاي دەپ ، يۈز - كۆزىدىن تەر قۇيۇلۇپ ئېقىۋاتقىنىغا قارىماي يۈگۈرۈپ كېتىۋاتاتتى . بىر چاغدا پايانسىز يايلاقلار ، چىملىقلار ئازىيىپ ، ئۇ يەر - بۇ يەردە ئۆسكەن تاللار پەيدا بولۇشقا باشلىدى .

موڭغۇللار تەڭرىتاغنىڭ باغرىدىكى تەبىئىتى گۈزەل ، ئوت - چۆپى مول يەرلەرگە ماكانلاشقاندى . ئۇپۇقتىن كۈن چىقىپ كېلىۋاتقاچقا ، ئۇنىڭ كۆز ئالدىدىكى يەرلەر خۇددى يېشىل دۇخاۋا يېيىپ قويغاندەك تۈلۈنىپ كەتتى . قويۇق ئۆسكەن ئوت - چۆپى ئادەمنىڭ پۇتىغا يۇمشاق تېگىدىغان بۇ يەرلەردە بېشىنى قاننىنىڭ ئاستىغا تىقىپ ، توپ - توپى بىلەن بىغەم ئۇخلاۋاتقان ئاق قۇلارمۇ كۆرۈندى . ئۇلار ئۆز - لىرىنىڭ تىنچلىقىنى بۇزۇپ جىمجىت دالادا پەيدا بولغان ئادەمنى كۆرگەندە ئۇنى ياقتۇرمىغاندەك ، ئېرىنچەكلىك بىلەن بىر ئاز يەرگىچە يورغىلاپ ماڭدى - دە ، ئاندىن بىرىدىن

كېيىن بىرى ئېغىر تەنلىرىنى ئارانلا كۆتۈرۈپ ئاسمانغا ئۇچتى . كېچىنىڭ بۇيانى تىنچلىق قوينىدا ئۇخلاۋاتقان دالا بىردەمنىڭ ئىچىدىلا ھەرىكەتكە كېلىپ ، ئوپۇر - توپۇر بولۇپ كەتتى . يوغان قاناتلىرىنى كېرىپ ئۇچقان ئاق قۇلار ئاسمان گۈمبىزىدە ، قانداقتۇر بىر يوغان ياستۇق قاپ يېرىدە . ئۇنىڭ پەيلىرى تۈزۈپ كەتكەندەك پەرۋاز قىلىشقا باشلىدى . ھاياتىدا مۇنچىلىك نۇرغۇن ئاق قۇنىڭ توپلىشىپ ئۇچقىنىنى كۆرمىگەن نۇزۇگۇم ئۇلارغا ھەيران بولۇپ قاراپ قويدى . مۇشۇ پەيتتە ئۇ ئۆزىنىڭ قېچىپ - مۆكۈنۈپ يۈرگەنلىكىنى ئۇنتۇپ ، تۆپىسىدە پەرۋاز قىلىپ يۈرگەن ئاق قۇلارغا مەھلىيا بولۇپ قالدى . قەشقەردىن چىققاندىن بېرى دائىم غەم - قايغۇدىن باش كۆتۈرمەي روھى چۈشۈپ يۈردى . گەپكە ، بىر دەققە بولسىمۇ كەيپى كۆتۈرۈلۈپ ، ئوي - ئارمانلىرىمۇ ئاشۇ قۇشلارغا ئوخشاش قاناتلىنىپ كەتتى . بايا بىر چاغدىلا جېنىدىن كېچىپ ئۆلۈمگە بەل باغلىغانلىقىنى ئۇنتۇپ ، ھايات كەچۈرۈشنىڭ نەقەدەر قىزىق ئىكەنلىكىنى ئېسىگە ئالدى .

ئۆزلىرىنىڭ تىنچ ماكانىدا ئاسادىيىي پەيدا بولغان ئا- دەمدىن ئۈركۈپ ئۇچقان قۇشلار نۇزۇگۇمنىڭ كۆزلىرىنى قاماشتۇرۇپ ، بارغانسېرى قۇياشقا يېقىنلاپ كېتىۋاتقاندا ، بارا - بارا كىچىك بولۇپ كۆرۈندى . دە ، بىر كەمدە كۆزدىن غايىب بولدى . ئەتراپىنى يەنە ئىلگىرىكىدەكلا جىمجىتلىق باستى . نۇزۇگۇمنىڭ كۆڭلى قۇشلارنى كۆرۈپ خېلى خۇش بولۇپ قېلىۋىدى ، ئەمدى ئۇنى بۇرۇنقىدەكلا قورقۇنچىلۇق سېزىمىلەر چىرمىۋالدى . ئۇنىڭغا ھازىر ئاق قۇلار ئاسمانغا كۆتۈرۈلگەن چىملىق تۆپىلىكلەردىن موڭغۇللار چىقىپ قالدى .

دېغاندەك تۇيۇلاتتى . ئۇ ئەمدى ھەممە نەرسە ئالمىغاندا تۇرغان .
دەك كۆرۈنىدىغان بۇ تۈزلەڭدىن تېزىرەك كېتىپ ، يىراقتىن
كۆرۈنۈپ تۇرغان ئورمانلىققا يېتىۋېلىش ئۈچۈن ئالدىرىدى .

VI

ئۇ پەقەت كۈن ئۇيۇققا ئارغامچا بويى كۆتۈرۈلگەندىلا
دەل - دەرىخى بار بىر يەرگە ئۇلاشتى - دە ، بىرىنچى
ئۇچراشقان دەرەخنىڭ دالدىسىدا بىر پەس ئۇخلىۋېلىشنى
ئويلىدى . بىراق بۇ يەرگە يېتىپ كەلگەندە ئۆتكەن - كەچ -
كەن ئادەملەرنىڭ كۆزىگە چېلىقىپ قېلىشىدىن ئەنسىرەپ
تېخىمۇ ئىچكىرىلەپ ماڭدى . ئېگىزلىكى ئادەمنىڭ تىزىغىچە
كېلىدىغان ئوت - چۆپلەر تېخىچىلا ياپيېشىل تۇراتتى . ئۇ
بىر ئاز ماڭغاندىن كېيىن توشقان ، تۈلكىگە ئوخشاش ياۋايى
ھايۋانلار سالغان ئىنچىكە يولغا چۈشتى - دە ، قويۇق تاللىق -
نىڭ ئارىسى بىلەن تېخىمۇ ئىچكىرىلدى . يولنىڭ بەزى
يەرلىرىنى تور باغلاپ كەتكىنىگە قارىغاندا ، كۆپ ۋاقىتتىن
بېرى بۇ يەردە ھېچكىم ماڭمىغاندەك قىلاتتى . بىر قولىدا
كېيىملىرى ئورالغان تۈگۈننى تۇتۇپ ، يەنە بىر قولى بىلەن
بېشىغا تاقاشقان شاخ - شۇمبىلارنى قايرىپ كېتىپ بارغان
نۇزۇگۇم خېلى يەرگىچە مېڭىپ توختىدى - دە ، پۇتىنىڭ
كۈچ - قۇۋۋىتى تۈگەپ كەتكەچكە ، يولنىڭ چېتىدىكى چۆپكە
ئولتۇرۇپ قالدى . لېكىن شۇ چاغدا نېمىدۇر بىر نەرسىنىڭ
شالدىرىلغان ئاۋازى ئاڭلاندى . نۇزۇگۇم ئورنىدىن تۇرۇپ
قاچماقچى بولۇۋىدى ، پۇتىنىڭ ماغدۇرى بولمىغاچقا ، يەر

دەسسەپ تۇرالمىدى . شۇنداق بولسىمۇ ئەتراپقا سەگەكلىك بىلەن قۇلاق سالىدى . بايقى شالدىرىلغان ئاۋاز تېخىمۇ يېدىق قىنلاپ كېلىۋاتقاندەك بىلىندى . شۇ چاغدا تاللىرىنىڭ ئۇچى سىلكىنىپ ، بىر جۈپ قىرغاۋۇل قاناتلىرىنى قېقىپ ئاسمانغا كۆتۈرۈلدى . نۇزۇگۇم شۇ چاغدىلا يۈرىكى ئورنىغا چۈشۈپ يېنىك نەپەس ئالدى ۋە قولتۇقىغا قىسىۋالغان تۈگۈنىنى بېشىغا قويۇپ يېنىچە ياتتى . نەچچە كۈندىن بېرى يول ئازا-بىنى تارتىپ قىيىنالىغان ، ئۇنىڭ ئۈستىگە كېچىچە كىرىپ قاقماي قېچىپ ھېرىپ كەتكەن نۇزۇگۇم ئەمدى ئورمان ئىچىدىكى ھەرقانداق ئاۋازنى ئاڭلىسىمۇ كۆزىنى ئاچمىدى . ئۇ كۆزىنىڭ ئاپتېپى تېنىگە خۇشېقىپ ، بىردەمدىلا ئۈگە - ئۈگىسى بوشىشىپ قاتتىق ئۇيقۇغا كەتتى . بۇ چاغدا ئۇيۇققا ئېگىز كۆتۈرۈلگەن كۈنمۇ نەچچە ۋاقىتتىن بېرى تۈزۈك ھاردۇق ئالمىغان جۇۋاننىڭ كۆڭلىگە ئارام بېغىشلاپ ، ئۇنى مۇزلىتىپ قويماي دېگەندەك ، ئۆز نۇرىنى ئايىماي چاچماقتا ئىدى .

نۇزۇگۇم شۇ ئۇخلىغان پېتىچە تا كەچ كىرىپ دېگەر مەزگىلى بولغاندا بىراق ئويغاندى .

ئۇ كۆزىنى ئۇۋۇلاپ خېلى ۋاقىتقىچە ئۆزىنىڭ نەگە كېلىپ قالغىنىنى بىلمەي ئەتراپقا سەپىلىپ ياتتى - دە ، ئاندىن ئورنىدىن تۇرۇپ كىيىملىرىنى قېقىشتۇردى . تال ۋە تېرەكنىڭ يوپۇرماقلىرى بىلەن ئوت - چۆپلەر چاپلىشىپ كەتكەن چېچىنى كەينىگە قايرىپ تۈزدى . سالىقىن شامال تېنىگە ئارام بېرىپ بوي - بەستى بۇرۇنقىدەك تېتىكلىشىپ قالدى . لېكىن نەچچە ۋاقىتتىن بېرى تۈزۈكرەك بىر نەرسە يېمىگەچكە كېكىردەكلىرى قۇرۇپ ، قورساقلىرى تارتىشقان -

دەك بولدى . ئەمما يېگۈدەك ھېچنېمىسى يوق ئىدى . كاش - كى ، بىرەر پارچە نان بولسىچۇ ! «مۇنداق بولارنى بىلىم ئاشماقنى گۆشلەردىن بىرەر پارچە ئېلىۋالارمىكەنمەن» دەپ ئويلىدى نۇزۇگۈم . ئۇنىڭ كۆزىگە بايسر نوپاننىڭ ئۆيىدىكى كېلىنچەكلەرنىڭ يوغان تاۋاقتا ئەكىرىگەن گۆشلىرى كۆرۈ - نۈپ پۇراقلىرى دىماغلىرىنى غىدىقلاپ ، ئىشتىھاسىنى قوز - غاشقا باشلىدى . ئۇ قانداق قىلسام بولىدىكەن دېگەندەك ، ئۆزىنى قورشاپ تۇرغان دەرەخلەرگە مۇڭلىنىپ كۆز تاشلىدى . بىر چاغدا ئۇنىڭ كۆزلىرى سېرىقداپ غازاڭ بولۇشقا باشلىغان يوپۇرماقلار ئارىسىدا سارغىيىپ تۇرغان بىر تال نەشپۈتنى كۆرۈپ قالدى . ئۇ كۆزلىرىگە ئىشەنمەي ، بۇنى راست كۆرۈۋاتمەنمۇ ، يالغانمۇ دېگەندەك يەنە زەن سېلىپ قارىدى . ياق ، راست ئىكەن . كۆرۈنگەن نەشپۈت بىر ئە - مەس ، بىرنەچچە تال ئىكەن ! «راستتىنلا ياراتقان ئىگەم بەد - دىسىنى رىزقىسىز ياراتمايدىغان ئوخشايدۇ . بولمىسا بۇ ئاي - دالدىكى توقايلىقتا نەشپۈت نېمە ئىش قىلسۇن» دەپ ئويلىدى . خان نۇزۇگۈم ئورنىدىن قوزغىلىپ ، نەشپۈت دەرەخىنىڭ يېنىغا كەلدى ۋە قولى يەتكەن شاختىكى ئىككى تال نەشپۈتنى ئۈزۈۋالدى - دە ، گويا چاپسانراق يېۋالىمسا قولىدىن بىرى تارتىۋالىدىغاندەك ئالدىراپ يېيىشكە باشلىدى . ياۋا نەشپۈت قەشقەر تەرەپلەردىكى نەشپۈتلەرگە قارىغاندا سەل كىچىكرەك بولسىمۇ ، لېكىن چۈچۈمەل ۋە سۇلۇق ئىدى . ئۇ يەنە بويى يەتكۈدەك دەرەخلەرگە قول سۇنۇپ نەشپۈت ئۈزۈپ يېدى . بۇ يەردە نەشپۈت دەرىخى كۆپ ئىكەن . نۇزۇگۈم تەڭرىتاغ - نىڭ بۇ تەرىپىدە مۇنداق مېۋىلەر بولىدۇ دەپ ھەرگىز ئويلى - مىغانىدى . ئۇ ئورمان ئىچىدە كېتىۋېتىپ ، نەشپۈت دەرەخ -

دىن باشقا ياۋا ئالمىلارنىمۇ ئۇچراتتى . بۇ چاغ كۈز پەسلىدە .
نىڭ تالقان تۆكتى مەزگىلى بولغاچقىمۇ ياكى بۇ ئەتراپقا
ئادەملەر ئاز كېلەمدۇ ، ئەيتاۋۇر ، ئالما - نەشپۈتلەر دەرەخ -
لىرىنىڭ شاخلىرىدا مونچاقتەك تىزىلىپ تۇراتتى . ئۇلارنىڭ
يەرگە چۈشۈپ سېسىپ چىرىشقا باشلىغانلىرى شۇنچە كۆپ .
«تەبىئەت بايلىقى دېگەن باشقىچە ئوخشىمامدۇ . ماڭا ئوخ -
شاش ئېغىر قىسمەتلەرگە ئۇچراپ ، بۇ يەرلەرگە كېلىپ
قالغان ئادەملەر ئوزۇق - تۈلۈكى بولمىسىمۇ ئاچتىن ئۆل -
مەيدىكەن » دېدى ئۇ ئۆزىگە ئۆزى .

نۇزۇگۇم نەشپۈت بىلەن ئالما يەپ قورسىقىنى تويغۇز -
غاندىن كېيىن ، پەشمىتىنى چۆپنىڭ ئۈستىگە سېلىپ ، ناماز
ئوقۇشقا باشلىدى . يولغا چىققاندىن بېرى دەككە - دۈككە
ئىچىدە يۈرۈپ ، ئارامخۇدا ئولتۇرۇپ ناماز ئۆتمەسلا بولۇپ
كېتىۋىدى . ھازىر ئۇنى ئالدىرىتىۋاتقان ھېچكىم يوق ، ئەتە -
راپ جىمجىت . پەقەت كەچ كۈزنىڭ ئاپتېپىدا يەرگە چۈشۈپ
سېسىشقا باشلىغان مېۋىلەرنىڭ شىرنىسىگە ئۇلاشقان ھەردە -
لىرىنىڭ غىڭلىداشلىرىلا ئاڭلىنىپ تۇراتتى . ئۇ نامىزىنى
ئالدىرىماي ئۆتەپ ، ئەتراپقا تەكشى بىر قارىدى ، ھېچكىمنى
كۆرمىدى . شۇنداق بولسىمۇ تۇيۇقسىز بىرلىرىگە كۆرۈنۈپ
قالماي دېگەن ئويدا ئۆزىنى تاللىرىنىڭ دالدىسىغا ئېلىپ يول -
نى داۋاملاشتۇردى . ئۆزىمۇ كېچىچە قان قىزىقىدا تۆۋەنگە
قاراپ يۈگۈرۈۋېرىپ ، بىر تالاي يەرگە كەتكەندى . قاچقان
يېرى كۆرۈنمىسىمۇ ، لېكىن ئۇنىڭ جەنۇبىدىكى تاغلار بىلەن
ئېدىر - قىرلار چوقچىيىپ ، كۆزگە ئالاھىدە چېلىقىپ تۇ -
راتتى .

نۇزۇگۇم ئۆتكەن كۈنى موڭغۇللار ئۆزىنى ئەكەلگەن

يولدىن يىراق كەتمەي ، قىبلىگە قاراپ ماڭدى . بىر چاغدا دەسلەپ ئاستا ، ئاندىن بارغانسېرى يېقىنلاپ كېلىۋاتقان ئات تۇياقلىرىنىڭ تاشقا تېگىشلىرى ، ياغاچ چاقلىق ھارۋىنىڭ غىچىرلاشلىرى ئاڭلاندى . ئۇ دەرھال ئۆزىنى تاللىرىنىڭ دال-دىسىغا ئېلىپ ، يەنە توقايلىقنىڭ ئىچىگە كىرىپ كەتتى . ئۇنىڭ كۆڭلىگە : «بۇلار يەنە مېنى ئىزدەپ چىققان ئادەملەر بولمىسۇن» دېگەن ئوي كەلدى - دە ، قېلىن ، ئېگىز ئۆس-كەن ئوت - چۆپ ئارىسىغا كىرىپ يېتىۋالدى .

نۇزۇگۇم ھارۋىلار ئۇزۇپ كەتكەندە ئورنىدىن تۇرۇپ ، ئەمدى قانداق قىلىشىم كېرەك دېگەندەك ئويلىنىپ قالدى . ئۇ كۈندۈزى چوڭ يولغا چىقىش تۇرماق ، ئۇنىڭغا يېقىن يەردە يۈرۈشنىڭ ئۆزىمۇ خەتەرلىك ئىكەنلىكىنى ھېس قىلدى . شۇڭا ئۇ كۆز باغلاخچە مۇشۇ يەردە يېتىپ تۇرۇپ ، قاراڭغۇ چۈشكەندە مېڭىشنى قارار قىلدى . شۇنىڭ بىلەن كۈندۈزى ئۇخلىغان يېرىگە كەلدى . ئۇنىڭغا ، نېمىشقىدۇر ، ئالەمدە بۇنىڭدىن باشقا خاتىرجەم يەر يوقتەك سېزىلدى .

ھاۋامۇ سالقىن تارتىپ ، تاغ تەرەپتىن سوغۇق شامال سوقۇشقا باشلىدى . خېلى ۋاقىتقىچە ئوي - خىيالىدىن مەھرۇم بولغان ئادەمدەك جىم ئولتۇرغان نۇزۇگۇم چاۋا - چاتقال ، ئويمان - چوڭقۇرلاردا ھېچ نەرسىگە قارىماي يۈگۈرۈپ ماڭغاندا تىكەنلەر سىزىپ قاننى تەكەن پۇت - قوللىرىدىن سىيىپىدى . توخۇنىڭ تېنىگە ئوخشاش ئۇششاق بۆرتۈپ كەتكەن پۇتلىرىغا ئاللىقىنى تەگكەندە بەدەنلىرى نېمە ئۇچۇندۇر بوشىشىپ كەتتى . نەچچە ۋاقىتلاردىن بېرى چېرىكلەر-نىڭ قىلىچ - نەيزىلىرى ئاستىدا يۈرۈپ ئۆزىنى مۇنداق ئەركىن سەزمىگەن نۇزۇگۇم ھازىر ئازادلىققا چىقىپ قالغىدۇ .

نىدىن خۇش ئىدى . «ياراتقان ئىگەمنىڭ مۇشۇ ياخشىلىقىدە -
رىغمۇ مىڭ قەترە شۇكىرى ! مېنىڭ بىلەن بۇياققا پالانغانلار -
نىڭ بىرەرى مۇنداق كۈنلەرگە يەتمىدى تايىنلىق . ھازىر
ئۇلارنىڭ ھەممىسى موڭغۇللار بىلەن مانجۇلارنىڭ ئىسكەنجىدە -
سىگە چۈشۈپ ، ئۇلارنىڭ تامىقىنى ئېتىپ ، بالىلىرىنى بې -
قىپ يۈرىدىغاندۇر» دەپ ئۆز كۆڭلىنى ئۆزى خۇش قىلىپمۇ
قوياتتى . ئۇ ئەمدى تۈنۈگۈن چۈشىدىكىدەك ئۇچرىشىپ يەنە
غايىب بولغان باقەمنى ئەسلىدى .

ئۇ سۆيگەن يارى باقەم بىلەن بارى - يوقى تۆتلا يىل
بىللە تۇردى . ھازىر ئويلاپ باقسا بۇ يىللار تۆت كۈندەكلا
ئۆتۈپ كېتىپتۇ . ھازىر شۇ كۈنلەرنىڭ يادنامىسى بولۇپ ،
ئۇنىڭ خاتىرىسىدە باقەم بىلەن باش قوشقان كېچىسىلا ساق -
لىنىپ قاپتۇ .

نۇزۇگۈم ئۇ چاغلاردا بەك ئۇپاتچان بولغاچقىمۇ ، ئۇنىڭ -
غا شۇ كېچىسى غەلىتىلا سېزىلگەندى . لېكىن سۆيگەن
يىگىتى بىلەن ئۆي - ئوچاقلىق بولغانلىقىغا ئىنتايىن خۇشال
بولۇپ ، ئۆزىنى تولىمۇ بەختلىككەن دەپ ئويلىغانىدى .
بەخت دېگەنمۇ ئىنسان بالىسىغا قىسقا ۋاقىتقا بېرىلىدىغان
ئوخشايدۇ . ئادەملەرنىڭ ھەممىسى بۇ بەختكە ئېرىشىش ئۇ -
چۈن جاپا - مۇشەققەتلا تارتىپ ئۆتسە كېرەك . نۇزۇگۈم
شاخلىرىغا ئۇۋا سالغان يوغان تالنىڭ دالدىسىدا ئولتۇرۇپ
مۇشۇنداق خۇلاسىگە كەلدى . ئەمما ئاشۇ كۆزلىگەن بەختكە
ئېرىشكەندە شۇنچە ۋاقىت تارتقان جاپالار بىر كۈنچە بىلىندە -
مەيدىكەن . بۇ جۇدالىقنىڭ نەقەدەر ئېغىر ئىكەنلىكىنى پە -
قەت ئەمدى سەزدى . ئىلگىرى ئېرىنى بىرەر جۈمە كۆرمىدە -
سە ، ئۆزىنى زادى ئۇنىڭسىز ياشىيالمايدىغاندەك ، ئۇنىڭ

يولغا تەشنا بولۇپ قارايتتى . باقمە جاھانگىر غوجىنىڭ غەلىيانغا قاتنىشىپ ، ئۇزاق ۋاقىت مانجۇلار بىلەن جەڭ قىلىپ يۈرگەندە ، نۇزۇگۇم ئۇنىڭ ھاياتىدىن قاتتىق ئەنسىردى . گەنىدى ، باقمەنىڭ قوللىرى موڭغۇللار تەرىپىدىن باغلانغان . لىقىنى كۆرگەندىمۇ چىداپ تۇرالمىدى .

كۈتكەن ئادىمىڭ سېنىڭ ئۈمىدىڭنى ئالداپ ، بىر كۆرۈنۈپلا يوق بولسا بۇ ھەممىدىن ئېغىر ئىكەن . كۆرۈنمىسە يەنە باشقا گەپ ئىدى . نۇزۇگۇمنىڭ كۆڭلى بوشىشىپ ، قەلبىنى قانداقتۇر بىر ئوتلۇق سېزىم ئارىلاپ ئۆتتى ، باقمە . نىڭ كەڭ قۇچىقىغا كىرىپ بىردەم بولسىمۇ لەززە تىلىنىشنى ئارزۇ قىلدى . لېكىن ئۇنى نەدىن تاپىدۇ . نۇزۇگۇم ئىختىدە . يارسىز چوڭتۇر نەپەس ئېلىپ ئۇھ تارتتى - دە ، ئورنىدىن تۇرۇپ ئەتراپقا سىنىچىلاپ قاراپ چىقتى . ئۆپچۆرىدە تىرىك بەندە كۆرۈنمەيتتى . مىس تاۋاقتەك سېرىقداپ ئۇۋىسىغا يېقىنلاپ كېلىۋاتقان كۈن قوتانلىشىپ ، ئاسماننىڭ غەرب تەرىپى تۇمانلىشىپ قالغانىدى . «ھاۋا بۇزۇلۇۋاتمايدىغاندۇر . شەرمەندە قىلىپ ، يامغۇر - يېشىن باشلىنىپ ، جۇدۇن - چاپقۇننىڭ ئاستىدا قالمايغىدەم» دەپ ئويلىدى ئۇ ۋە كىيىم - كېچەكلىرى چىكىلگەن تۈگۈننى قولغا ئالدى . ئاندىن ئۇزۇن چېچىنى بېشىغا ئوراپ ، ئۈستىدىن تۆپىسىنى باستۇرۇپ كىيىدى - دە ، باياتىن بېرى سىيرىپ ئولتۇرغان تەسۋىسىنى مەخمەل پەشىمتىنىڭ يانچۇقىغا سېلىپ يولغا چىقتى .

ئۇ چوڭ يولغا چىقىشتىن قورقۇپ ، قېلىن ئۆسكەن تاللىرىنى ۋە ئالما - ئۆرۈك دەرەخلىرىنى ئارىلاپ ماڭدى ، بۇ چاغدىمۇ كۆك ئاسمانمۇ قارامتۇل تۈسكە كىرىپ ، ئۇنىڭ

باغرىدا بوزىرىپ تۇرغان بۇلۇتلار كۈنىنىڭ نۇرىدا بېغىررەڭگە ئايلىنىپ ئاستا - ئاستا ئۇزۇپ باراتتى . جەنۇبتىكى تاغ تىزمىلىرى قايتاللىرىدىكى ساي - جىرالار بارغانسېرى قا- راغۇلاشماقتا ئىدى . ئۇنىڭ ئەكسىچە كۈن نۇرىدا ئاقىرىپ تۇرغان تاغ چوققىلىرى كۈمۈش كەبى پارقىراپ ، بارغانچە ئېگىزلەپ كېتىۋاتقانداك سېزىلەتتى . بەزى موڭغۇل ئاۋۇل- لىرىدىن چىققان ئىسلار ئانچە ئېگىز كۆتۈرۈلەلمەي يېپىلىپ كېتەتتى . تەڭرىتاغ تەرەپنىڭ بۇ كىچىك كۆرۈنۈشىگە ئالاھىدە دە سەپسىلىپ قارىغان نۇزۇگۇم كۈنىنىڭ يورۇقىدا نەگە مېڭىشى لازىملىقىنى مۆلچەرلىمەكتە . ئۇ كېلىۋاتقان يەر خېلىلا ئېگىزدەك قىلاتتى . بۇ يەردىن ئىلى دەرياسى ئولتۇ- رۇۋاتقان كۈنىنىڭ كەچكى شەپقىدە سىمابتەك پارقىراپ ، ئېنىق كۆرۈنۈپ تۇراتتى . ھەتتا جۇڭغار تېغىدىن ئېقىپ چىقىپ ، دەرياغا قۇيۇلىدىغان چوڭ ئېقىنلارمۇ كۈن نۇرىدا جۇلالىنىپ تۇراتتى . ئىككى تاغنىڭ ئوتتۇرىسىدا شەرقتىن غەربكە ئاقىدىغان ئىلى دەرياسى خۇددى غىلاپتىن چىقىرىپ قويۇلغان شەمشەر - قىلىچقا ئوخشايتتى .

نۇزۇگۇم دۇنيانىڭ جەننىتى مۇشۇ دەريا ئېقىپ بېرىپ كۈن نۇرىغا چىلاشقان يەردىمىكىن دەپ ئويلىدى . چۈنكى ئۇ بۇ تەرەپكە كەلگەندىن بېرى تالاي يەرلەرنى ، تالاي ئادەملەرنى كۆردى . ئەمما ئۇلارنىڭ ھەممىسىلا ئۆزىنى ئەجدىھادەك سۈ- مۈرۈۋېتىشكە تەييار تۇرغاندەك بىلىنەتتى . ئۇنىڭ كۆڭلىگە : «ئاشۇ ئىلى دەرياسى ئېقىپ بېرىپ قۇيۇلىدىغان ياقىلارغا كەتسەم قانداق بولىدىكىن ، بەلكى ئۇياقلاردا ياخشى ئادەملەر باردۇر . قەشقەر تەرەپتىن بىللە كەلگەن قىز - جۇۋانلارنىڭ كۆپچىلىكى ئاشۇ دەريا ۋادىسىدىكى غۇلجا تەۋەسىدە قالغان-

دۇر . خۇدا ئوڭلاپ ئۇلار بىلەن ئۇچرىشىپ قالسام قەشقەر تەرەپكە كەتكىلى ھەمراھ بولغۇدەك بىرەرەرى تېپىلسىمۇ قالار» دېگەنمۇ ئوي كەلدى .

نۇزۇگۈم كۆز باغلىنىپ ، ئەتراپقا قاراڭغۇ چۈشكەندىلا چوڭ يولغا چىقىپ ماڭدى . قاراڭغۇ كېچىدە ئۆزى يالغۇز مېڭىپ كۆرمىگەن بۇ جۇۋاننى ئادەتتىكى چاغلاردا بۇ يەرگە ئەكېلىپ تاشلىۋەتكەن بولسا يۈرىكى يېرىلىپمۇ كېتەر ئىدى . ئەمما ھازىر خۇددى مۇشۇ يەردە تۇغۇلۇپ ئۆسكەندەك ھېچنېمىدىن قورقماي ئىشەنچلىك ماڭماقتا . ئۇ توقايلىق تەرەپتىن ئاڭلىنىپ قالىدىغان ھايۋانلارنىڭ دەھشەتلىك ئاۋازلىرىدىنمۇ ئانچە قورقۇپ كەتمەيتتى . ئۇنىڭ ئۈچۈن تۆت پۇتلۇق بىرتە-قۇچ ھايۋانلاردىن كۆرە ئىككى پۇتلۇق ھايۋانلار ئىنتايىن دەھشەتلىك ۋە قورقۇنچلۇق ئىدى . ئۇ ھەرقانداق نەرسىگە ئۇچرىسام ئۇچراي ، ئەمما ئىككى پۇتلۇق ئادەملەرگە ئۇچ-راشتىن خۇدا ساقلىسۇن دەيتتى . «بىرەر - يېرىم موڭغۇل ئۇچراپ قالسىغۇ تاتلاپ - چىشلەپ بولسىمۇ بوي بەرمەس-مەن» دەپ كەمزۇلىنىڭ ئىچ يانچۇقىدا گۆھەر ساقلىغاندەك ساقلاپ كېلىۋاتقان غىلاپتىكى خەنجىرىنى تۇتۇپ سىلاپ قويايتتى .

كىشىلەرنىڭ «باشقا كەلگەندە باتۇر بولىدۇ» دېگىنىگە ئوخشاش چۆل - باياۋانلاردا يالغۇز كېلىۋاتقان نۇزۇگۈم ئىككى كۈننى ئۆتكۈزۈۋەتتى . لېكىن موڭغۇل ئەمەلدارلىرىدە-غا قۇل بولغاندىن كۆرە ، ئورمان - توقايىنىڭ ئىچىدە مۇشۇنداق يالغۇز يۈرگەن ياخشى ئىكەن . ئۇنىڭ ئىرادىسى ھۆكۈمە-رانلار چاڭگىلىدىن قۇتۇلۇپ چىققاندىن كېيىن تېخىمۇ چىدى-غىدى ، ئەگەر ئىنسان بالىسى بەلنى چىڭ باغلاپ كۈرەش

قىلسا ئويلىغان ئارمانلىرىغا يەتمەي قالمايدىغان ئوخشايدۇ دېگەن ئۈمىدى كۈچەيدى . شۇڭلاشقا ئۇ ئاشۇ ياخشى كۈنلەرگە چاسانراق يېتىشكە ئىنتىلەتتى .

چوڭ يۇلتۇزدىن چىققاندىن بېرى تۆۋەنلەپ كېلىۋاتقان يول بارغانسېرى غەربكە بۇرۇلۇپ ، ئېدىر - قىرلاردىن ئېشىپ كېتىۋېرەتتى . نۇزۇگۈم بىر بەلدىن ئاشسا ، ئىككىنچى بەلگە ئۇلىشاتتى . بەزىدە ئانچە ئېگىز ئەمەس تاغلارنىڭ جىرا-لىرىدىن ئېقىپ چىققان سۇلارغىمۇ ئۇچراپ قالاتتى ۋە بۇ سۇلارنى ئايغىنى يەشمەيلا كېچىپ ئۆتۈپ ، يولىنى داۋاملاشتۇراتتى . ئۇنىڭ بارلىق ئوي - پىكرى يەرگە يورۇق چۈشكەچە موڭغۇللارنىڭ كۆزىگە كۆرۈنمەي ئۇيغۇرلار ياشايدىغان يەرگە يېتىۋېلىش . كۈندۈزى ئادەملەرنىڭ ئايغى تەگمىگەن دالدا يەرلەردە يوشۇرۇنۇپ ، كېچىسى تاڭ ئاتقۇچە توختىماي مېڭىپ ئۇزۇن يوللارنى كەينىدە قالدۇرغان نۇزۇگۈم بۈگۈن ئاخشام كونا گۈمبەز ۋە ئەسكى تاملارنىڭ ئارىلىرىدىن ئۆتتى . ئىلگىرىكىدەك پايانسىز تۈزلەڭلەرنىڭ ئورنىغا ئاشلىق تېرىلغان ئېتىزلىقلار ئۇچراشقا باشلىدى . شۇنىڭغا قارىغاندا ، يېقىن ئەتراپتا مەھەللىلەر بار ئوخشايدۇ .

ئۇ تاڭنىڭ كەينى يېڭىدىن بوزىرىپ كېلىۋاتقاندا ، ئوڭ تەرىپىدە قارىيىپ تۇرغان كىچىككىنە مەھەللىنى كۆردى - دە ، بۇ يەردە ئۇيغۇرلار بولسا كېرەك دېگەن ئويغا كېلىپ ، چەتتىكى ئۆيلەرنىڭ بىرىگە كىرىپ پاناھلانماقچى بولدى . «ئەمما بىرەر يامان ئادەمنىڭ كۆزىگە چېلىقىپ قالسام ، نوپاننىڭ ئادەملىرى ئۆزۈمنى قولغا چۈشۈرگەننى ئاز دەپ ، بۇ مەھەللىدىكى بىچارىلەرنى خانىۋەيران قىلىۋەتمەسۇن» دېگەن ئويغا كەلدى - دە ، «زاماننىڭ تىنچلىقىدا نېرىغىراق

كېتەي» دەپ ، مەھەللىنىڭ تۆۋەن تەرىپىدىن ئايلىنىپ ئۆتە-
تى . بۇ چاغدا شەرق تەرەپ سۈزۈلۈپ تاڭ ئېتىشقا باشلىغاندە-
دى . نۇزۇگۇم يەنە بىر ئاز يەرگىچە يولسىز يەرلەردىن يول
ئېچىپ ماڭدى - دە ، پۆپۈكلىرى تۈلكىنىڭ قۇيرۇقىدەك
ساغرىپ كەتكەن قومۇشلۇقنىڭ ئىچىگە ئىچكىرىلەپ كىرىپ
يوشۇرۇندى .

VII

ئۇ بۈگۈنمۇ يەرگە قاراڭغۇ چۈشۈشى بىلەن ئىلى دەريا-
سىغا ئۇلاشتى . ئەتراپىدا تال ، جىگدە ، ئۈجمە دەرەخلىرى
قويۇق ئۆسكەن دەريانىڭ سۈيى تارتىلىپ ، قىرغىقىدىن خېم-
لىلا تۆۋەنلەپ كەتكەندى . لېكىن ، شۇنىڭغا قارىماي ، ئە-
سىرلەر بويى ئېقىپ كېلىۋاتقان بۇ دەريا ئەتراپىدىكى قۇم-
ساڭغۇ توپىنى يىلمۇ يىل يالاپ ، ئويۇپ ، ئۆز گىرۋەكلىرىنى
بىرنەچچە قېتىم ئۆزگەرتىپ ، ئۇ يەر - بۇ يەردە كۆپلىگەن
ئۇششاق ئاراللارنى پەيدا قىلغانىدى . نۇزۇگۇم نەچچە كۈندىن
بېرى مۇشۇ دەريا بويىغا تىنچ - ئامان يېتىپ بېرىشقا ئالدى-
رىسىمۇ ، ئەمدى ئۇنىڭ بويىغا كەلگەندە ، ئۆزىنى ئۇپۇققا
تىرىلىپ قالغاندەك ھېس قىلدى . بىر تەرەپتىن ئۇنىڭغا
ساق - سالامەت يېتىۋالغىنىغا خۇشال بولسا ، يەنە بىر تەرەپ-
تىن بۇنىڭدىن نېرى نەگە بېرىشىنى بىلمەيتتى .

نۇزۇگۇم دەريادىن ئۆتىدىغان يەر ئىزدىگەندەك ، ئۇنىڭ
قىرغىقىنى ياقىلاپ خېلى يەرگىچە مېڭىپ كۆردى . لېكىن
ئۆز قېنىنى تەڭرىتاغ بىلەن جۇڭغار تېغىنىڭ ساي - جىرا-

لىرىدىن ئۆركەشلەپ ئېقىپ چىققان سۇلار بىلەن تولدۇرغان بۇ دەريادىن ئۆتۈشكە كۆزى يەتمىدى . ئۇنىڭغا ئىلگىرى دۇد- يادىكى ئەڭ چوڭ دەريا تۈمەن دەرياسىدەك سېزىلەتتى . ياز كۈنلىرى ئوغۇل بالىلار بىلەن بەسلىشىپ ، بۇ دەريادىن ئۇ- زۇپمۇ ئۆتكەندى . لېكىن ئىلى دەرياسى تۈمەن دەرياسىدىن بىرنەچچە ھەسسە چوڭ ئىكەن . قەشقەردىن پالىنىپ غۇلجىغا كەلگەندە ، قومۇش باغلىرىنى بىر - بىرىگە چېتىپ ياسالغان يالپاق كېمىدە بۇ دەريادىن بىردەمدىلا ئۆتۈپ كەتكەندەك قىلىۋىدى . ھازىر بولسا ئۇ قومۇش كېمىنىڭ قەيەردە ئىكەن- لىكىنىمۇ بىلمەيدۇ ، ئىزدەپ تاپقان تەقدىردىمۇ ئۇ يەرگە بېرىش مۇمكىن ئەمەس . ئەمدى نېمە قىلىش كېرەك ؟ ئۇنىڭ- غا ئەگەر مۇشۇ دەرياغا چۈشۈپ ئاقسىلا ئۆزىنى ھېچكىمگە تۇتقۇزماي قۇتۇلۇپ كېتىدىغاندەك سېزىلەتتى . بۇنداق شوخ دەرياغا بولسا ئوغۇل بالىنىڭ ئوغۇل بالىسى چۈشمەسە كۆر- گەنلا ئادەم چۈشەلمەيتتى .

نۇزۇگۇم دەريا بويىدا باش - ئايىغى يوق خىياللارغا بېرىلىپ ئۇزاق ئولتۇردى . كېيىن ئورنىدىن تۇرۇپ دەريا ياقىلاپ ئەتراپنى چارلىدى . قومۇشلۇقتىن ئانچىۋالا يىراق ئەمەس يەردە ئاندا - ساندا قوغۇنچىلارنىڭ كەپلىرى ، ئۆگ- زىلىرىدە چۆپ - قورايىلار ئۆسۈپ كەتكەن كۈزلەكلەر كۆزگە چۈشۈپ قالاتتى . لېكىن ئۇ يەرلەردە ئادەم قارىسى كۆرۈن- مەيتتى . ئۇ ئەتراپقا ئىنچىكىلەپ قارىغاندىن كېيىن قومۇش- لۇقنىڭ دالدىسى بىلەن كەپلەرنىڭ چېتىگە باردى - دە ، ۋاشاڭ قىلىنغان قوغۇنلۇقتىكى پېلەكلەر ئارىسىدىن ئۈچ تال قوغۇن بىلەن كىچىكرەك بىرتال تاۋۇز تېپىۋالدى . ئوزۇق- تۈلۈكى تۈگەپ بىر كۈندىن بۇيان ھېچ نەرسە يېمەي قورسىقى

ئېچىپ كەتكەن نۇزۇگۇم تېپىۋالغان قوغۇن - تاۋۇزنى قو-
مۇشلۇقنىڭ ئىچىگە ئەكىرىپ قورسىقىنى تويغۇزدى . «ھې-
لىمۇ بۇلارنىڭ تېپىلىپ قالغىنى ياخشى بولدى ، بولمىسا
قانداقمۇ قىلار ئىدىم» دەپ ئويلىدى .

ئۇ يەنە دەريا ياقىلاپ ئىلگىرىلىدى . كۆزىگە دەريادىكى
سۇ خۇددى ئورنىدىن قوزغالماي بىر يەردە توختاپ قالغاندەك
كۆرۈندى . بايقاپ قارىسا ئىنتايىن ئاستا ئېقىۋېتىپتۇ . ئەگەر
دەريانىڭ مۇشۇ يېرىگە چۈشسە چۆكمەي لەيلەپ كېتىۋېرىدە-
غاندەك قىلىدۇ . نۇزۇگۇم قايسى كۈنى ئىلى دەرياسىدىن
ئۆتكەندە قومۇش باغلىرىدىن بىر - بىرىگە باغلاپ ياسالغان
كېمىگە قىرىق - ئەللىكچە تۇتقۇنى سېلىپ ئۆتكۈزگەنلىكى-
نى ئېسىگە ئېلىپ ، قومۇش ئورۇپ سال ياسسام قانداق
بولدىكىن دەپمۇ ئويلىدى . ئەمما ئېقىپ ئاراللارغا بارغاندا
ئادەملەرنىڭ كۆزىگە چېلىقىپ قېلىشىدىن ئەنسىرەپ بۇ ئو-
يىدىن يالتايدى - دە ، تۈگۈنچىگىنى قولتۇقلىغان بويىچە
دەريا ياقىلاپ يۈرۈپ كەتتى .

نۇزۇگۇم قومۇش ئارىسىدا كېتىۋېتىپ ، ئەمدىغۇ موڭ-
غۇللاردىن قۇتۇلغاندىمەن دەپ كۆڭلى سەل خاتىرجەم بولۇ-
ۋىدى ، ئەمما سول تەرىپىدىكى ئوچۇقچىلىقتا يۈرگەن
ئوچ - تۆت ئاتلىق سولۇنى كۆرۈپ قالدى . «بۇلارنى نېمە
قىلىپ يۈرىدىغاندۇر ؟ مېنى ئىزدەپ يۈرەمدىغاندۇر - يە ؟»
دېگەن ئەندىشە بىلەن قومۇش شاخلىرىنى قايرىپ ، سولۇنلار-
نى كۆزىتىشكە باشلىدى . سولۇنلار ئېتىزلىقتا قوناق يىغىش-
تۇرۇۋاتقان خۇيزۇلارنىڭ قېشىغا كېلىپ ، دەريا تەرەپنى
كۆرسىتىپ نېمىلەرنىدۇر دېمەكتە . بۇنى كۆرۈپ كۆڭلىدە
خۇدۇكىسىنىش پەيدا بولغان نۇزۇگۇمنىڭ يۈرىكى قاتتىق

سوقۇپ ، تەشۋىش - ئەندىشىسى تېخىمۇ كۈچەيدى . ئۇ بايا بىر چاغدا دەريا بويىغا ئات سۇغارغىلى كەلگەن پاكار بويلۇق خۇيزۇنىڭ كۆزىگە چېلىقىپ قالغىنىنى ئەسلەپ ، مېنى ئاشۇ خۇيزۇ ئېيتىپ قويغانىدۇر دېگەن گۇمانغىمۇ كەلدى .

ئۇ ئەمدى بۇ يەردىن يىراقراق كەتمىسە بولمايدىغانلىق-قىنى ئويلاپ قومۇشلۇق ئىچىدە تېخىمۇ ئالغا قاراپ ئىلگىرى-لىدى . بايقى ئاتلىق سولۇنلار بولسا خېلى ۋاقىتقىچە قو-مۇشلۇقتىن بىرەرى چىقىپ قالارمىكىن دېگەندەك ، ئۇنى چۆرىدەپ ئەگىپ يۈردى ، كېيىن ئۇلارمۇ كېتىپ قالدى . «بۇلارنىڭ يۈرۈشىدە بىر گەپ بار ، - دېگەن خۇلاسىگە كەلدى نۇزۇگۇم ، - ئوچۇقچىلىققا چىققىنىم بىلەن تۇتۇلۇپ قالسىمەن . ئەمدى دەريا ئارقىلىق قېچىشتىن باشقا چارە يوق .» ئۇ نېرى ئويلاپ ، بېرى ئويلاپ ، ئاخىر دەريا ئارقى-لىق قېچىش ئۈچۈن سۇدا ئاقىدىغان سال ياسماقچى بولدى . شۇنداق قىلىپ ، كەچكىچە خەنجىرى بىلەن قومۇش كەستى ۋە تال بىلەن باغلاپ يوغان قومۇش سال ياسىدى . ئۇ قومۇش-لارنى باغلاپ ياسىغان بۇ سالنى تەييارلاپ قويغان بولسىمۇ ، سولۇنلار كۆرۈپ قالارمىكىن دەپ قورقۇپ كەچ كىرىپ قاراڭغۇ چۈشۈشنى كۈتتى . ئاخىرى ئۇنى دەريا ياقىسىغا سۆرەپ ئاپىرىپ سۇغا چۈشۈردى . لېكىن ئۆزى خېلى ۋاقىت-قىچە سۇغا چۈشۈشكە جۈرئەت قىلالماي قورقۇپ تۇردى . ئۇنىڭغا بۇ قومۇش سالنىڭ ئۈستىگە چىقىپ ئولتۇرۇۋالسا ، بۇنىڭدىن كېيىن قارا يەرنى قايتا كۆرمەيدىغاندەك ، جەستى مۇشۇ ئۆركەشلەپ ئېقىۋاتقان دەريانىڭ تېگىدە قېلىپ ، بې-لىقلارغا يەم بولۇپ كېتىدىغاندەك تۇيۇلدى . ئاللاتائالغا يال-ۋۇرۇپ مەدەت تىلەشنى لايىق كۆردى - دە ، ياغلىقىنى يەرگە

يېيىپ سېلىپ ناماز ئوقۇشقا كىرىشتى . بىرچاغدا ئۇنىڭ بۇرۇنغا ئاچچىق ئىسنىڭ پۇرىقى كىردى . «بۇ يەنە نېمە بالادۇر؟» نۇزۇگۇمنىڭ كۆڭلى بىئارام بولۇپ ئورنىدىن تۇردى . قەيەردىدۇر ، ئىشقىلىپ ، يېقىنلا بىر يەردە ئادەم . لەرنىڭ ۋارقىرىغان ئاۋازلىرى پەيدا بولدى . «بۇ يەردىن تېزىرەك كەتمەسەم تۇتۇلۇپ قالىدىغان ئوخشاشمەن . ئۇلار مېنىڭ پېيىمگە چۈشكەندەك قىلىدۇ» دەپ ئويلىغان نۇزۇگۇم دەريانىڭ لېۋىدە چايقىلىپ تۇرغان سالنىڭ ئۈستىگە ئۆزىنى گۇپلا تاشلىدى .

VIII

سال ھە دېگەندە ئورنىدىن قوزغالمىي تۇرۇۋالدى . نۇ-زۇگۇم پەقەت تالغا چېتىپ قويغان يېنى يېشىپ ، قىرغاققا پۇتىنى تىرەپ ئىتتەرگەندىن كېيىنلا سال ئورنىدىن قوزغىدى . لىپ ئىتتىك ئېقىپ كېلىۋاتقان ئېقىنغا كىردى . نۇزۇگۇم دەسلەپتە سال بىلەنلا سۇغا چۆكۈپ كېتىمەنمىكەن دەپ ، قومۇشنى مەھكەم قۇچاقلاپ ، كۆزىنى ئاچماي دۈم يېتىۋالغا . نىدى . ئەمما كىيىملىرى سۇغا چىلاشقىنى بىلەن ئۆزىنىڭ سۇغا چۆكمىگەنلىكىنى ھېس قىلىپ كۆزىنى ئېچىپ قارىدى . شۇ چاغدا قومۇش سال ئۈستىدە بىرخىل لەيلەپ كېتىدى . ۋاتقانلىقىنى بىلدى . سۇ ئۈستىدىكى دولقۇنلار خۇددى سالنى يۇمشاق سەگۈنچۈككە سېلىپ تەۋرەتكەندەك ئۇياق - بۇياققا چايقاپ قوياتتى . «خۇداغا شۈكرى چۆكمەپتىمەن» دەيدى نۇ-زۇگۇم ئىچىدە . ئۇ بېشىنى سەل كۆتۈرۈپ ئەتراپقا زەن سېلىپ قارىدى ، شۇ چاغدا ئۆزىنىڭ بايا سالغا چىققان يېرىدە .

دىن خېلىلا تۆۋەنلەپ كەتكەنلىكىنى بىلدى . ئۇنىڭغا قىرغاق -
تا چاغدا ئاقماي ، بىر جايدا توختاپ تۇرغاندەك سېزىلگەن
سۇ قومۇش سالنى ئىتتىك ئېقىتىپ كېتىۋاتاتتى . قومۇش -
لۇق تەرەپتىن بولسا تۇرۇلۇپ - تۇرۇلۇپ چىققان قارا ئىس
ئاسمانغا كۆتۈرۈلمەكتە . كىشىلەرنىڭ ۋارقىراپ - جارقىر -
راشلىرى كۈچەيمەكتە . نۇزۇگۇم ئاشۇلارنىڭ قولىغا چۈ -
شۈپ قالمىغىنىغا خۇش بولۇپ «ئەمدى سۇغا چۆكۈپ كەتمە -
سەملا بولاتتى» دەپ ئويلىدى . ئۇ دەريا ئېقىنى بىلەن ئۇزاق -
لىغانسېرى كۆڭلى ئورنىغا چۈشتى . يۈزىگە چاچرىغان سۇ
تامچىلىرىنى سۈرتۈۋېتىپ دەريانىڭ قىرغاقلىرىغا قارايتتى .
بەزىدە بىر - بىرىنى قوغلىشىپ كەلگەن دولقۇنلار قومۇش
سالنى خۇددى قول بىلەن ئىتتەرگەندەك ئىتتىرىپ ، يەنە
قايتىدىن دەريانىڭ ئوتتۇرىسىغا باشلايتتى . بەزى چاغدا
تۆت - بەش باغ قومۇشنى بىر - بىرىگە چېتىپ ياسىغان
بۇ سالنى بىر - ئىككى مېتىردەك ئېگىز كۆتۈرۈپ ، ئاندىن
سۇنىڭ ئىچىگە كىرگۈزۈۋەتمەكچى بولغاندەك تۆۋىنىگە تاش -
لايتتى . بۇنداق چاغلاردا نۇزۇگۇمنىڭ يۈرىكى ئاغزىغا تىق -
لىپ ، جېنىدىن ئۈمىدىنى ئۈزەتتى ، لېكىن دولقۇنلار ئۆتۈپ
كېتىپ ، سۇ تىنچلانغاندا ئەس - ھوشىنى يىغىپ ، ئۆزىنىڭ
بىر ئۆلۈمدىن ئامان قالغىنىغا شۈكرى قىلاتتى .

قومۇش سال خېلى ۋاقىتقىچە ئۇلۇغ سۇنىڭ ئېقىنىغا
قوشۇلماي ئاقتى ، بۇ ئارىلىقتا ئۇنىڭغا ئېپى كېلىپ قالغان
نۇزۇگۇم پۈت - قوللىرىغا جان كىرىپ ، ئۆزىنى خېلى
توختىتىۋالدى . ئۇ ئەمدى مۇمكىنقەدەر دەريانىڭ ئىتتىك
ئېقىنىغا قوشۇلماي ، مۇشۇنداق قىرغاق ياقىلاپ ئىلگىرىلەش -
نى مۇۋاپىق كۆردى . چۈنكى قىرغاقنى ياقىلاپ ماڭسا بەزىدە -

بىر بالايىئاپەتكە ئۇچرىسىمۇ دەرھال قۇرۇقلۇققا چىقىپ كېتىشكە بولاتتى . ئىككىنچىدىن ، دەريانىڭ ئوتتۇرىسىغا كىرىپ ماڭسا كىشىلەرنىڭ كۆزىگە چېلىقىپ قېلىشى مۇمكىن . قىرغاقنى ياقىلاپ ماڭغاننىڭ يەنە بىر پايدىسى ئېگىز ئۆسكەن قومۇشلار بىلەن سۇغا چېلىشىپ تۇرغان تاللىرى ئۇنى كۆپ نەرسىدىن يوشۇرۇپ قالايتتى .

ئۈزۈگۈمنىڭ بارار يېرى ئېنىق بولمىغاچقا ئالدىراش-نىڭ ھاجىتى يوق ئىدى . شۇنىڭ ئۈچۈن ئۇ خاتىرجەم بىر كۈندە بىرنەچچە چاقىرىم يول ماڭساممۇ ئىلاجى بار قىرغاق-تىن يىراقلاشمىسام بولاتتى دەپ ئويلايتتى . پەقەت بايقىدىك تۈيۈقسىز پەيدا بولۇپ ، قومۇش سالنى ھەيدەپ كېتىدىغان دولقۇنلاردىن خۇدا ساقلىسا بولاتتى . ئۇ ئەمدى ئولتۇرغان سالنىڭ مېڭىشىنى ئۆزى خالىغان ياققا بۇراپ تۇرغۇدەك پالاققا ئوخشاش بىر نەرسە ياسىۋالمىغىنىغا ئېچىندى .

بۇ قېتىم كەلگەن دولقۇن ئۈزۈگۈمنى قاتتىق ۋەھىمىگە سېلىپ ، سالنى قولتۇقتىكى توختام سۇغا كىرگۈزۈۋەتتى . ئۇ بۇ پەيتتىن پايدىلىنىپ سۇ چاچراپ ، ھۆل بولۇپ كەتكەن كىيىم - كېچەكلىرىنى سىقىپ ، قومۇشنىڭ ئۈستىنى ئولتۇرۇشقا قۇلايلىق قىلىپ تۈزۈۋالدى . ئۆزىنىڭ نەگە كېلىپ قالغىنىنى مۆلچەرلىمەك بولۇپ ، دەريا ياقىسىدىكى توقايلىق بىلەن قومۇشلارنى كۆزدىن كەچۈرۈپ چىقتى . يىراق - يىراقلاردا كىملىرىنىڭدۇر ۋارقىراشلىرى ئاڭلاندى . دەريانىڭ ئۇ تەرىپىدىكى باش - ئۇچى يوق تۈزلەڭدە ئاتلىق ھەم پىيادە كېتىشىپ بارغان ئادەملەر ، ئوتلىشىپ يۈرگەن مال - ۋاراز-لار كۆرۈنۈپ قالاتتى . ئەمدى ئولتۇرۇشقا باشلىغان كۈنمۇ ئۆز نۇرى بىلەن تىنچ ئېقىۋاتقان دەريا سۈيىنى ئادەمنىڭ

كۆزنى قاماشتۇرىدىغان ئەينەكتەك پارقىرىتىۋېتىپتۇ . كۈن
 ئولتۇرۇشى بىلەنلا قومۇشلار ئارىسىدىن چىقىپ يەر - جا -
 ھاننى قاپساپ كەتكەن سان - ساناقسىز پاشىلار نۇزۇگۈمنى
 چېقىشقا باشلىدى . ئۇ ئۆزىنى پاشىلاردىن ھىمايە قىلىمەن
 دەپ بىرمۇنچە ئاۋارە بولدى . ئاڭغىچە دەريا تەرەپتىن كۈچ -
 لۈك شامال چىقىپ پاشىلارنى قوغلىۋەتتى . شامال بىلەن
 تەڭ پەيدا بولغان دولقۇن ئەمدىلا ئۆز ئىگىسى ئۈستىگە
 ئولتۇرغان قومۇش سالنى تۇرغان يېرىدىن ھەيدەپ چوڭ
 ئېقىنغا قوشۇۋەتتى . سال يەنە ئىلگىرىكىدەك ئېگىز كۆتۈرۈ -
 لۇپ ، گويا سۇغا چۆكۈپ كېتىدىغاندەك پەسلەپ ئاقماقتا .
 نۇزۇگۈمنىڭ ئەرۋاھى ئۇچۇپ ، ئاللاغا يالۋۇرۇپ مۇراجىئەت
 قىلىشقا باشلىدى . ئۇ بۇنىڭدىن بەش - ئون يىل ئىلگىرى
 ئۆلۈپ كەتكەن ئانىسى بىلەن ئاتا - بوۋىلىرىنىڭ روھىغا
 مۇراجىئەت قىلىپ ، ئۇلاردىن ئۆزىگە مەدەت تىلدى . نۇزۇ -
 گۈم ئاللاتائالانىڭ قايسى گۇناھى ئۈچۈن مۇنچىلىك قىيناۋات -
 قىنىنى بىلمەي ، ئېسىنى بىلگەندىن بۇيانقى قىلمىش - ئەت -
 مىشلىرىنى كۆز ئالدىغا كەلتۈردى . ئويلسا تىرىك بەندىلەر -
 نىڭ ئالدىدا كۇپۇرلۇق ئۆتكۈدەك گۇناھ ئۆتكۈزمەپتۇ . ئۇ -
 داق بولسا مۇنۇ دەريانىڭ رەھىمسىز دولقۇنلىرى كىملىرىنىڭ
 ئەنتىنى ئېلىش ئۈچۈن ، قايسى گۇناھلىرى ئۈچۈن بۇنچىۋالا
 قىينايدىكىن ؟ ئۇنىڭ نەچچە ۋاقىتتىن بېرى موڭغۇل نوپانلى -
 رىنىڭ ئۆزىگە خوتۇن قىلماقچى بولۇپ كۆرسىتىۋاتقان ئازاب -
 لىرىنى تارتقىنى ئاز بولۇپ قالدىمۇ ؟ ياراتقان ئىگەمنىڭ
 قۇدرەتلىك ، ئۆتكۈر كۆزلىرى بۇلارنى نېمە ئۈچۈن كۆرمەي -
 دىغاندۇر ؟

نۇزۇگۈم ھەممە ئازابقا چىداپ كەلگىنى بىلەن ، نېمىش -

قەدۇر ، دەريا سۈيىنىڭ دولقۇنلىرىدا يۇقىرى چىقىپ ، تۆ-
ۋەن چۈشۈپ ، ئۇياق - بۇياققا چايقىلىۋاتقان مۇنۇ كىچىكىگە
قومۇش سالغا ئۆزىنىڭ تەقدىرى باغلىنىپ قالغىنىغا چىدد-
يالماي ھەيران بولاتتى . لېكىن سۆيگەن يارىغا سادىق بولۇپ
قېلىش ئۈچۈن ھەرقانداق قىيىنچىلىقنى باشتىن كەچۈرۈشكە
تەييار ئىكەنلىكىنى ئويلاپ موڭغۇللارغا تۇتۇلغاندىن كۆرە ،
بىر ھېسابتا دەريادا سۇغا چۆكۈپ ئۆلگىنىم مىڭ ھەسسە
ئەۋزەل دەپ ئۆزىنى ئۆزى بەزلەيتتى . بۇنداق چاغدا
دولقۇنلارنىڭ چايقاشلىرى ئانچىۋالا دەھشەتلىك ئەمەستەك
كۆرۈنەتتى .

ئادەم ئەجەلگە قارشى ماڭسا ئۇمۇ كەينىگە چېكىنەمدۇ
نېمە؟ نۇزۇگۇم ئەمدى بۇرۇنقىدەك ئاللا - توۋا دەپ نالە
قىلىشنىڭ ئورنىغا قومۇشنى مەھكەم تۇتۇپ ھەرقانداق ئاپەت-
كە قارشى تۇرۇشقا بەل باغلىغاندەك بېشىنى كۆتۈرۈپ ئالغا
قارىغانىدى ، ئىلگىرىكى ئادەم بويى كۆتۈرۈلگەن دولقۇنلار
خۇددى ئۇنىڭ ئىرادىسىگە قايىل بولۇپ تۆمۈرچىنىڭ كۈرد-
كىگە ئوخشاش ئاستا - ئاستا بېسىلىشقا باشلىدى . دەريا
بويىدىكى تاللار بىلەن جىگدىلەرنىڭ تىنىمىسىز مىدىرلاۋاتقان
شاخلىرى توختىغاندەك قىلىپ ، قۇرۇغان قومۇشلارنىڭ گۈ-
رۈلدەشلىرىمۇ ، باياتىن بېرى قۇلاقنى يارغۇدەك شارقىرىغان
دولقۇنلارمۇ پەسىيىپ ئالەم تىنچلانغاندەك بولدى . نۇزۇگۇم-
نىڭ بۇ ھالغا ئىشەنگۈسى كەلمەي ، بۇلارنىڭ ھەممىسى
ھازىرلا يەنە تەكرارلىنىدۇ دېگەندەك ، قومۇشنى چىڭ تۇتقان
پېتى بىرئاز ۋاقىت جىم ياتتى . ئاي نۇرىغا چېلىققان سۇ
دولقۇنلىرى دەريا ئۈستىدە ئەينەك پارچىلىرىدەك يالت -
يۇلت قىلىپ كۆرۈنەتتى . قومۇش بىلەن ياۋا تاللار ، جىگدە

بىلەن توغراق ئۆسكەن قىرغاق قاپقاراڭغۇ تۇراتتى . بەزىدە يۈچۈن ئاۋازلار ئاڭلىنىپ قالمىسا ، ئەتراپ جىمجىت . سۇ دولقۇنلىرى راستتىنلا توختىغان ئوخشايدۇ . شۇنىڭغا قارىدە .
غاندا ئۇنىڭ يەيدىغان رىزقى باردەك قىلىدۇ .

نۇزۇگۈم بىرەر ھەرىكەت قىلىشقا ئىلاجسىز . شۇڭا ئۇ دەريانىڭ ئوتتۇرىسىدا لەيلەپ كېلىۋاتقان قومۇش سال ئۈس . تىدە شۈمىشىپ ، ئۇزاق ۋاقىتقىچە شۈككىدە ئولتۇردى . بايا بىر چاغدا ، دولقۇن بىلەن ئېلىشىپ يۈرگەندە ئىسسىپ تەرلەپ كەتكەندى . ئەمدى ھەرىكەتسىز ئولتۇرغاچقىمۇ سۇ چاچراپ ھۆل بولۇپ كەتكەن كىيىملىرى تەنلىرىگە چاپلىدە . شىپ مۇزلاشقا باشلىدى . خېلى ۋاقىتقىچە ئۇنىڭ ئىچىگە بىر پارچە مۇز كىرىۋالغاندەك ، چىشى - چىشىغا تەگمەي تىترەپ كەتتى . ئۇ ئىككى تىزىنى كۆكسىگە مەھكەم بېسىپ ئۆزىنى ئىسسىتىشقا ھەرىكەت قىلىۋىدى ، بىر چاغدا كۆزى يۈمۈلۈپ مۈگدەشكە باشلىدى . كۆڭلىدە سۇغا چۈشۈپ كەتمەي دېگەن ئەندىشە پەيدا بولۇپ ئۆزىنى سەگىتىۋالدى . قومۇشتىن يا - سالغان سال بەزىدە ئاستا ، بەزىدە ئىتتىك ئېقىپ ، ئۆز يولىنى داۋام قىلماقتا ، بەزىدە سۇنىڭ چاپقىلىشى بىلەن قىرغاققا يېقىنلاپ قالاتتى - دە ، ئاندىن يەنە ئېقىنغا قوشۇلۇپ ، دەريانىڭ ئوتتۇرىسىغا كىرىپ قالاتتى .

بارلىق ئوي - خىيالى ، ئۈمىد - ئارزۇسى مۇشۇ تۆت باغلام قومۇشقا باغلىنىپ قالغان نۇزۇگۈم چاپسانراق تاڭنىڭ ئېتىشىنى كۈتمەكتە . لېكىن ئۇنىڭ بىلەن قېرىشقاندەك بۇ - گۈنكى كېچە تولىمۇ ئۇزىراپ كەتكەندەك بىلىنەتتى . ئادەتتە تېزلا ئاتىدىغان تاڭنىڭ كەينى تېخىچە سۈزۈلەي دەپمەيدۇ . بىر چاغدا ئاستا ئېقىپ كېلىۋاتقان قومۇش سال ياۋا

تالارنىڭ شاخلىرى ساڭگىلاپ تۇرغان ، خېلىلا چوڭ بىر قولنۇقتىكى سۇغا كىردى - دە ، توختاپ قالدى . كېچىچە تالاي قېتىم ئۆلۈم خەۋپىنى باشتىن كەچۈرگەن نۇزۇگۇم ، ئاھ - زارىم خۇدايمغا يەتكەن ئوخشايدۇ ، دەپ قىرغاققا ساڭگىلاپ تۇرغان تالنى ئېگىپ ، ئۇچىنى قومۇش سالغا باغلىدى ، شۇنىڭدىن كېيىن كۆڭلى ئەمىن تېپىپ قۇرۇق يەرگە يانپاشلىدى .

ئۇ ئويغانغاندا ئۇبۇققا كۆتۈرۈلۈپ قالغان قۇياش تالار-نىڭ ئارىسىدىن ئۆز نۇرىنى چېچىۋاتقانىدى . نۇزۇگۇم ئۆز-نى بىرەرى كۆرۈپ قالمىسا بولاتتى دەپ ، ئالمان - تالمان تالغا باغلاپ قويغان سالنى يېشىپ ، ئالقانلىرىنى پالاق قىلىپ ، سۈنى ئىتتىرىپ قولىتۇقتىن چىقىپ كېتىشكە ئالدى-رىدى . قومۇش سالمۇ دەرياغا ساڭگىلاپ تۇرغان تال ، قومۇشلار دالدىسىدا قىرغاقنى ياقىلاپ ئالدىغا ئىلگىرىلىدى . بىراق شۇ چاغدا ئۇ قورسىقى ئېچىپ ھالسىزلىنىۋاتقانلىقىنى سەزدى . ئۇ تۈگۈننى يېشىپ ئاقتۇرۇۋىدى ، ئۇنىڭ ئىچىدە بارى - يوقى بىر تاللا ئالما چىقتى . بۇنىڭغا شۇكىرى قىلغان نۇزۇگۇم ئالمنى يەپ ، دەريا سۈيىدىن بىر - ئىككى يۈتۈم ئىچتى - دە ، يەنە ئىلگىرىلەۋەردى .

نۇزۇگۇم غۇلجا شەھىرىگە پالىنىپ كەلگەن چاغدا بەزى خوتۇنلاردىن مۇشۇ دەريانىڭ قىبىلە تەرىپىدە مانجۇ ، موڭغۇل-لار يوقىمىش ، ئۇ تەرەپلەردە بۇلاردىن باشقا ئىقلىملار ياشار-مىش ، شۇلار قاتارىدا ئۇيغۇرلارمۇ بارمىش دېگەنگە ئوخشاش گەپلەرنى ئاڭلىغانىدى . ھازىر ئۇنىڭ تەخمىنەن مۆلچەرلىگەن-نىمۇ شۇ تەرەپ ئىدى . نۇزۇگۇم ئىككى كۈندىن بېرى ئۆزىنىڭ نەگە كېلىپ قالغىنىنى ، نەگە بېرىپ توختىشىنى

بىلمەيتتى . ئەمما ، ھەر ھالدا كۆزلىگەن مەنزىلىمگە يەتمىد .
سەممۇ مېنى قوغلاپ كېلىۋاتقانلاردىن خېلى ئۇزاقلاپ قالغان .
دىمەن دەپ ئويلايتتى .
نۇزۇگۇم تاللىرى ، جىگدىلەر ۋە توغراقلار تۈگەپ ، ئىك-
كى تەرىپىنى قويۇق قومۇشلار قاپلىغان يەرگە ئۇلاشقاندا ،
يەنە ئات چاپتۇرۇپ يۈرگەن ئادەملەرنى كۆرۈپ قالدى . دەر-
ھال يوشۇرۇنمىسا ئۇلار نۇزۇگۇمنى كۆرۈپ قېلىشى مۇم-
كىن . ئۇ قوللىرى بىلەن سۈنى قاتتىق ئىتتىرىپ مىڭ بىر
تەسلىكتە قىرغاققا يېقىن كەلدى - دە ، قومۇشلۇقنىڭ ئىچىدە -
گە كىرىپ يوشۇرۇندى .

IX

كۆز كېلىپ ھەممە نەرسە غازاڭ بولۇشقا باشلىغانلىقتا -
تىنىمۇ ، شالدىرلاپ قۇرۇپ قالغان قومۇش پۆپۈكلىرى تو-
زۇپ نۇزۇگۇمنىڭ يۈز - كۆزلىرى ۋە ھۆل بولۇپ كەتكەن
كىيىم - كېچەكلىرىگە چاپلاشماقتا . ئۇ بۇنىڭغا پەرۋا قىلماي
قىرغاققا چىقىشى بىلەنلا ئۆزىنىڭ ئىزىنى يوقىتىپ ، بۇ
يەردىن تېزىرەك باشقا ياققا كېتىشكە ئالدىرىدى . ئۇ قېلىن
قومۇشلۇق ئىچىدىن ئاران دېگەندە يول ئېچىپ كېلىۋاتاتتى .
خېلى ۋاقىتتىن بېرى يول ماڭماي ئولتۇرۇۋەرگەنلىكتىنمۇ
پۇتى كۈيۈشۈپ بىرمۇنچە يەرگىچە ئاسقا قلاپ ماڭدى ، بەزىدە
پۇتى سازلىق يەرگە پېتىپ ماڭالماس ئولتۇرۇپمۇ قالدى .
ئوچۇقچىلىققا چىقىپ قالسا تۆۋەن ئېگىشىپ ، خۇددى قولغا
چۈشۈپ قېلىشتىن قورققان توشقانداك جېنىنىڭ بارىچە يۈ-

گۈرەيتتى . كۆڭلىدە بىرئامال قىلىپ ، كۆرۈنۈپ تۇرغان
 ئاۋۇ تاغقا يېتىۋالسام دەپ ئويلايتتى .
 نۇزۇگۈم قېلىن قومۇشلۇقتىن ئايرىلىپ يەنە ئوچۇقچە-
 لىققا چىقىپ قالدى . بۇ ئوچۇقچىلىق شۇنداق كەڭ ئىدىكى ،
 ئاخىرىغا كۆز يەتمەيتتى . بۇنداق يەردە مېڭىش ئويلاپ باقسا ،
 خەتەرلىك ئىدى ، چەت - ياقىدا يۈرگەن ئادەملەردىن
 بىرەر - يېرىمنىڭ كۆزىگە چۈشۈپ قېلىشى مۇمكىن .
 ئۇ ئەتراپقا سەپىلىپ قاراپ ، ئۆزىدىن ئانچە يىراق
 ئەمەس يەردە يۈرگەن بىرنەچچە ئاتلىق ئادەمنى كۆردى - دە ،
 دەرھال يەنە قومۇشلۇق ئىچىگە كىرىپ كەتتى ، «ئۇلار مېنى
 كۆرۈپ قالمىغاندۇر» دەپ تەشۋىشلىنىپ ، قېلىن قومۇش-
 لۇقنىڭ ئارىسىغا يوشۇرۇنۇۋالدى . ئۇ مۇشۇ يوشۇرۇنغان
 يېرىدە خېلى ۋاقىتقىچە ئولتۇردى . بىرچاغدا يېقىنلا يەردىكى
 قومۇشلارنىڭ شاخلىرى شىلدىرلىدى . نۇزۇگۈم بۇنى قو-
 مۇشلۇق ئىچىدە يۈرگەن ياۋايى ھايۋانلار بولسا كېرەك دەپ
 ئويلىدى . شۇڭا ئۇ ئولتۇرغان يېرىدىن مىدىر قىلمىدى . شۇ
 ئارىدا ئۇنىڭغا يېقىن يەردىن بىر جۈپ قىرغاۋۇل قاناتلىرىنى
 قاتتىق قېقىپ ئاسمانغا كۆتۈرۈلدى . ئۇلار قومۇشلۇق ئۈس-
 تىنى بىرئاز ئايلىنىپ يۈردى - دە ، ئاندىن باشقا ياققا
 ئۇچۇپ كەتتى . نۇزۇگۈم بولسا خېلى ۋاقىتقىچە دېمىنى
 باسالماي ئولتۇرۇپ قالدى . ئەمدى ئۇ ھەر نەرسىدىن بىر
 چۆچۈپ دەككە - دۈككە بولماقتا . نەگە بېرىشىمۇ بىلمەي-
 دۇ . بىر كېچە - كۈندۈزدىن بېرى جېنىنى ساقلاپ كەلگەن
 قومۇش سالىدىن قىرغاقتا چىقىپ بۇ يەرلەرگە كەلگىنىگە
 پۇشايماق قىلدى . «ئۆلۈپ قالسامۇ ئاشۇ قومۇش سالىنىڭ
 ئۈستىدە ئۆلسەم بولغانىكەن . مەن تېخى موڭغۇللارنىڭ ھەم-

مىسى كەينىدە قالدى ، ئەمدى ئۇلار مېنى ئىزدىمەيدىغان
چېغى دەپتىمەن» دەپ ئويلىدى ئۇ .

نۇزۇگۇم ئاسماندا توپ - توپ بولۇپ ئۈزۈپ يۈرگەن
ئاق بۇلۇتلارغا قارىدى . ئاشۇ بۇلۇتلارغا چىقىۋېلىپ ، ئۆزىنى
ئىزدەپ يۈرگەنلەرنىڭ ھېچقايسىسىغا تۇتۇق بەرمەي يىراقلار -
غا كەتسە ! ئەمما ئۇ بۇلۇتلار نۇزۇگۇم تۇرماق ھەتتا ئېگىز
ئۇچقان قۇشلارنىمۇ ئۆزىگە يەتكۈزمەي ئىلگىرىلەپ كېتىۋا -
تاتتى . ئۇلاردىنمۇ ياخشىلىق كەلمەيدىغان ئوخشايدۇ . ئۇ
بېشىنى تۆۋەن ئېگىپ يەرگە قارىدى . يەرمۇ تىرىك بەندىنى
ئۆز قوينغا يوشۇرۇشقا ئاجىزلىق قىلسا كېرەك . بەزىلەر -
نىڭ «ئاسمانغا چىقاي دېسەم ئېگىز ، يەرگە كىرەي دېسەم
قاتتىق» دېگەن سۆزلىرى مۇشۇنداق چاغلاردا ئېيتىلغان
سۆزلەر ئىكەن - دە ، زادى بۇلارنى ئېلىشىپ يەڭمىسە ،
قېچىپ قۇتۇلۇش مۇمكىن ئەمەس ئىكەن دەپ ئويلىغان ئۇ -
زۇگۇم ئۆزىنى نەگە يوشۇرۇشنى بىلمەي ، سەدپارە بولماقتا .
ئىلگىرى قومۇشلۇققا كىرىۋالسىلا ھېچكىم تاپالمايدىغاندەك
بىلىنەتتى ، ھازىر بولسا بۇ قومۇشلۇقلار قاچقان ، مۇكەن
ئادەملەرنى تۇتۇپ بېرىدىغان تورغا ئوخشاش سېزىلمەكتە . ئۇ
قومۇش ئارىلاپ قېچىش ئۈچۈن ھەرىكەت قىلىپ بېقىۋىدى ،
ھەممە نەرەپنى قورشىۋالغان سولۇنلارنى كۆردى .

كۈندۈزى قاچقان بىلەن بەرىبىر قۇتۇلۇپ كېتەلمەيدى -
غانلىقىنى سەزگەن نۇزۇگۇم قومۇشلۇققا تېخىمۇ ئىچكىرىد -
رەك كىردى - دە ، قاراڭغۇ چۈشۈپ سولۇنلارنىڭ كېتىشىنى
كۈتۈپ بىرئاز يېتىۋىدى ، قورسىقى ئېچىپ ، كۆزلىرى تور -
لىشىشقا باشلىدى . نەچچە كۈندىن بېرى قورسىقىنىڭ ئاچقىد -
ىنىنى ياشلىق كۈچ - قۇۋۋىتىگە ئېلىپ ، قېچىپ - مۆكۈنۈپ

يۈرگىنى بىلەن ھازىر ئاچلىقتىن ئىچ - قارنى تارتىشىپ كېتىۋاتاتتى . ئۆپچۆرسىدە قومۇش يىلتىزىدىن باشقا يېگۈ - دەك ھېچنېمە كۆرۈنمەيتتى . ئۇ كەمزۇلىنىڭ ئىچ يانچۇقىدە - دىن خەنجىرىنى ئالدى - دە ، سازلىقتىكى قومۇشلاردىن بىرنەچچىسىنىڭ يىلتىزىنى كېسىپ ئۇنى شۈمىگەن بولدى . بىر چاغدا ئۇ ماغدۇرسىزلىنىپ كەتكەنلىكىدىن بولسا كېرەك مۈگدەشكە باشلىدى . ئۇ بارلىق كۈچىنى يىغىپ ئۇخلاپ قالماسلىققا ھەرىكەت قىلىپ باقتى ، بولمىدى . ھارغىنلىق يەتكەن بەدەنلىرى بوشىشىپ ، كۆزلىرىنىڭ ئۇيقۇغا ئېلىنىپ كەتكىنىنى سەزمەي قالدى .

ئۇ بۇرنىغا ئاچچىق ئىس كىرىپ نەپىسى بوغۇلۇپ ، كۆزلىرى ئېچىشىشقا باشلىغاندا قېقىلىپ ، يۆتىلىپ ئويغاندى . قارىسا قومۇشلۇقنى قاپقارا ئىس قاپلاپ كېتىپتۇ . نۇزۇگۇم نېمە ئىش بولغىنىنى بىلمەي خېلىغىچە كۆزلىرىنى ئۇۋۇلىدى ، لېكىن ئورنىدىن تۇرالماي ئولتۇردى . پە - قەت ئىس - ھوشىنى يىغىپ ئورنىدىن تۇرغاندا ئۆزىدىن ئانچىۋالا يىراق بولمىغان يەردىكى قومۇشلارنىڭ كۆيۈۋاتقانلىقىنى كۆردى . ئۇ ئۆز بېشىغا كېلىدىغان يامانلىقلارنى پەرەز قىلغان بولسىمۇ ، لېكىن قومۇشلۇققا ئوت كېتىدىغۇ دەپ ئويلىمىغان . ئەمدى ئۇنىڭ كۆرمىگىنىدىن مۇشۇ قالغان ئوخشايدۇ . كۆز كۈنلىرى قۇرۇپ ، پۆپۈكلىرى قۇرۇشقا باشلىغان قومۇشلۇقتىن يالقۇنچاپ كېلىۋاتقان ھال قىزىل - ئوت بارغانسېرى ئۇلغىيىپ ئەجدىھادەك يېقىنلاۋاتاتتى . «قې - چىش كېرەك ! - دېگەن ئوي كەلدى ئۇنىڭغا ، - بولمىسا ئۇزۇن ئۆتمەيلا كۆيۈپ كېتىشىم مۇمكىن .»

ئۇ بوپىسىنى كۆتۈرۈپ دەرياغا يۈگۈردى ، بىراق ئۇ

تەرەپتىكى قومۇشلۇقلارمۇ كۆيۈۋاتاتتى . «كىسىم كۆيۈپ تېنىمگە ئۆتكۈچە بۇ ئوتتىن ئۆتۈپ كېتەرەن» دېگەن ئويغا كەلدى نۇزۇگۇم . ئۇ شۇنداق دەپلا تۈرتەك - تۈرتەك بولۇپ تۈرۈلۈپ كېلىۋاتقان ئىسنىڭ ئىچىگە شۇڭغۇپ كىردى . ھا- يال بولمايلا ئۇنىڭ كۆڭلىكىنىڭ ئېتەكلىرىگە ئوت تۇتاشتى ۋە ئوت بىلەن ئېلىشىپ يۈرۈپ ئوچۇقچىلىققا قانداق چىقىپ قالغىنىنى ئۆزىمۇ سەزمەي قالدى .

— مانا ، مانا ، چىقتى !

— دەريا تەرەپكە قېچىپ كەتكۈچە تۇتۇۋېلىڭلار ! — دېگەن ئاۋازلار ھەر تەرەپتىن ياڭراپ چىقتى . بۇ ۋارقىرىغان ئادەملەرنىڭ ئارىسىدا ئۇيغۇرلارمۇ بار ئوخشايدۇ . ھودۇقۇپ قالغان نۇزۇگۇم ئەتراپقا قاراپ ئۆلگۈرگىچە بەش - ئالتە ئادەم ئۇنىڭ پۇت - قولىغا پاماشتى . قوللىرىدا قىلىچ - نەيزىلەرنى تۇتقان بويى ئۆزىدىن پاكار بۇ سولۇنلارنىڭ بەزى-لىرى ئۇنىڭ كىيىملىرىگە ئېسىلىپ ھەر تەرەپكە تارتماقتا . بەزىلىرى ئالدىنلا تەييارلاپ قويغان ئارغامچىلىرى بىلەن ئۇنىڭ پۇت - قوللىرىنى باغلىماقتا . ئەمدى قانچە ھەرىكەت قىلغىنى بىلەن قۇتۇلالمايدىغانلىقىغا كۆزى يەتكەن نۇزۇگۇم پۇت - قولىنى ئىشقا سالالمىسىمۇ ئۇلارنىڭ قوللىرىنى ئاغ-زى بىلەن چىشلەپ قارشىلىق كۆرسەتمەكتە ئىدى . شۇچاغدا ئۇنىڭ قۇلىقىغا :

— ھاي ، مەھكەمرەك تۇتۇڭلار ، يەنە قېچىپ كەتمە-

سۇن ، — دەپ ۋارقىرىغان ئاۋازلار ئاڭلاندى .

— ئەمدى نەگە قاچىدۇ دەيسەن ، قېچىپ يۈرۈپ يەتكەن

يېرى مۇشۇغۇ؟ — دېدى بىرى .

— يەنە بوشاپ كەتسە ، كىم بىلىدۇ ، ئۆزىنى دەرياغا

تاشلىۋېتەمدۇ .

چەتتە تۇرغان سولۇننىڭ بۇ سۆزىنى ئاڭلىغان نۇزۇگۇم «بۇلارنىڭ قولىغا چۈشۈپ قالىدىغىنىمنى بىلگەن بولسام ئۆزۈمنى سۇغا تاشلىۋېتەرگەنمەن» دېگەن ئويدا دەريا تەرەپكە قارىدى ، دەريامۇ ئانچە يىراق يەردە ئەمەس ئىدى . ئۇ بۇلار-دىن قۇتۇلۇپ قالارمەن دەپ بارلىق كۈچىنى يىغىپ سىلكىدى ، يۇلقۇنۇپ ، ئۆزىنى تۇتۇپ تۇرغان سولۇنلارنىڭ قولى-لىرىنى چىشلەپ ، بېشى بىلەن ئۇرۇپ باقتى . ئەمما ئەمدى ئۇنىڭ ھەممىسى بىھۆدە ئاۋازىگەرچىلىك ئىدى ، چۈنكى سولۇنلار نۇزۇگۇمنىڭ پۇت - قولىنى باغلىۋالغاندىن كېيىن ئۈستىگە سۇ چىچىپ ، كىيىمىگە تۇتاشقان ئوتتىمۇ ئۆچۈرۈۋالغانىدى . ئۇنىڭ مۇنداق يۇلقۇنۇپ ھەرىكەت قىلىۋاتقىنىنى كۆرگەن ئات ئۈستىدىكى سولۇن :

— ھەي چەنتۇ ، مەن ساڭا قاچقاننىڭ قانداق بولىدىغان-لىقىنى ئەمدى بىر كۆرسىتىپ قوياي ، — دەپ ۋارقىرىدى . ئېھتىمالم ئۇ نۇزۇگۇمنى تۇتقىچە خېلىلا قىيىنلىغان بولسا كېرەك ، — بۇ چەنتۇنى ئاتقا ئارتىڭلار . ئۇنىڭ شۇنداق ئەتە-ۋارلىق نويانغا ۋاپا قىلماي قاچقانلىقى جىنايەت . شۇڭا ئۆز ئۇۋالى ئۆزىگە . بىز ئەمدى ئۇنى شۇنداق بىر ئادەمگە بەرگۈ-زەيلىكىن ، ئانىسىدىن تۇغۇلغىنىغا مىڭ بىر پۇشايمان يەيدى-غان بولسۇن !

ئىككى يۈزگە يېقىن چېرىك بىلەن بىرنەچچە كۈندىن بۇيان قومۇشلۇقنى ئەگىپ ، ئاخىر قىزنى تۇتۇۋالغىنىغا بەك خۇشال بولغان سولۇنلار ئۆزلىرىنى ئەپسانىلەردىكى بانۇرلار-دەك چاغلىشىپ كەتتى . ئۇلارنىڭ بەزىلىرى بايىر نوياننى ياراتمىغان بۇ جۇۋاننى بىر كۆرۈپ باقايلى دېگەندەك ، ئاتلىد-

رىنى دەۋىتىپ كېلىپ نۇزۇگۇمغا قارايتتى . لېكىن بوي-
تۇرقى ئادەتتىكى قىزلاردىن ھېچبىر پەرق قىلمايدىغان ئو-
رۇقلا بىر جۇۋاننى كۆرۈپ ، «شۇنچە ۋاقىتتىن بېرى مۇشۇ-
نى تۇتالماي سەدپارە بولۇپ يۈردۈقمۇ» دېگەندەك بىر-
بىرىگە قارىشاتتى . ئۇلار بۇ تەۋەدىكى موڭغۇللارنىڭ ئارىسىدا
ئاتتى چىققان نويانغا بوي بەرمەي قېچىپ يۈرگەن بۇ جۇۋان-
نى پۈتۈنلەي باشقىچە دەپ پەرەز قىلىشقاندى . شۇڭا بەزىلە-
رى «بەلىكى بىزنىڭ كەينىدىن قوغلاپ يۈرگىنىمىز بۇ جۇۋان
ئەمەستۇر» دېگەندەك گۇمانغىمۇ كېلىشكەندى . تالاي جەڭ-
لەرگە قاتنىشىپ ، ئۆزلىرىنىڭ باتۇرلۇقى بىلەن ئابىرۇي-
ئاتاققا ئىگە بولسىمۇ بۇ قېتىم يەنە بىر ئۆزىمىزنى كۆرسە-
تىپ قويمايلى دەپ يۈرگەن بۇ چېرىكلەر نەچچە كۈندىن بېرى
بىكاردىن - بىكارغا ئات چېپىپ يۈرۈشكىنىگە ئۇيالغاندەك
بولاتتى . بەزىلىرى : «ھېلىمۇ خوتۇن كىشى بىلەن ئېلىشىپ
ئابىرۇيىمىزنى تۆكۈۋالماپتىمىز» دەپ ، ئۇنى تۇتۇشقا
ئانچىۋالا پىداكارلىق كۆرسىتىپ كەتمىگىنىگە خۇش ئىدى .

بەشىنچى باب

I

نۇزۇگۇمنى چېرىكلەر كۈرە شەھىرىگە داغدۇغا بىلەن ئەكەلدى . ئۇلار نۇزۇگۇمنى قاچۇرۇپ قويمايلى دەپ ، ئۇنىڭ تۆت تەرىپىنى قورشاپ مېڭىشقا ئىككى يۈز چېرىكنىڭ ھەم-مىسىنى سەپەرۋەر قىلغانىدى . بۇ چېرىكلەرنىڭ باشلىقى بىلەن موڭغۇل دورغا كۈرەدىكى جياڭجۈن ئوردىسىغا كېلىدى . شى بىلەن ماختىنىپ ، سوۋغا ئېلىش ئۈچۈن ئۇنىڭ ئالدىغا ئالدىراش كىرىشتى . بىراق جياڭجۈننىڭ كۆز قارىشى ئۇلار ئويلىغاندەك بولمىدى .

— سىلەر بىر چەنتۇ خوتۇننى تۇتۇش ئۈچۈن قانچە كۈچ ، قانچە ۋاقىت سەرپ قىلىدىڭلار؟ — دېدى جياڭجۈن ئالدىدا ھۆرمەت بىلدۈرۈپ ئۆرە تۇرغان سولۇن چېرىكلىرىدىن . نىڭ باشلىقى بىلەن موڭغۇل دورغىسىغا ، — ئۇنداقتا ئۇلارنىڭ ئەرلىرىنى قانداق ئىشلەتمەكچىسىلەر؟

— چەنتۇلارنىڭ خوتۇنلىرىدىن كۆرە ئەرلىرىنى باشقۇرۇش ئاسان ، جانابلىرى ، — دەپ ئۇزۇندىن بېرى ئۇيغۇرلارنى ئىشلىتىپ كېلىۋاتقان موڭغۇل دورغىسى ئۆزىنىڭ

ئوي - پىكىرلىرىنى سۆزلەشكە باشلىدى ، — ئەمما خوتۇنلارنى بويىنى ئۇندۇرماق قىيىن .

— يوق گەپنى قوي . مۇنۇ شىسەن دالويى ئۇلارنىڭ بىرىنى خويما ئوبدانلا خوتۇن قىلىپ يۈرىدىغۇ . شۇڭا ئەمدى نۇزۇگۇمنى شۇنىڭغا بېرەيلى . ئۇ بايرى نوپان كەلگۈچە نۇزۇ-گۇمنى قۇل قىلىپ ئىشلىتەمدۇ ياكى خوتۇن قىلامدۇ ، ئۆزى بىلسۇن . بۇ جاھىل خوتۇنغا پەقەت ئاشۇلا ئىگە بولۇشى مۇمكىن ، — جياڭجۇن ئۆزىنىڭ تۆۋەن تەرىپىدە ئولتۇرغان ئۇزۇن قارا چاپانلىق ، پەۋەز قاپاق ئادەمگە قاراپ قويدى . ئۇ بولسا ئورنىدىن تۇرۇپ ، ئىككى قولىنى قورسىقى ئۈستىدە گە ئېلىپ جۈپلەپ بېشىنى يەرگە تەگكۈدەك ئېڭىشىپ تەزىم قىلدى .

— پەخەس بول ، — دېدى جياڭجۇن ھۆكۈمران قىياپەتتە ، — بۇ خوتۇننى بايرى نوپاندەك قاچۇرۇپ قويساڭ مېنىڭدىن رەنجىمە .

قەشقەردىن كەلگەن جۇۋاننى خوتۇن قىلىپ ، باشقىلارغا ماختىنىپ يۈرگەن شىسەن دالويى ئاتاقلىق نوپانغا ئۆزىنى تۇتقۇزماي قېچىپ كەتكەن گۈزەل خوتۇننىڭ قولىغا چۈشكەننىگە خۇشال بولۇپ كەتتى ، ئۇ ، قەشقەرنىڭ يەنە بىر گۈزەللىكىنى خوتۇن قىلىدىغان بولدى دەپ شېرىن خىيالغا چۆ-مۈپ ، نۇزۇگۇمنى بىرنەچچە چېرىككە ھەيدىتىپ ئۆيىگە ئە-كەلدى . نۇزۇگۇم دالويىنىڭ بوسۇغىسىنى ئاتلاپ ئۆيگە كىر-گەندە ئوچاق بېشىدا تۇرغان خوتۇننى كۆرۈپ ھەيران قالدى . كەپكۈر تۇتقان خوتۇن بولسا كىرىپ كەلگەن خوتۇننى كۆرۈپ ئىختىيارسىز ھالدا :

— نۇزۇگۇم ! — دېدى -دە ، داڭقىتىپ قالدى ، ئۇنىڭ

قولدىكى كەپكۈر بولسا يەرگە چۈشۈپ جاراڭلىدى .

— بۇۋىئايشەم! — ۋارقىرىدى نۇزۇگۇم .

ئۇ ئىككىسى ئەتراپىدا تۇرغان موڭغۇل ۋە سولۇنلارغا قارىماستىن ، بىر - بىرىگە ئوقتەك ئېتىلىپ قۇچاقلاشتى .

— راست كۆرۈۋاتىمەنمۇ سىلنى ، يالغانمۇ؟! مۇنداق .

مۇ ئۇچرىشىشلار بولىدىكەنغۇ ، جېنىم قېرىندىشىم! —

بۇۋىئايشەم يۈزىنى يۇيۇپ ئېقىۋاتقان كۆز يېشىنى سۈرتۈپ ،

نۇزۇگۇمنى يەنە قۇچاقلدى .

نەچچە كۈندىن بېرى ئادەم دىدارىنى كۆرمەي قومۇش .

لۇقنىڭ ئىچىدە قېچىپ ، مۆكۈنۈپ يۈرگەن نۇزۇگۇم قەشقەر

شەھىرى بۇلاقبېشى مەھەللىسىدە بىللە ئۆسۈپ ، ئىلىغىمۇ

بىللە پالانغان ، ئۇزۇن يوللارنىڭ جاپاسىنى تەڭ تارتىپ ،

قېرىنداشلاردىنمۇ ئەزىز بولۇپ كەتكەن بۇۋىئايشەمنى كۆر -

گەندە ئۆزىنى تۇتۇپ تۇرالمىدى .

شىسەن دالويى بىلەن ئۇنىڭ يېنىدىكىلىرى ئۇ ئىككىسى

بىر - بىرىنى كۆرۈپ كۆڭۈللىرىنى بوشىتىۋالسۇنلا دېگەن .

دەك ، خېلى ۋاقىتقىچە گەپ قىلماي شۈك تۇرۇشتى .

— مەنمۇ سىلنى راست كۆرۈۋاتىمەنمۇ ، يالغانمۇ؟

ئەزىزانە يۇرتتىن ئايرىلغاننى ئاز دەپ ، بۇ يەرلەردىمۇ بىر -

بىرىمىزدىن جۇدا بولۇپلا كەتتۇققۇ . سىلى توغرىلۇق چىققان

گەپلەرنى ئاڭلاپ ، بۇ چاغقىچە بىر يەرلەردە ئۆلۈپ كەتكەنمى -

دۇ دېۋىدىم ، تىرىككەنلا!

— بولدى ، بولدى! — دەپ شىسەن دالايى قولىنى

ئېگىز كۆتۈرۈۋىدى ، ئۇنىڭ بىلەن بىرەر ئايغا يېقىن تۇ -

رۇپ ، مەجەزىنى ياخشى بىلىپ قالغان بۇۋىئايشەم يىغىسىنى

توختىتىپ ئۆزىنى كەينىگە تارتتى ، — بۈگۈندىن باشلاپ بۇ

خوتۇنى سېنىڭ قولۇڭغا تاپشۇرمىن . ئەگەر ئۇ بىرەر ياققا قېچىپ كېتىدىغان بولسا ، مۇنۇ قىلىچ بىلەن ھەر ئىككىڭ- نىڭ كاللىسىنى ئالىمەن ، - دەپ ئاگاھلاندۇردى شىسەن دالويى يېنىغا ئېسىۋالغان قىلىچنى كۆرسىتىپ .
- خوپ ، تەقسىر ، - دېدى بۇۋىئايشەم قولىنى قوشتۇ .
رۇپ ، - نۇزۇگۇمنى ماڭا تاپشۇرسىلا ، مەن ئۇنىڭغا بېشىم بىلەن جاۋاب بېرىمەن .

- بولىدۇ ، بولىدۇ ، مېڭىش ! - دەپ شىسەن دالويى خوتۇنلارنى ئەركىن قويۇپ بېرىۋېتىپ ، ئۆزى قېشىدىكى چېرىكلەرگە ۋە سولۇن باشلىققا ماختانغاندەك قاراپ قويدى . دە ، شالاڭ بۇرۇتىنى تولغاپ قويدى ، - كۆردۈڭلارمۇ ، بۇ خەقنى تۇتۇشنى بىلىش كېرەك ، ئەگەر چەتئۇلارنىڭ تۈكىنى يېتىشىغا قارىتىپ سىلاشنى بىلسەڭ- لار ، ئۇلار ھېچ ياققا كەتمەيدۇ .

بۇۋىئايشەم نۇزۇگۇمنى ئۆزىنىڭ ھۇجرىسىغا باشلاپ كىردى . نۇزۇگۇم قورسىقىنى تويدۇرۇپ ، سەل ماغدۇرغا كىرگەندىن كېيىن باش - كۆزىنى يۇيۇپ كىيىملىرىنى يۆتكىدى . ئەمما دالادا قېچىپ ، مۆكۈنۈپ يۈرگەندە ھەر - ھەر قىيىنچىلىقلارغا بەرداشلىق بېرىپ كەلگەن نۇزۇگۇم- نىڭ دوستىنى كۆرۈپ خېلى ۋاقىتقىچە كۆز يېشى قۇرۇمىدى . بۇۋىئايشەم ئىرادىسى كۈچلۈك بۇ جۇۋاننىڭ شۇنچە كۆپ قىيىنچىلىقلارغا چىدىسىمۇ ئەمدى كۆڭلىنىڭ كىچىك بالغا ئوخشاش يۇمشاپ كەتكىنىگە ھەيران بولاتتى .

- قۇرۇق يىغا بىلەن ئىش پۈتمەيدىكەن ، نۇزۇگۇم . مەنمۇ سىلگە ئوخشاش دەسلەپكى كۈنلىرى ئەس - ھوشۇمنى بىلمەي يېتىپ كەتكەندىم . بۇلارغا خوتۇن بولغىچە ئۆلۈۋا-

لايمىكىنىمۇ دەيدىم . ئەمما جاننىڭ چىقىمىغىمۇ ئاسان ئەمەس ئىكەن . ئادەم بالىسى بارغۇ ئانىسىدىن يىغلاپ تۇغۇلغاچقا ، دۇنيادىنمۇ يىغلاپ ئۆتىدىغان ئوخشايدۇ . سىلىنىڭ قېچىپ كەتكەنلىكىنى ئاڭلاپ ئىچ - ئىچىمدىن خۇشال بولۇپ قېلىۋىدىم . ئاخىرقى ۋاقىتلاردا غۇلجىنىڭ ئادەملىرى پەقەت سىلى توغرىلىقلا سۆزلىشىدىغان بولۇپ قالغانىدى . بەزىلەر - رى سىلىنى چوڭ يۇلتۇزدىكى نوياننى ئۆلتۈرۈپ قېچىپتۇ - دەك دەپسە ، يەنە بەزىلەر ئۇ ئۆزىنى سۇغا تاشلاپ ئۆلۈۋاپتۇ - دەك دەپىشتى . بەزىلەر ئېرى كېلىپ ئەكېتىپتۇدەكمۇ دەپ يۈرۈشتى . مانا بۇ گەپلەرنىڭ ھەممىسى يالغانكەن ئە - مەسمۇ .

— ئۆزلىرىنىڭ ئەھۋالى قانداق ، بۇۋىئايشەم؟ — دەپ سورىدى نۇزۇگۇم ئۇنىڭغا قاراپ ، — ئىمىنئاخۇنكام كەينى - لىرىدىن ئىزدەپ كەلمىدىمۇ؟

بۇۋىئايشەم بىرپەس شۈك بولۇپ قالدى - دە ، چوڭقۇر بىر نەپەس ئېلىۋېلىپ :

— ئۇنىڭ نېمىسىنى سورايدىلا . ئۇ كەلدى ، بىرنەچچە كۈن مۇشۇ يەرنى ئەگىپ يۈردى - دە ، كېيىن يوقىلىپ كەتتى . غۇلجا تەرەپكە بېرىپ ، شۇ ياقىتىكى ئۇيغۇرلارنىڭ ئارىسىدا يۈرەمدۇ ياكى مانجۇ - موڭغۇللار ئۇچۇقنۇرۇۋەتتى - مۇ ، ئۇنىڭدىن خەۋىرىم بولمىدى . ئۇنىڭدىن كۆڭلۈم تازىمۇ قالغانكەن ، بۇ قېتىم كەلگىنىدە رەڭگىروپىغا قارىغۇم كەل - مىدى ، — بۇۋىئايشەم بىرئاز تۇرۇۋېلىپ ، سۆزىنى يەنە دا - ۋاملاشتۇردى ، — قەشقەر خەلقى ئۆز ئەركىنلىكى ئۈچۈن جېنىنى تىكىپ جەڭگە ئاتلانغاندا ئىمىنئاخۇننىڭ يۇرتىنى تاش - لاپ قېچىپ ، ئاقچا ئىزدەپ دۈشمەنلەرنىڭ ئوتىنى قالاپ

يۈرگىنى ماڭا بەك ئەلەم قىلدى جۇمۇسلا . مەن ئۇنى خاند-
يايلاقتا كۆرگەندە سىلنىڭ ئالدىلىرىدا قاتتىق گەپ قىلال-
مىغىنىم بىلەن خېلى ۋاقتىنچە ئەس - ھوشۇمنى يىغالماي
يۈردۈم . ئۇنى باشقا چوكانلارنىڭ ئېرىدەك جەڭگە قاتتى-
شىپ ، شۇ ياقلاردا بىرىنمە بولمىغاندۇر دەپ ئەنسىرەپ
يۈرگەندىم ئەمەسمۇ . ئۇنىڭ بۇنداق لامزەللىكىنى بىلگەن
بولسام ، سىلگە ئوخشاش جەڭگە قاتنىشىش قولۇمدىن كې-
لەتتى دېسە . مانا ئەمدى سىلگە ئوخشاش قاچاي دېسەم
كىمنى دەپ ، نەگە بارىمەن ؟

— بەلكى سىلنىڭ دېگەنلىرى توغرىدۇ ، بۇۋىئايش-
مە ، — نۇزۇگۇم دوستىغا نېمىدەپ جاۋاب بېرىشىنى بىلمەي
شۈك بولۇپ قالدى .

— ياراتقان ئىگەم ئايال كىشىنى ئۆزى ئۈچۈن سەدپارە
بولۇپ ، كۆيۈپ تۇرىدىغان ئەركەكسىز ياراتسا بولمايدىغان
ئوخشايدۇ . ئاياللار ئۆزىنى ياخشى كۆرىدىغان ئەركەكنىڭ ،
ئەركەكلەر شۇنداق ئاياللارنىڭ بارلىقىنى بىلىشمۇ ياخشى
ئىكەن . نۇزۇگۇم ، سىلى ھەممىدىن بەختلىك ئايال جۇمۇ-
سلا . سىلنىڭ سۆيگەن ئەرلىرى بار ، ئۇمۇ سىلنى تەشنا-
لىق بىلەن كۈتۈۋاتىدىغاندۇر . شۇڭا سىلەر ئاشۇ پاك مۇھەب-
بىتىڭلار ئۈچۈن جېنىڭلارنى ئۆلۈمگە تىكىپ كۈرەش قىل-
ۋاتىسىلەر . ئايال كىشى ئۈچۈن سۆيگەن ئادىمگە سادىق
بولۇپ ئۆلۈپ كەتسە نېمە ئارمانى بار دەيدىلا .

— ئۇستازىمىز ئابدۇرېھىم داموللام مۇھەببەت يولىدا
قوربان بولغانلار ھەققىدە سۆزلەپ بېرىدىغان ، بىلەملا بۇۋى-
ئايشەم . ئىلگىرى مەن شائىرلارنىڭ يازغان ئەسەرلىرى كى-
شى قەلبىگە شۇنچىلىك تەسىر قىلار دەپ ئويلىماپتىكەنمەن .

ئۇستازىمىز نەۋائىي ، نىزامى ، جامىغا ئوخشاش شائىرلارنىڭ شېئىرلىرىنى ئوقۇپ بېرىپ ، قەلبىمىزگە ئىلىم - پەندىنىڭ ئوتىنى سالغاندىن كېيىن ، ھايات ماڭا باشقىچە كۆرۈنىدىغان بولغان . بەلكى ئاشۇ ئۇستازدىن تەلىم ئالمىغان بولسام مەنمۇ قەشقەردىن بۇياققا سۈرگۈن قىلىنغان باشقا قىزىلارغا ئوخشاش تەقدىرنىڭ پېشانىگە يازغىنىغا رازى بولۇپ يۈرۈۋېرەر ئىدىم . ئەمما ھازىر ئۆلۈپ كېتىشكە تەييارمەنمۇ ، لېكىن يارىمغا سادىق بولۇپ قالسىمەن .

— بۇ دېگەنلىرى توغرا ، نۇزۇگۈم . بىلەملا ، مېنىڭ ھاياتتا باقىدەك يېگىتىم بولسا توقسان غۇلاچ چوڭقۇرلۇقتىكى زىنداندىنمۇ قېچىپ كېتەتتىم . ئەمدى ئاۋۇ ئىمىنئاخۇنغا ئوخشاش ئادەمنى ئېرىم دەپ جاننى چالا بوغۇزلىغاندىن كۆرە تەقدىرنىڭ پېشانىگە پۈتكىنىنى كۆرۈپ يۈرگىنىم ياخشى . مەن ئۇنىڭ تىنچ چاغلاردىمۇ ئاقچا ئىزدەپ ، بارغا قانائەت قىلماي ، ئايلاپ يوقىلىپ كەتكەنلىرىنى جىق كەچۈرگەندىم . ئىمىنئاخۇن بىلەن سەككىز يىل ھايات كەچۈرۈپتەمەن . ھەر يىلى ياز كەلسىلا خۇرجۇننى مۇرىسىگە ئارتىپ ، ياقا يۇرتلاردا پايدا تاپمەن دەپ كېتىپ قالىدۇ . مەن ئۇنى قاچان قايتىدىكەن دەپ سارغىيىپ يولغا قاراپ ئولتۇرغان . نەچچە يىللارنى مەن ئەنە شۇنداق ئۆتكۈزدۈم . بۇ قېتىم موڭغۇللارنىڭ ئوچىقىغا ئوت قالاپ ئولتۇرغىنىنى كۆرۈپ چىدىيالمىلا قالدىم . سىلى شۇ چاغدا بىرمۇنچە گەپلەرنى قىلىپ ، قەلبىمگە ئوت سالىدىلا ، — دېدى بۇ ئىشقا كېلىپ كەلگەن داۋاملاشتۇرۇپ ، — مەنغۇ ئامالنىڭ يوقىدىن بۇدا-لوپىنىڭ ئۆيىدە تۇرۇۋاتمەن . ئەمدى سىلى بولسىلىمۇ بۇ-لارنىڭ قولىدىن قۇتۇلۇپ ، ئۆزلىرىنىڭ مەقسەتلىرىگە يەت-

سەلە .

— بۇۋىئايشەم ، ھەر كۈنى ئوتلىرىدىن كىرىپ ، كۈلدى .
رىدىن چىقاي ، دالويغا دەپ باقسىلارا ! مېنى ئەمدى ھېچ-
كىمگە بەرمەي ، سىلنىڭ قاشلىرىدا قۇل قىلىپ ئىشلەت-
سۇن . ئىككىمىز ئېگىچە - سىڭىل بولۇپ تۇرايلى .

— ئۇنداق بولسا نۇر ئۈستىگە نۇر ئىدىغۇ . ئەمما موڭ-
غۇللار سىلىگە ئوخشاش گۈزەل خېنىملارغا ھەۋەس قىلماي
تۇرالمايدۇ . شۇنداق بولسىمۇ بۇلارنىڭ بارلىق جاپاسىنى
ئۆزۈم تارتىپ ، سىلنى خارلاتماسلىققا تىرىشمەن .

نۇزۇگۇم بۇ يەرگە كەلگەندىن بېرى بۇۋىئايشەمنىڭ
ئۇنىڭ قېشىدىن چىقماي ، ئەتىدىن - كەچكىچە پاراڭلىشىپ
ئولتۇرىدىغانلىقىنى بايقىغان دالويى خۇدۇكىسىنىپ قالسا كې-
رەك ، بىر كۈنى بۇۋىئايشەمنىڭ قېشىغا كىرىپ :

— ھاي ، سەنلەر ئون يىل كۆرۈشمىگەندەك تولا مۇڭدى-
شىپ كېتىدىغان بولۇشتىڭىزغۇ . تۇرۇشە ئورنۇڭدىن ، — دەپ
ئىككى دوستنى بىر - بىرىدىن ئايرىۋەتتى .

قىزىل تېۋىلغا ساپلىق ئالتە ئۆرۈم قامچىسىنى قاتلاپ
تۇتۇپ ، شالاڭ بۇرۇتنى يۇقىرى تولغاپ كىرگەن دالويىنىڭ
ئېيىقىنىڭ ئۈندەك ئاۋازىنى ئاڭلىغان بۇۋىئايشەم ئورنىدىن
دەس تۇرۇپ بىرىنچە دەي دەپى - دە ، لېكىن ئېسىگە موڭ-
غۇللار ئارىسىدا ياشاۋاتقانلىقى چۈشۈپ :

— خوپ ، تەقىسر ! — دەپى - دە ، بېشىنى كۆتۈرمەي
ئۆرە تۇردى . نۇزۇگۇم بولسا نېمە قىلارنى بىلمەي ھودۇ-
قۇپ قالدى .

— سەن بۇنىڭدىن كېيىن بۇ خوتۇنغا تولا يېقىن يۈرگۈ-
چى بولما ، — دەپى شىسەن دالويى ، — ئۇ چوڭ يۇلتۇزدىكى

باير نوپاندىن قېچىپ كەتكەن يامان خوتۇن . ئۇنىڭ قولىدىن
ھەر بالا كېلىشى مۇمكىن .

شەسەن دالويى باشقا موڭغۇل خوتۇنلارغىمۇ نۇزۇگۇم-
نىڭ قېشىغا يېقىن كەلمەسلىكىنى ئۇقتۇردى . لېكىن ئۆزى
نۇزۇگۇمغا خۇشتار بولۇپ يۈرسىمۇ باشقا خوتۇنلارغا ئوخ-
شاش قارام كۈچ بىلەن ئۇنى قولغا چۈشۈرەلمەيدىغانلىقىنى
سېزىپ گەپ قىلماي يەر ئاستىدىن قاراپ قويدى - دە :
— بۇ خۇتۇنغا ئىش تېپىپ بەر ، ئىشلىسۇن ، — دېدى
ئۇ ئۆزىنىڭ ئىچكى ھېس - تۇيغۇسىنى باشقىلارغا بىلدۈر-
مەسلىككە تىرىشىپ .

— خوپ ، بولىدۇ ، — بۇۋىئايشەم ئۇنىڭ سۆزىگە جاۋاب
بېرىپ بولۇپلا نۇزۇگۇمنى ئەگەشتۈرۈپ چىقىپ كەتتى .
— ئەرلىرىگە ئېيتىسلىچۇ ، قانداق خىزمەتلىرى بولسا
مەن تەييار ، پەقەت مېنى بىرىگە بەرمىسلا بولدى ، — دەپ
يەنە يالۋۇردى نۇزۇگۇم . ئۇنىڭ گېپىنى ئاڭلاپ قالغان شە-
سەن دالويى بۇۋىئايشەمدىن سورىدى :
— ئۇ يەنە نېمە دەيدۇ ؟

بۇۋىئايشەم شەسەن دالويىغا نۇزۇگۇمنىڭ تەلپىنى
ئېيتتى . دالويى نۇزۇگۇمنىڭ باش - ئايىغىغا بىر قۇر قاراپ
چىقىپ بېشىنى ئېغىتىپ :

— خوپ ، — دېدى - دە ، باشقا گەپ - سۆز قىلماي ،
يەنە گېپىنى داۋاملاشتۇردى ، — ھازىرچە ئۆيدە يۈرۈۋەر-
سۇن ، كېيىن كۆرەرمىز . ئەمما قاچىدىغان بولسا مېنىڭدىن
ياخشىلىق كۆرمەيدۇ . سەنمۇ ياخشىلىق كۆرمەيسەن ، ئۇق-
تۇڭمۇ ؟

— خوپ ، بولىدۇ ، — دېدى بۇۋىئايشەم بىرئاز ۋاقىت

بولسىمۇ نۇزۇگۇم بىلەن بىللە ياشايدىغانلىقىغا خۇشال بو-
لۇپ .

— مېنىڭ قولۇمدىن كەلسىغۇ سىلنى قولۇمدىن چى-
قارمايتتىم . ئەمما بۇلارنىڭ ئېيتقىنىغا ئىشىنىش تەس ،
ھازىرچە رۇخسەت قىلدى . مەن ئۇ خالىي بولغاندا ، يەنە
يالۋۇرۇپ كۆرەرمەن ، — دېدى نۇزۇگۇمغا بۇۋىئايشەم .
ئىلگىرى قەشقەر باغلىرىدىكى ئۇزۇم سايلىرى بىلەن
ئەتراپى قىپقىزىل گۈللەرگە پۈركەنگەن ھويلىلاردا ھايات
كەچۈرۈپ كەلگەن بۇ ئىككى جۇۋان ئەمدى غۇلجىدىن ئانچە
يىراق ئەمەس كۈرەننىڭ چېتىدىكى تۆت تام بىلەن قورشالغان
ئۆيلەردىن بىرىگە سولىنىپ قالدى . ئۇلار شىسەن دالويى
ھۆكۈمەت ئىشى بىلەن باشقا يۇرتلارغا كەتكەندە ئارامخۇدا
ئولتۇرۇپ كۆڭۈللىرىنى خۇش قىلاتتى . نۇزۇگۇم مال سو-
يۇلغان كۈنلىرى ئۇنىڭ ئۈچەيى - قېرىنلىرىنى تازىلاپ قازان
بېشىدىن نېرى كەتمەي ئىشلەيتتى . ئۇ ئەمدى بۇۋىئايشەم
تونۇش - بىلىشلەرنى تېپىپ قەشقەر تەرەپكە قاچۇرۇۋەتكىچە
دالويى مېنى بىرىگە خوتۇنلۇققا بېرىۋەتمەسە بولاتتى دەپ
ئويلايتتى . بىر تۇرۇپ ، دالويى ھاراق ئىچىپ كىرگەن كې-
چىلىرى ئاچ بۇرىلەردەك يېنىمغا كىرىپ كەلمەسە بولاتتىغۇ
دەپ قورقاتتى .

ئالتە شەھەر تەرەپتىن بۇ يەرلەرگە سۈرگۈن قىلىنىپ ،
قۇللارنىڭ ئورنىدا ئىشلەپ يۈرگەن ئۇيغۇرلارنىڭ كۆپچىلى-
كى موڭغۇللارنىڭ دېھقانچىلىقىنى قىلىپ ، مېلىنى بېقىپ ،
تېمىنى سوقۇپ ، خىزمىتىنى قىلىپ يۈرەتتى . نۇزۇگۇم بۇ
بىچارىلەرنىڭ ئېچىنىشلىق ئەھۋاللىرىنى كۆرۈپ : «بۇلار-
نىڭمۇ ھال - ئەھۋالى ئېغىر ئىكەن» دەپ تېخىمۇ چوڭقۇر

ھەسرەت چېكەتتى .

— ھەي ، نۇزۇگۇم ، «يامانلىقنى كۆرمەي ، ياخشىلىق-
نىڭ قەدرى يوق» دەپ بىكار ئېيتىلماپتىكەن . بىز قەشقەردە
خۇددى «ياغنىڭ ئىچىدىكى بۆرەكتەك» يۈرۈپتىكەنمىز . بە-
زى چاغلاردا «سۇنى كۆرمەي ، ئۆتۈك سېلىپ» مۇ يۈرگەند-
كەنمىز . جاپانىڭ ئېغىرىنى تارتىپ ، ئۆز ھوقۇقىدىن ئايرىل-
غان ئۇيغۇرلار مۇشۇ ياقتا ئىكەن . مانجۇ ئەمەلدارلار بىلەن
موڭغۇل نوپانلار بۇ يەردىكى ئۇيغۇرلارنىڭ چىرايلىق قىزلى-
رىنى كۆرۈپ قالسىلا ئاتا - ئانىسىنىڭ ئاھ - زارىغا قارىد-
ماي ، ئۇرۇپ - تىللاپ تارتىۋالدىكەن . شۇڭا مۇنداق زور-
لۇققا چىدىيالماغان بەزى ئۇيغۇرلار كۈنپېتىش تەرەپتىكى
ئالمالى دېگەن ياققا كېتىپ قاپتۇ . ئەگەر سىلىگە پۇرسەت
كېلىپ قاچقۇدەك بولسىلا شۇ تەرەپكە كەتسىلە . بولمىسا بۇ
كاساپەتلەر بەربىر تۇتۇۋالىدۇ ، — دەپدى بۇۋۇنئايىشم .

— ئالمالى دېگەن نەدەرەك ئىكەن؟ — دەپ سورىدى نۇ-
زۇگۇم بۇ سۆزنى بىرنەچچە قېتىم ئاڭلىغان بولسىمۇ ، ئەمما
ئۇنىڭ نەدىلىكىنى ئېنىقراق بىلىۋالماقچى بولۇپ .
— ئىلى دەرياسىنىڭ ئېقىشى بىلەن قىبلە تەرەپكە قا-
راپ مېڭىۋەرسە شۇ يەرگە بارغىلى بولىدىغان ئوخشايدۇ . ئۇ
يەرلەردە ئورۇس دېگەن ئىقلىملار بارمىش .

— ئەگەر يەيدىغان رىزقىم بولۇپ ، بۇلارنىڭ قولىدىن
قۇتۇلسام قەشقەرگە كېتەلمىسەممۇ شۇ ياقلارغا بولسىمۇ كې-
تىمەن .

— ئاڭلىشىمچە ، بۇ يەرلەرگە قارىغاندا ئۇ تەرەپلەردە
كىچىككىنە بولسىمۇ ئەركىنچىلىك بارمىش . ئەمدى بىزگە
قەشقەرنى كۆرۈش يوق ئوخشايدۇ . ئۇنىڭ ئۈستىگە قاراڭغۇ

قىشلارمۇ يېقىنلىشىپ كېلىۋاتىدۇ . ھازىر مۇزداۋانىنىمۇ قار
بېسىپ كەتكەندۇر .

— بىزگە ئوخشاش تەلەپسىزلەرنىڭ قەشقەردە تۇغۇلغۇ
نى بىلەن ئۇ يەرنىڭ تۇپرىقىدا ئۆلۈش يوق ئوخشايدۇ ، —
دېدى نۇزۇگۈم خېلى ئويلىنىپ ئولتۇرغاندىن كېيىن ، —
ئۇنىڭ ئۈستىگە مۇنۇ خەقنىڭ تىلىنى بىلمەي ، گاچا ئادەم .
دەك ئوي — مەقسىتىمنى ئۇقتۇرالمى قىيىنلىغىنىمچۇ . بۇ
ۋىتايىشەم ، بىزنىڭ ئەمدى كۆز ياش قىلىپ ئېيتىدىغان ناخ-
شىدىن باشقا ھەمراھ بولغۇدەك نېمىمىز قالدى دەيدىلا ،
ھېلىمۇ قاينۇ — مۇڭىمىزنى كىچىككەنە بولسىمۇ ئۇنتۇلدى .
رىدىغان ناخشىلىرىمىز بار ئىكەن .

— ئۇ دېگەنلىرى توغرا . ئاجىز خەق دېگەن ھېچ نەرسە
گە كۈچى يەتمىگەندە ئىككى كۆزى بىلەن ناخشىغا زورلايدى-
كەن . مەنمۇ بەزىدە كۆز ياشلىرىمنى تۆكۈپ يىغلىسام ،
بەزىدە دىمىقىمدا بولسىمۇ غىغىشىپ ناخشا ئېيتىپ قويمەن .
بەزىدە سىلىنىڭ چۆل — باياۋانلاردا قېچىپ ، مۆكۈنۈپ تارت-
قان جاپالىرىنى ئويلاپ تاڭلارنى ئۇخلىماي ئاتقۇزىمەن . جە-
بىر — جاپانى تازا تارتتىلا — ھە ، نۇزۇگۈم ؟
— ئۇ تەرىپىنى سورىمىسىلا ، — دېدى نۇزۇگۈم چوڭقۇر
نەپەس ئېلىپ .

— قومۇشلۇقلاردا قانداقمۇ قورقماي كېچىلەرنى ئۆت-
كۈزگەندىلا ؟
— باشقا كەلگەندە ئادەم دېگەن باتۇر بولۇپ كېتىدىكەن ،
بۇۋىتايىشەم .

— راست دەيدىلا . ئىككىمىز ئايرىلىپ كەتكەندىن كې-
يىن باشتىن كەچۈرگەنلىرىنى ئېيتىپ بەرسىلىچۇ ، نۇزۇ-

گۈم ، قايغۇ - دەردنى ئېيتىۋەتسىمۇ ئادەمنىڭ ئىچى بوش -
شىپ ، يېنىكلىشىپ قالدۇ ئەمەسمۇ .

— مەن چوڭ يۇلتۇزغا بارغاندا باقەمنى ئۇچراتتىم !
— نېمە دەيدۇي مۇنۇ خوتۇن ! — بۇ خەۋەرنى ئاڭلاپ
بۇۋىئايشەم ھەيران قالدى ، — باقەم ئۇ يايقلاردا نېمە قىلىپ
يۈرۈپتۇ ؟

— ئۇ ياق قىرغىزلارغا قوشۇلۇپ بىزگە ھۇجۇم قىلغان
كېچىسى يارىدار بولۇپ چېرىكلەرنىڭ قولىغا چۈشۈپ قالغا -
نىكەن . ئۇلارنىمۇ مېنى سېتىۋالغان نوپانغا سېتىپتۇ ، ئۇ
مېنى كۆرگەندىن كېيىن نوپان بىلەن ئېلىشىپ ئۇنى يارىلان -
دۇردى . كېيىن ئۇنىڭ نېمە بولغىنىنى بىلمىدىم . بىراق
بىر - بىرىمىزنى يىراقتىن كۆرگىنىمىز بىلەن ئۇچرىشالمى -
دۇق . نوپان ئۇنىڭ مېنىڭ ئېرىم ئىكەنلىكىنى بىلىپ ،
پۇت - قوللىرىنى كىشەنلەپ ماڭا كۆرسەتمەي قاياققىدۇر
ئەكەتتى . ئۆلتۈرۈۋەتتىغۇ دەيمەن .

ئارىدىن بىرنەچچە كۈن ئۆتۈپ ، ئۆز ئەكسىگە كېلىپ ،
كۈچ - قۇۋۋەت يىغىپ قالغان نۇزۇگۈم بۇۋىئايشەمنىڭ
ئىلتىماسىغا ئاساسەن ئۆزىنىڭ تارتقان جەبىر - جاپالىرىنى
قوشاققا قېتىپ ناخشا ئېيتىپ بەردى :

قومۇش ئارىلاپ كۈن چۈشتى ،
يالغۇز بېشىمغا مۇڭ چۈشتى .
مەن نۇزۇكنى تۇتۇشقا ،
سولۇن - چېرىكلەر چىقتى .

كۈرسەم قەشقەر يولىغا ،
قەشقەر يولى يول بولغاي .
نۇزۇك ئاجىز بەندىنى
بىر خۇدايىم ساقلىغاي .

قومۇشلۇققا ئوت قويسا ،
قەچپىپ كىرەي دەرياغا .
ھەرگىز خوتۇن بولمايمەن ،
سولۇن يۈزى قارىغا .

ئۇنىڭ ئاغزىدىن چىققان بۇ ناخشىلار تولىمۇ مۇڭلۇق
ئاۋاز بىلەن ياڭرىدى . كۆزىدىن تۆكۈلگەن ياشلار بولسا ناخ-
شىنىڭ مۇڭىنى تېخىمۇ كۈچەيتتى .
بۇ ناخشىلارنى ئاڭلاۋېتىپ بۇۋىشەشمۇ ھەسرەتلىك
كۆز ياشلىرىنى تۆكتى .

ئەمما قەشقەرلىك جۇۋانلارنىڭ خالىي بولسىلا باشقا ئا-
ياللاردىن ئۆزلىرىنى چەتكە تارتىپ ، ئۆزئارا پاراڭلىشىپ
يۈرۈشلىرى شىسەن دالويىنى ئويلاندۇرۇپ قويدى . ئۇ قولى-
دىن ھەربالا كېلىشى مۇمكىن دەپ ئويلايدىغان نۇزۇگۇمنىڭ
ئايالىغا ھەرخىل گەپلەرنى ئۆگىتىپ ، ئۇنى يولدىن چىقىرىد-
ۋېتەمدىكىن دەپ چۆچۈشكە باشلىدى . بىرنەچچە كۈن چوڭ
يۇلتۇزدىكى بايىرنويان كەلسە ، نۇزۇگۇمنى شۇنىڭغا قايتۇ-
رۇپ بېرىۋېتىمەن دەپ يۈرگەندى . لېكىن ئۇ بېلىنى كۆتۈ-
رەلمەي يېتىپ قالغاچقا كەلمىدى . شۇڭا ئەمدى دالويى بۇ
خوتۇننى بىرىگە سېتىپ ساندۇقمىغا يامبۇ سېلىشنى ئويلىدى ،
بىر تۇرۇپ بۇنداق قىلىشقىمۇ كۆڭلى ئۇنىمايتتى . ئۇ بىر-

نەچچە كۈن نۇزۇگۇمغا قانات سۆرەپ بېقىۋىدى ، ئۇنىڭ يې-
قىن يولاتمايۋاتقانلىقىغا كۆزى يەتتى . شۇنىڭ بىلەن ئۇ خو-
تۇنىنىڭ نۇزۇگۇمنى مۇشۇ ئۆيدە ئېلىپ قېلىپ خىزمەتكار
قىلىۋېلىش توغرىسىدىكى سۆزلىرىگە قوشۇلمىدى . ئەكسىدە-
چە ، «بۇلارنىڭ ئاپاق - چاپاق بولۇپ كەتكىنىدە بىر گەپ
بار . ئۇلارنى چاپسانراق ئايرىۋەتمىسەم بېشىمغا بالا تېپىۋالدى-
مەن» دېگەن نىيەتكە كەلدى . نۇزۇگۇمنى بىرىگە بېرىۋېتىش
ھەققىدىكى ئويىنى سەزگەن بۇۋىن ئايشەم دالويىغا كۆز يېشىنى
تۆكۈپ يالۋۇردى .

— ئىككىمىز ئۆلگۈچە قۇلىڭىز بولۇپ قالايلى ، بىزنى
ئايرىۋەتمەڭ ، مېنىڭ كۆڭلۈمنى كۆتۈرۈپ يۈرگۈدەك بىر-
دەنسىز ئادىمىم ئاشۇ نۇزۇگۇم بولۇپ قالدى ، — دەپ كۆپ
يېلىنىپ باقتى ، لېكىن دالويى ئۇنىڭ تەلىپىنى رەت قىل-
مىپ :

— ياق ، نۇزۇگۇم يامان خوتۇن ، ئۇ ساڭا گەپ ئۆگىدى-
تىپ ، يولدىن چىقىرىپ ، يامان ئىشلارغا باشلىشى مۇمكىن
دەپ باشتىلا ئېيتقاندىمغۇ . بايقىسام ، ئاشۇ خوتۇن بىزنىڭ
ئۆيىگە كەلگەندىن بېرى سەنمۇ ئۆزگىرىشكە باشلىدىڭ ، —
دېدى .

دالويى بۇ خوتۇننى ئۆپچۆرىدىكى بىرەرگە بەرگىنى بى-
لەن ئىككى قەشقەرلىك چوكاننىڭ بىر - بىرىنى كۈندە
بولمىسىمۇ ، كۈندە كۆرۈشۈپ قالدىغانلىقىنى ئويلاپ ، نۇ-
زۇگۇمنى دەريانىڭ ئۇ قېتىمىدىكى بىرىگە سېتىۋېتىپ ، كەتسە
كەلمەس قىلىشنىڭ ئامالىنى ئىزدىدى .

ئەسلىدە بۇ چاغلاردا قەشقەرنىڭ گۈزەل قىزلىرىدىن
خوتۇنلۇققا ئېلىشىنى ئالاھىدە ئاتاق - ئابرۇي ھېسابلاپ

بىر - بىرى بىلەن ئۈزەڭگە سوقۇشتۇرۇپ يۈرگەن مانجۇ ئەمەلدارلىرى بىلەن موڭغۇل دورغىلىرىدىن باشقا ، دەريانىڭ ئۇ تەرىپىدىكى سۇمۇللاردا تۇرىدىغان شىبە سولۇنلارنىڭ باي-لىرى ۋە ئەمەلدارلىرىمۇ كۆپ ئىدى . بۇنى ياخشى بىلىدىغان شىسەن دالويى نۇزۇگۇمنى سۇمۇلدا تۇرىدىغان موتېبۇ دېگەن ئاغىنىسىگە سېتىشنى مۇۋاپىق كۆردى .

دوستىدىن ئايرىلىشنىڭ ۋاقتى - سائىتى يېقىنلىشىۋات-قانلىقىنى سەزگەن بۇۋىئايشەمنىڭ روھى چۈشۈپ مىسكىنىل-شىپ قالدى :

— تەقدىر ئىككىيلەنگە بىللە ياشاشنى بۇيرۇمىغان بول-سا كېرەك . مانا يەنە ئايرىلىش ۋاقتى كېلىپ قالدى . بولۇپ-مۇ سىلنىڭ سۆيگەن يارىمغا بولغان ساداقەتلىكىمنى ساقلاپ قالىمەن دەپ ، باشلىرىغا كۈرمىڭ جەبىر - جاپالار چۈشىد-مۇ ، ھەممىگە بەرداشلىق بېرىپ كۈرەش قىلىپ كېلىۋاتقان-لىقلىرىغا بەكمۇ قايىلمەن ، لېكىن مەن سىلگە يار - يۆلەك بولۇپ بىرەر ئىش قىلاي دېسەم قولۇمدىن كەلمىگىنىگە ئېچىنمەن ، — دېدى بۇۋىئايشەم ، — زامان مۇنداقلا ئۆتۈپ كەتمەس .

— ئىككىمىزنىڭ قولىدىن ھېچنېمە كەلمىگىنى بىلەن باشقىلارمۇ بارغۇ . سىلنىڭ نەچچە كۈندىن بېرى ھالىمىدىن خەۋەر ئېلىپ تۇرغانلىرىغا رەھمەت ، — دېدى نۇزۇگۇم .
بۇ چاغدا شىسەن دالويى نۇزۇگۇمنى سۇمۇلدا تۇرۇش-لۇق بىر سولۇنغا سېتىپ ، ئۇنىڭدىن ئالغان يامبۇلىرىنى ساندۇقىغا سېلىپ بولغانىدى . ئەمدى يالۋۇرۇپ كۆز ياش تۆككىنى بىلەن ھېچ نەرسە چىقمايدىغانلىقىنى بىلگەن نۇزۇ-گۇم بۇۋىئايشەم بىلەن قۇچاقلىشىپ ، يىغلىشىپ خوشلاش-تى .

تى .

— كۆرۈشەرمىز ، كۆرۈشەلمىسەك خوش ، بۇۋىئايشەم .
مەن ئەگەر ئۇ سولۇندىن قۇتۇلۇپ كېتەلمىسەم ئۆلۈۋالدىم .

— ئۆلۈمنى ئاغزىلىرىغا ئالمىسىلا ، دوستۇم ، —
خان بۇۋىئايشەم قورقۇپ تەشۋىش ئىچىدە قالدى ، — خۇدايىم
بۇ دۇنيادا بەش كۈن بولسىمۇ كۈننىڭ سېرىقىنى كۆرگىلى
نېسىپ قىلسۇن .

— پىچاق سۆڭەككە تاقىلىپ كېلىۋاتىدۇ ، قېرىندە .
شىم . مۇبادا سىلنىڭ ئىشلىرى روناق تېپىپ قەشقەرگە
بارغۇدەك بولسىلا مېنىڭدىن ئەل - يۇرتقا سالام ئېيتادىلا .
نۇزۇگۈم ھاياتىنىڭ ئاخىرقى دەقىقىلىرىگىچە سۆيگەن يارى
باقەمگە پاك ، سادىق بولۇپ قالدى دەپسە ، — دەيدى نۇزۇگۈم
كۆزىگە ياش ئېلىپ .

— بۇنىڭدىن غەم قىلمىسىلا ، نۇزۇگۈم . خەلقىمىز سى-
لىنى ھەرگىز ئۇنتۇمايدۇ . ئىككىمىز بۇ ئېگىز تامنىڭ
ئىچىدىن چىقالماي ، ھەممىدىن بىخەۋەر بولغىنىمىز بىلەن
ئىلى تەۋەسىنىڭ ئۇيغۇرلىرى سىرتتا تۇرۇپ ، بىزنىڭ قايدى-
غۇ - مۇڭىمىزغا قوشۇلۇپ يىغلىماقتا . ئۇلارنىڭ ھەممىسى
سىلنىڭ تىنچ - ئامان قۇتۇلۇپ كېتىشىنى تىلىمەكتە .
ھازىر ئىلى تەۋەسىنىڭ ھەممىلا يېرىدە پەقەت سىلنىڭلا
گەپلىرى . سىلنىڭ ئىش - ھەرىكەتلىرى ئۇلارنىڭ ئارىسىدا
رەۋايەتكە ئايلانغان . شۇنچە ئادەمنىڭ ئاھۇ زارى ئاۋۇ تەڭرىدە -
تاغلىرىدىن ئېشىپ ، بىزنىڭ يۇرتلارغىمۇ يېتىپ بارىدۇ .
خوش ، قېرىندىشىم !

— خوش ، بۇۋىئايشەم !

ئاتلىق سولۇنلار نۇزۇگۇمنى ئېلىپ ماڭغاندا ، بۇۋىئايشەم شەم ئېرى شەم دالويناڭ سىلكىشەپ ، تىللىغانلىرىغا قارىماستىن كوچىغا چىقىپ ۋارقىراپ يىغلاپ ، نۇزۇگۇمنىڭ ئارقىسىدىن ئەگەشتى .

— مەن يەنە قاڭغىر قاقشاپ ، يالغۇز قالدىمغۇ ، نۇزۇ-
گۇم ! ياراتقان خۇدايىم مېنىمۇ سىلى بىلەن بىللە ئەگەتسە
بولمامدۇ ؟ — دەپ يىغلاۋاتقان بۇۋىئايشەم سېپىل دەرۋازى-
سىغا يەتمەيلا يىقىلىپ ، ئورنىدىن تۇرالماي قالدى . نۇزۇ-
گۇم ئۇنىڭ ئېيتقان سۆزلىرىنى ئاڭلىغاندىن كېيىن ، كۆڭ-
لىدە ئەمدىكى خوجايىنى بولغان سولۇننىڭ قولىدىن قېچىپ
قۇتۇلۇشنىڭ ئۈمىد ئۇچقۇنى لاۋۇلداشقا باشلىدى .

II

ئالامەت بىر ئۇيغۇر چوكىنىنى قولغا چۈشۈرگىنىگە بىر
ئىشەنسە ، بىر ئىشەنگۈسى كەلمەي ، شىركەپ كېتىپ بار-
غان سولۇن نۇزۇگۇمنىڭ خۇشال بولۇش ئورنىغا يىغلاۋاتقان-
لىقىنى كۆرۈپ ھەيران ئىدى .

— بىزنىڭ باشلىق خۇ ! مۇنداق ئادەمگە تەگكەن ئايال
خۇشال بولۇشى كېرەك . سېنىڭ يىغلىغىنىڭ نېمىسى ؟ —
دېيىشتى ئۇنى قورشاپ كېلىۋاتقان سولۇنلار ئېگىز كۈرەڭ
ئاتقا مىنىپ ، ئۇچىسىغا قىزىل دۇخاۋىدىن كالتە چاپان ،
بېشىغا بۇلغۇن قۇلاقچا كىيىۋالغان ، ئاسلاننىڭكىگە ئوخشاش
كۆزلىرىدىن ئوت چاقناپ تۇرغان ، بويى - تۇرقى ئانچە ئېگىز

ئەمەس ئورۇق ئەمەلدارنى كۆرسىتىپ ماختاندى . ئەمەلدار بولسا كۆزلىرىنى تېخىمۇ خۇمارلاشتۇرۇپ نۇزۇگۇمغا ھېلىدىن - ھېلى قىيا بېقىپ ، يېنىغا ئېسىۋالغان ئەگرى قىلىد . چىنىڭ سېپىنى سىلاپ تۇتۇپ قويايتتى .

دەسلەپتە ئەمدىكى تەقدىرىم قانداق بولار دېگەندەك بېشىنى كۆتۈرمەي ، ئاھ ئۇرۇپ كېلىۋاتقان نۇزۇگۇم ئىلى دەرياسىغا يېقىنلىشىشى بىلەن مۇنداق يىغلاۋەرگەندىن ھېچ نەرسە چىقمايدىكەن دېگەن يەرگە كەلدىمۇ ، كۆز يېشىنى سۈرتۈپ ، بۇلاردىن قۇتۇلۇشنىڭ ئامالىنى ئىزدەۋاتقاندەك ئۆپچۆرسىگە قارىدى . دەريا قاينام ھاسىل قىلىپ داۋالغۇپ ئاقماقتا . «بۇ سۇغىمۇ چۈشۈپ كۆردۈم . ئۇمۇ ئانچىۋالا دەھشەتلىك ئەمەس ئىكەن . ھازىر ئۆزۈمنى ئاشۇ دەرياغا تاشلايمىكەن» دەپ ئويلىدى . ئۇ دەريا بويىدا ئېتىدىن چۈشۈپ ، كېمىنىڭ كېلىشىنى كۈتۈپ تۇرغان سولۇنلارنىڭ ھەربىر ھەرىكىتىنى كۆزىتىشكە باشلىدى .

بىرچاغدا قېلىن تاختايىلاردىن تەڭنىگە ئوخشاش ياسالغان يالاق كېمىنى ئىككى ئاتقا سۆرەتكەن كېمىچىلەر يېتىپ كەلدى .

سولۇنلار نۇزۇگۇمنى كېمىگە ئولتۇرغۇزۇپ ئېلىپ ماڭدى . ئۇ ئۆزىنى قورشاپ تۇرغان تۆت سولۇننى ئىتتىردى . ئېتىپ ، سۇغا سەكرىمەكچى بولۇپ بىرنەچچە قېتىم تەمشەلدى . دىيۇ ، بىراق بەربىر قۇتۇلمايدىغانلىقىغا كۆزى يېتىپ توختاپ قالدى . ئەمدى سولۇنلاردىن قۇتۇلۇشنىڭ باشقا يولى . لىرىنى ئىزدەپ باش قاتۇرماقتا . ئۇنىڭغا باقمە ئۆزىنى ئىزدەپ دەريادىن بۇ تەرەپلەرگە ئۆتەلمەي ، ئۇ قاتنا كۈتۈپ يۈرگەندەك بىلىنىپ كەتتى . ئۇ قاچانلا ئۆلۈمگە بەل باغلىدى .

سا ، باقەمنىڭ قىياپىتى كۆز ئالدىغا كېلەتتى . بۇ قېتىمىمۇ يەنە شۇنداق بولدى . ئەسلىدە ئادەم دېگەن روھىي چۈشكۈن-لىككە بېرىلىپ كەتسە ئۆلۈۋېلىشمۇ ئانچە تەس نەرسە ئەمەس ئوخشايدۇ . ئەمما تەڭسىزلىككە قارشى كۈرىشىپ ، ئۆزۈڭنى خارلىغان دۈشمەنلىرىڭدىن ئىنتىقام ئېلىپ ئۆلۈش بۇ باشقا گەپ ئىكەن . ئۇچاغدا قارا يەردىمۇ پۈت - قولۇڭنى ئۇزۇن سۇنۇپ ئارامىخۇدا ياتىدىغان ئوخشايسەن . نۇزۇگۈم مانا شۇلارنى ئويلاۋېتىپ ئۆزىنى سۇغا تاشلاشتىن يالتايدى . ئۇ يەنە : «ئۆلۈپ كەتسەم باقەم يالغۇز قالىدۇ . شۇنىڭ ئۈچۈن ئۈمىد چىرىغىنى ئۆچۈرمەسلىكىم كېرەك . قىيىنچىلىق بولسىمۇ باقەم ئۈچۈن ياشىشىم كېرەك» دەيتتى .

نۇزۇگۈم مۇنۇ سولۇنلارنىڭ ئۆزىگە قىلىۋاتقان مۇئامىلىلىرىگە قاراپ ، ئۇلاردىن ئايرىلىپ قېچىپ كېتىش ئانچە قىيىن ئەمەستەك قىلىدۇ ، دەپ ئويلىدى . لېكىن ، ئەڭ مۇھىمى ، بۇلارنىڭ كۆڭلىگە گۇمان چۈشۈرۈپ قويماسلىق لازىم . ئۇ مۇشۇنداق قارارغا كەلدى - دە ، ئۆزىگە قارىغانلارغا ئوچۇق چىراي بولۇشقا تىرىشتى .

ئىلى دەرياسىدىن ئۆتكۈچە بېشىنى كۆتۈرمەي يىغلاپ ، ھەتتا چىرايىنىمۇ تۈزۈك كۆرسەتمەي كېلىۋاتقان نۇزۇگۈم - نىڭ دەريادىن ئۆتكەندىن كېيىن خۇش چىراي بولۇپ قالغان - لىقىنى كۆرگەن سولۇنلار :

— مۇتەببۇ! — دەپ ئۇ باشلىقىغا خۇش خەۋەر يەتكۈز - گەندەك سۆزلەپ كەتتى ، — چەنتۇ خوتۇن سىزگە قاراپ كۈلۈۋاتىدۇ . سىزنى ياخشى كۆرۈپ قالغان ئوخشايدۇ . بۇ گەپنى ئاڭلاپ ، باياتىن بېرى سۆرۈن كېلىۋاتقان مۇتەببۇ قەددىنى رۇسلاپ ، شالاڭ بۇرۇتىنى تولغاپ «مېنىڭ

قانداق ئادەم ئىكەنلىكىمنى ئەمدى بىلگەنسىلەر» دېگەندەك ئېتىنىڭ ساغرىسىغا قامچا ئۇرۇپ ، نۇزۇگۇمنىڭ قېشىغا كەلدى - دە ، ھىجىيىپ قارىدى . نۇزۇگۇممۇ كۈلۈمسىرەپ قويدى . چوڭ يۇلتۇزدىكى بايسر نوپان بىلەن كۈرەدىكى شە - سەن دالويىغا بىرەر قېتىم چىراي ئېچىپ قارىمىغان ، كېچە - كۈندۈز يىغلاپلا ئولتۇرغان بۇ چوكاننىڭ موتېبۇغا كۈلۈمسىرەپ قارىشى ئۇنىڭ كۆڭلىنى ئاسمان - پەلەك كۆ - تۈرۈۋەتتى . موتېبۇنىڭ باياتىن بېرى «بۇ خوتۇنىغۇ ئەكېلىدە - ۋاتىمەن . بىراق ئەل - يۇرتنىڭ ئالدىدا يەرگە قارىتىپ قويىمىسا بولاتتىغۇ» دېگەن ئەندىشىسى يوقىلىپ كەتتى - دە ، ئىشى ئوڭغا تارتقانداك بولدى .

— قېنى ، سۇمۇلغا ئات چاپتۇرۇپ بېرىپ ، كېلىن ئەكېلىۋاتقانلىقىمىز ھەققىدە خۇش خەۋەر ئېيتىڭلار! — دېدى ئۇ يېنىدىكى چېرىكلەرنىڭ بىرىگە . ئاندىن ئۇ تىزگىن سىيرىۋاتقان ئېتىنىڭ بېشىنى بۇراپ نۇزۇگۇمنىڭ بېلىدىن قۇچاقتى . ئۇنىڭ ئاغزىدىن چىققان ھاراقنىڭ سېسىق پۇ - رىقى نۇزۇگۇمنىڭ دىمىغىغا ئۇرۇلۇپ قۇسقىسىنى كەلتۈر - دى . شۇڭلاشقا ئۇ سولۇن ئەمەلداردىن يىرگىنىپ ، ئۆزىنى چەتكە ئالماقچى بولدى ، بىراق سەۋر - تاقەتلىك بىلەن ئوچۇق چىراي كۆرسىتىشكە مەجبۇر بولدى .

يول ئىلى دەرياسىدىن ئۆتكەندە خېلى يەرگىچە سۇ ياقىدە - لاپ ئۆسكەن قومۇشلۇق ۋە پاكار تاللىرىنىڭ ئارىسى بىلەن تاغ تەرەپكە يۇقىرىلايتتى . بەزى يەرلەردە قېلىن ئۆسكەن يېپەنلىكلەر ، مېۋىسى مونچاقلاردەك تاۋلىنىپ تۇرغان زىرىق تىكەنلەر ۋە ئۇلارنىڭ ئاقۇچ يوپۇرماقلىرى كۆزگە ئالاھىدە تاشلىنىپ تۇراتتى . دەرياغا كەلگەندە سۇغا چىلدە -

شىپ تۇرغان يەرلەر شور ئۆرلەپ كەتكەن . ئۇنىڭدىن يىراق -
لىغانسىرى ئۇ يەر - بۇ يەردە چوقچىيىپ ، بوي كۆرسىتىپ
تۇرغان ئاندا - مۇندا توغراقلار ، يۇلغۇنلار ، تەسكەن بىلەن
يانتاق تەكەنلەر كۆرۈنۈشكە باشلىدى . بەزى يەرلەرنىڭ توپىدا -
لىرى چاڭ - چاڭ يېرىلىپ كەتكەن . بىرچاغدا موتېبۇ يەنە
نۇزۇگۇمغا يېقىنلىشىپ كېلىپ ئۇنىڭ قوللىرىنى تۇتتى .
نۇزۇگۇم بۇ قېتىم ئۇنىڭغا قاراپ مەجبۇرەن جىلۋە قىلدى .
نېمە ئۈچۈندۇر مۇشۇ پەيتتە ئۇنىڭغا باياتىن بېرى
بۆلەكچىلا سۆرۈن كۆرۈنگەن سولۇن ئىلگىرىكىگە قارىغاندا
بىر ئوبدانلا سېزىلدى . نۇزۇگۇم سولۇنغا سەپىلىپ قارىۋىدى .
دى ، ئۇمۇ ئۆزىگە ئوخشاش ياپپاشلا ئىكەن . ئۇنىڭ كۆڭلىگە
«ئادەم بولغاندىن كېيىن بۇلارنىڭ ئىچىدىمۇ ياخشىلىرى
باردۇر» دېگەن ئوي كەلدى . نېمىشقىدۇر «بۇنىڭ چىرايىدا -
دىن يامانلىق قىلىدىغان ئادەمدەك كۆرۈنمەيدۇ» دەپ پەرەز
قىلدى .

نۇزۇگۇمنىڭ چىرايى سۈزۈلۈپ ، چېھرىسىدە تەبەسسۇم
پەيدا بولدى . بۇنى سەزگەن سولۇن تېخىمۇ ھاياجانلىنىپ ،
نېمە قىلارنى بىلمەي ، ھوش - كاللىسىنى يوقىتىپ قويغان
ئادەمدەك ، مەڭدەپ قالدى - دە ، يەنە ئېتىنى قامچىلاپ ،
نۇزۇگۇمنى ئەگىپ ، يۇقىرى - تۆۋەن چېپىشقا باشلىدى .
ئېلى دەرياسىدىن بىر - ئىككى قېتىم ئۆتكەن نۇزۇگۇم
ئۇنىڭ ئەتراپىدىكى يەرلەرگە بىر قۇر سەپىلىۋالغانىدى .
لېكىن بۇ يەرلەرنىڭ مەنزىرىسى يەنە باشقىچە ئىدى . يولنىڭ
ئىككى چېتىدە قاتار - قاتار قىلىپ تېرىلغان شاللىقلار
كۆرۈندى . ئورۇپ باغلانغان شاللارنىڭ بېشى يۇقىرى قىلىپ
تىكلەپ قويۇلغانىدى . نېرىدىكى ئېگىز ئۆسكەن چىغلار ئاردا -

سىدا ئوتلاپ يۈرگەن ماللار كۆزگە چېلىقىپ تۇراتتى . ئاردا -
لاپ - ئارىلاپ سامان ، پاخال باسقان ھارۋىلار ئۇچرايتتى .
نۇزۇگۇمنى ئېلىپ ماڭغان سولۇنلار سزالىق ۋە پانقاقللىق
يوللاردىن ئۆتۈپ ، بىرچاغدا ئەتراپى سېپىل بىلەن قورشال-
غان مەھەللىگە كەلدى ۋە ئۇلارنىڭ بىرى ئېتىدىن ئىرغىپ
چۈشۈپ ، سېپىل ئىچىگە كىرىدىغان قارا دەرۋازىنى يوغان
ئېچىۋەتتى . نۇزۇگۇم بولسا : «بۇ يەردىن قاچسام دەرۋازىنى
قانداق ئاچمەن» دېگەندەك ، سولۇنلارنىڭ ھەرىكىتىدىن كۆ-
زىنى ئۈزمەي قارايتتى . بىرپەستىن كېيىن ئۇلار ئاتلىرىنى
توپۇرلىتىپ سېپىل ئىچىگە كىرىشتى .

III

سىرتتىن قارىغاندا ئانچىۋالا يوغان ئەمەستەك كۆرۈنگەن
سۇمۇلنىڭ مەھەللىلىرى چوڭ ئىدى . كوچىلارنىڭ ئىككى
تەرىپىدە ئېگىز ئۆسكەن قارىياغاچلار ، ئادەم قۇچمىقى يەتمەي-
دىغان سۆگەتلەر ، ئۇچىلىرىغا قۇشلار ئۇۋا سېلىپ پاسكىند-
لەشتۈرۈۋەتكەن قاپاق تېرەكلەر ئەتراپىغا سايە تاشلاپ تۇرات-
تى . موتېبۇنىڭ ئۇيغۇر خوتۇن ئەكېلىۋاتقانلىقى ھەققىدىكى
خەۋەر بار - يوقى بىرنەچچە يۈز تۇتۇن ياشايدىغان بۇ مەھەل-
لىگە تېزلا تارقىلىپ ئۈلگۈرگەچكە ، ئۆي - ئۆيىدىن يۈگۈ-
رۈشۈپ چىققان قېرى - چۈرىلەر بىلەن ئۇششاق بالىلار
كوچىنىڭ ئىككى چېتىدە تۇرۇپ موتېبۇغا ئېگىلىپ ھۆرمەت
بىلدۈرۈشتى ۋە ئۇنىڭ يېنىدا كېلىۋاتقان نۇزۇگۇمغا سىنچى-
لاپ ھەۋەس بىلەن قاراشتى . موتېبۇ بولسا ئۆزىنىڭ كېلىش-

كەن بىر گۈزەلنى ئەكەلگەنلىكىنى يۇرت ئىچىگە نامايىش قىلاي دېگەندەك ئاتتىن چۈشمەي خېلى يەرگىچە نۆكەرلىرىنى ئەگەشتۈرۈپ ماڭدى - دە ، ئاندىن يېنىدىكى بىرىگە قولىنى شىلتىپ شەرەت قىلدى . شۇنىڭدىن كېيىن موتېبۇنىڭ يېنىدىكى ئادەم :

— بۈگۈندىن باشلاپ ئۇلۇغىمىز موتېبۇنىڭ ئۆيىدە توي . خالايتىق ، بۇ تويغا ھەممىڭلار تولۇق كەلگەيسىلەر !— دەپ ۋارقىردى .

جاكارچىنىڭ بۇ گېپىنى ئاڭلىغان خەلق تېخىمۇ خۇشال بولۇپ ، چۇقان سېلىشتى . بەزىلەر بۇ خۇش خەۋەرنى ئاڭلىماي قالغانلارغا :

— ھاي ، يۈرۇڭلار ، ئۇلۇغىمىز چەنتۇلاردىن خوتۇن ئەكەپتۇ . ھەممىمىزنى تويغا تەكلىپ قىلىۋاتىدۇ ،— دېيىشىپ ، مەھەللىدىكى چوڭ - كىچىكنىڭ ھەممىسىنى موتېبۇنىڭ ئۆيى تەرەپكە باشلاپ ماڭدى .

بۇ يەردىكى سىرتى سۇۋالمىغان ، توپىسى ئۇۋىلىپ چۈشۈشكە باشلىغان سوقما تاملاردىن ياسالغان پاكار ئۆيلەردە كۆپىنچە مانجۇلارنىڭ چېگرالارنى كۆزىتىش ئۈچۈن ئۆز زامانىسىدا ئىچكىرى ئۆلكىلەردىن ئاچىققان سولۇن ، شىبەلەر ياشايدىكەن . نۇزۇگۈم ئۇلارنى تەڭرىتاغدىن تا جۇڭغار تېغىغىچە بولغان ئارىلىقتىكى چېگرالارنى كۆزەتكۈدەك دەپ ئاڭلىغانىدى . بۇ مەھەللىدە ئاساسەن ئاشۇلار تۇرىدىغان ئوخشايدۇ . نۇزۇگۈم بۇ يەردە بولۇۋاتقان ۋاڭ - چۇڭغا ئارىلاشماي ، كوچىنىڭ چېتىدىكى ئېرىق بويلىرىدا ، دەرەخلەرنىڭ تۈۋىدە چاچ - ساقاللىرى ئۆسۈپ كەتكەن بىرقانچە ئۇيغۇر - نىڭ قولىدا ئەندۇۋا تۇتۇپ «بۇ نېمە ئىشتۇر» دەپ قاراپ

تۇرۇشقىنىنى كۆردى . نۇزۇگۇم ئۆز ھوقۇقىدىن ئايرىلغان بۇ بىچارىلەرگە قاراپ چوڭقۇر نەپەس ئالدى . ئۇ : « بەلكى بۇ ئۆچىلىرىغا چەكمەن چاپان ، باشلىرىغا ياغاق دوپپا كىيگەن ئادەملەر كەتمەن - گۈرجەك ، ئەندۇۋىلارنى تۇتۇپ تۇرغىنى بىلەن ئىچىدە مېنى «سولۇنغا خوتۇن بولۇپ بۇ يەرگە كەلگۈ - چە ئىشتانېغىغا بوغۇلۇپ ئۆلۈۋالسىچۇ ، دەپ تىللاۋاتقاندىۇر » دەپ ئويلىدى ۋە ئۆزىنىڭ مۇشۇ ھالغا چۈشۈپ قالغىنىغا ئىچ - ئىچىدىن خىجىل بولدى . شۇنىڭ بىلەن بىللە بۇ ئادەملەرنىڭ چىرايىدىكى ئۆزىگە ئوخشاش جۇۋانلار بىلەن قىزلارغا ئىگىدارچىلىق قىلالماي ، پات ئىقىلمىلارنىڭ قولىدا خار - زار قىلىپ قويغىنىغا ، ئۇلارنى بۇ زۇلمەتتىن قۇتۇلدۇرۇۋېلىشقا چامىسى كەلمەيدىغانلىقىغا كۆزى يېتىپ ھەس - رەت چېكىۋاتقانلىقى سېزىلىپ تۇراتتى .

سولۇنلار نوزۇگۇمنى كەڭ ھويلىغا ئەكىرىپ ئاتتىن چۈشۈردى - دە ، تاملىرى پاكار ، ئازادە ئۆيگە باشلىدى . بۇ ئۆينىڭ ئىچى ئالدىنئالا تاملىرىغا زىلچە گىلەملەر ، ئىشىك - پەنجىرىلىرىگە تاۋار - دۇردۇنلار تارتىلىپ ياسالغان بولسى - مۇ ، نوزۇگۇم ئۇلارنىڭ ھېچقايسىسىغا قاراپ قويمىدى . ئۇ پەقەت بۇ يەردىن قانداق قېچىپ كېتىشىنى ئويلىماقتا . دەرد - ئەلەم يۈرەك - باغرىنى ئەزمەكتە . بىر چاغدا ئۇنىڭ قېشىغا ئۆزىگە ئۆيلەنمەكچى بولغان سولۇن كىرىپ كەلدى . نوزۇگۇم ئۇنىڭغا قاراپ مەجبۇرەن كۈلۈمسىرەپ قويدى . بۇنى كۆرۈپ خۇشال بولغان موتېبۇ قوللىرىنى كېرىپ ئۇنى قۇچاقلىۋالدى . موتېبۇنىڭ ئاغزىدىن چىققان ھاراقنىڭ سې - سىق پۇرىقى نوزۇگۇمنىڭ نەپىسىنى بوغۇپ ، كۆڭلىنى ئاي - لاندۇرۇۋەتتى . لېكىن ئۇ ئۆزىنى مەجبۇرلاپ سەۋرلىك بى -

لەن قولىنى موتېبۇنىڭ مۇرىسىگە قويۇپ :

— مەن سىزنى ياخشى كۆرۈپ قالدىم ! لېكىن ، سىز -
گىمۇ مەلۇم ، بىزنىڭ رەسىم - قائىدىمىز بويىچە نىكاھتىن
ئۆتمەي تۇرۇپ قوشۇلۇشقا بولمايدۇ ، - دېدى .

قانداق قىلسام بۇ چەنتۇ چوكانغا ياقمەنكىن دەپ بېشى
قېتىپ تۇرغان سولۇن ئەمەلدارى ئۇنىڭ ئاغزىدىن چىققان
بۇ سۆزلەرنى ئاڭلاپ ۋە ئۆزىگە جەزبىلىك قاراپ تۇرغىنىنى
كۆرۈپ خۇشاللىقىدىن بېشى كۆككە يەتتى . «بۇ خوتۇن باير
نوياندىن قاچقىنى بىلەن مۇنۇ دەۋاتقان سۆزلىرىگە قارىغاندا ،
مېنى راستتىنلا ياخشى كۆرىدىكەن» دېگەن ئويغا كەلدى .

— شۇنداق دېگىنىڭىزگە رەھمەت . مەن چەنتۇلارنىڭ رە -
سىم - قائىدىسىنى ياخشى بىلىمەن . ئۇ تەرىپىدىن خاتىرجەم
بولغىن . سەن ئېيتقاندەك ، ئىككىمىز نىكاھتىن ئۆتمىگىچە
مەن ساڭا تەگمەسلىكىگە ۋەدە بېرىمەن . ماڭا ھازىر سېنىڭ
مۇشۇ سۆزلىرىڭ كۇپايە . بىراق ئېيتقان سۆزۈڭدىن يالتمە -
يىپ قالساڭ ، يەنى مېنى رەنجىتسەڭ بولمايدۇ . رەنجىتسەڭ
مەن سېنى كەچۈرمەيمەن . ئېگىز سېپىلار بىلەن قورشالغان
بىزنىڭ بۇ مەھەللىدىن ئۇچار قۇش ئۇچۇپ قۇتۇلمىسا ، ئادەم
بالىسى قېچىپ قۇتۇلالمايدۇ ، - دەپ نۇزۇگۇمنىڭ قېچىش
ئويىدا بولماسلىقىنى ئەسكەرتتى موتېبۇ . سولۇن ئەمەلدار -
نىڭ ئويىنى دەرھال سەزگەن نۇزۇگۇم ئۇنىڭ كۆڭلىنى
خاتىرجەم قىلىش ئۈچۈن :

— چوڭ يۇلتۇزدىكى نويان مېنىڭ كۆڭلۈمگە ياقمىدى ،
شۇڭلاشقا قېچىپ كەتتىم . ئۆزىڭىز ئېيتىڭا ، ياخشى كۆرمىدە -
گەن ئەر كەك بىلەن قانداق قىلىپ بىللە ياشىغىلى بولىدۇ ؟
ھەممە نەرسىنى قارا كۈچ ئارقىلىق ئىگىلىگەن بىلەن ئايال

كىشىنىڭ قەلبىنى ئىگىلەش مۇمكىن ئەمەس، — دېدى .
— بۇ دېگىنىڭ توغرا! — دەپ ئويلىنىپ قالدى موتېبۇ
نۇزۇگۇمنىڭ سۆزلىرىنى ئاڭلاپ .

— مەن بايىر نوپاننى سىزدەك ياخشى كۆرسەم چۆل -
باياۋانلاردا ئاچ - يالڭاچ قېچىپ يۈرەتتىممۇ؟ سىز ئۇنىڭغا
ئوخشاشمايدىغان باتۇر ئادەم ئىكەنسىز . مۇنداق ئەر كىشى -
دىن قاچماق تۈگۈل ئۇ قوغلىسىمۇ ئۆيىنىڭ بوسۇغىسىدىن
كەتمەيمەن . قاچىدىغان بولسام بېشىمنى پالتا بىلەنلا چاپار -
سىز .

— سەن دېگەن چىرايلىق خوتۇن ، ساڭا قول كۆتۈرۈشمۇ
گۇناھ بولار .

— شۇنداق دېگىنىڭىزگىمۇ رەھمەت . ئەمدى مەن قاچ -
قان بىلەن نەگە بارىمەن دەيسىز .

— بۇ ئۆيدە ئۆزۈڭنى ئەر كىن تۇتۇپ يۈرۈۋەر . ھېچكىم
سېنىڭ كۆڭلۈڭگە ئازار بەرمەيدۇ، — موتېبۇ ئۆزىنىڭ بۇ
يەردە بىردىنبىر خوجايىن ئىكەنلىكىنى بىلدۈردى .

— پەقەت سىزدىن بىرلا تىلىكىم، — دېدى نۇزۇ -
گۇم، — بۇ يەرنىڭ ھاۋاسىغا كۆنۈپ ، توپنى تۈگىتىۋالغىچە
كۆڭلۈمگە بىر ئاز ئارام بەرسىڭىز .

— بولىدۇ ، بولىدۇ . بۇ ئۆيگە مەن بىلەن خىزمەتچى
ئايالدىن باشقا ھېچكىم كىرمەيدۇ . قانداق خالىساڭ شۇنداق
ئارام ئېلىۋەرگىن .

موتېبۇ ئېيتقان سۆزىدە تۇردى . ئۇلار كەلگەن كۈنى
باشقا ئۆيلەرگە يىغىلغان ئادەملەر ئويۇن - تاماشىنى قىزد -
تىپ ، ۋارالڭ - چۈرۈڭ قىلىشىسىمۇ ، ئەمما نۇزۇگۇم چۈشۈ -
رۈلگەن ئۆي خالىي ئىدى . پەقەت ئىككى كۈندىن بېرى توي

ئويىناۋاتقان دوست - ئاغىنە ۋە يېقىنلىرى پات - پاتلا نۇزۇ - گۈمنى چاقىرتقۇزۇپ ، ئۇنىڭ چىرايىغا تويماستىن قارىشات - تى . مۇشۇنداق گۈزەل ئايالنى قولغا چۈشۈرگىنى ئۈچۈن سولۇن ئەمەلدارىنى ماختىشىپ ، ئۇنىڭغا كەينى - كەينىدىن ھاراق ئىچۈرەتتى . سۈمۈلدىكى شىبەلەرنىڭ ھەممىسى موتە - بۇنىڭ تولىمۇ بەختلىك ئادەم ئىكەنلىكىنى سۆزلىگەندە ، ئۇ تېخىمۇ خۇشال بولۇپ كېتەتتى . بەزىدە نۇزۇگۈمنىڭ قېشىغا بېرىپ ، ئۆزىنىڭ كۆپرەك ئىچىپ قويغانلىقىغا كەچۈرۈم سورىغاندەك باش ئېگىپ قوياتتى . نۇزۇگۈم بولسا بۇ ئەمەل - دارنىڭ تېخىمۇ كۆپ ئىچىپ ، چاپسانراق مەست بولۇپ يەرگە يىقىلىپ جىمىقىشىنى تىلەيتتى . شۇڭا ئۇ :

— مۇنداق خۇشاللىق ئۈچۈن ئىچمىسىڭىز قاچان ئىچىد - سىز ، — دەپ ئۇنىڭ كۆڭلىنى كۆتۈرۈپ تېخىمۇ جىق ئى - چىشكە دەۋەت قىلاتتى . ئەمەلدار بولسا :

— بۇ دېگىنىڭ راست ، — دەپ تويغا كەلگەنلەرنىڭ قې - شىغا چىقىپ يەنە ئىچىشكە باشلايتتى .

بۇ چاغدا ئۆيدە يالغۇز قالدىغان نۇزۇگۈم نېمە قىلىش كېرەكلىكى ھەققىدە ئويلايتتى . ۋاقىت بولسا قىستاپ كېلە - ۋاتاتتى . بىرەر ئامال تېپىپ قېچىش كېرەك ، ئىچكىرىدىن ئىچكىرى سېلىنغان بۇ ئۆيلەردىن قانداق قىلىپ بولمىسۇن جاننى ساق - سالامەت ئاچقىش كېرەك ! ئۇنىڭ بىردىنبىر ئويلايدىغىنى مۇشۇ تويغا كەلگەنلەرنىڭ ھەممىسى مەست بو - لۇپ ، ئۆزلىرى بىلەن ئۆزلىرى بولۇۋاتقاندا قېچىپ كېتىش ! بۇنىڭدىن باشقا ئامال يوق . ئەگەر ئۆلۈشكە توغرا كەلسە ئاۋۇ تېز - تېز كىرىپ كۆڭلىنى بىئارام قىلىۋاتقان سولۇن ئەمەلدار نىكاھ قىلىدىغان ئادەمنى تېپىپ كەلگۈچە ئۆلۈۋې -

لمش لازىم . نۇزۇگۇم مۇشۇ ئىككى يولنىڭ بىرىنى چاپساز .
راق تاللىمىسا بولمايدۇ . شۇڭا ئۇ ئالدى بىلەن قېچىپ
قۇتۇلۇشنىڭ ئامالنى ئويلىماقتا . ئەگەر قۇتۇلۇپ كېتەلمە .
سە ئۇ چاغدا ئۆلۈۋېلىش ئاسان : ئۆزىگە خەنجەر ئۇرۇپ
جاھاندىن خوشلىشىدۇ... .

ئۇ بىرنەچچە قېتىم تالاغا چىققان بولۇپ ئەتراپنى كۆزدە .
تىپ باقتى . قېچىش ئىمكانىيىتى تۇغۇلسا قاياققا مېڭىش
كېرەكلىكىنى كۆڭلىگە پۈكۈپ قويدى . ئۆتكەن قېتىم باير
نوياندىن قاچمەن دەپ يولدا ئاچ قېلىپ ، ئۆلۈپ كەتكىلى
تاس قالغانلىقىنى ئېسىگە ئالدى . ھېلىمۇ ياخشى ، ئۇ چاغ
تالغان تۆكتى كۈز بولغىنى ئۈچۈن مېۋە - چېۋىلەر بىلەن
ئوزۇقلىنىپ جېنىنى ساقلىغانىدى . ھازىر كۈندىن - كۈنگە
سالقىن چۈشۈپ قىش يېقىنلاشماقتا . ئارىلىقتا بىر قېتىم
ئۇششۇك چۈشۈپ ئۆتكەنچىمۇ ئېتىزلىقلاردا قالغان كۆكتات .
لار بىلەن مېۋە - چېۋىلەرنىڭ ھەممىسى ئۇششۇپ كەتتى .
شۇڭلاشقا قېچىشتىن ئاۋۋال مۆكۈنۈپ ، يوشۇرۇنىدىغان دالا .
دا ئوت قالاپ ئىسىنىغۇدەك بىر نەرسىلەرنى تەييارلىۋېلىش
كېرەك . يەيدىغان نەرسىلەرنى ئېلىۋېلىشنىمۇ ئۈنۈملىك
لازىم . ئۇ مۇشۇنداق ئويغا كېلىپ ، ئۆزىگە كەينى - كەينى .
دىن ئەكىرىلىۋاتقان تائاملاردىن نان ۋە گۆشكە ئوخشاش
نەرسىلەرنى نەچچە ۋاقىتتىن بېرى قېشىدىن ئايرىماي يۈر .
گەن تۈگۈننىڭ ئىچىگە سېلىپ قويدى ، ئۆي ئىچىنى ئاقتۇ .
رۇپ يۈرۈپ تاماق پىشۇرغۇدەك كىچىككىنە مىس قازانىنىمۇ
تېپىۋالدى . بىر چاغدا ئۇنىڭ كۆزى تامدا ئېسىقلىق تۇرغان
خالىتىغا چۈشتى - دە ، ئورنىدىن تۇرۇپ ئىچىدىكى چاقماقنى
ئالدى . ئەسلىدە بۇ غاڭزا سېلىنغان خالتا ئىكەن . خالىتىنى

جايغا ئېسىپ قويغاندىن كېيىن ، باشقىسىنى ئۇنتۇپ قال-
ساممۇ چاي - تۇزنى ئۇنتۇپ قالماي دەپ ئىككى سىقىم تۇز
ئېلىپ ياغلىققا ئالاھىدە چىگدى . ئۇ قېچىپ قالغۇدەك بول-
سام دەرھال ئاچىقىپ كەتكۈدەك يەردە تۇرسۇن دەپ يىغقان
نەرسىلىرىنىڭ ھەممىسىنى ئىدىتلىق يەرگە تىقىپ قويدى .
ئۇ يولغا ئېلىپ ماڭغۇدەك نەرسىلىرىنىڭ ھەممىسى
تەلتۆكۈس بولغاندىن كېيىن ، ئەمدى قېچىش كېرەك دەپ
ئويلىدى . لېكىن قانداق قاچسام بولىدىكىن دېگەندەك خىيال
سۈرۈپ قالدى . ئۇنىڭ ئويىچە بۇ يەردىن كۈندۈزى قېچىش
مۈمكىن ئەمەس ئىدى . شۇڭا بايسر نوپاننىڭ ئۆيىدىن قاچقان-
دەك ، قاراڭغۇ چۈشكەندە ، بۇ يەردىكىلەرنىڭ مەست پەيتىد-
دىن پايدىلىنىپ قېچىش كېرەك دېگەن قارارغا كەلدى .
بىراق ئۇنىڭ بېشىدا بىردەمنىڭ ئىچىدە : «سۈمۈل ئىچىدىن
چىقىپ بولغىچە سېپىل دەرۋازىلىرى يېپىلىپ قالسىچۇ ؟ ئۇ
چاغدا نەگە يوشۇرۇنمەن ؟ ھېلىقى كۈندۈزى كۆرگەن ئۆي-
غۇرلار قايسى ئۆيلەردە تۇرىدىغاندۇر ؟ بەلكى شۇلاردىن بىر-
رىنىڭ ئۆيىنى تاپسام يوشۇرۇنۇۋالغىلى بولار ! » دېگەنگە
ئوخشاش ئويلار پەيدا بولدى .

كەچ كىرىپ سولۇن ئەمەلدارىنىڭ كىرىدىغان ۋاقتى -
سائىتى يېقىنلاشقانسېرى نۇزۇگۈمنىڭ تەشۋىش - ئەندىشە-
سى كۈچىيىپ ، كۆڭلى بىئارام بولۇشقا باشلىدى . ئۇ نېمە
بولسىمۇ ئالدى بىلەن ئاخىرقى قېتىم خۇداغا يالۋۇرۇپ ،
كېيىنكى چاغلاردا بېشىغا تاڭماي پاكىز تۇتۇپ يۈرگەن ياغلى-
قىنى جايىناماز قىلىپ ناماز ئۆتىدى . ياراتقان ئىگىسىگە
ئۆزىنىڭ قىلچە گۇناھى يوقلۇقىنى يەنە بىر قېتىم ئېيتىپ ،
بۇدا قېتىم بۇ ئۆيىدىن ساق - سالامەت قۇتۇلدۇرۇپ چىقىشىد-

نى ، ئەگەر ئۇنداق قىلىشقا بولمىسا سۆيگەن يارى باقمەگە
پاك ۋە سادىق پېتىچە ئۇ دۇنياغا ئەكېتىشىنى يېلىنىپ
تىلىدى .

ئۇ نامازنى ئۆتەپ ، جاي نامازنى يىغىشتۇرۇپ ، گىلەم
سېلىنغان ئۆينىڭ بىر بۇلۇڭىدا ئىشىككە تەلمۈرۈپ ئولتۇ-
رۇپ ئۆز ئەجلىنى كۈتتى . دۈمبىسىدىن ئۆمۈچۈك مېڭىپ
ئۆتكەندەك تېنى شۈركۈنۈپ كەتتى . ئۇ دەرھال خەنجىرىنىڭ
بار - يوقلۇقىنى بىلگۈسى كەلگەندەك كەمزۇلىنىڭ سىرتى-
دىن سىلاپ كۆردى . خۇداغا شۈكۈر ، خەنجەر ئۆز ئورنىدا
ئىكەن . ئۇ يار - يۆلەك بولۇش ئۈچۈن يېنىغا باقمە يېتىپ
كەلگەندەك ، ۋۇجۇدىدا قانداقتۇر بىر غەيرىي - تەبىئىي كۈچ
پەيدا بولغاندەك روھلىنىپ كەتتى .

ئۇ يەنە ئۇستازى ئابدۇرېھىم داموللىنىڭ «مەھزۇن -
گۈلىنسا» ھەققىدە ئېيتقان ۋەقەدىكى گۈلىنسانىڭ ئۇزاق
سەپەرلەرگە كەتكەن مەھزۇندىن قالغان خەنجەر بىلەن ئۆزىنى
ئالماقچى بولغان ۋەزىرىنى يارىدار قىلغانلىقىنى ، شۇ خەنجەر-
نىڭ دائىم گۈلىنساغا ھەمراھ بولۇپ ، ئۇمۇ بېشىغا بىرەر
خەتەر كەلسە باشقىلارغا تەگكەندىن كۆرە ئۆزىنى ھالاك قى-
لىشىنى ئۆيلاپ يۈرگەندە ، ئاخىر شۇ ئىشەنچ - ئۈمىدى
سۆيگەن يارى بىلەن قوشۇلۇشقا سەۋەب بولغانلىقىنى يەنە بىر
قېتىم ئېسىگە ئالدى . ئۇستازى بۇ ۋەقەلەرنى شاگىرتلىرىغا
ئېيتىپ بەرگەن ، لېكىن تېخى تولۇقى بىلەن ئۇنى قەغەزگە
چۈشۈرۈشكە ئۈلگۈرمىگەندى . نۇزۇگۈم بىر تۇرۇپ دامول-
لام ھازىر شۇلار ھەققىدە يېزىۋاتامدىكىن دەپمۇ ئويلىدى .
راستىنىلا ئۇنى بۇ يەردىن ساق - سالامەت ئاچقىدىغانمۇ ،
ئۇ دۇنياغا كېتىدىغانمۇ ، باقمەدىن مىراس بولۇپ قالغان

مۇشۇ خەنجەر ئوخشايدۇ .

بىردەم ئۇستازنى ، بىردەم يۇرتىدا قالغان تۇغقانلىرى بىلەن دوستلىرىنى ئەسلەپ ئولتۇرغان نۇزۇگۇمنىڭ ئويىنى غىزائە كىرگەن خىزمەتچى ئايالنىڭ يۆتەلگەن ئاۋازى بۆلۈۋەتتى . ئۇ ئۆزىنىڭ ئويلىغان ئويلىرىنى بۇلارغا سەزدۈرۈپ قويماستىن ئۇچۇن خىزمەتچى ئايالنى ئوچۇق چىراي قارشى ئالدى ۋە ئۇنىڭ كىرگەن تامىقىنى كۆڭۈللۈك ئولتۇرۇپ يېدى . شۇ چاغدا ھاۋا گۈلدۈرلىگەندەك قاتتىق ئاۋاز ئاڭلاندى . پەنجىرىگە چاپلانغان قەغەزلىرى تىترەپ شىلدىرلاپ كەتتى . ئۇزۇگۇم «بۇ نېمە بالادۇر» دېگەندەك تاماق ئەكىرگەن ئايالغا قارىدى . ئۇ گۈلدۈرلىگەن بۇ ئاۋازنى سېپىلىنىڭ دەرىزىسىنى تاقاش ئۈچۈن ئېتىلغان «پو» نىڭ ئاۋازى ئىكەنلىكىنى نۇزۇگۇمغا تەسلىكتە چۈشەندۈردى . «پو» ئىككى قېتىم ئېتىلىپ توختىدى . «ئەمدى قانداق قىلارمەن . خۇدا . يىم قېچىشىمنى راۋا كۆرمىگەن ئوخشايدۇ» دەپ ھەسرەتلىنىپ قالدى نۇزۇگۇم . موتېبۇنىڭ ئۆيىگە كەلگەن مېھمانلار قايتىشقا باشلىدى . نۇزۇگۇم تەييارلاپ قويغان تۈگۈننى يەنە بىر قېتىم كۆزدىن كەچۈردى . ھەممە ئۆز ئورنىدا . ئۇ خەنجىرىنى تۇتۇپ : «ئەمدى بۇ سولۇن چانسىراق كىرسە بو . لاتتى ، يا ئۇنىڭ جېنىنى ئالسام ، ياكى ئۆزۈمنىڭ جېنى بىلەن خوشلاشسام» دەپ ئويلىدى . چۈنكى ئۇ جېنىنى ئايدىغاندىن كۆرە ئۇنىڭ مېھرىدىن كېچىپ ، نومۇسىنى ساقلاپ قېلىشنى ئەۋزەل كۆرەتتى ، نومۇسىنى ساقلاپ قېلىشنى ئايدىغاندىن كۆرە بىردىنبىر پەزىلىتى دەپ بىلەتتى . «بۇ جەھەتتە بەزىبىر ئاياللار ئاجىزلىق قىلىدۇ . مەن ئۇلاردەك قارا يەر بولۇپ ، بۇ دۇنيادا باش كۆتۈرۈپ يۈرگەندىن كۆرە ، ئادەم .

لەرگە كۆرۈنمەي ئۇ دۇنياغا كەتكىنىم تۈزۈك .» ئۇنىڭ ئاخىرقى قارارى مۇشۇ ئىدى .

IV

نۇزۇگۇم ھەر خىل ئويلارغا بېرىلىپ ئولتۇرغاندا ئىك-كى تەرىپىگە ئىغاڭلاپ مۇتەببۇ كىرىپ كەلدى . ئۇ ئەتىگەندىن بېرى تويغا كەلگەنلەر بىلەن ھاراق ئىچىپ كەيپ بولغان بولسىمۇ چىرايى ئىلگىرىكىدەك سۈرلۈك ئەمەس ئىدى . ئۇ خۇددى كىچىك بالىلاردەك بويىنى قىسىپ ، ئىرىكىلەپ نۇ-زۇگۇمنىڭ قېشىغا سەنتۈرۈلۈپ ئاران كەلدى - دە ، ئۇنىڭ تىزىغا بېشىنى قويۇپ قىنغايدى . بەزىدە نۇزۇگۇمنىڭ باش - كۆزىنى سىيپاپ نېمىلەرنىدۇر دېمەكچى بولاتتى . ئەمما ئۇنىڭ تىلى كالۋالىشىپ ، ئاغزى گەپكە كەلمەيتتى . مۇتەببۇ بېشىنى نۇزۇگۇمنىڭ تىزىغا قويۇپ ياتقاندا ، ئۇنىڭ تېنىنى قورقۇنچلۇق سېزىملار ئىگىلەشكە باشلىدى . ئەمما ئۇ بۇ ئەمەلدارنىڭ ئەس - ھوشىنى بىلمىگۈدەك دەرىجىدە مەست ئىكەنلىكىنى بىلىپ ، ئۇنى ئويغىتىپ قويماي دېگەن-دەك ، تىترەپ تۇرغان ئالقانلىرى بىلەن خۇددى كىچىك بالىنى پەپىلىگەندەك پەپىلەپ ، تېزرەك ئۇخلىتىشقا تىرىش-تى . لېكىن ياش جۇۋاننىڭ مۇنچىلىك مېھرىبانلىق بىلەن قوبۇل قىلغىنىنى سەزگەن ئەمەلدارنىڭ ئۇيقۇسى ئېچىلىپ كەتتى . ئۇ ئەمدى نۇزۇگۇمنى قويۇپ بەرمەي قۇچاقلاپ ، ئۆزىگە تېخىمۇ مەھكەم تارتماقتا ئىدى . «بۇنى پەپىلەيمەن دەپ بېشىمغا تېخىمۇ چوڭ بالا تېپىۋالماي» دەپ ئويلىغان

نۇزۇگۇم موتېبۇ دېگەن بۇ سولۇندىن قانداق قۇتۇلۇشنىڭ ئامالىنى ئىزدىگىلى تۇردى . ئۇنى ئادەملەرنىڭ ئايىغى بېسى- سىققىچە جىم قىلىپ تۇرۇش ئۈچۈن يېتىپ تۇرغىنى ياخشىد- مىكىن دېگەن ئوي بىلەن بارغانسېرى ئۆزىگە چاپلىشىپ كې- تىۋاتقان سولۇن ئەمەلدارغا ئالدىنلا تەييارلاپ قويغان يا- غاچ كارىۋاتتىكى ئورۇن - كۆرپىلەرنى شەرەت قىلىپ كۆر- سەتتى .

— ئاۋۇ يەرگە بېرىپ ياتايلى .

موتېبۇ قانچە مەست بولسىمۇ نۇزۇگۇم ياتىدىغان ئو- رۇننى كۆرسەتكەندە نېمە ھەقتە گەپ بولۇۋاتقىنىنى سەزدى بولغاي ، دەرھال ئورنىدىن تۇرۇپ كىيىملىرىنى سېلىپ كارىۋاتتىكى يوتقاننىڭ ئىچىگە كىردى . ئاندىن قولى بىلەن شەرەت قىلىپ نۇزۇگۇمنى چاقىردى . لېكىن نۇزۇگۇم ئۆزى- نى مەجبۇرلاپ كۈلۈپ ، بىرئاز ۋاقىتقىچە ئورنىدىن تۇرماي ئولتۇردى . ئاندىن موتېبۇغا قاراپ :

— نىكاھ ئوقۇتمىدۇققۇ ، — دەيدى نارازىلىق بىلدۈرۈپ .
— كىشى ئەۋەتسەم چەنتۇلار ئۆيلىرىدە يوق ئىكەن ، نىكاھنى ئەتە ئوقۇتساقمۇ بولىدۇ ، — دەيدى ئەمەلدار . نۇزۇ- گۇم ئۇنىڭ ئەلپازىنى بايقاپ ، ئىشىك تەرەپنى كۆرسەتتى :
— تېخى ئەتىگەن . خىزمەتچى ئايال كىرىپ قالسا ئۇيات بولىدۇ . سىز يېتىپ تۇرۇڭ ، مەن بىرئازدىن كېيىن ياتى- مەن ، — دەيدى .

موتېبۇ نۇزۇگۇمنىڭ گەپلىرىگە ئىشىنىپ بىرپەس جىم بولۇپ قالدى . بۇ چاغدا ئۇنىڭ كۆزلىرى تورلىشىپ مۈگ- دەشكە باشلىدى . نۇزۇگۇمنىڭ كۈتكىنىمۇ مۇشۇ ئىدى . ئە- ما كارىۋاتتىكى موتېبۇ ئۇخلىماسلىققا تىرىشقاندا ، پات -

پاتلا كىچىك كۆزلىرىنى يىرتىپ ئېچىپ نۇزۇگۇمغا قاراپ قويايتتى . ئاخىر ئۇ خورەك تارتىپ قاتتىق ئۇيقۇغا كەتتى .
 — خۇداغا شۇكرى !— دەپ نۇزۇگۇم چوڭقۇر نەپەس ئال-
 دى . دە ، ئۇنى ئويغىتىپ قويماسلىق ئۈچۈن ئورنىدىن قوزغالماي ئولتۇردى . موتېبۇ بەزىدە ئۇنى ئىزدەۋاتقانداك جۆيلۈپ بىر نەرسىلەرنى دەيتتى . ئەمدى نۇزۇگۇمۇ كار-
 ۋاتنىڭ قېشىغا كېلىپ ، ئۇنىڭ قولىنى تۇتتى . مۇتېبو بۇنىڭ ھەممىسىنى خۇددى چۈشىدە كۆرۈپ پەيزى قىلىۋاتقان-
 دەك ، تېز - تېزلا ئاغزىنى تامشىپ قويايتتى .
 نۇزۇگۇم خېلى ۋاقىتقىچە شۇك ئولتۇردى . باشتا ئۇ ئۆيگە بىر - ئىككى قېتىم كىرىپ چىقىپ كەتكەن خىزمەتكار ئايال يەنە كىرىپ قالامدىكىن دېگەندەك دەككە - دۈككە بولغانىدى . لېكىن ئۇ نۇزۇگۇمنىڭ موتېبۇ ياتقان كارىۋاتقا كېلىپ خوجايىنىنىڭ قولىنى تۇتۇپ ئولتۇرغىنىنى كۆرگەن-
 دىن كېيىن خاتىرجەم بولۇپ ھىجىيىپ : «ئەمدى يەنە كىر-
 مەيمەن ، يېتىۋېرىڭلار» دېگەندەك شەرەت قىلىپ چىقىپ كەتكەنىدى . شۇنىڭدىن كېيىن ئۇ ئىشىكنى يېنىپ ئاچمى-
 دى . شۇنداق بولسىمۇ تەشۋىشلىنىپ تۇرغان نۇزۇگۇم ئى-
 شىككە قاراپ چاپسانراق قېچىشنىڭ يولىنى ئويلاۋاتاتتى . ئۇ بىرنەچچە قېتىم بىرەرى بىزنى ماراپ يۈرمىسۇن دېگەن ئوي بىلەن پۇتىنىڭ ئۇچىدا بوسۇغىغا بېرىپ ، ئىشىككە قۇلىقىنى يېقىپ تىڭشاپ باقتى . ئىككى قېتىم ئىشىكنى ئېچىپ تاشقى-
 رىغا سەپىلىپ قارىدى . يېقىن ئارىدا ھېچكىم كۆرۈنمەي-
 دۇ ، بەلكىم خىزمەت قىلىۋاتقانلارنىڭ كۆڭۈللىرى ئەمىن تېپىپ ، ھاراق ئىچكىلى ياكى دەم ئالغىلى بىرەر بۇلۇڭغا كىرىپ كەتكەن ئوخشايدۇ .

نۇزۇگۇم ئەتراپىنى كۆزدىن كەچۈرگەندىن كېيىن ماڭاي دەپسە موتېبۇ ئويغىنىپ كېتىدىغاندەك قىلاتتى . ئەگەر ئۇ ئويغىنىپ كەتسە ئۆزىنىڭ يېنىدا يوق ئىكەنلىكىنى كۆرۈپ ، ۋاڭ - چۇڭ كۆتۈرۈپ ، دەرھال تۇتۇۋېلىشى مۇمكىن . لې - كىن بۇ پۇرسەتنىمۇ قولدىن بېرىشكە بولمايتتى . قانداق قىلىپ بولمىسۇن ، تاڭ يورۇغچە قېچىپ كېتىش كېرەك . موتېبونىڭ مەستلىكى قايتىپ سەگىپ قالسا ئۇنى ئۆز ئەر - كىگە قويۇپ بەرمەيتتى . ئۇ بىرپەس كۆزىنى يۇمۇپ تۇرۇپ قالدى . ھاياتنىڭ بىرەر ھالاۋىتىنى كۆرمىگەندىن كېيىن جاننى قىيناپ ئولتۇرغىچە مۇنۇ خەنجەرنى يۈرىكىمگە سانجاي - مىكىن دەپ ئويلىدى ، بىراق قەشقەردىكى ھېيتگاھدا پەرد - جىسىنى كەڭ يېيىپ ، كۈمۈشتەك ئاپئاق ساقاللىرىنى توپ - غا مىلەپ يەرگە يىقىلغان ئاتىسى ، مانجۇ چېرىكلىرى نەيزە سانجىغاندا ئاۋازى ئەرشكە يەتكەن ئۈچ ياشلىق قىزى كۆز ئالدىغا كەلدى - دە ، پۈتۈن بەدىنىنى ئىترەك بېسىپ كەتتى . ئۇ ھازىر مەيدىسىگە خەنجەر ئۇرۇپ ئۆلۈپ كەتسە ، شۇ زامانلا ئاشۇلارغا قوشۇلۇپ ھاياتنىڭ بارلىق ئازابىدىن بىراقلا قۇتۇلىدىغاندەك تۇيۇلاتتى . ئەمما شۇ چاغدا ئېرى باقمىنىڭ : «نۇزۇگۇم ، سەن ئۆزۈڭنى يوقاتما ، مەن سېنى يەرنىڭ تې - گىدىن بولسىمۇ ئىزدەپ تاپمەن» دەپ ئېيتقان سۆزلىرى قۇلقىدا جاراڭلىغاندەك بولدى - دە ، بېشىنى دەس كۆتۈر - دى . لېكىن ئەتراپتا ھېچكىم يوق ، ئۆيدىكى ياغاچ كارىۋاتتا ياتقان موتېبۇ دۇنيادىن بىخەتەر تارتىپ ئۇخلىماقتا . ئۇنىڭ دەككە - دۈككە كۆڭلى سەل بېسىلىپ بىردەم جىم ئولتۇردى . ئەسلىدە ئۇ بىر - بىرىنى سۆيگەن ياشلار - نىڭ بېشىغا خەتەر تۇغۇلسا ، ئۇنى يېڭىشكە ئىنتىلمەي ،

دائىم مۇشۇنداق ئاسان ئۆلۈملەرگە ئۇرۇندىغانلارغا قارشى
 ئىدى. شۇڭا ئۇ ھازىر ئۆزىگە ئاشۇنداق ئۆلۈمنى ئالايىق
 كۆردى. «ئۆلۈشكە ھەرقاچان ئۈلگۈرمەنغۇ. ئۇنىڭدىن كۆ-
 رە، يەنە بىر قېتىم قېچىشقا ھەرىكەت قىلىپ باقاي. بەلكى
 باقمىمۇ مۇشۇ ئەتراپتا يۈرىدىغاندۇر» دېدى - دە، كىيىملى-
 رىنى تۈزەپ، چېچىنى بېشىغا تۈرۈپ ئۆردى.
 ئۇ خاقىراپ ئۇخلاۋاتقان مۇنۇ سولۇن موتېبۇنى ئۇچۇق-
 تۇرماي تۇرۇپ بىر ياققا كېتەلمەيدىغانلىقىنى سەزدى ...
 بېشىغا مۇشۇ ئوي كەلگەندە يەنە بىرپەس دېمى ئىچىگە چۈ-
 شۈپ، خۇددى ئويۇمنى بىرى سېزىپ قالمىسۇن دېگەندەك
 ئاللىقىنى بىلەن ئاغزىنى يېپىپ كارىۋاتتا ياتقان موتېبۇغا
 قاراپ قويدى. ئىچىدە: «ئەن نېمە دەۋاتىمەن، شەيتان ئې-
 زىقتۇرۇۋاتامدۇ - يە» دېگەن ئوي كەچتى. ئۇنىڭغا بۇ سو-
 لۇن دەسلەپتىلا چوڭ يۇلتۇزدىكى بايسر نويانغا ئوخشاش سۈر-
 لۈك كۆرۈنمىگەندى. ھازىر زەن سېلىپ قارىۋىدى، بىغەم
 ئۇخلاۋاتقان ئۇنىڭ چىرايى بەكمۇ مۇلايىم كۆرۈنۈپ، ھېچ-
 بىر يامانلىق قىلمايدىغان، ھېچبىر نەرسىگە قارشىلىق
 كۆرسەتمەيدىغان ياۋاش ۋە ئاجىز ئادەمگە ئوخشاپ كەتتى.
 ئۇ باياتىن بېرى ئۇنىڭدىن قورقۇپ، قولغا چۈشۈپ قېلىش-
 تىن ئەنسىرەپ تەشۋىشلەنگەن بولسا، ئەمدى ئۇنى ئەرزىمى-
 گەن نەرسە قاتارىدا كۆرۈپ قورقۇنچى يوقالدى. سولۇن
 ئەمەلدارى نېمە قىلساڭ ئىختىيار ئۆزۈڭدە دېگەندەك، قول-
 لىرىنى كەڭ يېيىپ ئۇخلىماقتا. نۇزۇگۇم نەچچە قېتىم
 كەمزۇلىنىڭ يانچۇقىدىكى خەنجىرىنى ئالماقچى بولدى، لې-
 كىن جۈرئەت قىلالىمىدى. «بۇنىڭدا نېمە گۇناھ، -
 دەپ ئويلىدى ئۇ، - مېنى بۇ ئالمىسا باشقىسى ئالاتتى. بۇنىڭ

قولغا چۈشمسەم باشقىسىنىڭ قولغا چۈشەتتىم . مېنىڭ
بۇ كۈلپەتلەرگە چۈشكىنىمگە يالغۇز مۇشۇلا گۇناھكار ئەمەس .
قۇ ؟ » .

ئەمەلدار سولۇن فاتتىق ئۇخلىماقتا . نۇزۇگۇمنىڭ
كۆڭلىدە بىردىنلا : «ئۇخلىغاندا ئادەم تۇرماق يولۇۋاسمۇ يا-
ۋاش بولۇپ كېتىدۇ» دېگەن ئوي پەيدا بولۇۋىدى ، ھازىرلا
سەل يۇمشىغان دىلى قايتىدىن غەزەپ - نەپرەتكە تولدى :
«مەن ھازىر ئۇنى ئايغىنىم بىلەن ئۇ ئويغىنىپ قالسا مېنى
ھەرگىز ئايمايدۇ» دېدى - دە ، خەنجىرىنى غىلىپىدىن سۇ-
غۇرۇپ چىقاردى . ئۇنىڭ كۆز ئالدىغا يەنە باقمە كەلدى .
نۇزۇگۇم : «بۇ سولۇننى ئولتۇرگىلىۋاتقان مەن ئەمەس ، با-
قەم . سەۋەبى ئۇ باقمەنىڭ سۆيگەن يارىنى تارتىۋېلىپ خوتۇن
قىلغىلىۋاتىدۇ» دەپ ئويلىدى . شۇ ھامان ئۇنىڭغا كۈچ -
مادار قوشۇلغاندەك بولدى . بايقىق قورقۇش - تەشۋىشلىرىمۇ
تۈگەپ ، غەزەپ - نەپرەتنى كۈچەيدى . شۇنىڭدەمۇ نېمە قىلد-
ۋاتقىنىنى يەنە بىر قېتىم ئويلاپ : «بىرەرى پايلاپ تۇرمىغان-
دۇر» دېگەندەك ئىشىك - دېرىزىلەرگە زەن سېلىپ قارىدى .
ئىشىك ئوچۇق تۇراتتى . ئۇ ئورنىدىن تۇرۇپ ئىشىكنىڭ
ئىلغۇچىنى ئىلدى ، بۇلۇڭدىكى يېنىپ تۇرغان چىراغنىڭ
يورۇقىنى پەسەيتىپ ، موتېبۇنىڭ قېشىغا كەلگەندى ، ئۇ
ئويغىنىپ كېتىپ نۇزۇگۇمنى تۇتۇۋالدى ، ئاندىن ئۇنى
كۈچلۈك قوللىرى بىلەن ئۆزىگە تارتىپ مەيدىسىگە باستى .
نۇزۇگۇم ئەمدى بۇنىڭ قولىدىن قۇتۇلۇپ كېتەلمەيدىغان
ئوخشايمەن دەپ قورقۇپ ، قولىدا مەھكەم تۇتۇپ تۇرغان
خەنجىرىنى موتېبۇنىڭ كېكىردىكىگە سۈرۈۋەتتى . موتېبۇ
دەرھال نۇزۇگۇمنى قۇچاقلانغان قولىنى قويۇۋەتتى . نۇزۇ-

گۈم يېنىدىكى ياستۇق بىلەن ئۇنىڭ ئاغزىنى مەھكەم يېپىپ
ئۈستىدىن بېسىۋالدى. ئۆتكۈر خەنجەر موتېبۇنىڭ بويىنى
كېسىۋەتكەنلىكىنى نۇزۇگۈم سەزسىمۇ، قورققىنىدىن ياسە-
تۇق ئاستىدىن قولىنى ئالمىدى. بىر چاغدا سولۇنىڭ تۇد-
جۇقۇپ خارتىلىدىغان ئۇنى ئاڭلاندى. ئۇ پۇت - قوللىرىنى
تېپىپلاشتى، قاتتىق بىر سىلكىنىدى - دە، ئۆزىنى لاسىدە
قويۇۋېتىپ جىم بولدى. نۇزۇگۈم پەقەت شۇنىڭدىن كېيىنلا
خۇددى ئۇنىڭ بىلەن بىللە ئۇ دۇنياغا كەتكەندەك كۆزىنى
يۇمدى - دە، جىم بولۇپ قالدى. ئۇنىڭغا بۇ دۇنيادا ياشاش
تۈگىگەندەك بىلىندى.

نۇزۇگۈم موتېبۇنىڭ ئۇ دۇنياغا كەتكىنىگە كۆزى يەت-
كەندىن كېيىن، بىر قولى بىلەن كارىۋاتقا تايىنىپ تۇرسىمۇ
خەنجەر تۇتقان قولىنى ئورنىدىن قوزغىماي تۇرۇپ، ئىككى-
چى قولى بىلەن ئۇنىڭ يۈزىگە ياپقان ياستۇقنى ئالدى،
پەقەت شۇ چاغدىلا ئۆزىنىڭ نېمە قىلىپ قويغانلىقىنى كۆرۈپ
قاققان قوزۇقتەك تۇرۇپ قالدى. ياستۇق ۋە يوتقان - كۆر-
پىلەرنىڭ ھەممىسى قىپقىزىل قان بولۇپ كەتكەنىدى. موتېب-
بۇنىڭ بېشى بىر يېنىغا قىيسىيىپ قاپتۇ. ئۇنىڭ چانقىدىن
چىقىپ كېتىدىغاندەك يوغىناپ كەتكەن كۆزلىرى «مېنى
قايسى گۇناھىم ئۈچۈن مۇشۇ ھالغا چۈشۈرۈپ قويدۇڭ؟»
دەپ تەلمۈرۈپ قاراۋاتقانداك كۆرۈنەتتى. ئۇنى ئۆلمەي قال-
مىسۇن دەپ نۇزۇگۈم خەنجەرنى سۈركەۋەرگەچكە، موتېبۇ-
نىڭ بېشى ئۈزۈلۈپ چۈشەيلا دەپ قاپتۇ. ئۇنىڭ كېسىلگەن
بويىنىدىن قان شەلۋەرەپ ئېقىۋاتاتتى. سولۇنىڭ راستتىنلا
ئۆلۈپ كەتكىنىگە كۆزى يەتكەن نۇزۇگۈم ئەمدى نېمە قىل-
شنى بىلمەي ھودۇقۇپ قالدى.

نۇزۇگۇم ھازىر بۇ ئىشنى بىرەرى كۆرۈپ قالغىچە ئۆيدىن چىقىپ كېتىشكە ئالدىرىدى . قانغا مىلەنگەن خەنجە - رىنى يوتقانغا سۈرتۈپ ، تازىلىغاندىن كېيىن ئۇنى غىلاپقا تىقىپ ، كەمزۇلىنىڭ يانچۇقىغا سالدى . ياستۇقنى سولۇد - نىڭ قويىغا تىقىپ ئۆلۈكنى كارىۋاتتا ئۆزى بىلەن بىللە يانتاندەك يانتۇزدى - دە ، خۇددى ئادەملەر بۇلارنى ئۇخلاۋې - تىپتۇ دېگەن تۇيغۇغا كېلىشى ئۈچۈن ئۈستىدىن يوتقان يې - پىپ قويدى . قان يۇقى قولىنى ئۇنىڭ كۆڭلىكىگە ئېرتىپ ، قان بولۇپ كەتكەن نەرسىلەرنى يوتقاننىڭ ئاستىغا تىقتى - دە : «ئەمدىغۇ تاشقىرىدىن كىرگەن ھەرقانداق ئادەم بۇلار قۇچاقلىشىپ ئۇخلاۋېتىپتۇ دەپ سولۇنىڭ قېشىغا يېقىن كەلمەس» دەپ ئويلىدى .

نۇزۇگۇم ئىشكىنى ئېچىپ ھويلىغا چىقتى . پاكارتا - لار بىلەن قورشالغان ھويلىدىمۇ ھېچكىم يوق ئىدى . يېرىم كېچىگىچە داۋام قىلغان تويدىن كېيىن ئادەملەر قاتتىق ئۆي - قۇغا كەتسە كېرەك ، ئەتراپ جىمجىت . يېقىنلا بىر يەردىن خورازنىڭ قەرەلدىن بۇرۇن چىللىغان ئاۋازى ئاڭلاندى . «يەرگە يورۇق چۈشكىچە قېچىپ كېتىۋالسام بولاتتى» دەپ ئويلىغان نۇزۇگۇم مېڭىشىنى تېزلەتتى . ئۇ سولۇن بىلەن ئېلىشىمەن دەپ ۋاقىتنىڭ قانداق ئۆتۈپ كەتكىنىنى سەزمەي قالغانىدى .

نۇزۇگۇم دەرۋازىسى يوق ھويلىدىن چوڭ كوچىغا چىقتى - شى بىلەن كۈزنىڭ سالقىن شامىلى بەدىنىگە ئۇرۇلغاندا نەپىسى كېڭەيگەندەك بولدى . ئۇ ئۈستى بورا بىلەن يېپىلغان ئۆيگە بىر قاراپ قويدى - دە ، كوچىنىڭ ئوتتۇرىسىغا چىقتى - ماي ئېرىق ياقلاپ ماڭدى . كوچىمۇ جىمجىت . پەقەت ئې -

رىقتىكى شىلدىرلاپ ئېقىۋاتقان سۇنىڭ ئاۋازىلا بۇ سۆرۈن-
جىمىتلىقنى بۇزۇپ تۇراتتى. ئۇ خېلىلا ئىسسىق كىيىن-
گەندەك قىلىۋىدى، سالىقىن شامالغا چىققاندا ۋۇجۇدىغا تىت-
رەك ئولىشىپ مۇزلاپ كەتتى.

نوزۇگۇمنى ئەكەلگەن ئۆي سۇمۇلىنىڭ چوڭ كوچىسىدا
بولغىنى ئۈچۈن، ئۇ ھېچ ياققا بۇرۇلمايلا ئۆزىگە قارشى كۆ-
رۈنگەن سېپىل دەرۋازىسى تەرەپكە ماڭدى. ئۇ خېلىدىن
بېرى «دەرۋازىغا قۇلۇپ سېلىپ قويغان بولسا قانداق قىلار-
مەن» دېگەن ئەندىشە بىلەن ئۇنىڭغا يېقىنلىشىۋىدى، ئويلى-
غىنىدەك، قېلىن ياغاچتىن ياسالغان دەرۋازىنىڭ بىر ئەمەس
ئىككى يېرىدە ئاتنىڭ كالىسىدەك قۇلۇپلار تۇراتتى. بۇنى
ئاز دېگەندەك، دەرۋازىنىڭ بىر چېتىدە نەيزىسىنى قۇچاقلاپ
زوغۇزىسىپ ئولتۇرغان چېرىكنىڭ ئۇخلاۋاتقىنىنى كۆردى.
ئۇ تېخى ئاشۇ دەرۋازىدىن چىقۇۋالسىلا تۇغۇلۇپ ئۆسكەن
يۇرت - ماكانغا يېتىپ بارىدىغاندەك خۇشال بولۇپ كەتكەن-
دى. ئەمدى ئالدىدا ئۆتكىلى بولمايدىغان داۋان ئۇچرىغاندەك
سالپىيىپلا قالدى. ئۇنىڭ كۆڭلىدە: «ئەمدى قانداق قىلىش
كېرەك؟» دېگەن سوئال پەيدا بولدى. ئۇ كەينىگە قايتىپ
كېچىنىڭ قاراڭغۇسىدا ئىنتايىن ھەيۋەتلىك كۆرۈنگەن ئېگىز
سېپىلغا نەپرەت بىلەن قارىدى. لېكىن شۇنىڭدەمۇ مەھەللە
ئىچىگە كىرىپ، كوچا بىلەن مېڭىشتىن قورقۇپ سېپىلنىڭ
تۇۋى بىلەن ئىلگىرىلىدى. تونۇش ئەمەس يەرلەردە كېچىسى
يول مېڭىشتىنمۇ تەس ئىش بولسۇنمۇ؟ نۇزۇگۇم بىرەر
چاقىرىم ماڭا - ماڭمايلا ئېگىز ئۆسكەن قورايلىققا يولۇقتى.
بىردەم بولسىمۇ پاناھلىنىدىغان يەر تېپىلدى، دەپ قەدىمنى
ئىتتىكىلىتىپ قورايلىقنىڭ ئىچىگە كىردى. بىراق بىرنەچچە

يۈز قەدەملا مېڭىپ يۈز - كۆزى ، بويۇنى ، قوللىرى ئېچىد -
شېشقا باشلىدى - دە ، چىدىماستىن ئارقىسىغا ياندى . ئۇنىڭ
قورايلىق دېگىنى سېپىل ياقىسىدا ئۆسكەن چاتقاللىقلار ئىد -
كەن . نۇزۇگۇم بەدىنىنىڭ ئېچىشقان يەرلىرىنى ئۇۋۇلاپ ،
بىر ھازاغچە سېپىل تۈۋىدە ئولتۇردى . بىر چاغدا ئۇنىڭ
قۇلىقىغا شىلدىرلاپ ئاققان سۇنىڭ ئاۋازى ئاڭلاندى . ئۇ
ئېچىشقان يەرلىرىگە ياغلىقنى ھۆل قىلىپ سۈركەپ بېقىش
ئۈچۈن چاتقاللىقنىڭ ئۇ چېتىدە ئېقىۋاتقان ئېرىق تۈۋىگە
باردى . ئېرىق خېلى يوغان ۋە چوڭقۇر ئىدى . نۇزۇگۇم
ئېرىق ئىچىگە چۈشۈپ ، ياغلىقنى سۇغا چىلاپ ، ئېچىشقان
يەرلىرىگە سۈركىدى . بىرپەس شۇنداق قىلىپ تۇرغاندىن
كېيىن «كوچىدا ماڭغاندىن كۆرە مۇشۇ ئېرىق بىلەن ماڭسام
ياخشى ئەمەسمۇ . خەقلەرنىڭمۇ كۆزىگە چۈشمەيمەن» دېگەن
ئويغا كەلدى - دە ، سېپىلدىن تەخمىنەن ئەللىك قەدەمچە
تۈۋەندە تۇرغان ئېرىق ئىچى بىلەن يولىنى داۋام قىلدى .
ئېرىق بىرەنچە ئۆيلەرنىڭ سۇڭگۈچلىرىدىن ئۆتىدىكەن .
نۇزۇگۇم مۇنداق يەرلەرگە كەلگەندە پاكار تاملاردىن ئاتلاپ
ئۆتەتتى - دە ، يەنە ئېرىق ئىچىگە چۈشۈۋالاتتى . ئۇ بەشىنچى
ئادەمنىڭ ئۆيىدىن ئۆتمەكچى بولۇپ تامدىن چۈشكەندە ، ئال -
دىدىن قانداقتۇر بىر نەرسە خارتىلداپ ئۆتۈپ كەتتى . نۇزۇ -
گۇم قورققىنىدىن يۈرىكى ئاغزىغا تىقىلىپ ، تامدىن چۈشكەن
يېرىدىلا ئولتۇرۇپ قالدى : «پائاللا ، جېنىم خۇدايىم ، -
دېدى ئۇ ، - بۇ نېمە بالايىئاپەتتۇر .» ئۇ بىر ئاز تۇرۇۋېلىپ ،
ئۆزىنى سەل توختىتىۋالدى - دە ، بايىقى قارايدىغان نەرسە
كەتكەن تەرەپكە زەن سېلىپ قارىدى . كۆزىگە چوڭلۇقى
موڭغۇل يېزىلىرىدىكى ئىتلارچىلىك ، ئەمما بېشى بىلەن

پۇتلىرى ئۇلارغا ئوخشاشمايدىغان بىرنەچچە قارا - قۇرا نەر -
سەلەر كۆرۈندى . ئۇلارنىڭ بەزىلىرى تۇمشۇقى بىلەن چۆ -
نەكلىكلەرنى ئىلغاپ نېمىنىدۇر ئىزدەپ يۈرەتتى . نۇزۇگۇم
بىرپەس ئۆزىنى ئۇنتۇپ «بۇلار نېمە نەرسىلەردۇر؟» دەپ
ھەيران بولدى . ئاڭغىچە ئۇلاردىن بىرى خارتىلىدىغان ھالدا
نۇزۇگۇمنىڭ قېشىغىلا كېلىپ قالدى . توڭگۇز ئىكەن ! نۇ -
زۇگۇم ھەم قورققان ، ھەم خۇش بولغان ھالدا ئورنىدىن
تۇرۇپ ئېرىق ئىچىگە چۈشۈپ مېڭىپ كەتتى . ئۇ ئېرىق
ئىچى بىلەن يول يۈرۈپ ، چۆنەكلەرنى تۈگىتىپ كوچىغا
چىققاندا ، ئېرىق ئوڭغا بۇرۇلۇپ يۇقىرىلىدى - دە ، ئەللىك
قەدەمدەك يەرگە بارغاندا قارىيىپ كۆرۈنگەن سېپىلغا تاقاش -
تى . ئۇ ئەمدى قانداق قىلىمەن دېگەن ۋەھىمىگە چۈشۈپ ،
ئېرىق ئىچىدە خېلىغىچە ئولتۇردى . سېپىل ئاستىدىكى
سۇڭگۇچتىن ئېقىپ چىقىۋاتقان كىچىككىنە سۇ بىر خىل
ئاۋازدا شىلدىرلاپ ئاقماقتا . نۇزۇگۇم بۇ يەردە ئولتۇرۇۋەر -
سە بولمايدىغانلىقىنى سېزىپ ، ئاشۇ سۇڭگۇچتىن ئۆمىلەپ
چىقىپ كېتىشنى نىيەت قىلدى - دە ، ئېتەكلىرىنى تۇتۇپ
يەنە ئېرىق ئىچىگە چۈشتى . ئۇ كىيىملىرىنىڭ ھۆل بولغى -
نىغا قارىماي ئۆمىلەشكە باشلىدى . بىراق بېشى قاتتىق بىر
نەرسىگە تاقىشىپ قالدى . ئۇ تاقاشقان بۇ نەرسىنى تاشمىكىن
دەپ ئويلاپ ، ئېلىۋېتىشكە قولىنى سۇنۇۋىدى ، بولمىدى .
ئۇنىڭ بېشىغا تاقاشقان نەرسە بىرنەچچە قوزۇق ئىدى . نۇزۇ -
گۇم ئۈستۈبىشىنىڭ ھۆل ۋە پاتقاق بولۇشىغا قارىماي ، خېلى -
غىچە ئېتىشىپ يۈرۈپ ، مىڭ بىر مۇشەققەت ئىچىدە قوزۇق -
لارنىڭ ئىككىسىنى سۇندۇرۇپ ، ئۈچ - تۆتىنى يۇلۇپ دېگۈ -
دەك ئاران ئېلىپ تاشلىدى - دە ، سېپىلنىڭ سىرتىغا چىق -
تى .

ئۇ ئوچۇقچىلىققا چىققاندا خۇددى بىرى بوغۇپ قويغان كىكردىكىنى يېشىۋەتكەندەك ئەركىن نەپەس ئالدى . مۇرە . سىدىكى ئېغىر يۈكنى ئېلىپ تاشلىغاندەك يېنىكلىشىپ پۇت - قولى بوشىشىپ قالدى . ئانچە كۆپ ھايال ئۆتمەي ، بۇ كاساپەتنىڭ يۇرتىدىن راست چىقىپ بولدۇمۇ ، يالغانمۇ دېگەندەك ئېرىقنىڭ ياقىسى بىلەن ئۆرلىدى ، ئارىلاپ ئارقىدىن سىغا قاراپ قوياتتى . سۇمۇل تەرەپتىن قوغلاپ كېلىۋاتقان ھېچكىم كۆرۈنمەيدۇ ، مەھەللىدىن خېلى يىراقلىشىپ كەت كەن ئوخشايدۇ . سۇمۇلدىكى ئىمتلارنىڭ ئېرىنچەكلىك بىلەن ھاۋشىشلىرى ، خورازلارنىڭ چىللاشلىرى ئاڭلىنىپ تۇردى . دۇ . ئەتراپتا قانداقتۇرسۇرۇن جىمجىتلىق ھۆكۈم سۈرمەك تە . نۇزۇگۇم بېشىنى ئېگىز كۆتۈرسە گويىا بىرى كۆرۈپ قالدىغاندەك ئېغىشىپ ، تۈگۈننى قولتۇقىغا قىسقان پېتى بىر ئاز شۈمشىيىپ تۇردى . ئۇ سۇمۇلدىن قېچىپ چىققۇچە نەگە بېرىشنى ئويلىمىغانىدى . مانا ئەمدى سەل ئوختاپ ئۆپ - چۆرىسىنى تەخمىن قىلىپ ، ئەتراپىغا تەكشى بىر قاراپ چىقتى . يۇقىرى تەرەپتىكى تەڭرىتاغنىڭ بىر تارمىقى ئاي نۇرىدا ئاقىرىپ تۇراتتى . قەشقەر شۇ تەرەپتە ! نۇزۇگۇم ئاشۇ تاغدىن ئۆتسىلا ئۆز يۇرتىغا يېتىپ بارىدىغاندەك خۇشال بو - لۇپ ، خېلىغىچە ئۇ تەرەپتىن كۆز ئۈزمەي قاراپ قالدى . ئۇنىڭ كۆز ئالدىغا ئاشۇ تاغنىڭ كۈنگەي تەرىپىدە قالغان ئەل - يۇرت ، قوۋم - قېرىنداشلىرى ، بىللە ئۆسكەن دوست - لىرى كەلدى . بىر تۇرۇپ چوڭ يۇلتۇز تەرەپتە قالغان باقمە

بىلەن ئاكىسىنى ئويلايتتى . ئۇلار نۇزۇگۇمنىڭ تىنىچ - ئامان قېچىپ كېتىشىنى تىلەپ ، ئۆزلىرىدىن غەم يېمەسلىكىنى جېكىگەندى . ئەمدى ئۇ ئىككىسىنىڭ تەقدىرى قانداق بولىدىكەن... موڭغۇللار ئاكىسىنى بەك قاتتىق ئۇرۇپ كېتىدۇ ، بەلكى بۇ چاغقىچە ئۆلۈپ كەتكەندۇر .

ھازىر نۇزۇگۇمنىڭ كۆڭلى يۇمشاپ ، تالاي ۋاقىتتىن بېرى قەلبىدە ئۆچۈپ كەتكەن ئىسسىق سېزىملار يەنە ئويغاندى - دە ، ئۆزىنى بىردەمدىلا ئاشۇ تۇغۇلۇپ ئۆسكەن يۇرتىدا يۈرگەندەك ھېس قىلدى . ئۇشتۇمتۇت پەيدا بولغان پەرىشان ئويلار ئۇنى ئەرشىئەلاغا ئاچقىۋىدى ، لېكىن شۇ يۇرتلارغا ئېلىپ بارىدىغان يوللارنىڭ مۇزداۋان ئارقىلىق ئۆتدىغانلىقىنى ئەسلىگەندە ، ئۇ يەردىكى مۇز ئۈستىدە ياغاچتەك قېتىپ قالغان ئات - ئېشەكلەر ، ئۆلۈپ كەتكەن ئادەملەر كۆزلىرىنىڭ پارقىراپ تۇرغانلىقى كۆز ئالدىغا كەلدى . بىر چاغدا ئۇ بۇ ئويلاردىن كېچىپ شىمال تەرەپكە قارىۋىدى ، ئاي يورۇقىدا پارقىراپ تۇرغان ئىلى دەرياسىغا كۆزى چۈشتى . ئەمدى ئۇنىڭ يادىغا قومۇشلارنى باغلاپ سال ياساپ ، دەريا بىلەن قاچمەن دەپ تارتقان ئازاب - ئوقۇبەتلىرى ، سولۇنلارنىڭ قومۇشلۇققا ئوت قويۇپ ئۆزىنى تۇتۇۋالغانلىقى كەلدى - دە ، «ئۇ كاساپەتلەر ھازىرمۇ مېنى قومۇشلۇققا كەتتى دەپ شۇ تەرەپتىن ئىزدىشى مۇمكىن . ئەمدى نەگە قېچىشىم كېرەك؟» دەپ ئويلىدى .

تەڭرىتاغنىڭ غەربكە سوزۇلغان قىسمى قاراڭغۇ تۈندە كۆزگە كۆرۈنمەي قالدىكەن . «بەلكى بۇۋىئايىشەمنىڭ ئىلى ئۇيغۇرلىرىنى مانجۇ ھۆكۈمرانلىرىنىڭ زۇلۇمىغا چىدىماي قېچىۋاتىدۇ ، دېگەن يەرلىرى شۇ تەرەپلەرمىكىن؟ ئۇ ياقلاردا

راستىنىلا ئازادلىك بارمىدۇر . ئۆتكەن قېتىم مەن قېچىپ كېتەلمىگەن ئالمالى دېگەن يەرلەر نەدىدۇر ؟ » دەپ ئويلىغان نۇزۇگۇم بىر تۇرۇپ شۇ ياققا كەتمەكچى بولدى . « بۇ تەرەپ - لەرنىڭ تالاي ئادەملەرنى كۆردۈم . ئىلى ئۇيغۇرلىرىنىڭ ئۆز قايغۇسى ئۆزىگە يېتىپ ئاشىدىكەن . ئۇلارنىڭ ئارىسىدا مېنىڭ «مۇڭۇمغا مۇڭ ، دەردىمگە داۋا ، بولغۇدەك بىرەرى چىقىمىدى . ئەمدى جانغا ھەمراھ بولغۇدەك بىرەر ئادەم چىقسا پەقەت شۇ ياقىدىن تېپىلىپ قالامدىكىنىڭ . موڭغۇللار بولسا مېنى ئىزدەپ بۇ تەرەپتىكى ھەممە يەرلەرگە جاكار چىقىرىپ قاراقچىلىرىنى قويۇۋەتتى » دەپ ئويلىدى . ئەمدى ئۇنىڭغا ھايات كەچۈرۈش ئۈچۈن قىبلە تەرەپكە قاراپ مېڭىشتىن باشقا يول يوقتەك بىلىندى .

ئەمما ئۇ تەرەپكە قانداق بېرىش كېرەك ؟ توپتوغرا ماڭ - غىنى بىلەن مۇنۇ ھەممە نەرسە ئالمقاندا تۇرغاندەك كۆرۈند - دىغان دالادا تېزلا كۆزگە چېلىقىپ قېلىشى مۇمكىن . سۇ - مۇلغا كېلىۋاتقاندا ، بۇ تەرەپلەرنىڭ يىراقتىن قارىپ كۆ - رۈنگەن دۆڭلۈكتىكى چىغلىقلاردىن باشقا يوشۇرۇنغۇدەك يەرنىڭ يوقلۇقىنى بايقىغان ، ھازىر شۇنىڭدىن باشقا قېچىپ مۆككىدەك قۇلايلىق يەر يوقتەك كۆرۈندۈ .

شۇڭا ئۇ بىرەرەرنىڭ كۆزىگە چېلىنماس ۋاقتىدا چاپساز - راق شۇ تەرەپكە كېتىۋالاي دېگەندەك ، ئېرىقنى ياقلاپ كەت - كەن چىغىر يول بىلەن ئىتتىك يۇقىرى ئۆرلىدى . ئۇ يۈگۈ - رىگەندەك ماڭغانلىقى ئۈچۈنمۇ تەرلەپ كەتكەندى . ئەمدى سەل ئاستىراق مېڭىۋىدى ، تاغدىن چىقۇۋاتقان كۈزنىڭ سو - غۇق شامىلى كىيىمىدىن ئۆتۈپ مۇزلاشقا باشلىدى . يۇقىرد - دىن ئېقىپ كېلىۋاتقان ئېرىقنىڭ ئىككى قىرغىقىدىكى ئې -

گىز دۆۋىلەنگەن توپىنىڭ بەزى يەرلىرىنى ئېگىز ئۆسكەن قومۇشلار قاپلاپ كەتكەندى . نۇزۇگۇم قومۇش دېگەن پەقەت دەريا بويىدىكى سازلقلاردىلا ئۆسىدىغانلىقىنى ئۇقاتتى . لېكىن قومۇش سازلقتىلا ئەمەس شورتاڭ يەرلەردىمۇ ئۆسىدەكەن ئەمەسمۇ . نۇزۇگۇم ئىچىدە : «بۇلارنىڭ بولغىنىمۇ ياخشى . كەينىدىن ئىزدەپ يۈرگۈچىلەردىن جاننى قاچۇرۇپ مۆكۈنۈۋېلىشقا دالدا بولىدۇ» دەپ ، ئۆز كۆڭلىنى ئۆزى خۇش قىلىپ قويدى .

ئۇ سۇمۇلدىن چىقىپ ، بىر - ئىككى سائەت ماڭغاندىن كېيىن ، بۇ تەرەپنىڭ ئويمان - چوڭقۇرىغا ئەپلىشىپ ئەمدى كۆڭلى خاتىرجەم بولۇپ قالغاندا ، بىردىنلا ئۆزى بوغۇزلىدەك ۋەتكەن سولۇن ئەمەلدارى يادىغا يېتىپ ، بۇ ئىشنى ئۆزىنىڭ قىلغىنىغا ئىشەنگۈسى كەلمىدى . نۇزۇگۇم شىبەلەر ئولتۇراقلاشقان يۇرتتىن چىقىپ خېلىلا ئۇزاقلاپ كەتكەندىن كېيىن ، ئۆزىنىڭ نەگە كېلىپ قالغىنىنى مۆلچەرلەپ باقتى . بۇ چاغدا ئاسماندىكى يۇلتۇزلارمۇ بىر - بىرلەپ ئۆچۈپ تاشنىڭ كەينى سۈزۈلۈپ كېلىۋاتاتتى . تاغ تەرەپتىن چىقىدۇق سوغۇق شامال بارغانسېرى كۈچەيمەكتە . ئۇ ئىسىندىغاندا ئالدىنى ئېچىۋەتكەن پەشمىتنىڭ تۈگمىلىرىنى قايتىدىن ئېتىپ قىمىدىنىپ قويدى . ئۇ مۇنداق سوغۇققا تېخى چىنقىمىغانلىقتىنمۇ بايا بەدىنىگە ئولاشقان تىترەك بارغانسېرى كۈچىيىپ ، ئۆزىنى زادىلا ئىسىستالمىدى . «شەرمەندە قىلىپ ئاغرىپ قالمىسام بولاتتىغۇ» دەپ ئويلىغان نۇزۇگۇم قەدەملىرىنى تېزلىتىپ ئىتتىك مېڭىۋىدى ، يەنە باشقىدىنلا ئىسىسىپ كەتتى .

يىراقتا چوققىلىرى ئاقىرىپ تۇرغان تاغدىن باشقا ھېچ

نەرسە كۆرۈنمەيدۇ . ئۇ ئىككى تەرىپىدە زىچ قومۇش ئۆسكەن ئېرىقنى ياقلاپ كېتىۋېتىپ ناھايىتى چوڭ قارا سۇ ئېقىپ تۇرغان ئۆستەڭگە دۇچ كەلدى . ئۆستەڭنىڭ ئىچ - تېشىنى ئادەم بويىدىن ئېگىز ئۆسكەن قومۇشلار بېسىپ كېتىپتۇ . ئۇلارنىڭ يوپۇرماقلىرى قۇرۇپ ، پۆپۈكلىرى تۈزۈشقا باشلاپتۇ . ئەمما ئۆستەڭدە ئېقىۋاتقان سۇ ئانچە كۆپ ئەمەس ئىدى . بۇ سۇنىڭ يا ئېقىۋاتقىنىنى ، يا توختاپ قالغىنىنى پەرق ئېتىش تەس . نۇزۇگۇم بۇ ئۆستەڭدىن قانداق ئۆتسەم بولار دېگەندەك سەل تېڭىرقاپ تۇردى . ئۇ : «ئۆستەڭ ئىچى - نى قومۇش بېسىپ كەتكىنىگە قارىغاندا ئانچىۋالا چوڭقۇر ئەمەس ئوخشايدۇ» دەپ ئويلىدى . ئۇ ئۆستەڭگە چۈشۈشكە ئالدىرماي ، يېقىن ئارىدا كۆۋرۈك - پۇۋرۈك باردۇر دېگەن ئوي بىلەن ، خېلى يەرگىچە قىرغاقنى ياقلاپ مېڭىپ كۆردى . لېكىن ئۇ ئۆستەڭدىن ئۆتكۈدەك يەرنى تاپالمىدى . نۇزۇگۇم يەرگە يورۇق چۈشۈپ كەتكۈچە ئۆستەڭنىڭ ئۇ قېتىغىغا ئۆتۈپ ، بىرەر يەرگە مۆكۈنۈۋېلىش ئۈچۈن ئالدىرايتتى ؛ ئۇ سۇنى كېچىپ ئۆتۈشتىن باشقا ئامال يوقلۇقىنى سېزىپ ، پۈتتىكى چېتىكىنى سېلىپ ، تىزىدىن تۆۋەن چۈشۈپ تۇرىدىغان كۆڭلىكى بىلەن پەشمىتىنى يۇقىرى كۆتۈردى - دە ، قىرغاقتىكى قومۇشلارنى تۇتۇپ ئۆستەڭ ئىچىگە سىيرىلىپ چۈشتى . يازىچە توختىماي سۇ ئاققان ئۆستەڭنىڭ ئاستىنى لاتقا بېسىپ كەتكەنىدى . نۇزۇگۇم بىر - ئىككى قەدەم ئالدىغا مېڭىۋىدى ، پۈتى لايغا پېتىپ كەتتى . سوغۇق سۇدا شۈركۈنۈپ ئارانلا دەم ئېلىپ تۇرغان نۇزۇگۇم چۆكۈپ كېتەرمەنمۇ دەپ قورقۇۋىدى ، ئۇنداق بولمىدى . ئۆستەڭنىڭ مۇزدەك سوغۇق سۈيى بىردىنلا چېكىنىگە چىقىپ ئۇنى ئەندە

دىكتۇرۇۋەتتى . ئۇ بىر ئاز ۋاقىتقىچە يا ئالدىغا ، يا كەينىگە ماڭالمى ، سۇنىڭ ئوتتۇرىسىدا مەڭدەپ تۇرۇپ قالدى . بايا ئاقماي ، بىر يەردە توختاپ قالغاندەك كۆرۈنگەن سۇنىڭ تۈۋىدىكى ئېقىمى كۈچلۈك ئىكەن . نۇزۇگۇمغا پۇتىنى چىڭ دەسسەپ ، مەھكەم تۇرمىسا سۇ ئېقىتىپ كېتىدىغاندەك بىلىندى . ئۇ يەنە بايقىمىدەك سىيرىلىپ تېخىمۇ چوڭقۇرغا چۈشۈپ كەتمەي دېگەندەك ، پۇتىنى ئاۋايلاپ قوزغاپ ئىلگىرىلىدى . ئۆستەڭنىڭ ئاستى تەكشى ئىدى . دەسلەپ ئۆس-تەڭگە چۈشكەندە ناھايىتى سوغۇق بىلىنگەن سۇغا تېنى كۆنۈپ قالىدۇ ، ئەمدى ئۇ بۇرۇنقىدەك ئەندىكىپ كەتمىدى . مۇرىسىگە ئارتىۋالغان تۈگۈچىنى يۇقىرى كۆتۈرۈپ قىرغاققا يېقىنلاشتى... قىرغاققا تۇرۇپ قارىغاندا ئانچە كەڭ ئەمەس-تەك كۆرۈنگەن ئۆستەڭ نېمە ئۈچۈندۇر ئۇنىڭغا ھازىر دەريا-دەك بىلىنىپ كەتتى . ئۇ ئىككىنچى قىرغاققا يېقىنلاشقاندا پۇتى چاۋا - چاتقالارغا ئىلىشىپ ، تىنىپ قالغان لاتقىدا ماڭالمى قالدى . ئاندىن سەل تۆۋەنرەك بېرىپ ، ئۈزۈن ئۆسكەن توپ قومۇشنى تۇتۇپ ئاران دېگەندە قىرغاققا ئۇلاش-تى . ئۇ قۇرۇپ كەتكەن قومۇشلارنىڭ ئالغانلىرىنى قىيىپ قاننىۋەتكىنىگە قارىماستىن قىرغاققا چىقىپ ئۆزىنى يەرگە تاشلىدى ۋە كىيىم - كېچەكلىرىنىڭ ھۆل بولۇپ كەتكىنىگە پەرۋا قىلمىي خېلىغىچە ئورنىدىن تۇرمىدى . ئادەم بالىسى-نىڭ ئەركى ئۆز قولىدا بولسا تارتقان جاپالىرى ھېچقانچە گەپ ئەمەس ئىكەن . نۇزۇگۇم بىرپەس ئارام ئالغاندىن كېيىن ئورنىدىن تۇرۇپ ، ئەپلىك بىر جايىنى تاپتى - دە ، تۈگۈننى يەرگە قويدى ، كىيىملىرىنى سېلىپ ، سىقىپ قاي-تىدىن كىيىۋالدى . ئۇ كىشىلەرنىڭ «ئەر بېشىغا كۈن چۈش-

سە ئۆتۈك بىلەن سۇ كېچەر» دېگەن سۆزلىرى مانا مۇشۇنداق پەيتلەردە ئېيتىلغان ئوخشىمادۇ ، دەپ ئويلىدى .

شەرق قىزىرىپ كېلىۋاتاتتى . ئۇ تۆۋەن تەرەپكە قارىسا كېچىچە توختىماي يۈگۈرۈپ قاچقان مەھەللىسى يېقىنلا يەردە تۇرۇپتۇ . ئۇ ئالمان - تالمان تۈگۈنىنى ئېلىپ ، كۈنپېتىشقا قاراپ مېڭىپ كەتتى . ئۇنىڭ ئويى خەقلەر ئويغىنىپ ، ئۆزىنىڭ سولۇن ئەمەلدارىنى ئۆلتۈرۈپ قاچقىنىنى بىلگىچە يدى .

راقراق بىر يەرگە بېرىپ يوشۇرۇنۇۋېلىش . ئۇ ئۆزىگە دالدا بولغۇدەك نەرسىلەرنى پاناھ قىلىپ بەزىدە يۈگۈرۈپ ، بەزىدە ئېتىك مېڭىپ كېلىۋاتاتتى . يۇقىرىدىكى تاغلارنىڭ ئېتىكىدە .

لىرىدە تۇرغان يېزىلار كۆرۈنۈپ تۇراتتى . ئۆز نۇرىنى دەس . لەپتە تاغ چوققىلىرىغا چاققان كۈن ئەمدى پەس دۆڭلۈكلەر .

نى ، ئاندىن ئەتراپتىكى يېزىلارنى يورۇتماقتا . بۇ يېزىلارنىڭ دەل - دەرەخلىرى خۇددى ئالتۇندەك پارقىراپ نۇزۇگۈمنى ئۆزىگە چىلاپ تۇرغاندەك قىلاتتى . ئۆيلەرنىڭ مورلىرىدىن چىققان ئاپئاق تۈتۈنلەر كۈن نۇرىدا چېچىلىپ ئاسمانغا كۆتۈرۈلمەكتە . نېمىشقىدۇر يېقىن ئارىدا كۆرۈنگەن يېزا نۇزۇ .

گۈمنى يىراقتا قالغان يۇرتىنى ئەسلەتتى . ئۇ بىر تۇرۇپ «ئۇۋ تېرەكلىرى بەكمۇ ئېگىز يېزىغا كەتسەممىكىن ، ئۇ يەردە مېنى قوينىغا تىققۇدەك بىرەر ئادەم چىقىپ قالار . ئۇلارنىڭ ھەممىسىلا قەبىھلىشىپ كەتسەندۇر» دەپ ئويلىدى .

دى . ئەمما ئۇ يېزىغا مۇنۇ باش - ئايىغى كۆرۈنمەيدىغان تەكشى تۈزلەڭ ئارقىلىق يېتىپ بارغىچە توقسىنىنىڭ كۆزدىگە چېلىقىپ ، توقسەن قېتىم تۈتۈلىدىغانلىقىنى ئويلاپ ، ئۇنىڭدىن كۆرە ، ئۆزى قېچىپ ، مۆكۈنۈپ ئۆگىنىپ قالغان مۇشۇ ئايدالا ، توقايلىقلاردىن نېرى كەتمەسلىكىنى ئەھدە قىل .

دى . چۈنكى ئۇنىڭ ئويىچە بۇ يەرلەر ئىزدىگۈچىلەر كەلسە
دەرھال يوشۇرۇنۇۋېلىشقا قۇلايلىق ئىدى . شۇڭلاشقا تولىمۇ
يۇقىرىلىماي كۈنپېتىشقا مېڭىۋەردى ۋە مۇشۇنداق كېتىۋەر-
سەم بۇۋىئايشەم دېگەن يەرلەرگە يېتىپ بارارمەن دەپ ئويلى-
دى .

نۇزۇگۈم كۈن ئۇپۇققا كۆتۈرۈلگىچە توختىماي ماڭدى .
بىر چاغدا ئېگىزرەك دۆڭگە چىقىپ قارىغاندى ، چۆرىسى
سېپىل بىلەن قورشالغان سۈمۈل خېلىلا يىراقتا قاپتۇ .
ئەتراپ جىمجىت . نۇزۇگۈمنىڭ يادىغا يەنە سولۇن ئەمەلدار-
نى ئۆلتۈرۈپ قېچىپ كېتىۋاتقانلىقى كەلدى - دە : «سولۇن-
لار شۇ چاغقىچە موتېبۇ بىلەن ئۇيغۇر خوتۇنى ئورۇنلىرىدىن
تۇرماپتۇ دەپ پاراڭلىشىۋاتىدىغاندۇر ؛ بەزىلىرى بىزنى تاڭ
ئاقچۇپە ئۇخلىماي ئەمدى ئۇخلىغان ئوخشايدۇ دېيىشىۋاتامدە-
كىن» دەپتتى . بىر تۇرۇپ : «مەن بۇ قېتىم ئاشۇلارغا بۇ-
نىڭدىن كېيىن ئۇيغۇر قىزلىرىنى قانداق خارلىسا شۇنداق
خاراۋېرىشى مۇمكىن ئەمەسلىكىنى تونۇتۇپ قويغاندىمەن .
ئۇلار ئەمدى قولغا چۈشكەن قىزلارغا باشقىچە مۇئامىلە قىل-
دىغان بولار . ئۆزۈم مۇشۇ چۆل - باياۋانلاردا قاغا - قۇزغۇن-
لارغا يەم بولۇپ ئۆلسەممۇ ، ئۇيغۇر قىزلىرىنىڭ قەلبىنى
قارام كۈچ بىلەن ئىگىلەش مۇمكىن ئەمەسلىكىنى كۆرسەت-
كەندىمەن . ئىپارخان ، رابىيەگە ئوخشاش قىزلارنىڭ مۇھەب-
بەتكە بولغان پاكلىق ، ساداقەتلىكى ، ئارىدا شۇنچە يىللار
ئۆتسىمۇ ، باشقىلارغا ئۈلگە - ئىبرەت بولۇۋاتقانلىقىنى ئىس-
پاتلىغاندىمەن . مانجۇ - موڭغۇل ئەمەلدارلىرى ئۇيغۇرلار-
نىڭ قىز - جۇۋانلىرىنى قىلىچ - نەيزىلەرنىڭ ئاستىغا
ئېلىپ ، ئۆزى خالىغان ئىشلارغا كۆندۈرەلمەيدىغانلىقىغا كۆ-

زى يەتكەندۇر ، ئۇلارنىڭ تەقدىرىمىز مۇشۇنداق ئىكەن دەپ باش ئېگىپ تۇرمايدىغانلىقىنى چۈشەنگەندۇر . شۇنىڭدەك ئىلى ۋادىسى بىلەن تەڭرىتاغنىڭ كۈنگەي تەرىپىدىكى كەڭ ۋادىلارغا جايلاشقان خەلقلەر ، ئۇرۇق - تۇغقانلىرىم ، تونۇش - بىلىشلىرىم ، سۆيگەن يارىم مېنىڭ تاۋار - دۈر - دۇن ، ئالتۇن - كۈمۈش ۋە شاھانە نازۇنېمەتلەرگە ئالدىنماي ئۆز مۇھەببىتىمگە سادىق بولۇش ئۈچۈن مۇشۇ چۆل - دالالادا ئاچ - يالىڭاچ قېچىپ ، مۆكۈنۈپ يۈرگەنلىرىمنى بىر كۈنى بولمىسا بىر كۈنى ئەسكە ئالار . ئۇلارغا بۇلارنىڭ ھەممىسىنى ئېيتىپ يەتكۈزگۈدەك ئادەملەر چىقار . بىزگە ئەل - يۇرتقا ، ئۆز مۇھەببىتىگە سادىق بولۇش ھەققىدە ھېكايە قىلىدىغان ئۈستازىمىز ئابدۇرېھىم داموللام مېنىڭ بۇ سەرگۈزەشتىلىرىمنى ئاڭلىسا ئۈزۈندىن - ئۈزۈن داستان - لارنى يازار » دەيتتى .

نۇزۇگۈم مۇشۇ پەيتتە جاھانگىر غوجا قولغا چۈشكەندىن كېيىن قەشقەردىن ئىلىغا پالانغان مىڭلىغان قىز - جۇۋان - نىڭ ئىچىدە مەنچىڭ ھاكىمىيىتىنىڭ زالىم ئەمەلدارلىرىغا باش ئەگمەي ئازادلىققا چىقىپ كەتكەن ئۆزىنى ئۇلارنىڭ ئارىسىدىكى ئەڭ بەختلىك ئادەمدەك ھېس قىلاتتى . «ھازىر ئۇ بىچارىلەر ئىلى تەۋەسىدىكى مانجۇ - موڭغۇل ۋە باشقىلار - نىڭ ئۆيلىرىدە خارلىنىپ كۈن ئۆتكۈزۈۋاتقاندا» دەپ ئوي ئويلىشىغا شىسەن دالوپىنىڭ ئۆيىدە قالغان بۇۋىئايشەم كۆز ئالدىغا كەلدى . «ئۇنىڭ ھېلىقى يۇمۇق كۆز ئېرى مېنىڭ سولۇن ئاغىنىسىنى ئۆلتۈرۈپ قېچىپ كەتكىنىمنى ئاڭلىسا ، ئۇ خوتۇن سېنىڭ بىلەن پىچىرلىشىپ پاراڭلىشىپ يۈرەت - تى . ئىككىڭنىڭ گەپ - سۆزى بىر . ئۇنىڭ نەگە يوشۇرۇنۇ -

ۋالدىغىنىنى سەن بىلسەن ، دەپ ، بۇۋىئايشەمنى ئازابلاۋا-
تامدىكىن « دېگەن ئويغا كېلىپ دوستىغا ئىچى ئاغرىپ كەت-
تى . « مېنىڭ بۇ ئىشىم ئەتىلا ئۇلارنىڭ ھەممىسىگە ئاڭلىد-
نىدۇ ، — شۇنىڭدىن كېيىن مانجۇلار بىلەن موڭغۇللار ئۇ
بىچارىلەرنىڭ پۇتلىرىغا كىشەن - زەنجىرلەرنى سېلىپ ،
بوسۇغىدىن ئاتلىماس قىلىۋەتمەسە بولاتتىغۇ . » نۇزۇگۇم
ئۇلارنىڭ قانداق ئازابلارغا ئۇچرايدىغانلىقىنى كۆز ئالدىغا
كەلتۈرەتتى . « بىر ھېسابتىمىغۇ ياخشى بولدى . بەلكى مې-
نىڭ بۇ ھەرىكىتىم ئۇلارغىمۇ ئوي سېلىپ قويار . يالغۇز
بىزلا ئەمەس ، باشقا ئىقلىم ، باشقا جايلاردىمۇ بىزدەك ئايال-
لارنى قارا كۈچ بىلەن تۇتۇپ تۇرۇۋاتقان زالملار باردۇر .
مانجا ئوخشاش سۆيگەن يارىغا قوشۇلالماي ، ئازاب چېكىپ
ياشاۋاتقان ئاجىزلارمۇ كۆپتۇر . ئۇلارمۇ ئۆز ئازادلىقى ، ئە-
كىن مۇھەببىتى ئۈچۈن كۈرەش قىلىپ ، ھەتتا جېنىنى
ئۆلۈمگە تۇتۇپ بېرىۋاتىدىغاندۇر » دەيتتى ئۆز - ئۆزىگە .
نۇزۇگۇم ئەنە شۇنداق ئويلارنى ئويلاپ ، ۋۇجۇدىدا قان-
داقتۇر بىر كۈچ - غەيرەت پەيدا بولغاندەك بېشىنى تىك
تۇتۇپ ماڭماقتا . ئاسمانغا ئارغامچا بويى ئۆرلىگەن كۈننىڭ
نۇرى دۈمبىسىدىن ئۆتۈپ ، بەدىنىنى ئىسسىتماقتا . ئۆزىنىڭ
تۆۋەن تەرىپىدىكى قومۇشلۇقلارمۇ شالاڭلىشىشقا باشلىدى .
نۇزۇگۇمغا بىر ئاز بەرگىچە ئوچۇقچىلىقتا مېڭىشقا توغرا
كەلدى . ئاندىن ئۇ پاكار - پاكار ئېدىر - قىرلارغا ئۆل-
شىپ ، كىچىك دۆڭ ۋە جىرالارنى دالدا قىلىپ يۇقىرىلىدى .

بىر چاغدا سۇمۇل تەرەپتىن توپلىشىپ چاپقان ئاتلىق ئادەملەرنىڭ قارىسى كۆرۈندى . ئۇلارنىڭ كەينىدىن چىققان توپا - چاڭ ئاسمانغا كۆتۈرۈلدى . بۇ چاغدا نۇزۇگۇم خېلىلا يۇقىرى ئۆرلەپ كەتكەچكە سۇمۇل تەكشى كۆرۈنۈپ تۇراتتى . ئۇ ئۆزىنى ئېگىزرەك يەردىكى توپلىشىپ ئۆسكەن قوڭغۇراق - تىكەنلەرنىڭ دالدىسىغا ئالدى - دە ، بايقى ئات چاپتۇرۇپ كېلىۋاتقانلارنىڭ قاياققا ماڭغانلىقىغا زەن سېلىپ تۇردى . «ئۇلار مېنىڭ موتېبۇنى ئۆلتۈرۈپ قاچقىنىمنى ئەمدى بىلگەن ئوخشايدۇ ، - دەيدى ئىچىدە ئۇ . سولۇنلارنىڭ بىر توپى سۇمۇلنىڭ چېتىگە چىقىپلا ئوڭغا بۇرۇلۇپ ماڭدى . بىرنەچچە ئاتلىق بولسا يۇقىرىلاپ تاغ تەرەپكە كەتتى ، - ھېلىمۇ شەيتان ئېزىقتۇرۇپ تاغ تەرەپكە قاچماپتىمەن » دەپ ئويلىدى ئۆز پاراستىدىن رازى بولۇپ نۇزۇگۇم .

ئەتراپتىكى باشقا يەرلەرگە قارىغاندا سەل ئېگىزرەك تۇرغان بۇ دۆڭدىن ھەر تەرەپكە كېتىپ بارغان ئاتلىقلار ئېنىق كۆرۈنەتتى . ئۇلا بىردە قېلىن قومۇشلۇق ئىچىگە كىرىپ يوق بولۇپ كېتەتتى - دە ، ئوچۇقچىلىققا چىققاندا ، توپا - چاڭلارنى تۈزۈتۈپ كۆرۈنەتتى . شەرققا قاراپ ماڭغان توپ خېلى ۋاقىتتىنچە كۆرۈنمەي قالدى . بىر چاغدا ئۇلار كەتكەن تەرەپتىن ئاسمانغا تۈرتەك - تۈرتەك قارا ئىس كۆتۈرۈلدى . بۇنى كۆرگەن نۇزۇگۇم : «سولۇنلار مېنى يەنە قومۇشلۇققا مۆكۈنۈۋالدى ، دەپ ئوت قويۇۋاتسا كېرەك » دەيدى ئۆز - ئۆزىگە . تاغقا كەتكەن سولۇنلار بارا - بارا ئۇزاقلىد -

شىپ كۆزدىن غايىب بولدى .

كېيىنچە يول مېڭىپ ھارغان نۇزۇگۇم تۇگۇچىنى يې-
شىپ ، ئۇنىڭدىن بىر پارچە گۆش ئېلىپ قورسىقىنى توي-
غۇزدى ، شۇ ئارىلىقتا ئۇنىڭغا ھاردۇق يېتىپ قالدىمۇ كۆزى
يۈمۈلۈپ مۈگدەشكە باشلىدى . ئۇ ئوڭ يېنىغا قىڭغىيىپ بىر
ئاز يېتىشىغىلا كۆزى ئۇيقۇغا كەتتى .

نۇزۇگۇم شۇ ئۇخلىغان پېتى يەرگە قاراڭغۇ چۈشۈپ ،
تېنى مۇزلاشقا باشلىغاندا بىراقلا ئويغاندى . كۈز پەسلى بول-
غىنى ئۈچۈنمۇ بۇ ئەتراپنىڭ ھاۋاسى خېلىلا سالىقىنداپ كەت-
كەندى . تاغ تەرەپتىن توختىماي چىقىۋاتقان سوغۇق شامال
قۇرۇپ قالغان ئوت - چۆپلەرنى ئۇچۇرۇپ ، قوڭغۇراقتىكەن-
لەرنى شاراقلىتىپ ، ئۇياق - بۇياققا ئىغاڭلىتىپ ، نۇزۇگۇم
زادىلا ئاڭلاپ باقمىغان ئاۋازلارنى چىقىراتتى . ئۇ بۇ ئاۋازلار-
نى ئاڭلىغاندا چۆچۈگەندەك ئورنىدىن دەس تۇرۇپ تىكەن ،
تەسكەن ۋە چىغىرتماق ئۆسكەن يەرلەر بىلەن كۈنپېتىشقا
قاراپ ماڭدى . «مۇشۇنداق كېتىۋەرسەم بۇ مانجۇ زالىملار-
دىن قۇتۇلۇپ باشقا ئىقلىم ، باشقا خەلقلەر ياشايدىغان يۇرتلا-
رغا بېرىپ ، ئازادلىققا چىقىپ كېتەرمەن» دەيتتى . بىراق
ئۇنىڭغا بۇ دۇنيادا مانجۇلار بىلەن موڭغۇللاردىن باشقا ئىق-
لىملار ياشايدىغان يەرلەر يوقتەكلا بىلىنەتتى . مانا قەشقەر-
دىن چىقىپ ، بۈگۈنكى كۈنگىچە توختىماي دېگۈدەك يول
مېڭىپ كېلىۋاتىدۇ . نەچچە تاغ - داۋانلارنى ئېشىپ ،
چۆل - باياۋان ، دالالارنى كەزدى . تېخىچىلا بۇ مانجۇ ،
موڭغۇللار بار يەرلەردىن ئېشىپ چىقالغىنى يوق . شۇنىڭغا
قاراپ ئۇ راستتىنلا ئالەمنى مانجۇلار بىلەن موڭغۇللار قاپ-
ساپ كەتكەن ئوخشايدۇ دەپ ئويلايتتى .

ئۇنىڭ ئەمدىكى ئويى پەقەت غەربتە بولغاچقا ، ھېچ نەرسىگە قارىماي تەڭرىتاغنىڭ باغرىدىكى مەھەللىلەرنى كۆزدە تۇتۇپ ئىلگىرىلىمەكتە . ئۇ قۇملۇق ، چۆللۈك ، زادى سۇ كۆرۈپ باقمىغان شور تاڭ يەرلەرنى ئارقىدا قالدۇرۇپ . تاغ باغرىغا يېقىنلاشماقتا . ئۇ كۈندۈزى زاكىلار تۇۋىدىكى تىكەندىلەر ئارىسىدا يېتىپ ، كېچىسى يولغا چىقاتتى . ھازىر ھاۋا سوۋۇپ ، قىش يېقىنلىشىپ كېلىۋاتقانچاقمۇ كېچىلىرى ئايدالادا ياتقاندىن كۆرە ماڭغان ياخشى ئىدى . شۇڭا نۇزۇگۇم كېچىسى مېڭىشنى ، كۈن چىقىپ يەر - جاھان ئىسسىغاندا يامان كۆزلەرگە چېلىقىپ قالماسلىق ئۈچۈن ئۆزىنى دالدىغا ئېلىپ ئۇخلىۋېلىشنى لايىق كۆردى . يىرتقۇچ ھايۋانلارنىڭ كۈندۈزى كۆرۈنمەي ، كېچىسى ئوزۇق ئىزدەپ چىقىدىغانلىقىنى ئېسىگە ئېلىپ : «مەنمۇ ئاشۇلاردىن قالمايدىغان بولمىدۇم» دەپ قويايتتى .

نۇزۇگۇم يولغا چىققاندىن بېرى ئىلى ۋادىسىنىڭ تالاي يەرلىرىنى ، قومۇش باسقان چاتقاللىقلىرى بىلەن ئويما - دۆڭلىرىنى ئارقىسىغا تاشلاپ كەلمەكتە . بەزىدە پايانسىز تۈزلەڭگە چىقىپ ماڭسا ، بەزىدە تاغ - جىرالاردىن ئېقىپ كېلىۋاتقان سۇلارنى كېچىپ ئۆتەتتى . مانا ھازىر يەنە شۇنداق چوڭ بىر سايغا كەلدى . ئۇنىڭ يۇقىرى تەرىپىدە زىلۋا بوي ئاق تېرەكلەر ، تالار ئۆسۈپ كەتكەن . باش تەرىپىدە مەھەللە باردەك قىلىدۇ . سايىنىڭ سۈيى ئىلى دەرياسى تەرەپكە ئاقماقتا .

«بەلكى موڭغۇل ، شىبەلەرنىڭ يەرلىرى مۇشۇ ئەتراپتا تۈگەپ ، باشقا يۇرتلار باشلىنىدىغان ئوخشايدۇ» دېدى ئەتراپقا زەن سېلىپ قارىغاندىن كېيىن نۇزۇگۇم . ئۇ كۈن ئۇپۇقتىن

كۆتۈرۈلۈپ كېلىۋاتقان بۇ ساينىڭ ئىچىدىكى توقايلىققا پا-
ناھلىنىشقا كىردى - دە ، قۇرۇپ كەتكەن بىر قۇچاق چۆپنى
ئاستىغا سالدى ۋە ئۇنىڭ ئۈستىدە خۇددى پەي ياستۇقتا
ياتقاندەك يېتىپ شېرىن ئۇيقۇغا كەتتى .

ئالتىنچى باب

I

توقايلىقتىكى ياۋا تاللار ئارىسىدىكى شامال تەگمەيدىغان دالدىدا يېتىپ ئۇخلاۋاتقان نۇزۇگۇم يېقىنلا يەردە قانداقتۇر بىرنېمىنىڭ ساينىڭ ئىچىنى بېشىغا كىيگۈدەك دەرىجىدە چىرقىرىغان ئاۋازىنى ئاڭلاپ ئويغىنىپ كەتتى . بىراق ئۇ - نىڭ ئىسسىق ئورۇندىن تۇرغىسى كەلمەي ئەتراپنى تىڭشاپ خېلى ياتتى . بايقى ئاۋاز يېنىپ ئاڭلانمىدى . ھاۋا ئوچۇق ، ئاسمان كۆكرىپ تۇراتتى . كۈننىڭ نۇرى غازاڭ بولۇشقا باشلىغان تاللار بىلەن تېرەكلەرنىڭ سارغايغان يوپۇرماقلىرى ئارىسىدىن نۇزۇگۇمنىڭ ئۈستىگە تۆكۈلۈپ چۈشمەكتە . قە - زىغان كۈن نۇرى ئۇنى ئىسسىتىۋاتقىنىغا خېلى ۋاقىت بول - غاچقىمۇ ئۇنىڭ يۈز - كۆزلىرى تەرلەپ كەتكەندى . كۈز - نىڭ ئاپتىپى بەدىنىگە خۇشپېقىپ ، كۆڭلىگە ئارام بېغىشلىسا كېرەك ، ئۇ پۇتلىرىنى ئۇزۇن سۇنۇپ كېرىلىپ ياتاتتى . مۇشۇ پەيتتە ئۇنىڭغا ھېچنېمە كېرەك ئەمەستەك بىلىندى . ئۇ : «ماڭا ھېچكىم تەگمىسكەن ، مەنمۇ تەگمەي مۇ - شۇنداق ياتسام» دەيتتى . نەچچە ۋاقىتتىن بېرى كىمىنىلا

كۆرسە قورقۇپ ، مۆكۈنۈپ يۈرۈپ ، يۈرەكئالدى بولۇپ قال-
غان نۇزۇگۇمغا ھازىر كۆڭۈل ئارامىدىن باشقا ھېچ نەرسە
كېرەك ئەمەس . شۇڭا ئۇنىڭ كۆڭلى كىچىككەنە خاتىرجەم
بولۇۋىدى ، كالىسىغا شېرىن خىياللار كېلىشكە باشلىدى .
بولۇپمۇ كۈزنىڭ ئاپتېپىغا قاقلىنىپ ئولتۇرۇپ خىيال سۈر-
گەنگە نېمە يەتسۇن ؟ ! بۇنداق ئېتىزلىقلاردا ئاشلىق يىغىلىپ
بولغان كۈز كۈنلىرى خوتۇنلار ئاپتاپتا ئولتۇرۇپ پاراڭلىشىد-
شىنى ياخشى كۆرىدۇ . ئەتىدىن - كەچكىچە ئىشى يوقتەك
زېرىكمەي ئولتۇرىدىغان بىكار تەلەپ خوتۇنلارغا نۇزۇگۇم-
نىڭ ئىچى پۇشۇپ : «زادى بۇلارنىڭ قىلىدىغان ئىشى يوقمى-
كىنە ؟» دەپ غودۇڭشىپ قويدىغان . ئۇ كىچىكىدىن تارتىپ-
لا بىر يەرگە يىغىلىپ ، بىر - بىرىنىڭ چۆچىكىنى چۆرۈپ ،
قۇرۇق پاراڭ قىلىدىغان خوتۇنلارنى ئانچىۋالا ياقىتۇرمايتتى .
بۈگۈنۈزە ئىشى يوق ئادەمدەك ئۆزى كۈزنىڭ ئاپتېپىغا قاقلى-
نىپ يېتىۋىدى ، تۇرغىسى كەلمەي قالدى . «قەشقەرنىڭ
خوتۇنلىرى بۇ ئاپتاپنى بىكار ياخشى كۆرمەپتەن» دەپ
قوپاتتى ئۇ ئىچىدە . ئادەم دېگەن ئۆتكەننى ئەسلىسە كۆڭلى
ئېچىلىپ ، غەم - قايغۇدىن سەگىپ قالدىكەن . ھە ، ئۇنىڭ
ياخشى كۈنلىرى كەينىدە قالدى . نۇزۇگۇم پىراقتا قالغان
ئەل - يۇرتنى كۆز ئالدىغا كەلتۈردى ، ئۇلارنىڭ ھەممىسى
گويا چۈشىدىكىدەك ئايان بولدى . ئۆزىنىڭ شۇنداق ياخشى
كۈنلەرنى باشتىن كەچۈرگىنىگە بىر تۇرۇپ ئىشەنگۈسى كەل-
مىدى . ئۇ كۈنلەر ئۆز بېشىدىن ئەمەس ، باشقا بىرىنىڭ
بېشىدىن ئۆتكەندەك سېزىلدى . نۇزۇگۇم ئاشۇ سەرگۈزەشتە-
لىرىنى ئەسلىگەندە ئاپتاپتا ئېزىلگەن تېنى تېخىمۇ بوشىشىپ
كەتكەندەك بولدى . ئۇ بېسىپ ئۆتكەن يوللىرىنى يەنە بىر

قېتىم كۆز ئالدىدىن ئۆتكۈزمەكچى بولغاندەك بېشىنى كۆتۈرۈپ تەڭرىتاغ تەرەپكە قارىدى ، كۆز ئالدىغا يەنە مۇزداۋاندىن ئۆتكۈچە كەچۈرگەن ئازاب - ئوقۇبەتلىرى كەلدى - دە ، «ئۆلۈپ كەتسەم ، مۇشۇ ئىسسىقتا ئۆلۈپ كېتەي ، زادى ئاشۇ مۇزداۋاننى يېنىپ كۆرمەيچۇ» دېدى ئىچىدە .

بىزدىمىغۇ ئۆتكەن كۈنلەرنى ئەسلەش ئادەمنىڭ كۆڭلىدە - گە ئارام بېرىشنىڭ ئورنىغا ئۇنى تېخىمۇ غەش قىلىۋېتىدە - خان ئىشلار بار . نۇزۇگۇمنىڭ كۆڭلى بىر قىسىم بولۇپ قالدى - دە ، ئۆتمۈشىنى ئەسلىمەسلىككە تىرىشتى ، بۇنىڭ - سىزمۇ مىسكىن كۆڭلىنى يەنە مىسكىنلەشتۈرگۈسى كەلمە - دى .

ئۇ ئەمدى ئۆزى بىلەن بىللە پالانغان قىز - جۇۋانلار نەدە يۈرىدىكىن دەپ ، كۆپرەك شۇلار ھەققىدە ئويلىدى . بىر تۇرۇپ : «مەنمۇ بەزى خوتۇنلارغا ئوخشاش باشتىلا چېچىنى قىرىپ چۈشۈرگەن ، ئىككى مەڭزى دوساقتەك كۆپۈپ تۇردى - دىغان موڭغۇل نوياننىڭ ئېيتقىنىغا كۆنگەن بولسام ، ھازىر مۇنۇ چۆپتە ئەمەس ، مامۇقتەك يۇمشاق شاپە كۆرپىلەرنىڭ ئۈستىدە ياتاتتىم . چۆرەمدە نەچچىلىگەن دېدەكلەر خىزمە - تىمنى قىلىپ يۈرۈشەتتى ... بەلكى ھازىر قەشقەردە قالغان قوۋم - قېرىنداشلىرىمنىڭ ھەممىسى ئەنە شۇنداق ئويلىشىد - ۋاتقاندۇر . مەن بولسام ئاچتىن - ئاچ قېچىپ ، مۆكۈنۈپ مونۇ توقايلىقتا ئولتۇرمىەن . سۆيگەن يارىغا ئۆمرىنىڭ ئا - خىرغىچە پاك ، سادىق بولۇپ قېلىشمۇ ئىنتايىن تەس ئى - كەن . شۇنىڭ ئۈچۈن مۇنداق ئىشلار كۆرۈنگەنلا خوتۇنلار - نىڭ قولىدىن كەلمەيدىكەن . بۇنىڭ ئۈچۈن پۈكۈلمەس ئىرا - دە ، تۈگمەس سەۋر - تاقەت ، قەتئىي چىدام ۋە ئىنسانىي

ۋىجدان كېرەك ئوخشايدۇ...» دەيتتى .
 ئۇ ئۆزىنى خاتىرجەم سەزگەنسېرى ، نېمە ئۈچۈندۇر ،
 ئاللىقاچان ئۇنتۇلۇپ كەتكەن ھېس - تۇيغۇلار ۋۇجۇدىدا
 قوزغىلىپ ، شەھلا كۆزلىرى ئۆزىچىلا خۇمارلاشتى . ئۇ خې-
 لى ۋاقىتقىچە بىرنەچچە ئايدىن بېرى باقمىنىڭ قولى تەگمى-
 گەن ئىنچىكە بېلى بىلەن قىزىل مەخمەل پەشمىتىنىڭ ئالدى-
 نى كۆتۈرۈپ تۇرىدىغان كۆكسىنى سىلاپ كۆزىنى چىڭ
 يۇمۇۋالدى ۋە ئۆزىنى ئاشۇ سۆيگەن يارى كۈچلۈك قوللىرى
 بىلەن قۇچاقلاپ كۆكسىگە باسقاندەك ھېس قىلدى . مۇشۇ
 چاغدا شېرىن تۇيغۇلارغا بېرىلگەنلىكى ئۈچۈنمۇ بەدەنلىرى
 ئارام ئالغاندەك بولۇپ قالدى . يۈز - كۆزلىرى چوغدەك
 يېنىپ ، ئۆزىنى راستتىنلا باقمە قۇچاقلاپ تۇرغاندەك ئىزا
 تارتىپ ، بۆلەكچىلا ھېس - تۇيغۇلارغا چۆمۈپ كەتتى . ئۇ
 باقمە بىلەن بىللە بولغان كۈنلىرىنى ئەسلىدى .

*

*

ئۇ چاغلاردا نۇزۇگۈم بىلەن باقمە ئىككىسى مەدرىسىدە
 ئوقۇيتتى . نۇزۇگۈم ئادەتتە ئوغۇل بالىلارغا قوشۇلۇپ يۈرۈ-
 ۋېرەتتى . ئەمما يېشى ئون ئالتىگە تولۇپ ، بويىغا يېتىپ
 قالغاندا پەنساد دادىسىنىڭ : «قىزىم ، ئەمدى چوڭ بولۇپ
 قالدىڭ . ئوغۇل بالىلار بىلەن ھەرخىل ئويۇنلارنى ئوينىيدى-
 غىنىڭنى قوي» دېگىنىگە قارىماستىن ئوغۇللار بىلەن ئوي-
 ناپ ، كۈلۈپ يۈرۈۋەردى . مەھەللىنىڭ بالىلىرىمۇ بۇ قىز
 بولمىسا ، ئويۇنلىرى قىزىمايدىغاندەك ، كەچ كىرىشى بىلەن
 ئۇلارنىڭ ئىشىكىگە كېلىپ ، نۇزۇگۈمنى باشلاپ چىقىمىغۇچە

كەتمەيتتى . كىچىكىدىن بىر مەھەللىدە تۇغۇلۇپ ئۆسكەن ، كۆڭۈللىرىدە ھېچقانداق يامان غەرەز - ئويلىرى يوق بۇ بالىلار بولۇپمۇ ئالما ، ئۆرۈك ، ئانار ، شاپتۇل ئوخشاش مېۋە دەرەخلىرى چېچەكلەپ ، قەشقەر ئەتراپىدىكى مەھەللىلەر ئا- لىپىشىل رەڭگە كىرىپ كېتىدىغان باھار ئايلىرىدا كېچىنىڭ بىر مەزگىلىگىچە ئۆيلىرىگە كىرمەي ئوينىشاتتى . قاراڭغۇ قىشنى كاڭنىڭ ئۈستىدە ھەر خىل چۆچەك - رىۋايەتلەرنى ئېيتىشىپ ، باخشىلارنىڭ ناخشىلىرىنى تىڭشاپ ، مەدرىسە- لىرىدە مۇدەررىس ۋە خەلىپەلەرنىڭ ئوقۇتقان ساۋاقلارنى يادلاپ زېرىككەن ئوغۇل - قىزلار باھار پەسلىدە خۇددى گۈل- گىياھلارغا قونۇپ ، ئۇچۇپ تۇرىدىغان كېپىنەكلەر- دەك تىنىم تاپمايتتى . مۇنداق چاغلاردا ئۇلارنىڭ ئۆيلىرىگە كىرمەي تالا - تۈزلەردە سەيلە قىلىپ ئوينىسا ئوينىغىسى كېلەتتى .

ئەمما ئاشۇ بىر كۈن نۇزۇگۇمنىڭ يادىغا يېتىپ قالسا ، ئارىدا بەش - ئالتە يىل ۋاقىت ئۆتۈپ كەتكىنىگە قارىماي ، ئۇ ئىش بۈگۈن يۈز بەرگەندەك ئىككى مەڭزى ئاناردەك قىزىرىپ كېتەتتى . چۈنكى ئۇلارنىڭ مۇھەببەت رىشتىسى شۇ كېچىدە باغلانغانىدى . ئەنجۈر پىشقان مەزگىللەر . ئىسسىقتا ئۆيلىر قاراڭغۇلىشىپ تالاغا چىقمايدىغان ياشلار كەچقۇرۇنلۇ- قى ھاۋا سالقىن تارتقاندا «ئاق ياغاچ» ئوينىغىلى كوچىغا چىققانىدى . ئۇلار مۇنداق چاغلاردا يېقىن ئەتراپتىكى مېۋىلە- رى مەي باغلاپ ، پىشىپ يېتىلگەن باغلارغا بېرىپ ، بوۋاي - مومايلارنىڭ كايىغانلىرىغا قارىماي ، قورۇق تاملار- دىن ئارتىلىپ چۈشۈپ مۆكۈنۈۋالىدىغان . بۇ قېتىمىمۇ نەگە مۆكەرنى بىلمەي ، تېنەپ - تەمتىرەپ قالغان نۇزۇگۇم

مەھەللىنىڭ يۇقىرىسىدىكى خەسس ئىبراھىم بوۋاينىڭ بە-
غىغا كىرىپ يوشۇرۇنغاندى . لېكىن ئۆزىنىڭ قېشىغا قاياق-
تىندۇر تۇيۇقسىز كېلىپ ئولتۇرغان يىگىتنى كۆرۈپ مەڭ-
دەپ كەتتى .

— باقەم ، سىزمۇ بۇ؟— دەپدى ئۇ يىگىتنى تونۇغاندىن
كېيىن .

— سىزمۇ بۇ يەرگە مۆكۈنۈۋالغانىكەنسىز - دە ، — دەپدى
باقەم .

— جىم تۇرۇڭ ، يەنە سېزىپ قالمىسۇن . ئەگەر ئىبرا-
ھىم بوۋاي بۇ يەرگە مۆكۈنۈۋالغىنىمىزنى بىلىپ قالدىغان
بولسا ، ئىككىمىزنى نەشپۈتۈمنى ئوغرىلىدىڭلار دەپ ئەتىلا
پۈتكۈل مەھەللىگە يايىدۇ .

ئۇلار گەپ - سۆز قىلىشماي ، بىر پەس باغقا سۇ
كىرىدىغان سۇڭگۈچنىڭ يېنىدا ئولتۇرۇشتى . نېمىشىقدۇر
ئىلگىرى ئوچۇق چىراي چاقچاق قىلىشىپ ، ئوپناپ - كۈ-
لۈپ يۈرىدىغان ياشلار بۇ قېتىم بىر - بىرىگە دەيدىغان
سۆزلىرى تۈگەپ قالغاندەك جىم ئولتۇرۇشاتتى . نۇزۇگۈم
قېشىغا باقەمنىڭ كېلىپ ئولتۇرغىنىغا دەسلەپتە ئانچە ئەھ-
مىيەت بەرمىگىنى بىلەن ، ئەمما بىر نەرسىدىن قىسىلغاندەك
خىجالەت بولۇشقا باشلىدى . ئۇ باقەمنى ئورنىدىن تۇرۇپ
كېتەر دېۋىدى ، لېكىن ئۇ قوزغالمىدى . بىر چاغدا ئۇلارنى
ئىزدەپ ۋارقىرىغان قىزلارنىڭ ئاۋازى ئاڭلاندى . ئۇلار ئور-
نىدىن تۇرماي ئولتۇرۇۋەردى . «ئاق ياغاچ» ئوپناشقان ياش-
لارنىڭ ۋاڭ - چۇڭلىرى بېسىلىپ ئەتراپ تىنچلاندى . ئۆز-
نىڭ سارغۇچ نۇرلىرىنى يوپۇرماقلارنىڭ ئارىلىرىدىن تۆكۈپ
تۇرغان تولۇن ئاي قوما تېغى تەرەپكە ئېغىپ كەتكەندى .

ئۇلار ئورۇنلىرىدىن تۇرۇشتى .

— ۋىيەي ، خېلى ۋاقىت بولۇپ كەتكەن ئوخشايدى .
غۇ ، — دەدى نۇزۇگۇم تولۇن ئاينىڭ ئولتۇرۇشىغا ئارغامچا
بويى قالغانلىقىنى بايقاپ .

— ئاستا سۆزلەڭ ، ئىبراھىم بوۋاي ئاڭلاپ قالدۇ ! —
شۇنچە ۋاقىت بىللە ئولتۇرغاندا جىم تۇرغان باقەم نۇزۇگۇم .
نىڭ قولىنى تۇتۇۋالدى . نېمە ئۈچۈندۇر نۇزۇگۇمنىڭ تەد-
لىرى ئوت ئېلىپ ، بېشى قېيىپ ، كۆزلىرى تورلاشقاندەك
بولدى . ئۇ نېمە قىلىشنى بىلمەي ھودۇقۇپ باقەمنىڭ ئال-
قىنىدىن قولىنى تارتىۋالدى — دە ، يۈگۈرىگەن پېتى قورۇق
تامدىن ئاتلاپ ئۆتۈپ چوڭ كوچىغا چىقتى . باقەمنىڭ :
— نۇزۇگۇم ، ھەي نۇزۇگۇم ، توختاڭا ؟ — دەپ پەسرەك
ئاۋازدا ۋارقىرىغىنىنىمۇ ئاڭلىمىدى .

نۇزۇگۇم «ئاق ياغاچ» ئوينىغان يەرگە كېلىپ قارىدى ،
ئۇ يەردە ھېچكىم كۆرۈنمىدى . ئۇ : «راستتىنلا خېلى ۋاقىت
بولۇپ كەتسە كېرەك ، ھەممىسى كېتىپ بوپتۇ» دېگەن ئويغا
كەلدى . دە ، يۈگۈرىگەن بويى توپتوغرا ئۆيىگە ماڭدى . قىز
ھويلىسىغا كىرىپ ، دېمىنى بېسىۋالغاندىن كېيىن ، ئۆز-
نىڭ ھەرىكىتىگە ئۆزى خىجالەت بولغاندەك تۇرۇپ قالدى .
بىر تۇرۇپ باقەمنىڭ قېشىغا بارماقچى بولدى ، بىراق جۈر-
ئەت قىلالىمىدى . ئۇ خېلى ۋاقىتقىچە مەڭزىلىرى ئوتتەك
قىزىپ ، ئۆزىنىڭ نېمە بولغىنىنى بىلمەي تېڭىرقىدى .
ئەتسى مەھەللىدىكى قىز — يىگىتلەر نۇزۇگۇمغا :

— ئاخشام باقەم ئىككىڭلار نەگە كەتتىڭلار ؟ بىز سىلەر-
نى كېچىچە ئىزدەپ تاپالمىدۇق . ھەي ، سىلەر «ئاق ياغاچ»
ئەمەس ، باشقا بىر نەرسە ئويناپ كېتىپ قالىدىڭلارغۇ دەي-

مەن، — دەپ بىر جۈمەگىچە ئۇلارغا چاقچاق قىلىشتى . نۇ-
زۇگۇم شۇنىڭدىن كېيىن كېچىسى «ئاق ياغاچ» ئوينىغىلى
چىقمايدىغان بولۇۋالدى . كۆڭلى يالغۇزلۇقنى خالاپ ، قىزلا-
رغىمۇ قوشۇلماي ، ھەر تۈرلۈك خىياللارغا بېرىلىپ يۈردى .
باقەممۇ ئىلگىرىكىدەك ئۇچرىشىپ قالغاندا ئوچۇق چىراي ،
خۇش كەيپىياتتا چاقچاق قىلىپ كەتمەيتتى . شۇنداق بولسى-
مۇ نۇزۇگۇمنىڭ باقەمنى كۆرگۈسى كېلىپلا تۇراتتى . لې-
كىن كۆرسە ھودۇقۇپ ، تەمتىرەپ پاراڭ قىلالمايتتى . ئۇ-
نىڭغا باقەم ئىلگىرىكىگە قارىغاندا بىردىنلا چوڭ بولۇپ ،
ئۆزگىرىپ كەتكەندەك سېزىلەتتى . ئۇلارنىڭ ھەر ئىككىسى
ئاشۇ ئىبراھىم بوۋاينىڭ بېغىدىكى سۇڭگۈچتە ئۇچراشقاندىن
كېيىن ، بىر - بىرىنى تونۇمايدىغان ، بىلىمەيدىغان ئادەملەر-
دەك ، تالاي كۈنلەرگىچە بىر - بىرىدىن چەتنەپ ، گەپ -
سۆز قىلىشماي يۈرۈشتى .

ئىلگىرى ئوغۇل بالىلارنىڭ ئارىسىدا ئەيمەنمەي قولغا
قىلىچ - نەيزىلەرنى ئېلىپ ئويىناپ ئەركىن يۈرىدىغان قىز
بىردىنلا سۇ سەپكەندەك بېسىلىپ قالغانىدى . بىراق قولى
بوش بولسىلا يالغۇز ئولتۇرۇپ ھەر خىل نەرسىلەرنى قوشاق-
قا قېتىپ ناخشا ئېيتاتتى ۋە ئىبراھىم بوۋاينىڭ بېغىدىكى
سۇڭگۈچ يېنىدا باقەم بىلەن تىزلىرىنى بىر - بىرىگە يېقىن
قىلىپ ئولتۇرغىنىنى ، ئاندىن ئۇنىڭ ئىسسىق ئالقىنى بى-
لەن بىلىكىنى تۇتقىنىنى ئويلاپ چوڭقۇر نەپەس ئالاتتى .
— سىز بەك ئۆزگىرىپ كەتتىڭىزغۇ ، كەچلىكى سەيلى-
گىمۇ چىقماس بولۇۋالدىڭىز ، — دەپ دوستلىرى كۆپ ۋاقت-
قىچە ئۇنىڭدىن رەنجىپ يۈردى .

بەزىلەر شۇ قېتىم ئىككىسىنىڭ يوقىلىپ كەتكىنىنى

ھەر خىل ئويلاپ ، ھەر خىل پاراڭلارنى چىقاردى .
بەزىبىر چوڭ سورۇنلاردا نۇزۇگۇم ئۆزىنى قىزلارنىڭ
كەينىگە يوشۇرۇپ ، باقمىگە يىراقتىن ئوغرىلىقچە قارايتتى .
مۇنداق چاغلاردا ئىلگىرى بىللە ئويناپ ، كۈلۈپ يۈرگەن
ئادەتتىكى ئوغۇل بالىلاردىن ئايرىمىسى يوقتەك كۆرۈنىدىغان
باقەم بىردىنلا چىرايلىق ، قامەتلىك بولۇپ كەتكەندەك كۆرۈ-
نەتتى . بولۇپمۇ ئۇنىڭ لاتا تۈگمىلىك يەكتىكىنىڭ سىرتىدىن
پارقىراپ تۇرغان شاھ پوتا باغلاپ تۇرغان چاغدىكى خەت
تارتىپ قالغان ئىنچىكە بۇرۇتى ، يېنىپ تۇرغان يوغان كۆز-
لىرى ۋە قويۇق قارا قاشلىرى بۆلەكچىلا چىرايلىق بىلىنەت-
تى . ئۇ ئۇزاقراق قارىسا بۇ يىگىتنىڭ كۆزىگە چۈشۈپ
قالدىغانلىقىدىن قورقۇپ دەرھال باشقا ياقلارغا قارىۋالاتتى .
بەزى كۈنلىرى قىزلار بىلەن ئېگىز دەرەخلەرگە ئارغام-
چا باغلاپ ئىلەڭگۈچ ئۇچۇپ ئوينىتتى . ئۇلارنىڭ بۇ ئويۇن-
نى كۆرۈش ئۈچۈن كەلگەن يىگىتلەر بىرنەچچە سەپ بولۇپ
تۇرۇشىدىغان ، مۇنداق چاغلاردا مەھەللىدىكىلەرگە ئۆزىنىڭ
ئوغۇل بالىلاردەك قورقۇمسىز ۋە جۈرئەتلىكلىكى بىلەن تو-
نۇلۇپ قالغان نۇزۇگۇم دوستلىرىنىڭ ھەر تەرەپتىن سالا-
قىلىشلىرىغا قارىماستىن ئىلەڭگۈچ ئۇچماس بولۇپ قالغاند-
ى . دوستلىرى بولسا ئىزا تارتىپ يەردىن بېشىنى كۆتۈرەل-
مەي تۇرۇۋالغان نۇزۇگۇمنى ئىلەڭگۈچ ئۇچۇشقا تەكلىپ
قىلىپ تېخىمۇ ھودۇقتۇرۇۋېتەتتى .

نۇزۇگۇم كۈنلەرنىڭ بىرىدە باقمەنىڭ ئىككى ۋاراق
قەغەزىنىڭ ئالدى - كەينىگە قوشاق بىلەن يازغان مەكتۇپىنى
ئېلىپ ھاياجاندىن ھودۇقۇپ كەتتى . شۇ چاغقىچە يىگىتلەر-
دىن خەت ئېلىپ ، ئۆزىمۇ خەت يېزىپ كۆرمىگەن نۇزۇگۇم

ئىككى - ئۈچ كۈننىڭ ئىچىدىلا ئون نەچچە ۋاراق جاۋاب خەت يېزىپ ، ئۇنىڭ بەتلىرىنى قوشاقلار بىلەن تولدۇرۇۋەتەتتى ، بىراق ئۇنى باقمىگە ئەۋەتىشكە پېتىنالىمىدى . باقمە بولسا ئۇنىڭ بىرەر خەۋىرىنى ئاڭلاش ئۈچۈن ئىشىكىنىڭ ئالدىدىن كېچە - كۈندۈز نەچچە ئۆتۈپ پەرۋانە بولاتتى . ئۇ بىر ھەپتىدىن كېيىن نۇزۇگۇمدىن جاۋاب خەت ئورنىغا قوشاقتىن ئىشىكىنىڭ ئون ياشلىق قىزىدىن چىقارغان جىيەكلىرىگە يېزىپ تەن كەشتە باسقان قولياغلىقنى ئالدى . لېكىن شۇ كۈننىڭ ئەتىسىلا مەھەللىدىكى ئۆزىگە ئوخشاش يىگىتلەر بىلەن لەشەكەرلەرگە قوشۇلۇپ تاغ تەرەپكە كېتىپ قالدى . شۇ ئارىدا بىر يىلدەك ۋاقىت ئۆتۈپ كەتتى .

ئۇلار كۆرۈشمەك تۈگۈل بىر - بىرىنىڭ خەۋىرىنىمۇ ئالغۇدەك بولمىدى . بىر كۈنى جەڭدىن قايتقان باقمە «بۇلاق» بېشى «دا پەيدا بولدى . شۇنىڭدىن ئانچە ئۆتمەيلا ئىككىسىدىن بىرىنىڭ بېشى قوشۇلغانىدى ... كېيىن قىزى ئارزۇگۈل تۇغۇلدى - دە ، ئىلگىرى تالالىق بولمىغان چاغدا دادىسىغا قوشۇلۇپ ، ھەربىي مەشىقلەردىن ۋە چەۋەندازلار مۇسابىقىلىرىدىن قالمىماي يۈرىدىغان نۇزۇگۇمنىڭ پۇت - قولى باغلىنىپ ، ئۆيگە سولىنىپ قالدى . بۇ چاغدا قەشقەر ئەتراپىدا مەنچىڭ خانىدانلىقىغا قارشى كۈرەشلەر ئەۋج ئېلىپ كەتكەچكە ، باقمە ناگان - ناگاندا بىر كېلىپ قالمىسا ، كۆپ چاغلاردا غوجىنىڭ لەشكەرلىرى بىلەن جەڭلەردە بولاتتى . ئەسلىدە ئۇزاققا سوزۇلغان جۇدالىقتىن كېيىن ئۇچراشقاندا كىشىلەرنىڭ ئىشقى - مۇھەببىتى تېخىمۇ ئۇلغىيىپ كېتەمدۇ ياكى باقمە نۇزۇگۇم بىر - بىرىنى باشقىلارغا قارىغاندا بەك ياخشى كۆرەتتىمۇ ، ئىشقىلىپ ، ئۇلار ۋىسال دەملىرىگە يەتەتتى .

كەندە ئۆزلىرىنى ھەممىدىن بەختلىك ھېس قىلاتتى . بۇنداق پەيتلەر قىسقا بولسىمۇ ، لېكىن بىر ئۆمۈر ئەستە قالغۇدەك شېرىن ئىدى .

*

*

نۇزۇگۈم ئاشۇ كۈنلەرنى ئەسلىگەندە ئۆزىنىڭ ھازىرقى ھاياتىنى ئۇنتۇپ ، خۇددى قەشقەردىكى بۇلاقبېشىدا باقمە بىلەن بىللە تۇرمۇش كەچۈرۈۋاتقاندەك ھېس - تۇيغۇغا كېمەلتتى . ئۇنىڭ نەچچە كۈندىن بېرى غەم - قايغۇغا تولغان كۆڭلى كۆتۈرۈلۈپ ، تارتقان جاپالىرى ئۇنتۇلۇپ ، يۈرەك - باغرى ئارام تاپقاندەك بولدى . بىردىنلا ئۇنىڭ ھازىرقى ئەھ- ۋالى كۆز ئالدىغا كېلىۋىدى ، ئەمدى ھايات كەچۈرگەندىن كۆرە ئۆلۈپ كەتكىنىمنىڭ ئۆزى ئەۋزەل دەپ ئويلىدى . ئۇ پۈت - قوللىرىنى مەيدىسىگە مەھكەم يىغىۋېلىپ ، قۇلۇلگە ئوخشاش تۈگۈلۈۋالدى . «بەلكى مەن باقمەنى ئىزدىگەندەك ئۇمۇ مېنى ئىزدەپ چۆل - باياۋانلارنى كېزىپ ، تاغ ئىچىلدە- رىدە قېچىپ ، مۆكۈنۈپ يۈرىدىغاندۇر . ئەگەر ئۇ تىرىك بولۇپ موڭغۇللاردىن قۇتۇلۇپ كەتسىلا بۇ زېمىندە مېنى تاپماي قالمايدۇ» دەپ ئۈمىد قىلاتتى . ئۇ تاغ قاپتاللىرىدا مېڭىپ يۈرگەن ئادەملەرنى كۆرسە ، شۇلارنىڭ بىرى باقمە- مىكىن ياكى مېنى ئىزدەپ كەينىمدىن يولغا چىققان دادامدە- كىن ، يە بولمىسا موڭغۇللاردىن قېچىپ قۇتۇلۇپ كېلىۋات- قان ئاكامىكىن دەپ تەلمۈرەتتى .

II

نەچچە ۋاقىتتىن بېرى يىراقتىكى ئالۋۇندەك كۆرۈنگەن ئۈمىد ئۇنىڭ ھاياتقا بولغان ئىشەنچىنى ئۆچۈرمەي ، يەنە ھەرقانداق قىيىنچىلىقلارغا چىداپ ياشىشىغا دەۋەت قىلدى . ئۇ توقايلىقتا ئولتۇرۇپ غىل - پال كۆرۈنگەن تاغ قاپتالدى . رىغا كۆز سېلىۋىدى ، ئۇ يەردە يۈرگەن ئادەملەر ئاشكارىلا كۆرۈندى . لېكىن ئۇنىڭ ئوي - خىيالىنى بۆلۈپ ، بايا بىر قېتىم چىرقىراپ جىم بولغان ئاۋاز يەنە ئاڭلاندى .

«بۇ نېمە ئاۋازدۇر؟» - نۇزۇگۇم ئېھتىيات بىلەن ئۆپچۆرىسىگە قارىدى ، ھېچ نەرسە كۆرۈنمىدى . ئەمما بايقى چىرقىراپ چىققان ئاۋاز بارغانچە كۆپىيىپ ، توقايلىق ئىچىدە بىر نەرسىلەر شىلدىرلاپ سۇنغاندەك ، بارغانسېرى يېقىنلىدى . شۇنچانئەدەك بولدى .

«بۇ نېمە بالادۇر؟» دەپ نۇزۇگۇم ئورنىدىن دەس تۇرۇپ ، توقايلىق ئىچىنى سەگەكلىك بىلەن ئارىلاپ ئىلگىرىلىدى . ئانچە ئۆتمەيلا ئۇ ئوچۇقچىلىققا چىقىپ قالدى . دەل شۇ چاغدا ئاغزىدىكى يوغان چىشى ئىككى تەرىپىگە داردىيىپ چىققان ، يىڭنىگە ئوخشاش تۈكلىرى قاپقارا قاۋان نۇزۇگۇمغا قاراپ يۈگۈردى . ئۇنى كۆرگەن نۇزۇگۇم قولدىكى تۈگۈچ - نى تاشلاپ چەتكە قاچتى . قاۋان پىچاقىنى ئۆتكۈزۈپ چىشلىرى بىلەن تۈگۈچنى يېرىپ ، ئۇنىڭ ئىچىدىكى نەرسىلەرنى چېچىپ ئۆتۈپ كەتتى - دە ، دەرھال ئايلىنىپ كەينىگە قايتتى . لېكىن قېلىن تالنىڭ ئارىسىغا مۆكۈنۈۋالغان نۇزۇگۇمنى كۆرمىي ، يۈگۈرگەن بويى ئوچۇقچىلىقنىڭ ئۇ چېتىدە تۇر -

غان مېكجىنلارنىڭ يېنىغا كېلىپ توختىدى ۋە ئۇلارنى بىرنەچچە قېتىم ئايلىنىپ چىققاندىن كېيىن تۇمشۇقى بىلەن يەر تىلغاپ چىرقىراشقا باشلىدى . مېكجىنلار بولسا بىرەر خەۋپ - خەتەرنىڭ يېقىنلىشىپ كېلىۋاتقىنىنى سەزگەندەك چىرقىرىشىپ توقايلىقنىڭ ئىچىگە قاچتى .

نۇزۇگۇم تەمتىرەپ قالدى . ئۇ ئۆزىگە ھۇجۇم قىلغان قاۋاننىڭ ئاغزىنىڭ ئىككى تەرىپىگە ھىڭگىيىپ تۇرغان پىد-چاقىتەك ئۆتكۈر چىشلىرىنى كۆرۈپ چۆچۈدى ، ئۇنىڭ دەھ-شەتلىك ھۇجۇمىدىن ساقلىنىش ئۈچۈن دەرھال بىر يەرگە مۆكۈنۈۋېلىشنى ئويلىدى . ئۆپچۆرىسىگە قاراپ دالدا بولغۇ-دەك نەرسىنىڭ يوقلۇقىنى بىلدى . شۇ چاغدا ئۇنىڭ كۆزى يېنىدىكى ئالما دەرىخىگە چۈشتى . ئۇ يەردە چېچىلىپ ياتقان نەرسىلىرىگىمۇ قارىماي ئالما دەرىخىنىڭ ئۇچىغا يامىشىپ چىقتى .

ئۇ يوغان ئالما دەرىخىنىڭ ئېگىز شېخىغا چىقىپ ئول-تۇرۇۋالغان بولسىمۇ ، ئەمما پۇت - قولى تىترەپ ، ئەس - ھوشىنى يىغالمىي قالدى . خۇددى قارا پانتاققا ئېغىد-ناپ چىققانداك كۆرۈنگەن قاۋان مېكجىنلارنى يىراقراق يەرگە بېرىۋالسۇن دېگەندەك خارتىلداپ ، ئورنىدىن قوزغال-ماي تۇراتتى . نۇزۇگۇم خېلى ۋاقىتقىچە دەرەخنىڭ ئۇچىدا ئۇنىڭ ھەرىكىتىگە قاراپ ھەيران بولاتتى . كىگىزنىڭ ئورنىدەك يەرنى تىلغاپ تاشلىغان قاۋان بىردىنلا يۈگۈرۈپ جاڭ-گال ئىچىگە كىرىپ يوقىلىپ كەتتى . نۇزۇگۇم بولسا خېلى ۋاقىتقىچە ئالما دەرىخىنىڭ ئۇچىدىن چۈشمەي ئولتۇردى . بىر چاغدا ئۇنىڭ كۆزلىرى قولى يەتكۈدەك يەردىكى ئىنچىكە شاختا ساڭگىلاپ تۇرغان بىرنەچچە ئالمنى كۆرۈپ قالدى .

II

نەچچە ۋاقىتتىن بېرى يىراقتىكى ئالۋىندەك كۆرۈنگەن ئۈمىد ئۇنىڭ ھاياتقا بولغان ئىشەنچىنى ئۆچۈرمەي ، يەنە ھەرقانداق قىيىنچىلىقلارغا چىداپ ياشىشىغا دەۋەت قىلدى . ئۇ توقايلىقتا ئولتۇرۇپ غىل - پال كۆرۈنگەن تاغ قاپتالدى - رىغا كۆز سېلىۋىدى ، ئۇ يەردە يۈرگەن ئادەملەر ئاشكارىلا كۆرۈندى . لېكىن ئۇنىڭ ئوي - خىيالىنى بۆلۈپ ، بايا بىر قېتىم چىرقىراپ جىم بولغان ئاۋاز يەنە ئاڭلاندى .

«بۇ نېمە ئاۋازدۇر؟» - نۇزۇگۇم ئېھتىيات بىلەن ئۆپچۆرىسىگە قارىدى ، ھېچ نەرسە كۆرۈنمىدى . ئەمما بايقى چىرقىراپ چىققان ئاۋاز بارغانچە كۆپىيىپ ، توقايلىق ئىچىدە بىر نەرسىلەر شىلدىرلاپ سۇنغاندەك ، بارغانسېرى يېقىنلىدى . شۇ ئاتقانداك بولدى .

«بۇ نېمە بالادۇر؟» دەپ نۇزۇگۇم ئورنىدىن دەس تۇرۇپ ، توقايلىق ئىچىنى سەگەكلىك بىلەن ئارىلاپ ئىلگىرىدى . ئانچە ئۆتمەيلا ئۇ ئوچۇقچىلىققا چىقىپ قالدى . دەل شۇ چاغدا ئاغزىدىكى يوغان چىشى ئىككى تەرىپىگە دارىيىپ چىققان ، يىڭنىگە ئوخشاش تۈكلىرى قاپقارا قاۋان نۇزۇگۇمغا قاراپ يۈگۈردى . ئۇنى كۆرگەن نۇزۇگۇم قولىدىكى تۈگۈچ - نى تاشلاپ چەتكە قاچتى . قاۋان پىچاقىتەك ئۆتكۈر چىشلىرى بىلەن تۈگۈچنى يېرىپ ، ئۇنىڭ ئىچىدىكى نەرسىلەرنى چېپ - چېپ ئۆتۈپ كەتتى - دە ، دەرھال ئايلىنىپ كەينىگە قايتتى . لېكىن قېلىن تالنىڭ ئارىسىغا مۇكۈنۈۋالغان نۇزۇگۇمنى كۆرمىي ، يۈگۈرگەن بويى ئوچۇقچىلىقنىڭ ئۇ چېتىدە تۇر -

غان مېكجىنلارنىڭ يېنىغا كېلىپ توختىدى ۋە ئۇلارنى بىرنەچچە قېتىم ئايلىنىپ چىققاندىن كېيىن تۇمشۇقى بىلەن يەر تىلغاپ چىرقىراشقا باشلىدى . مېكجىنلار بولسا بىرەر خەۋپ - خەتەرنىڭ يېقىنلىشىپ كېلىۋاتقىنىنى سەزگەندەك چىرقىرىشىپ توقايلىقنىڭ ئىچىگە قاچتى .

نۇزۇگۇم تەمتىرەپ قالدى . ئۇ ئۆزىگە ھۇجۇم قىلغان قاۋاننىڭ ئاغزىنىڭ ئىككى تەرىپىگە ھىڭگىيىپ تۇرغان پىد-چاقتەك ئۆتكۈر چىشلىرىنى كۆرۈپ چۆچۈدى ، ئۇنىڭ دەھ-شەتلىك ھۇجۇمىدىن ساقلىنىش ئۈچۈن دەرھال بىر يەرگە مۆكۈنۈۋېلىشنى ئويلىدى . ئۆپچۆرىسىگە قاراپ دالدا بولغۇ-دەك نەرسىنىڭ يوقلۇقىنى بىلدى . شۇ چاغدا ئۇنىڭ كۆزى يېنىدىكى ئالما دەرىخىگە چۈشتى . ئۇ يەردە چېچىلىپ ياتقان نەرسىلىرىگىمۇ قارىماي ئالما دەرىخىنىڭ ئۇچىغا يامشىپ چىقتى .

ئۇ يوغان ئالما دەرىخىنىڭ ئېگىز شېخىغا چىقىپ ئول-تۇرۇۋالغان بولسىمۇ ، ئەمما پۈت - قولى تىترەپ ، ئەس - ھوشىنى يىغالمىي قالدى . خۇددى قارا پاتقاققا ئېغىد-ناپ چىققانداك كۆرۈنگەن قاۋان مېكجىنلارنى يىراقراق يەرگە بېرىۋالسۇن دېگەندەك خارتىلداپ ، ئورنىدىن قوزغال-ماي تۇراتتى . نۇزۇگۇم خېلى ۋاقىتقىچە دەرەخنىڭ ئۇچىدا ئۇنىڭ ھەرىكىتىگە قاراپ ھەيران بولاتتى . كىگىزنىڭ ئورنىدەك يەرنى تىلغاپ تاشلىغان قاۋان بىردىنلا يۈگۈرۈپ جاڭ-گال ئىچىگە كىرىپ يوقىلىپ كەتتى . نۇزۇگۇم بولسا خېلى ۋاقىتقىچە ئالما دەرىخىنىڭ ئۇچىدىن چۈشمەي ئولتۇردى . بىر چاغدا ئۇنىڭ كۆزلىرى قولى يەتكۈدەك بەردىكى ئىنچىكە شاختا ساڭگىلاپ تۇرغان بىرنەچچە ئالمىنى كۆرۈپ قالدى .

ئۇ بىرنەچچە قېتىم ئۇششۇك ئۇرسىمۇ ، ئەمما بەرگىدىن چۈشمەي كۆكرىپ تۇرغان ئالمىلارغا قاراپ «بۇلار كەچرەك چېچەكلەپ قالغاچقا پىشىپ ئۆلگۈرمىگەنمۇ نېمە» دەپ ئويلىدى . دە ، بىر تال ئالمىنى ئۈزۈپ ئاغزىغا سېلىپ چىشلىدى ۋە شۇ زامانلا : «پاھ ، بۇ ئالما كۆكرىپ تۇرغىنى بىلەن قەۋەتلا تاتلىقكەنا!» دېدى . ئۇنىڭغا بۇ ياۋا ئالما ئالاھىدە تېتىپ كەتتى - دە ، كەينى - كەينىدىن بىرنەچچە ئالمىنى ئۈزۈپ يېدى ۋە بەش - ئون تالنى پەشمتىنىڭ يانچۇقىغا سېلىۋالدى . ئۇ يوغان تېرەكلەرگە ئوخشاش شاخاراپ ئۆس-كەن قېرى ئالما دەرىخىنىڭ پۇتاقلىرىنى دەسسەپ ، تېخىمۇ ئېگىزرەك چىقتى - دە ، ئەتراپقا قارىدى : «ئاخشام كېلىپ توختىغان بۇ توقايلىق تاغ تەرەپكە سوزۇلۇپ كېتىپتۇ . تو-قايلىقنىڭ يۇقىرىسىدا مەھەللە بار ئوخشايدۇ . ئېگىز ئۆس-كەن تېرەكلەرنىڭ ئارىسىدىن ئاسمانغا كۆتۈرۈلۈۋاتقان ئىس-لار كۆرۈنۈپ تۇرىدۇ . بىرى نان ياقىلى تونۇرغا ئوت قالاۋا-تامدۇ نېمە؟» نۇزۇگۈم شۇنداق ئويلىدى - دە ، دىمىغىغا يېڭىلا تونۇردىن سويۇلغان ئىسسىق ناننىڭ ھىدى ئۇرۇلغان-دەك بولدى . «مۇشۇ توقايلىقنى بويلاپ ئاشۇ مەھەللىگە بارايمىكىن . كۈنپېتىشقا قاراپ مېڭىۋاتقىنىمغا بىرنەچچە كۈن بولۇپ قالدى . بۇ تەرەپلەردە مانجۇلار تۇرماق شىبەلەر-مۇ يوقتۇر . ئۇلارنىڭ يۇرتىدىن ئۆتۈپ كەتكەندىمەن» دەپ پەرەز قىلدى نۇزۇگۈم . ئۇ ئالما دەرىخىنىڭ ئۇچىدا تۇرۇپ تۆۋەن تەرەپكە قارىۋىدى ، پۆپۈكلىرى سارغىيىپ قۇرۇغان قومۇشلار بىلەن ئۇ يەر - بۇ يەردە توپ - توپ بولۇپ چوقچا-راپ كۆرۈنگەن توغراقلاردىن باشقا كۆزگە چېلىققۇدەك بىرەر نەرسىنى كۆرمىدى . يىراقتا كەڭ يېيىلىپ ئېقىۋاتقان دەريا

كۆرۈنۈپ تۇراتتى . قەيەردىندۇر بىر يەرلەردە تۈرتەك - تۈرتەك بولۇپ قاپقارا ئىسلار ئاسمانغا كۆتۈرۈلمەكتە . نۇزۇ - گۈم : « موڭغۇللار مېنى يەنە شۇ دەريا تەرەپتىكى قومۇشلۇق - لار ئىچىدىن ئىزدەپ يۈرىدىغان ئوخشايدۇ » دەپ ، ئۆزىنىڭ ئۇياققا ئەمەس ، بۇياققا قاچقىنىغا خۇشال بولۇپ قالدى . ئەمما ئۇ مەھەللىلەرگە كىرىشتىن قورقاتتى . بىراق قاراڭغۇ قىش يېقىنلاپ كېلىۋاتقاچقا ئۇلاردىن يىراقلاپمۇ كەتكۈسى كەلمەيتتى .

نۇزۇگۈم ئالما دەرىخىنىڭ ئۈچىدىن چۈشمەي ، خېلى ۋاقىتقىچە تاغ باغرىدا كۆرۈنگەن مەھەللىلەرگە قارىدى . مە - ھەلە ئەتراپىدىكى دۆڭلەردە پادا - كالىلار توپلىشىپ ئوتلاپ يۈرەتتى . بەزى يەرلەردە قورۇ - قورۇسى بىلەن يۈرگەن قويىلارمۇ كۆرۈنۈپ تۇراتتى .

نۇزۇگۈمنىڭ كۆزى دۆڭ ياقىلاپ كېتىپ بارغان ئىككى ئاتلىققا چۈشتى . ئۇ ئۆزىنى ئالما شېخىنىڭ دالدىسىغا ئېلىپ ئۇلارغا سەپسىلىپ قارىدى . ھېلىقىلارنىڭ مىنىۋالغىنى ئات ئەمەس قېچىر ئىكەن . ئۇلار باشلىرىغا سۇمۇلدىكى سولۇند - لارغا ئوخشاش پۆپۈكى بار كىگىز بۆكلەرنى كىيىشۋالغان ، قوللىرىدا ئۇزۇن نەيزىلەرنى تۇتۇۋالغانىدى . « بۇلار مېنى ئىزدەپ يۈرگەنلەر بولمىسۇن يەنە » دەپ تەشۋىشلىنىپ قال - خان نۇزۇگۈم ئالما دەرىخىدىن چۈشۈپ ، ھېلىقى ئۇزۇن چىشلىق قاۋان چېچىۋەتكەن نەرسىلىرىنى يىغىشتۇردى - دە ، ئۆزىنى قاراڭغۇ چۈشكچە دالدىغا ئېلىپ تۇرۇشنى لايىق كۆردى . لېكىن نەچچە كۈندىن بېرى ئىسسىقراق بىر نەرسە يېمىگەچكە تەنلىرى تىترەپ ، ئۆزىنى ھالسىزلىنىپ كېتىپ بارغاندەك سەزدى . « مۇنداق ئاچتىن - ئاچ يۈرۈۋەرسەم

تېزلا ماغدۇرۇمدىن كېتىپ ماڭالمىي قالمىدى» دەپ دېدى - دە ، كۈنىنىڭ يورۇقىدا ئوزۇق بولغۇدەك بىرەر نەرسە تېپىۋېلىش-نى ئويلىدى . يادىغا بايقى قاۋان تىلغۇۋەتكەن يەردىكى قاتار - قاتار چۆنەكلەر كەلدى - دە : «دېھقانلار بۇ يەرگە بىر نەرسىلەرنى تېرىغان بولسا قالغان - قاتقانلىرى باردۇر» دەپ ئۇ يەرگە قاراپ باقماقچى بولدى . لېكىن ئۇ قېچىر مىنىۋالغان سولۇنلارنىڭ كۆزىگە چۈشۈپ قېلىشتىن قورقۇپ خېلى ۋاقىتتىنچە ئۆزىنى تۇتۇپ ئولتۇردى .

ئەسلىدە قورساق دېگەننى ئويلىمىسا ياخشى ئىكەن . قورساقنىڭ ئاچقىنى ئادەمنىڭ ئېسىگە چۈشكەندىن كېيىن ، ھەرقانداق بالايىتاپەتلەرگە قارىماستىن كۆڭۈلنى ھەرخىل ئېغىر ئىشلارغا باشلايدىغان ئوخشايدۇ .

نۇزۇگۇم بىردەم قورسىقىنىڭ ئاچقىنىنى ئۇنتۇپ باشقا نەرسىلەر ھەققىدە ئويلىدى ، لېكىن قورسىقىنىڭ ئېچىۋاتقانلىقى كۆڭلىگە ئارام بەرمىدى . نۇزۇگۇم بايا ئۆزى كۆرگەن چۆنەكلەرنى ئارىلاپ يېگۈدەك بىرەر نەرسە تاپماقچى بولدى . ئويلىغىنىدەك دېھقانلار بۇ يەرگە ياڭيۇ ۋە سەۋزە تېرىغانىكەن . ئۇ چۆنەكلەرنىڭ ئۇ يەر - بۇ يېرىنى كولاپ كۆرۈپ بىردەمنىڭ ئىچىدە بىرنەچچە تال سەۋزە ۋە ياڭيۇ تېپىۋالدى . ئۇ قىرلىرى ئېگىز قىلىپ ياسالغان چۆنەكلەرنى كۆزدىن كەچۈرۈپ : «بۇ يەردىكى كۆكتاتلارنى ئۇيغۇرلار تېرىغان بولۇشى مۇمكىن» دەپ ئويلىدى . بۇ چۆنەكلەردە ئۈش-شۈك تېگىپ ئۈزۈلمەي قالغان چەيزە ، لازىلارمۇ بار ئىدى . نۇزۇگۇم بۇ يەردىن تېپىۋالغان سەيلەرنى يۇيۇپ كىچىككىنە مىس قازىنىغا سالدى . ئوتۇننىمۇ تەييارلاپ قوي-دى . ئۇ ئەمدى قاراڭغۇ چۈشۈشنى كۈتۈپ ياتقان ئورنىغا

باردى - دە ، پۇتىنى ئۆزى يىغىپ قويغان چۆپنىڭ ئىچىگە
تىقىپ ئولتۇردى . مانا شۇنداق چاغلاردا قوشاقلرى بىلەن
كۆڭلىنى خۇش قىلىپ ئۆگىنىپ قالغان نۇزۇگۇم پەس ئا-
ۋازدا ناخشا ئېيتتى :

قومۇش ئارىلاپ كۈن چىقتى ،
يالغۇز باشقا مۇڭ چۈشتى .
مەن نۇزۇكنى تۇتقىلى
سولۇن - چېرىكلەر چىقتى .

مەن قەشقەردىن چىققىلى ،
چۈشەك سېلىپ ياتقان يوق .
ئاتام قويغان ساچمغا
تاغاق سېلىپ باققان يوق .

جېنىم ئاتامنى كۆرمەي ،
ئۆلۈپ كېتەر بولدۇم مەن .
مەن نۇزۇكتەك ھېچ خوتۇن
چۆلدە يالغۇز يۈرمىگەن .

ئۇنىڭ كۆڭلى يەنە بۇزۇلۇپ كەتتى . ئۇ ئىككى تىزىنى
قۇچاقلاپ پۇخادىن چىققۇچە يىغلىدى .
كەچ كىرەرگە يېقىن ئاسمانغا تارقىلىپ كەتكەن ئاپئاق
بۇلۇتلار بارغانسېرى بىر يەرگە توپلىشىپ ، تاغ چوققىلىرىغا
يېقىنلىشىپ كېتىۋاتاتتى . كۈننىڭ كەينى قوتانلىشىپ ، ئا-
دەتتىكىدىن بالدۇر قاراڭغۇ چۈشۈشكە باشلىدى .

«ھاۋانىڭ كەيپى بۇزۇلۇشقا باشلىغىنىغا قارىغاندا جۇ-
دۇن - چاپقۇن بولۇپ قالارمۇ؟» نۇزۇگۇم ھاۋانىڭ تېزلا
ئۆزگىرىۋاتقانلىقىدىن ئەنسىرەپ قالدى .

ئۆتكەن قېتىم ئون ئىككى كۈن قومۇشلۇقلاردا قې-
چىپ ، مۆكۈنۈپ يۈرگەندىغۇ كۈن خۇددى ئۆزى سوراپ
تلىۋالغاندەكلا ئالامەت ياخشى ئىدى . ئەمما ئۇنداق كۈنلەر
داۋاملا بولۇۋەرمەيدىكەن . نۇزۇگۇم يامغۇر - يېشىن باشلى-
نىپ كەتسە ، نەگە پاناھلىنىپ ، نەگە يوشۇرۇنۇشنى بىلمەيت-
تى . كۈنلەر «يازدا يېپىنچاڭنى ، قىشتا ئوزۇقۇڭنى
تەييارلا» دەپ بىكار ئېيتىمىغانىكەن . نېمىلا بولسا كۈننىڭ
ئىسسىقىدا بىرئاز ئوزۇق تەييارلىۋالماقچى بولدى - دە ،
غازاڭلار ئۈستىگە چۈشكەن ، شاخلارنىڭ ئۇچلىرىدا قالغان
ئالدىلاردىن بىرئاز يىغىپ ياغلىقىغا چىگۋالدى . «بۇنىڭ
بىلەن ھېلىقى كۆكتاتلىق يەردىن تېرىۋالغان نەرسىلىرىمنى
تېجەپ يېسەم ئىككى - ئۈچ كۈنگە ئوزۇق بولار» دەپ
ئويلىدى نۇزۇگۇم .

ئۇ چۆرىسىگە تاشلارنى تىزىپ ياسىغان ئوچىقىدىن چىقتى-
قان ئوت يالقۇنىنى يىراقتا يۈرگەنلەردىن بىرەرى كۆرۈپ
قالمىسۇن دەپ ، ئۆزى ئولتۇرغان قېلىن تاللىقنىڭ ئوچۇق
تەرىپىنى تۈگۈچى ئىچىدىكى كۆڭلەك ، ياغلىقلىرىنى ئېلىپ
تورىغاندىن كېيىن ، چاقماق تاشنى ئېلىپ ئوت تۇتاشتۇردى ،
ئاندىن ئۇ ياڭيۇ ، سەۋزىلىرىنى پىشۇرۇشقا كىرىشتى .
نۇزۇگۇم پىشۇرغان نەرسىلىرىنى يىپ ، قورسىقىنى
تويغۇزغاندىن كېيىن يەنە غەربكە قاراپ ماڭدى . ئۇ ئۆزىنىڭ
بۇ يەرگە ئوت قالغىنىنى يىراقتىن بىرلىرى كۆرگەن بول-
سا ، ئۇلار ئىزدەپ يېتىپ كەلگۈچە كېتىۋالاي دەپ ، چاپساز-
راق ئورۇن يۆتكەپ كېتىشكە ئالدىرىدى .

III

ئۇ سايدىن چىققاندا ئۆزىنى پۈتۈنلەي باشقا ياققا كېتىپ قالغاندەك ھېس قىلدى . يېقىن ئارىدا پاناھ بولغۇدەك يادەل - دەرەخ ، ياقومۇشلۇق يوق ئىدى . ئەگەر بۇ يەرگە كۈندۈزى كېلىپ قالسا تېزلا دۈشمەن قولىغا چۈشۈشى مۇمكىن . شۇڭا ئىلدام مېڭىپ تاڭ ئاتقۇچە تاغ تەرەپتىكى چىراغ كۆرۈنگەن مەھەللىلەرگە يېقىنراق بېرىۋېلىشقا ئالدىردى . ئۇ : «تاغ ئىچىدە تاشنىڭ كامارىغا مۆكۈنۈۋالساممۇ ، سايلار - نىڭ ئىچىگە چۈشۈۋالساممۇ يامان كۆزلەردىن خالىي بولغۇ - دەك بىرەر يەر تېپىلىپ قالار» دەپ ئويلىدى .

بۈگۈن ئۇ خېلىلا كۆپ ماڭغاندەك قىلدى ، ئەمما ئانچە - ۋالا يىراق كېتەلمىدى . تاغ ياقىلاپ ، توپلىشىپ يۈرگەن بۇلۇتلار يېرىم كېچىدىن كېيىن ئاينىڭ يۈزىنى توراپ ، ئەتراپنى تېخىمۇ قاراڭغۇلاشتۇرۇۋەتتى . نۇزۇگۈمىنىڭ كۆزىگە ئۇ يەر - بۇ يەردە ئۆسكەن تەسكەن تەكەندىن باشقا ھېچ نەرسە كۆرۈنمەيتتى . ئۇ ئالدىراش مېڭىپ كېلىۋاتقاندا تۇيۇقسىز نېمىگدۈر پۈتلىشىپ يىقىلاتتى - دە ، يەنە ئورنىدىن دەس تۇرۇپ يۈگۈرەيتتى . بارار يېرىنى بىلمىسىمۇ كۈندۈزى مۆكۈنۈپ ياتقۇدەك بىرەر يەر تېپىۋېلىشقا ئالدى - رايىتى .

يامغۇر تامچىلاشقا باشلىدى . نۇزۇگۈم ئۆزىنىڭ ئورمان - لىق سايدىن چىقىپ كەتكىنىگە پۇشايماق قىلماقتا . چۈنكى ئۇ يەردە مۇنداق يامغۇر - يېشىندا مۆكۈنۈۋالغۇدەك يەر كۆپ ئىدى ، قورسىقىغا بىرەر نەرسە تېپىپ يېگىلىمۇ بولاتتى .

ھۆلچىلىكتە سولۇنلار ئۇنىڭ ئىچىگە ئوت قويسىمۇ تۇتمىشپ كۆيمەيتتى . ئۇ : « يامغۇر ئىتتىكىلىگىچە كەينىمگە يېنىپ ، شۇ ئورمانغا بېرىۋالايلىمىكىن » دەپ ئويلىدى - دە ، ئاندىن بەنە تەۋەككۈل قىلىپ ، نېمىلا بولسا باشقا كەلگەننى كۆرمەيمەنمۇ دېگەندەك كەينىگە يېنىپ كېتىش خىيالىدىن قايتتى . ئەسلىدە بىر ئىشنى ئاخىرىغا چىقارماي قويۇشنى ئۆزىمۇ ياخشى كۆرمەيتتى . نۆزۈگۈم يولغا چىقىپ بولۇپ كەينىگە قايتىشنى ياخشىلىقنىڭ بېشارىتى ئەمەس ، شۇڭا كەينىمگە قايتسام بىرەر خېيىمخەتەرگە يولۇقۇپ قېلىشىم مۇمكىن دەپ ئويلايتتى .

ئۇ ئەمدى قايسى تەرەپكە ماڭسام يامغۇردا ھۆل بولغىچە باشقا پاناھ بولغۇدەك بىرەر يەر تېپىۋالالايمەنكىن دېگەندەك ، ئەتراپنى كۆزىتىپ چىقتى . باش - ئۇچى كۆرۈنمەيدىغان بۇ دالادا يادەل - دەرەخ ، يا ئۆي - پۆي كۆرۈنمەيتتى . ئەتراپنى بولسا تېخىمۇ تۇم قاراڭغۇلۇق باسماقتا . ئۇ ، مۆكۈنۈپ يۈرۈپ ماڭغان يەرلەر خېلىلا تۆۋەندە قالدى . شۇڭا ئۇ باشقا كەلگەننى كۆرەرمەن دەپ يۇقىرىغا قاراپ ئىلگىرىلەپ مېڭىۋەردى . دەريا تەرەپتىن كۆتۈرۈلگەن تۇمانمۇ قويۇقلىشىپ كەتتى . مۇنداق چاغدا ۋاقىتنىڭ قەيەرگە بېرىپ قالغىنىنىمۇ بىلىش تەس ئىكەن . لېكىن تۇمان قويۇقلاشقنى بىلەن ئاسماننىڭ كۈنچىقىش تەرىپى سۈزۈك ئىدى . شۇنىڭغا قارىغاندا تاڭ ئېتىشىقىمۇ ئاز قالغان ئوخشايدۇ . يېقىن ئارىدا دالدا بولغۇدەك ھېچ نەرسە كۆرۈنمەيدۇ . بۇ پايانسىز تۈزلەڭدە مۇشۇنداق مېڭىۋېرىشكە توغرا كېلەتتى . بەزىدە كىچىك - كىچىك سايلار ئۇچراپ قالاتتى . بىراق دالدا بولغۇدەك يەر كۆرۈنمەيتتى . ھاۋا ئوچۇق چاغدا يېقىنلا يەردىكىدەك كۆرۈندۈ .

گەن تاغ گویا ئىلگىرىلەپ كەتكەندەك ، ئۇ بىر كېچە مېڭىپمۇ تاغقا يېتىپ بارالمايۋاتاتتى . بەزىدە تۇمان سەل بېسىلىپ قالسا ، نۇزۇگۈم مېڭىشنىڭ بارغانسېرى ئېغىرلىشىۋات-قانلىقىغا قاراپ ، تاغ باغرىدىكى ئېگىزلىكلەر يېقىنلاپ قالغان ئوخشايدۇ دەپ ئويلايتتى . ئۇ تەڭرىتاغنىڭ بەللىرىنى ياقىلاپ ، ئەنە يېتەرمەن ، مانا يېتەرمەن دەپ كۆزلىگەن يېرى-گە تېخىچە يېتەلمىدى . سول تەرىپىدە تاغلار گاھ پاكارلاپ ، گاھ ئېگىزلىپ ، ئىلى دەرياسىغا ئوخشاش كۈنپېتىش تەرەپكە كېتىۋاتقانداك تۇيۇلدى . نەچچە كۈندىن بېرى ئۈمىد قىلغان يەرلىرى مۇشۇ چەكسىز دالانىڭ شەرقىي شىمالىدىكى تاغلار-نىڭ كەينىدە بولمىسا ، بۇ يەرلەردە يوقتەك قىلاتتى . مانا سۇمۇلدىن چىققان نەچچە كۈندىن بېرى باش - ئايىغى يوق ئويما - چوڭقۇر يەرلەردە مېڭىپ يۈرۈپ ئادەم بالىسىنى ئۇچراتمىدى .

نۇزۇگۈم يۇقىرى ئۆرلەپ بىر ئاز ماڭغاندىن كېيىن ، تاغ باغرىدىكى ئاشلىقى يىغىشتۇرۇلۇپ بولغان ئېگىزلىققا ئۇلاشتى . ئۇنىڭ ھايات كەچۈرۈشكە بولغان ئۈمىدى يەنە ئويغىنىپ كۆڭلى كۆتۈرۈلۈپ قالدى . «بۇ يەرلەردىمۇ ئادەم-لەر ياشايدىكەنغۇ» دېدى ئۇ ئىچىدە . قەدىمىمۇ تېزلىشتى . بۇ چاغدا تاڭ ئېتىپ قالغانىدى . ئەمدى سەھەردە دەريا تەرەپ-تىن كۆتۈرۈلگەن تۇمانمۇ ئاستا تارقىلىپ ئەتراپ يورۇشقا باشلىدى . يىراقتىكى ئېدىر ۋە قىرلار قوبۇق تۇمان ئارىسىدا قارىيىپ كۆرۈنەتتى . قاپتاللاردا توپ - توپ بولۇپ ئوتلاپ يۈرگەن قويلار بارغانسېرى كۆپەيمەكتە . سايلاردىكى يوپۇر-ماقلىرى سارغىيىپ كەتكەن دەرەخلەر يىراقتىن كۆرۈنمەك-تە .

يامغۇر دەسلەپتە بىر تال - بىر تالدىن تامچىلىدى . ئەمدى ئۇ بارغانچە ئىتتىكىلىگىلى تۇردى . نۇزۇگۇم چاپساز- راق دالدا بولغۇدەك بىرەر جاينى تېپىۋالسا ئەھۋالى تېخى- مۇ ئېغىرلىشىدۇ ، شۇنچا ئۇ : «بۇ ئەتراپتا دېھقانلار تاشلاپ كەتكەن كەپلەر باردۇر» دەپ ، ئېڭىزلىق بىلەن يۇقىرى ئۆرلىدى . لېكىن ئۇششاق تاش ، شېغىللىق يەردە چاشقانلار بىلەن ئاغمىخانلارغىلا دالدا بولغۇدەك تەسكەن ، تىكەن ، ئاد- راسماندىن باشقا يوغانراق ئۆسۈملۈكمۇ يوق ئىدى . نۇزۇگۇم يۇمشاق قۇم - توپىسىنى ئېقىتىپ كېتىپ ، شېخىل تېشى قالغان دالادا بېشىنى ئىچىگە تىقىۋېلىپ ئىتتىكى مېڭىپ كېلىۋاتاتتى . ئۇ پات - پاتلا توختاپ ئەتراپقا سەپىلىپ قارايتتى . ئۇ شۇنچە ماڭسىمۇ تېخىچىلا دالدا بولغۇدەك بىرەر جاينى ئۇچرىتالمىدى .

ئۇنىڭ كۆزلەپ كېلىۋاتقىنى سارغىيىپ كۆرۈنگەن ئې- ئىزلىق ئىدى . ھاسراپ - ھۆمۈدەپ بۇ يەرگىمۇ كەلدى . ھەربىرى ئىككى - ئۈچ مۇ كېلىدىغان ئېڭىزلىقلار كۆزىنىڭ مەمۇرچىلىق ۋاقتى بولۇشىغا قارىماستىن قۇرۇقلىنىپ ، توپىسى ئۆرلەپ تۇراتتى . بۇ يەرنىڭ ئاشلىقى تۇرماق سامان - توپانلىرىمۇ پاك - پاكىز يىغىشتۇرۇلۇپ كەتكەند- دى .

ئۇ بۇنى كۆرۈپ : «بۇ يەرنىڭ خەلقىمۇ ئېچىرماپ ، نام- راتچىلىقتا ياشاۋاتقان ئوخشىمامدۇ» دەپ ئويلىدى .

يامغۇر بارغانسېرى كۈچەيمەكتە . نۇزۇگۇم بىر ئېڭىز- دىن ئىككىنچى ئېڭىزغا ، بىر ئېچىقتىن يەنە بىر ئېچىققا يۈگۈرۈپ يۈرۈپ ، كىيىملىرى چۆپ - چۆپ ھۆل بولۇپ كەتتى . بىر چەتتىن ئۇ ئېڭىزلىقلارنى ئارىلاپ ، مۇشۇنداق

ھۆل بولۇپ كەتكەن كىيىم - كېچەكلىرىم بىلەن يۈرۈۋەر -
سەم ئۆزۈمگە سوغۇق تەگكۈزۈۋالسىمەن دەپمۇ قورقاتتى . ئۇ
ئوچۇقچىلىققا چىققاندا ئۆزىنى كەينىدىن تايغان قوغلىغان
توشقانغا ئوخشاش ھېس قىلدى . ئۇ ھازىر نەگە قېچىپ ،
نەگە مۆكۈنۈشىنىمۇ بىلمەيتتى . مۇنداق چاغلاردا سولۇنلارغا
يولۇقۇپ قالسا ئاسانلا تۇتۇلۇپ قېلىشى مۇمكىن ئىدى .
قېچىپ - مۆكۈنۈپ يۈرگەن ئادەمنىڭ تۈزلەڭلىكتە تەنھا
قېلىشى راستىنلا خەتەرلىك . ئۇ ئەمدى نېمە قىلارنى بىل -
مەي يىغلىۋەتتى . دالا تاختايدەك تەپتەكشى . يامغۇر ھەدەپ
ئىتتىكىلىمەكتە . كۈن كۆرۈنمىگەن بىلەن ۋاقىتمۇ بىر يەرگە
بېرىپ قالغاندۇر . بىر ئازدىن كېيىن بۇ تەۋەنىڭ ئادەملىرى
ئۇيان - بۇيان ئۆتۈپ قېلىشى ، تۈنۈگۈنكى سولۇنلارمۇ يەنە
ئۇنى ئىزدەپ چىقىپ قېلىشى مۇمكىن .

IV

نۈزۇگۈم باش - ئايىغى كۆرۈنمەيدىغان كەڭ ئېڭىزلىققا
چىققاندا ئىككى دۆۋە بۇغداي سامىنىنى كۆرۈپ قالدى . ئۇ
گويا ئۇزۇندىن بېرى ئىزدەپ تاپالماي يۈرگەن ئەڭ يېقىن
قېرىندىشىنى ئۇچراتقاندا كۆزلىرىدىن ياش چىقىپ كەت -
تى . ئۇ كۆز يېشىنى پەشمىتىنىڭ يېڭى بىلەن سۈرتۈپ ،
چېتىكىنىڭ پاشىنىسى ئېڭىزنىڭ توپىسىغا يېتىپ ، ئىتتىكى
ماڭالمايۋاتقىنىغا قارىماستىن ، دۆۋىلەڭلىك ساماننىڭ قېشى -
غا يۈگۈرۈپ كەلدى . بۇ ئەسلىدە دېھقانلار يازدا ياسىغان
خامانلىق ئىدى . تولۇق بىلەن چىڭداغان خاماننىڭ چېتىدە

ئىككى دۆۋە ساماندىن باشقا ھېچ نەرسە كۆرۈنمەيتتى . خاماندا -
دىكى بۇغداينىڭ بىر تال دېنىنىمۇ قالدۇرماي يىغىپ كەتسە
كېرەك ، پەقەت پاخاللارلا ئۇ يەر - بۇ يەردە چېچىلىپ
ياتاتتى . نۇزۇگۇم ئۈزۈم ھۆل بولساممۇ تۈگۈچتىكى كىيىم -
لىرىمنى ھۆل قىلماي ساقلاي دېگەندەك ، ئۇنى ساماننىڭ
ئارىسىغا تىقىپ قويدى . شۇنىڭدىن كېيىن كۆڭلى سەل
ئورنىغا چۈشۈپ خاتىرجەم بولغاندا كەپە - پەپىلەر يوقمىكىن
دېگەندەك ئۆپچۆرىگە زەن سېلىپ قارىدى . شۇ چاغدا ئۇ
ئېگىزنىڭ چېتىدىكى ئېرىق بويىدا بىر يېنىغا قىيىسىپ ،
تىرەكلىرى چوقچىيىپ چىقىپ تۇرغان كەپىنى كۆردى . ئۇ -
زۇگۇم كۆپتىن بېرى ئادەم ئولتۇرماي بۇزۇلۇپ ، چەڭزىلىدە -
رى ئۆرۈلۈپ ، سامانلىرى چېچىلىپ كەتكەن كەپىنىڭ قە -
شىغا كەلدى . كىگىز ئۆيگە ئوخشاش دۈگىلەك قىلىپ يې -
پىلغان كەپىنىڭ يېنىدىكى ئېرىق بويىدا قازان - ئوچاقمۇ
بار ئىدى .

ئۇ ئۈچ - تۆت ئادەم بىمالال سىغىدىغان كەپە ئىچىگە
كىرىپ ، ئۇنىڭ ئۆرۈلۈپ كەتكەن شاخ - چەنزىلىرىنى تۈ -
زەپ ، تېگىگە سامان سېلىپ يېيىتتى . « يامغۇر ئۆتۈپ بۇنىڭ
ئىچى ھۆل بولۇپ كەتكۈچە ، تېزىرەك پاخال ئەكېلىپ ئوچۇق
قالغان يەرلىرىنى يېپىۋالاي » دېدى - دە ، خاماننىڭ چېتىدە -
كى دۆۋىدىن بىرنەچچە قۇچاق پاخال ئەكېلىپ ، كەپىنىڭ
ئېچىلىپ قالغان يەرلىرىنى ياپتى . ئاندىن ئۇ ، شامال چىقسا
ئوچۇرۇپ كەتمسۇن دەپ ، چەتتە چېچىلىپ ياتقان چەنزىلەر -
نى ئېرىق سىرتىدىكى يوغان تاشلار بىلەن باستۇرۇپ ، كەپە -
نىڭ چۆرىسىنى توسىدى .

نەچچە كۈندىن بېرى ئايدالادا يالغۇز قېچىپ - مۆكۈنۈپ

يۈرگەن چاغلاردا نۇزۇگۇمنىڭ بىردىنبىر ئارمىنى ، تىلەي-
دىغىنى مۇشۇنداق بىر ئىسسىق ماكان ئىدى . ئەمدى مانا
بۇ تىلىكىمۇ ئورۇندالدى . ئۇ كىيىم - كېچىكىنىڭ ھۆلدى-
كىگە قارىماستىن خېلى ۋاقتىچە يامغۇردا يۈرۈپ كەپسىد-
نىڭ ئىچى - تېشىنى تۈزەشتۈرۈۋالدى . خامان چېتىدىكى
سامان دۆۋىسىنىڭ ئىچىدە يوشۇرۇپ قويغان تۈگۈچىنىمۇ
ئىچكىرى ئەكىرىۋالدى . ئىشىك تەرەپتىنلا سەل يورۇق
چۈشكۈدەك جايىنى قالدۇرۇپ ، باشقا يەرنىڭ ھەممىسىنى
شامال كىرمەس قىلىپ يېپىۋەتتى . ئاندىن ھۆل بولۇپ كەت-
كەن كىيىملىرىنى ئالماشتۇرۇپ سىقىپ ، كەپە ئىچىگە يە-
يىپ قويدى .

قەشقەردىن چىققاندىن بۇيان تاشلىماي كۆتۈرۈپ كېلىد-
ۋاتقان كىيىملىرىنى يۆتكەپ كىيىپ ، ئۆتكەن كېچە سايدا
پىشۇرۇۋالغان ياڭيۇ ، سەۋزىسىنى ۋە ئۈزۈۋالغان ئالمىلىرىد-
نى ياغلىقىنىڭ ئۈستىگە قويۇپ ئالدىرىماي قورسىقىنى توي-
غۇزدى ، شۇنىڭدىن كېيىن ئالدىنلا تەييارلىۋالغان سامان-
نىڭ ئۈستىدە تۈگۈلىنىپ ياتتى . ئۇ ئەتىگەندىن بېرى يام-
غۇردا يۈرۈپ مۇزلاپ كەتكەن پۇت - قولىنى ئىسسىقتىن
كېيىن ، كىرىپكىلىرى بىر - بىرىگە گىرەلىشىپ شېرىن
ئۇيقۇغا كەتتى .

نۇزۇگۇم مۇشۇ ياتقان پېتى ئەتىسى تاڭ سەھەردە بىراق
ئويغاندى . ئۇ مېڭىشقا ئالدىرىمىغاچقا ئورنىدىن تۇرغۇسى
كەلمەي ئېزىلىپ ، خۇددى ئۆز ئۆيىدە بەزى كۈنلىرى باقمىگە
ئەركىلىگەندەك ئىككى يېنىغا ئېغىنلاپ ئۇزاق ياتتى . بىر
چاغدا قورسىقى ئېچىۋاتقانلىقىنى سېزىپ ئاغزىنى تامشىپ
قويدى ، بىردىنلا ئۆيىدىكى چاغلاردا يەپ يۈرگەن تاماقلارنى

بىرىنىڭ كەينىدىن بىرى يادىغا يېتىپ ئاغزىغا سېرىقسۇ كېلىشكە باشلىدى. كۆز ئالدىدىن سېمىز گۆشلەر بىلەن ئەتكەن مانتا، سامسىلار، ھەرخىل ئاچچىق - چۈچۈك سەي-لەر، ھورى پۇرقىراپ چىقىپ تۇرغان پولۇلار، تەخسىدە تولىغىنىپ تۇرىدىغان لەڭمەنلەر كەينى - كەينىدىن ئۆتۈپ ئىشتىھاسنى قوزغىتىۋەتتى...

نۇزۇگۇم مۇشۇلارنى ئويلاۋېتىپ قورسىقىنى تېخىمۇ ئاچچۇرۇۋالدى. قورساق ئاچ چاغدا ئۇيقۇ كېلىدۇ دەمسىز؟ ئۇ ئىسسىق پاخالنىڭ ئىچىدىن سۇغۇرۇلۇپ چىقىپ، يېيىپ قويغان پەشمىتنى كىيىدى، ئاندىن چوڭ ياغلىقىنى تۈزەپ تېڭىپ ئورنىدىن تۇردى. پۇت - قوللىرى كۈيۈشۈپ كەتكەندى. كەپنىڭ ئىچىدە ئۇياقتىن - بۇياققا مېڭىپ بىر ئاز ھەرىكەت قىلىۋىدى، بەدىنىگە قان يۈگۈرۈپ سەگىپ قالدى. نۇزۇگۇم كەپنىڭ ئىچىدىن ئىشكە توراپ قويغان پاخالنى بىر چەتكە قايرىپ، يامغۇر توختىدىمىكىن دەپ سىرتقا قارىۋىدى، خۇددى ئۆز كۆزىگە ئۆزى ئىشەنمەيۋاتقان دەك ھاڭۋېقىپ تۇرۇپ قالدى: ئەتراپنى ئاق قار قاپلاپ، زىمىستان قىش باشلانغانىدى! ئۇ كۈن نۇرىدا كۆزىنى قاماش-تۇرۇپ، يالت - يۇلت قىلىپ كۆرۈنگەن قارغا ئىشەنمەيۋات-قان دەك بىر ئاز ۋاقىت قىمىر قىلماي قاراپ تۇردى. «ئەمدى كۆرمىگىنىم مۇشۇ ئىكەن - دە، - دېدى ئۇ ئۆز - ئۆزىگە چوڭقۇر نەپەس ئېلىپ، - بۇنىڭدىن بىر كۈن ئىلگىرى ساپ-نىڭ ئىچىدە ياتقاندا ھاۋانىڭ تەپتى ئالتىنچى ئاينىڭ تومۇزىدەك ئۈگە - ئۈگىسىنى بويىتىپ ئىسسىتۋەتكەندى. بۇ-گۈن بىردىنلا زىمىستان قىش بولۇپ كەتكىنىنى قارا. ھېلى-مۇ تۈنۈگۈن، خۇدا ئوڭلاپ، مۇشۇ كەپنى جۈندۈۋالغاندەك»

كەنەن . بولمىسا بۇ قاردا قانداقمۇ قىلار ئىدىم . تاينىلىق
بىر يەرگە بېرىپ ئۇششۇپ قالاتتىم . شۇنچە ۋاقتتىن بېرى
رەقىبلىرىمدىن قېچىپ قۇتۇلۇشنى ئويلاپتىمەنۇ ، ئەجەب زى-
مىستان قىشنىڭ كېلىدىغىنىنى ئويلىماپتىمەن . قىش باش-
لانسا تىرىك بەندە يوق بۇ ئايدالادا نەگمۇ بېرىپ ، قانداق
جان باقىمەن دېدىمكىننىڭ ؟ نەكاشكى ئاۋۇ كۈنى ئورمانلىق-
تىن كۆپرەك كۆكتات يىغىۋالغان بولسامچۇ ! ئوزۇقۇم كۆپ
بولسا ماۋۇنىڭكىدەك ئېتىزدا تاشلىۋېتىلگەن كەپىلەر بىلەن
تاغ قاپتاللىرىدىكى غارلارنىڭ ئىچىلىرىدە يېتىپ يۈرۈپ
قىشنى چىقىرىپ ، ئۆلمەي تىرىك قالسام باھار كەلگەندە
قەشقەر تەرەپكە كېتەر ئىدىم .

نۇزۇگۇم تۇيۇقسىز ياغقان قارنى كۆرۈپ ھودۇققىنىد-
دىن خۇددى قېشىدا بىر ئادەم باردەك سۆزلەپ تۇردى - دە ،
ئاندىن مامۇقتەك يۇمشاق ئاپئاق قارنى ئاۋايلاپ بېسىپ تالاغا
چىقتى . يېڭى ياغقان قارنىڭ پۈتى تەگكەن يېرى ئېرىپ
تۇراتتى . ئۇ كەپىنى بىر ئايلىنىپ ، قار ياغقاندىن كېيىن
تېخىمۇ يېقىنلىشىپ قالغاندەك كۆرۈنگەن تاغ چوققىلىرىغا ،
ئۇنىڭ باغرىدىكى ئېدىر - قىرلارغا ۋە جىرا - سايىلارغا
سەپىلىپ قارىدى . ھەممە نەرسە كېچە ياغقان قارغا كۆمۈ-
لۈپ قالغاندەك جىمجىت . بىرەر يەردە قىمىرلىغان تىرىك
جان كۆرۈنمەيدۇ . قار ئاستىدا قالغان خاماننىڭ ئىزناسى
كۆرۈنۈپ تۇرىدۇ . «بۇ يەرگە بىر كۈن ئىلگىرى كەلگەن
بولسام بەلكى سامان - توپانلار ئارىسىدىن قوزۇپ يېگۈدەك
بۇغداي دانىلىرىنى يىغىۋالار ئىدىم» دەپ ئويلىغان نۇزۇگۇم
تۈنۈگۈن كۆرگەن قازان - ئوچاقنىڭ يېنىغا كەلدى . ئۇ بىر
تۇتام پاخال بىلەن قازان - ئوچاقنىڭ چۆرىسىدىكى قارنى

سۈيۈرۈپ ، ئوچاقنى تارىلىدى . ئۇ بۇ ئوچاققا چاي قاينىتىپ
ئىچىشنى ئويلىدى . بىراق بۇ يەردىكى ئېرىقلاردا سۇ كۆرۈند-
مەيتتى . ئېھتىمال ، دېھقانلار ئورمىنى تۈگىتىپ ، ئېتىز
ئىشلىرىنى بېسىقتۇرۇۋالغاندىن كېيىن ، بۇ ياققا سۇ كېلىد-
دىغان تۇغانلارنى ئېتىۋەتكەن بولسا كېرەك .

ئۇ كەپىگە كىرىپ كىچىك قازىنىنى كۆتۈرۈپ
چىقتى - دە ، ئۇنى قار بىلەن تولدۇرۇپ ئوچاققا ئورناتتى .
ئاندىن كەپىدىكى ياخال بىلەن ئوت قالاپ ، قار ئېرىتىپ ،
سۇ قايناتتى . ئۇ تۈگۈچىنىڭ ئىچىدىكى ھېجىرنى ۋە بىر
ھەپتىگە يەتكۈدەك چاي - تۇزغا ئوخشاش نەرسىلەرنى كۆرۈپ
روھى كۆتۈرۈلۈپ قالدى . ئەتىگەندە ھاۋا سوغۇقتەك قىلىۋەد-
دى ، ھازىر ئاسماندىكى بۇلۇتلار تارقىلىپ ، كۈن ئارغاچقا
بويى كۆتۈرۈلگەچكىمۇ ھاۋا ئىسسىپ قالغاندەك بىلىندى .
نۇزۇگۇم نەچچە كۈندىن بېرى كۆتۈرۈپ كېلىۋاتقان تۈگۈچىد-
ىكى قاچا - قومۇش بىلەن ئوزۇق - تۈلۈكنى كەپىنىڭ
ئىچىگە قويدى . ئاندىن ياغلىقىنى داستىخان ئورنىدا سې-
لىپ ، چاي ئىچىپ قورسىقىنى تويغۇزدى . ئۇ : «ياراتقان
ئىگەم بەندىسىنىڭ رىزىقىنى ھەريەرگە تېرىقتەك چېچىد-
ۋەتكەن - دە ، ئادەملەر بولسا ئۇنى قۇشلارغا ئوخشاش ئۇ-
چۇپ - قونۇپ يۈرۈپ تېرىپ يەيدىكەن» دېگەن ئويلاشقا
كېلىپ ، ئۆزىنىڭ ئادەم تۇرماق باغلاپ قويسا ھايۋانمۇ تۇر-
مايدىغان چۆل - باياۋانلارغا رىزىقىنىڭ چېچىلىپ قالغىنىغا
ھەيران بولاتتى .

بىرىنچى قېتىم ياغقان قار يىراقتىكى ئېگىز دۆڭلەر
بىلەن جىرالاردىلا تۇرۇپ قالغىنى بىلەن باشقا يەرلەردە شۇ
كۈنلا ئېرىپ يوقىلىپ كەتتى .

كۈنگە قاقلانغان شېغىل تاشلىق يەرلەردە قارمۇ توختىدە -
مايدىغان ئوخشايدۇ . چۈنكى تاغ تەرەپتىن چىقىدىغان شامال
بىلەن كۈننىڭ ئازراقلا ئىسسىقى قارلارنى تېزلا ئېرىتىۋېتىدە -
دىكەن ، لېكىن بۇ يەردە بولىدىغان قارا سوغۇق ئادەمنىڭ
تەن - تېنىگە خۇددى يىغىنە سانجىغاندەك ئۆتىدىكەن . نۇزۇ -
گۈم ھاۋا ئوچۇق كۈنلىرى سىرتقا چىقىپ بىر ئاز تۇرۇپ
قالسا سوغۇق ئىچ - ئىچىگە ئۆتۈپ مۇزلاپ كېتەتتى - دە ،
كەپىگە كىرىۋالاتتى . شۇنىڭدەك خېلى ۋاقىتقىچە ئۆزىنى
ئىسسىنالمىي تىترەپ ئولتۇراتتى . شۇڭا بىرنەچچە كۈنگىچە
سىرتقا ئانچە چىقماي كەپىدىلا بولدى . ئۇ غەم - ئەندىشىلەر
ئىچىدە ، ئۇزۇن يوللارنى بېسىپ ھاردۇق يېتىپ كەتكەچكە -
مۇ ، چاي ئىچكىلىلا تۇرمىسا ، باشقا ۋاقىتتا بېشىنى كۆتۈر -
مەي ياتاتتى .

ئەمما ئۇنىڭ ئۇيقۇسى قېنىپ ھاردۇقى چىققىنى بىلەن
يەيدىغان ئوزۇقى تۈگەپ قالدى . كەپىدىن چىقماي يېتىۋەرسە
ئاچتىن ئۆلۈپ كېتىشى مۇمكىن . ھايات كەچۈرۈش ئۈچۈن
ئوزۇق تېپىشى كېرەك . نۇزۇگۈم قورسىقى ئېچىپ كەتكەن
بۆرىلەرنىڭ يېگۈدەك بىر نەرسە ئىزدەپ دالا - تۈزنى قىددە -
رىپ يۈرىدىغىنىنى ۋە كۆزىگە ھېچنەمە كۆرۈنمەي ئادەملەر
ياشايدىغان يەرلەرگە كېلىپ قورۇلاردىكى ماللارغا ھۇجۇم
قىلىدىغانلىقىنى ئاڭلىغانىدى . شۇنىڭغا قارىغاندا قورساقنىڭ
ئاچلىقى ھەرىپمە قىلىشقا مەجبۇرلايدىغان ئوخشايدۇ . ئاچ -
لىققا چىدىيالمايۋاتقان نۇزۇگۈم ئەتراپتىكى ئېتىزلىقلار بىد -
لەن خامانلارنى ئارىلاپ بىرەر سىقىم بۇغداي ياكى بىرنەچچە
تال باشاق تېپىپ كېلەي دەپسە ، كۈندۈزى بىرەر ئادەمنىڭ
كۆزىگە چۈشۈپ قالارمەنمىكەن دەپ قورقتى . يېقىن ئارىدا

يېزىلارمۇ كۆرۈنمەيتتى . نېمە قىلىشنى بىلمەي بېشى قاتقان
نۈزۇگۈم كەپسىدىن چىقتى . ئۇ قايسى تەرەپكە بېرىپ ئاڭ-
زىمغا سالغۇدەك بىرەر نەرسە تېپىپ كەلسەم بولىدىكەن دەپ
تېڭىرقاپ تۇرۇپ قالدى . چۈنكى ئۇنىڭ بۇ ئەتراپتىن يېڭۇ-
دەك بىر نەرسە تېپىشقا كۆزى يەتمەيتتى . مۇشۇ پەيتتە ئۇ
خامان چېتىدە تومپىيىپ تۇرغان كىچىك بىر سامان دۆۋىسىدە-
نى كۆردى . دەرھال ئۇ ئاسماندىن ئىزدىگەن نەرسىسىنى
يەردىن تېپىۋالغاندەك تېز مېڭىپ ، ساماننى قولى بىلەن بىر
چەتكە قايرىدى ، ئىلەشتۈرۈپ باقتى . بىراق ئۇنىڭ بەختىگە
سامان ئىچىدىن تېرىۋالغۇدەك بىر تالمۇ دان چىقمىدى .
نۈزۇگۈمنىڭ روھى چۈشتى . ئۇ بايىلا بۇ ساماننىڭ ئىچىدىن
ئەڭ بولمىغاندا بىر سىقىم بولسىمۇ بۇغداي تېپىۋالسىمەن دەپ
ئويلىغانىدى . لېكىن ئۇ بۇ يەرگە كەلمەستىن ئىلگىرى ئۆ-
زىگە ئوخشاش رىزىقىنى تېرىپ يەيدىغان قاغا ، كەپتەر ۋە
قۇشقاچلار بىر تالمۇ داننى قويمىغانىكەن . نۈزۇگۈم ئېغىر
ئۇھ تارتىپ خاماننىڭ تۆۋەن تەرىپىگە ئۆتتى - دە ، بۇرچە-
كى سۇنۇپ كەتكەن تۇلۇق تاشنىڭ تۇۋىگە بىرى ئەتەي يىغىپ
قويغاندەك قىزىرىپ تۇرغان بىر ئوچۇمدەك بۇغداينى كۆرۈپ
قالدى . ئۇ دەرھال تۇلۇق تاشنى ئىتتىرىۋېتىپ ، ھېلىقى
بۇغداينى توپىغا قوشۇپ كۆڭلىكىنىڭ ئېتىكىگە سالىدى .
ئۇ خامان چېتىدىكى تۇلۇق تاشنىڭ ئۈستىدە ئولتۇ-
رۇپ ، يەنە قەيەردە يىغىلىپ قالغان بۇغداي باركىن دېگەندەك
ئۆپچۆرىسىگە قارىۋىدى ، ئېڭىز ئىچىدە يۈگۈرۈپ كېتىۋاتقان
چاشقانىنى كۆرۈپ قالدى .
«خاماندىكى چېچىلىپ ياتقان بۇغداينى ئۇچار قۇشلارغا
قوشۇلۇپ مۇشۇلارمۇ يىغىشتۇرۇپ بولغانىكەن - دە» دەپ ،

بىر ئاز ۋاقىتقىچە ئۇ چاشقاننىڭ كەينىدىن قاراپ تۇردى ، چاشقان ئالدىغا ئېگىز توپا دۆۋىلەنگەن تۆشۈككە كىرىپ كەت- كەندىن كېيىن : «بۇ چاشقان قانچە دەن بۇغداي يىغىۋالغان- دۇ ؟ ئۇنىڭ ئۇۋىسىنى قېزىپ باقايلىمىكىن» دەپ تۇردى - دە ، بۈگۈن - ئەتە يېگۈدەك ئوزۇق تاپقىنىغا قانائەت قىلدى . نۇزۇگۇمنىڭ تۇلۇق تاشنىڭ تۇۋىدىن يىغىۋالغان بۇغ- دىيىمۇ تۈگىدى . شۇنىڭدىن كېيىن ئۇ ئەتراپنى ئىككى كۈن چارلاپ كۆردى ، بىراق قورساق تويغۇدەك ھېچ نەرسە تاپال- مىدى . ئۇياق - بۇياققا ئۆتكەندە چاشقاننىڭ ئۇۋىسىغا قاراپ قويايتتى . بىراق كولاپ كۆرۈشكە جۈرئەت قىلالىمىدى . لې- كىن قورساقنىڭ ئاچىلىقى ئۇنىڭ جۈرئەتسىزلىكىنى يەڭدى - دە ، ئاخىرى ئۆتكۈر خەنجىرىنى غىلاپتىن چىقىد- رىپ ، چاشقاننىڭ ئۇۋىسىنى قېزىشقا باشلىدى . ئۇنىڭ ئۇۋى- سى نۇزۇگۇم ئويلىغاندەك يېقىن يەردە ئەمەس ئىكەن ، بەل- كى بۇ يەردىن يىراقتا ، خېلى چوڭقۇردا ئىكەن . نۇزۇگۇمغا نۇرغۇن تەر تۆكۈشكە توغرا كەلدى . ئۇ يەرنىڭ تېگىدىن ھەر تەرەپلەرگە كەتكەن تۆشۈكلەرنى قېزىپ يۈرۈپ ، تۆت چاشقان- نى ئۇۋىسىدىن ھەيدەپ چىقتى - دە ، ئاخىرى ئۇلارنىڭ قىشقا توپلىۋالغان بۇغدىيىغا يېتىپ باردى . ئۇنىڭ تۆككەن تەرلىرى بىكارغا كەتمىدى . بۇ يەردىن ئۇ خېلى نۇرغۇن بۇغداي يىغىۋالدى .

ئۇ بۇنىڭ بىلەن يەنە ئۈچ - تۆت كۈننى ئۆتكۈزدى . بۈگۈن يەنە كۈننىڭ يۈزىنى بۇلۇت قاپلاپ ، ھاۋا بۇزۇلۇشقا باشلىدى . بۇ قېتىم ئىلگىرىكىدەك يامغۇر ياغمى قار ئۇچ- قۇنداپ چۈشتى - دە ، بىر كېچىنىڭ ئىچىدىلا ئالەمنى قارغا كۆمۈۋەتتى . نۇزۇگۇم بولسا يۈيۈپ ، تازىلاپ قۇرۇتۇۋالغان

بۇغدىيىنى يەپ يېتىپ ، يەنە تەقدىرنىڭ پېشانىسىگە يازغىنىدە .
نى كۈتتى . مونۇ كۈلتۈك قاردا بىر ياققا كېتەلمەي خۇددى
يېپسىز باغلىنىپ قالغاندەك بولدى . ئىلگىرى قومۇشلارنىڭ
ئارىلىرىدا قېچىپ - مۆكۈنۈپ يۈرگەندە ، مانجۇ ۋە موڭغۇل -
لارغا تۇتۇلۇپ قالماي دەپ ئەتىدىن - كەچكىچىلا شۇنى
ئويلايدىغان . ئەمدى ئۇلار تۇرىدىغان يەردىن غەربكە ئۈچ -
تۆت كۈندەك يول مېڭىپ يىراقلاپ كەتكەندە ، بۇ تەشۋىشتىن
سەل خالىي بولغانىدى . ئەمما ئەمدى ئاچ قالمىسام بولاتتىغۇ
دەپ ئەندىشە قىلىدىغان بولدى . قىشنىڭ سوغۇقى بارغانسېرى
رى كۈچەيمەكتە . نۇزۇگۇم خاماندىكى پاخالدىن قانچە ئېلىپ
كەپسىنى ياپسىمۇ ، يىڭىنىڭ كۆزىدەك يەردىن تۆگىدەك
سوغۇق كىرىپ ، ئۆزىنى تۈزۈككەنە ئىسسىتالماي يۈردى .
نەكاشكى ، ساماندىن ياسالغان كەپنىڭ ئىچىگە ئوت قالىغۇ -
لى بولسىچۇ . ئەمدى قورساقنىڭ ئاچلىقىغا سوغۇق ئازابى
قوشۇلدى .

V

كېچىسى تاغ تەرەپتىن ئۇرغان شامال بىلەن بىللە بەزىدە
بۆرىلەرنىڭ ھۇۋلىغان ئاۋازلىرى ئاڭلىناتتى . مۇنداق كېچىدە -
لىرى نۇزۇگۇمنىڭ كۆزىگە تاڭ ئاتقۇچە ئۇيقۇ كەلمەيتتى .
چۆللەردە يالغۇز قالغان ئىتلارمۇ ئەنە شۇنداق ھۇۋلايدىغان .
بەلكى بۇ ئاشۇ ئىتلارنىڭ ئاۋازىدۇر دەپ ئۆزىنى بەزەلەيتتى
نۇزۇگۇم . ھەر ھالدا بۇ ئاۋاز پۈتكۈل دالغا ھۆكۈمرانلىق
قىلىۋاتقانداك ھەيۋەتلىك چىقىپ ، بەزىدە يېقىنلاپ كې -

لەتتى - دە ، بەزىدە پىراقلاپ كېتەتتى .
 نۇزۇگۇم بۇگۈنمۇ كىرىپك قاقمىدى . بۇرىنىڭ ھۇۋىدە .
 شى تاڭ قىزىرىشقا باشلىغاندىلا توختىدى . ئۇنىڭ كۆڭلى شۇ
 چاغدا ئورنىغا چۈشۈپ ، كۆزى ئۇيغۇغا كەتتى . كۈن ئارغامچا
 بويى كۆتۈرۈلگەندە ئويغىنىپ ، تاشقىرىغا چىقتى . يېقىن
 ئارىدا بۆرە تۇرماق ھېچنېمىلا كۆرۈنمەيتتى . ئەمما خامانىنىڭ
 ئوتتۇرىسىدا تۆت كالا كۆشەپ تۇراتتى . نۇزۇگۇم : «بۇ يەرگە
 ئادەملەر مېلىنى باققىلى كەلگەنمۇ نېمە ؟» دەپ ئويلاپ بىر
 تەرەپتىن خۇشال بولدى ، يەنە بىر تەرەپتىن چۆچۈپ قالدى .
 لېكىن يېقىن ئارىدا بۇ ماللارنى بېقىپ يۈرگەن ئىگىسى
 كۆرۈنمەيتتى . نۇزۇگۇم بىر كالىنىڭ يېلىنىنىڭ چىڭقىلىپ
 كەتكىنىنى بايقىدى : «بۇ كالا خېلىدىن بېرى سېغىلمىسا كې-
 .رەك .» ئۇ نەچچە ۋاقىتتىن بېرى بېشىغا تۇرۇپ باغلىۋالغان
 چېچىنى چۈۋۈپ ، كىيىمىنى قېقىشتۇرۇپ ، كۆڭلىكىنى تۈ-
 زىدى - دە ، مىس قازاننى ئاچقىپ ھېلىقى كالىلارنىڭ
 قېشىغا كەلدى .

«ھوۋ ، ھوۋ ، بەلكى ئىگەڭلار سىلەرنى يوقىتىپ قويۇپ
 نەلەردە ئىزدەپ يۈرىدىكىن» دەپ ئۇ قازاننى كۆرسىتىپ .
 يېلىنىلىرى چىڭقىلىپ كەتكەن كالا قازاندا بوغۇز بار دەپ
 قالدىمۇ ، ھەممىدىن ئىلگىرى نۇزۇگۇمنىڭ يېنىغا يېتىپ
 كەلدى . ئۇ بويىنى سوزۇپ ، قازاننىڭ تېشىدىن پۇراپ ،
 ئۇنىڭ ئىچىدە يېگۈدەك نەرسە يوقلۇقىنى بىلگەندىن كېيىن
 كەينىگە چېكىنىۋىدى ، نۇزۇگۇم ئۇنىڭ دۈمبىسىدىن سىلاپ
 توختىتىۋالدى .

«ساڭا تۇرماق ئۆزۈمگىمۇ يېگۈدەك نەرسە يوق . نەچچە
 كۈندىن بېرى مەن چۆل - باياۋاندا ئاچتىن - ئاچ يۈرۈۋاتىدە .»

مەن . بەلكى ياراتقان ئىگەم مېنىڭ مۇشۇنداق ئاچ قالغىنىم .
نى بىلىپ سىلەرنى بۇ يەرگە ئەۋەتكەندۇر . سەن مېنىڭدىن
قاچما « نۇزۇگۇم شۇنداق دەپ ئۇنىڭ دۈمبىسىنى ، قورساقلىق .
رنى سىلاپ يېلىنىغا يېقىنلاشتى .

ئۇزاقتىن بېرى سېغىلماي ، يېلىنلىرى چېڭقىلىپ كەت-
كەن كالا گويا نۇزۇگۇمنىڭ سۆزلىرىنى چۈشەنگەندەك تىنچ
تۇرۇپ بەردى . قالغان كالىلار بولسا بويۇنلىرىنى ئۇزۇن
سوزۇشۇپ قۇيرۇقلىرىنى شىپاڭلىشاتتى .

باشتا بۇ كالا ساغقۇزمامدىكىن دەپ گۇمان قىلغان نۇ-
زۇگۇم ئۇنىڭ تىنچ تۇرۇپ بەرگىنىگە خۇشال بولۇپ قالدى .
راستتىنلا ئۇ كۆپتىن بېرى سېغىلمىغانىكەن . شۇڭا ئۈچ -
تۆت ئاپقۇر سۇ سىغىدىغان قازىنى بىردەمدىلا توشتى . نۇزۇ-
گۇم بۇ سۈتنى ئوتقا قويۇپ ئۆرلىتىشكىمۇ تاقەت قىلماي شۇ
يەردىلا ئىچتى . ئۇنىڭغا يېڭى سېغىلغان ئىسسىق سۈت ئۇند-
تۇلۇپ كەتكەن تالاي نەرسىلەرنى ئېسىگە سالدى .

« سىلەر بولساڭلارمۇ چاپسان - چاپسان مۇشۇنداق كې-
لىپ مېنى بېقىپ تۇرۇڭلار ! - دەدى كالىغا نۇزۇگۇم ، -
بۇ زاماندىغۇ ئىنسان بالىسىدا بىر - بىرىگە رەھىم - شەپقەت
دېگەن نېمە قالمىدى . بەزى چاغدا ئادەم بولۇپ مۇنداق ھايات
كەچۈرگىچە ، سىلەرگە ئوخشاش ھاياۋان بولۇپ ، ھېچنېمە-
دىن غەم ئارتماي ، ئار - نومۇسنى ئۇنتۇپ ياشىغاننى توغرى-
مىكىن دەپ قالمەن . »

ئۇ يېنىدا مۇڭداشقۇدەك ھېچكىمى يوق ئۈچۈنمۇ ، مۇنۇ
تۇمشۇقنى سۈركەپ ، كىيىملىرىنى پۇراپ ، قېشىدىن كەت-
مىگەن كالىنىڭ بويۇنىنى سىلىغان پېتىچە سۆزلىمەكتە :
« مېنى پۇراۋاتقىنىڭغا قارىغاندا ئىگەڭگە ئوخشاتتىڭغۇ

دەيمەن . سېنى ھەر كۈنى سېغىپ يۈرگەن ئىگەڭمۇ ماڭا
ئوخشاش خوتۇن بولغىدى . راست ، ماڭا قارىغاندا سېنىڭ
ئىگەڭنىڭ ئىسسىق ماكانى بار ، قورسقى توق ، بالىلىرى
چۆرىسىدە ئويىناپ يۈرىدىغاندۇر . ئەمما ھازىرقى زاماننىڭ
ئادەملىرى ئاستىغا مىنگەن ئاتنى ئايسا ئايدىكى ، خوتۇننى
ئايمىمايدۇ . تالايىنى كۆردۈم . لېكىن ھەممىلا يەردە تەڭسىز-
لىك ئوخشاش ئىكەن . مانا مەنمۇ ئاشۇ تەڭسىزلىككە باش
ئەگمىگىنىم ئۈچۈنلا بۇ يەرلەرگە كېلىپ قالدىم . بەزىلەر ئاھ
ئۈرۈپ ، ھەسرەت چەككىنى بىلەن تەقدىرگە تەن بېرىپ ئىلى
تەۋەسىدىكى مانجۇلارنىڭ قولىدا خارلىنىپ قالدى...»

كېچىسى كۈچىيىپ كەتكەن سوغۇق كۈندۈزى خېلى
يېنىپ قالغانىدى . نۇزۇگۇم كالىلارنى كۆرۈپ ، كۆكسى -
قارنى تويۇپ قالغانلىقتىنمۇ ، ئۆزىنىڭ مۇزلاپ كەتكىنىگە
قارماستىن ئۇلارنىڭ قېشىدا خېلى يۈردى - دە ، كېيىن
ئوچاققا ئوت يېقىپ ، ساغقان سۈتىنى پىشۇرۇپ كەپسىگە
قايتىپ كىردى .

شۇ كۈنى كالىلار كەچكىچە كونا خاماننىڭ يېنىدىن
قوزغالمدى . نۇزۇگۇم ئەمدى : «بۇ كالىلارنى ئىگىلىرى
ئىزدەپ كېلىپ مېنى كۆرۈپ قالمىسا بولاتتىغۇ» دېگەن
ئەندىشىگە چۈشتى . لېكىن پېشىن ۋاقتى بولغاندا تالاغا چى-
قىپ ئالا كالىنى يەنە بىر قېتىم سېغۋالدى .

«قېنى ئەمدى سىلەر بۇ يەردىن نېرىراق كېتىڭلار ،
سىلەرنى دەپ تۇتۇلۇپ قالماي يەنە . ھوش ، ھوش !» دەپ
ئۇ كالىلارنى خاماندىن ھەيدەپ چىقاردى .

كالىلارمۇ خۇددى نۇزۇگۇمنىڭ نېمە ھەققىدە سۆزلەۋات-
قىنىنى ئۇققانداك ئۆزلىرى كەلگەن چىغىر يولغا چۈشۈپ

ماڭدى . بىراق ئېڭىزدىن چىقىپ باشقا ياققا بارسا ئىت ۋە قۇشلارغا يەم بولۇپ كېتىشتىن قورققاندىك خامان تەرەپكە قاراپ تۇرۇپ قېلىشتى . لېكىن كەچ كىرگۈچە خامانغا يې- قىن كەلمىدى .

بۇ كېچىمۇ بەك تەشۋىشلىك ئۆتتى . يەرگە قاراڭغۇ چۈشۈشى بىلەنلا ئۆتكەن كېچە نۇزۇگۇمنىڭ كۆڭلىگە ئارام بەرمەي تاڭ ئاتقۇچە ھۇۋلاپ چىققان بۆرىلەرنىڭ ئۇنى يەنە ئاڭلاندى . نۇزۇگۇم بۇ نېمە ئىشتۇر دېگەندەك بىرنەچچە قېتىم كەپنىڭ پەنجىرىگە توراپ قويغان بىر باغ پاخالنى چەتكە ئېلىۋېتىپ ، بېشىنى سىرتقا چىقىرىپ ئەتراپقا قارىدى : ھېلىقى تۆت كالا يەنە خامانغا كېلىۋاپتۇ . نۇزۇگۇم ئۇلارنى كۆرۈپ خاتىرجەم بولۇپ قالدى . لېكىن بۆرىلەرنىڭ ھۇۋلىشى توختايدىغاندەك ئەمەس . ئۇلارنىڭ ئاۋازى تۆت تەرەپنىڭ ھەممىسىدىن چىقىۋاتقاندىك بىلىنمەكتە . تاغ شامىلى بۇ دەھشەتلىك ئاۋازنى تېخىمۇ كۈچەيتىمەكتە . نۇزۇگۇم كە- پىنىڭ ئىشىكىنى مەھكەم يېپىۋالغان بولسىمۇ ئوي - خىيالى بارغانسېرى كۈچەپ ھۇۋلاۋاتقان بۆرىلەردە .

نۇزۇگۇم بۆرىلەر توغرىسىدا نۇرغۇن گەپ - سۆز ۋە رىۋايەتلەرنى ئاڭلىغانىدى . لېكىن ئۇ مۇشۇ ياشقا كەلگۈچە بۆرىنى كۆرۈپ باقتىنى يوق . مۇزداۋاندىن ئۆتۈپ كېلىۋاتقان چاغدا ئۇ بۆرىنىڭ ئاۋازىنى كۆپچىلىك بىلەن بىللە ئاڭلىغاچقا مۇنچىلىك قورقىغانىدى . بۈگۈن بولسا بۆرىنىڭ ئاۋازى بەكلا دەھشەتلىك ئاڭلانماقتا . ئۇ : «بەلكى بۇ يېقىنلىشىپ كېلىۋاتقان مۇنۇ چىلىبۆرىلەرنىڭ ئاۋازىدۇر» دەپمۇ ئويلىدى . بىر چاغدا كالىلار ئۈركۈشۈپ كەتتى ، شۇ چاغدا نېمە- نىڭدۇر خىرقىرىغان ئاۋازى ئاڭلاندى . بۆرىلەر ماللارنىڭ

يېنىغا كەلگەنمۇ نېمە؟ ... جىمجىت كېچىنىڭ قوينى بۆرىلەر - نىڭ خىرقىرىغان ، كالىلارنىڭ ئۈركۈپ مۆرىگەن ئاۋازلىرىغا تولۇپ كەتتى . زادىلا مۇنداق ھادىسىنى ئاڭلاپ باقمىغان نۇزۇگۇم : « ئۇلار كەپىگە كىرىپ كېلەرمۇ » دەپ قورققىنىدەن ، كەپە ئىچىدىكى پاخاللارنىڭ ھەممىسىنى ئىشكىكە توپراپ ، پەشمىتىنىڭ يانچۇقىدىكى تەسۋىسىنى ئېلىپ ، نېمەدەن لىرىنىدۇر پىچىرلاپ ئوقۇشقا باشلىدى . ئۇ بىر تەرەپتىن بۆرىلەردىن قاچقان كالىلار كەپەمنى ئۆرۈۋەتمەسە بولاتتىغۇ دەپ ئەندىشە قىلاتتى . بۆرىلەرنىڭ ئۇنى بىردەم يېقىنلىشىپ قالاتتى - دە ، بىردەم يىراقلىشىپ كېتەتتى . بۆرىلەردىن كۆرە كالىلارنىڭ ئاۋازى بۆلەكچە دەھشەتلىك چىقاتتى . ئۇ - زۇگۇم : « كالىلارنىڭ ئىگىلىرى بۇ ئاۋازنى ئاڭلىسا ھازىرلا يېتىپ كېلەر . ئەگەر ئۇلار كېلىپ قالسا شۈبھىسىز مېنى تۇتۇپ كېتىدۇ » دەپ ، ئۆزىنىڭ تاغ تەرەپكە قېچىپ ، تاشلار - نىڭ ئارىسىغا مۆكۈنمەي ، قاتتىقراق شامال چىقسا ئۆرۈلۈپ كېتىدىغان مۇنۇ كەپىگە يوشۇرۇنغىنىغا پۇشايمان قىلدى . بۈگۈن كېچە مۇنۇ بۆرىلەردىن ساق - سالامەت قۇتۇلۇپ كەتسىلا ئەتە ھاۋانىڭ سوغۇق بولۇشىغا قارىماي تاغقا بېرىپ بىرەر ئۆڭكۈر ياسىۋېلىشنى ئويلىدى . بۇنىڭ ئۈچۈن تىنچ - ئامان تاغنى ئانتۇزۇش كېرەك . نېمىشقىدۇر ئۇنىڭ يادىغا باقمە كەلدى . « ئەگەر ، - دەپ ئويلىدى نۇزۇگۇم ، - باقمە يېنىمدا بولسا بۆرە تۇرماق يولئاس كەلسىمۇ قورقمايتتىم . راست ئۇ نەلەردە يۈرىدىكىن ؟ » كالىلار تېخىمۇ قاتتىق مۆ - رەشكە باشلىدى . نۇزۇگۇم : « بۇ بايا مەن سۈتىنى سېغىۋالغان ئالا ئىنەكنىڭ ئاۋازى . ئۇلارنىڭ ئارىسىدىكى يوغانراقىمۇ شۇ ئىدى . ئۈچ - تۆت كالا بىر بۆرىگە بوي بەرمەيدۇ دېيىشىدە -

غان. لېكىن بۇلارنىڭ مۇرەشلىرىگە قارىغاندە بۆرىلەر كۆپ ئوخشايدۇ» دەپى ئىچىدە. بىر چاغدا قاتتىق چىقىۋاتقان ئاۋازلار ئاستىلاپ توختاپ قالغاندەك ياكى يىراقلىشىپ كەت-كەندەك بولدى .

«خۇداغا شۇكىرى ، كەتكەن ئوخشايدۇ يا بولمىسا بۆرىلەر كالىلارنى بوغۇۋەتكەنمىدۇر ،— دەپى چوڭقۇر نەپەس ئېلىپ تىنغان نۇزۇگۇم ،— ياكى بۆرىلەرنىڭ كالىلارغا كۈچى يەت-مەي قېچىپ كەتكەندۇر .»

ئۇ مانا شۇنداق تەشۋىش - ئەندىشە ئىچىدە ئولتۇرۇپ ، كۆزىنىڭ يۇمۇلۇپ كەتكىنىنى تۇپماي قالدى . لېكىن كې-چىكمەي چۆچۈپ ئويغىنىپ كەتتى . قۇلىقىغا بۆرىلەرنىڭ خىرقىرىغان ئاۋازلىرى يەنە ئاڭلاندى . بىر چاغدا بۇ ئاۋازلار-مۇ جىمىقتى . ئەتراپنى سۆرۈن جىمىقتىلىق باستى . ئۇ قا-راڭغۇ كەپىدە ۋاقىتنىڭ قايسى مەزگىلى بولغانلىقىنى بىلەل-مەي سىرتقا چىقماق بولدى ، بىراق ئىشىكىنى تاپالمىدى . ئۇ ئويلاپ كۆرسە كەپىنىڭ ئىچىدىكى ھەممە پاخالنى ئىشىك تەرەپكە ئۆرىدەپ دۆۋىلەۋەتكەندى . شۇنىڭ بىلەن بۇ پاخال-لارنى يۆتكەپ ، ئىشىكىنى ئاچقاندا كەپىنىڭ ئىچىگە ئۇپۇقتىن يېڭى كۆتۈرۈلۈپ كېلىۋاتقان كۈننىڭ نۇرى بىلەن بىللە مۇزدەك سوغۇق ھاۋا كىردى . ئۇ بىر ئاز ۋاقىتقىچە سىرتقا چىقماي ، شەرقتىكى پاكىر ئېدىرلارنىڭ كەينىدىن كۆتۈرۈ-لۈپ كېلىۋاتقان قۇياشقا زوقلىنىپ قاراپ ئولتۇردى . ئەتراپ بۈگۈنمۇ جىمىقت . شامال قىبلە تەرەپتىن كېلىۋاتاتتى . ئۇ تالاغا چىقىپ قارىدى ، يۇقىرى تەرەپتىكى تاغلار ئاق تونغا پۈركىنىپ ، چوڭقۇر مۇڭغا پاتقان ئاق ئېيىقتەك سوزۇلۇپ ياتاتتى . تۆۋەن تەرەپتە كۆكرىپ تۇرىدىغان ئىلى دەرياسى

قويۇق تۇمان ئىچىدە قالغان . قارلىرى ئېرىپ ئالا - چېپار بولۇپ كەتكەن دالادا كۆزگە چېلىققۇدەك ھېچ نەرسە يوق . نۇزۇگۇم كېچىسى ھۇۋلىغان بۆرىلەر بىر يەرگە مۆكۈنۈۋال-دىمىكىن دېگەندەك ، ئۇ يەر - بۇ يەردە كۆرۈنگەن تەسكەن تەكەنلەر تۇۋىلىرىگە سەپىلىپ قارىدى . يېقىن ئارىدا تىرەك جان كۆرۈنمەيدۇ . تۈنۈگۈن كەچكىچە كونا خاماننىڭ ئورنىدىن قوزغالماي سامان - پاخال يېگەن كالىلارمۇ كېتىپ قاپتۇ . لېكىن ئۆزىدىن يىگىرمە - ئوتتۇز قەدەم نېرىدىكى خاماندا ، دۆۋىلەپ قويۇلغان پاخالنىڭ بىر چېتىدە قارىيىپ ياتقان نەرسە تۇراتتى . ئۇنى كۆرۈپ نۇزۇگۇمنىڭ يۈرىكى جىغلا قىلىپ قالدى . ئۇ ئۆزىنى تۇتۇپ ، بۇ قارىيىپ ياتقان نەرسىگە زەن سېلىۋىدى ، كۆزى كالىنىڭ چوقچىيىپ تۇرغان ئىككى مۇڭگۈزىگە چۈشتى . ئۇ خېلىغىچە بۇ يەنە نېمە بالادۇر دېگەندەك ، تېڭىرقاپ تۇرۇپ قالدى . نۇزۇگۇم ئۇنىڭ يېنىغا يېقىنراق باراي دېسە ، دۆۋىلەگىلىك ساماننىڭ ئىچىدىن بۆرە چىقىپ قالامدىكىن دەپ قورقتى . شۇنداق بولسىمۇ ئۇ بىر چامداپ ، بىر توختاپ ، ئۆپچۆرىسىگە قاراپ خاماننىڭ چېتىگە باردى . ئېڭىزلىقتا ئالا ئىنەكنىڭ توت پۇتى بىلەن بېشىدىن باشقا ھېچنېمىسى قالماپتۇ . نۇزۇگۇمنىڭ كۆڭلى بىر قىسما بولۇپ ئىچى سىيرىلىپ كەتتى : «ۋاي ئىست ، ئاخشام ۋار-قىراپ چىققان بولسام ، بۆرىلەر ئالا ئىنەككە تەگمەي قېچىپ كېتەر ئىدى» دەپمۇ ئويلىدى . ئەمما ئۇ قىزىرىپ تۇرغان گۆشنى كۆرۈپ ، ئۆزىنىڭ قورسىقىمۇ ئاشۇ بۆرىلەرنىڭكىدەن بەتتەر ئېچىپ كەتكىنىنى سەزدى - دە : «بىر ھېسابتە-مىغۇ چىقىمىغىنىم ياخشى بولغانىكەن» دېدى ئۆزىگە ئۆزى . نۇزۇگۇم پۇتىنىڭ ئۈچىدا دەسسەپ كالىغا تېخىمۇ يېقىن

كەلدى . ئۇ تۈنۈگۈنلا ئۆزى سۈتىنى سېغىپ ئىچكەن ئالا كالنىڭ كاللا - پاچاقلرى بىلەن بىرنەچچە ئومۇرتقىسىنىڭ قالغىنىنى كۆرۈپ ھەيران بولدى : «مۇشۇنچىلىك يوغان مالنىڭ گۆشىنى تۈگىتىپ كەتكەن قانداق يامان ئوبقانلار ئۇ» بۆرىلەر ئۇنىڭ ئۈچەي - قېرىنلىرىنى ئېڭىزلىقتا خېلى يەرگىچە سۆرەپ ئاپىرىپ تاشلىۋېتىپتۇ . بۇ كالنى چوقۇم نەچچە كۈندىن بېرى ئوزۇق تاپالماي ، دالادا ئاچتىن - ئاچ قاتراپ يۈرگەن ئاشۇ بۆرىلەر يەپ كەتتى . ئۇلار ئالا ئىنەك - نىڭ قوۋرۇغلىرىدىكى گۆشلەرنى خۇددى قاسساپلار پىچاق بىلەن شىلىغاندەك شىلىپ يەپ ، قۇرۇق ئۈستىخىنىنى قال - دۇرۇپ كەتكەندى . نۇزۇگۈم : «شۇنچە يوغان كالدىن ماڭا بىرەر ئاشلىق گۆش قالدۇرۇشمىغىنىنى قارا» دېگەندەك بۆرىلەرگە رەنجىدى . ئەمما ئالا كالنىڭ پارقىراپ تۇرغان كۆزلىرىگە ئۇنىڭ كۆزى چۈشۈپ ، پۇت - قولغا تىترەك ئولىشىپ كەتتى . ئادەم بالىسى ۋەھشىي ھايۋانلار ئىچىدە يۈرۈپ ، مۇشۇنداق پاجىئەلەرنى كۆرۈۋەرسە ، ئۆزىمۇ ئاشۇند - داق ھاياتقا ئۆگىنىپ كېتىدىغان ئوخشايدۇ .

«مۇنۇ ئېڭىزلارنىڭ تىلغىنىپ كەتكىنىگە قارىغاندا ، بىچارە كالا بۆرىلەر بىلەن خېلىلا ئېلىشقان بولسا كېرەك . قالغان كاللار قايىقلارغا كەتكەندۇر . ئەجەب ئۇلار بۇنى بۆرىلەرگە يېگۈزۈپ قويۇپتۇ . بۇ كالنىڭ ئىگىسى بۈگۈن ئىزدەپ كېلىشى مۈمكىن . شۇڭا مەن چاپسانراق باشقا ياققا كەتمەسم بولمايدۇ» دېگەن ئويغا كەلدى - دە ، كەپسىگە كىرىپ ، چېچىلىپ كەتكەن قاچا - قومۇچلىرى بىلەن كېيىم - كېچەكلىرىنى يىغىشتۇرۇپ ياغلىقىغا چىگدى . ئۇ ھەممە ئىشنى سەرەمجانلاشتۇرۇپ كەپىدىن چىقتى .

بېكىن كۆزى كۈنچىقىش تەرەپتىكى مەھەللىدە . نۇزۇگۇمغا
ئۇ تەرەپتىن بىرلىرى كېلىپ قالدىغاندەكلا قىلىپ ، يۈرىكى
سېلىپ ، دەككە - دۈككە بولماقتا . بۇ يەردىن ئۇ چاپسانراق
كېتەي دەپ ، نەچچە ۋاقىتتىن بېرى خۇددى ئۆزىنىڭ ئىس-
سىق ئۆيىگە ئوخشاش ئۆگىنىپ قالغان كەپسىنى قىمايت-
تى . ئۇ نېمىلا بولسا ئالدى بىلەن يولدا يېگۈدەك ئوزۇق
يىغىۋالاي دەپ ، بايقى ئالا كالىنىڭ بېشى بىلەن پاچاقلىرى
قالغان يەرگە باردى . بىراق ئۇ يەردىن بىر چىشلەممۇ گۆش
تاپالمىدى . بۇرىدىن ئادەمگە گۆش ئاشمايدىكەن .
نۇزۇگۇم ئەمدى نېمە قىلايىكىن دېگەندەك ، ئۆپچۆرىسىد-
گە زەن سېلىپ قارىۋىدى ، كۈنچىقىش تەرەپتىكى ئېدىردىن
ئىككى ئاتلىق ئادەمنىڭ تۆۋەنلەپ كېلىۋاتقانلىقىنى كۆردى .
ئۇلار بىر دۆڭدىن ئېشىپ ، سايغا چۈشۈپ كېتىشىگە نۇزۇ-
گۇم تۈگۈنىنى قولىتۇقىغا قىستى - دە ، كەپنىڭ ئىشىكىنى
مۇرىسى بىلەن ئىتتىرىپ بۇزۇپ ، بېشىنى بەكمۇ ئېگىز
كۆتۈرمەي ، ئېگىشكەن پېتى كەينىگە شوخشۇپ ئېگىزلىقنىڭ
غەرب تەرىپىدىكى سايغا چۈشۈپ كەتتى .

يەتتىنچى باب

I

«بۇ يەرلەرمۇ تىنچ ئەمەس ئىكەن . قىش كۈنلىرى ماللارمۇ باشقا يەردىن ئوزۇق تاپالمىغاندىن كېيىن كونا خاماننىڭ چۆرىسىگە يىغلىدىغان ئوخشايدۇ . ئاچ قالغان يىرتقۇچ بۆرىلەرمۇ شۇ ئەتراپتىن كەتمەيدىكەن . ئاۋۋ كېلە- ۋاتقانلار ئاشۇ بۆرىلەر يەپ كەتكەن ئالا كالنىڭ ئىگىلىرى بولسا كېرەك .» نۇزۇگۇم ئەنە شۇنداق ئويلاپ ساينىڭ ئىچە- دىن ئەتراپىغا سەپىلىپ قارىدى . ئۇ كىيىم - كېچەكلىرىدى- نى ئۈستى - ئۈستىلەپ كىيىۋالغاچقا ئانچىۋالا مۇزلاپ كەت- مىگەندى . ئاتلىق ئادەملەر خامانغا كېلىپ قايتقاندىن كې- يىن يەنە كەپىگە كىرىۋالارمەن دەپ ئويلىغان نۇزۇگۇم بۇ پىكىردىن ياندى ، چۈنكى بۇ يەرلەردە بەربىر تىنچلىق يوق ئىدى . بۆرىلەر ئاخشاملىققا يەنە ئالا ئىنەكنىڭ قالغان - قاتقان نەرسىلىرىنى يېگىلى كېلىشى مۇمكىن . شۇڭا ئۇ بۇ يەردىن چاپسانراق كېتىپ ، كۈننىڭ يورۇقىدا بىر ماكان تېپىۋېلىشنى ئويلىدى .

ئۇ چوڭقۇرلۇقى ئادەم بويى كېلىدىغان جىلغىنى بويلاپ

ئۆرلەپ خېلى يەرگىچە ماڭدى . ئەمما بۇ يەردە توپ - توپ ئۆسكەن چىغدىن باشقا ھېچ نەرسە كۆرۈنمەيتتى . ئۇ يۇقىرىدە - لاپ خېلى ماڭغاندىن كېيىنلا ، دەل - دەرەخلەر بىلەن چىغ ، تېۋىلغا ، زىرىق تىكەنلەر كۆپىيىشكە باشلىدى . توختىماي چىقىۋاتقان شامال تۈزلەڭنىڭ قارىنى ساي - جىرالار بىلەن ئېرىق - ئويمانلارغا ئۇچۇرماقتا . ئۇ ئەمدى كۈلتۈك قار باسقان جىرانىڭ تېگىگە چۈشمەي قاپتال بىلەن كېلىۋاتاتتى . بىراق ئۇ يۇقىرى ئۆرلەپ ، بىر سايدىن ئىككىنچى بىر سايغا ئۆتۈپ ، غەربكە قاراپ تاغ باغرىنى كۆزلەپ كەچكەچە ماڭغىدە . نى بىلەنمۇ مۆككۈدەك تۈزۈك يەر تاپالمىدى . نۇزۇگۈم بىر دۆڭگە چىققاندا كەينىگە قاراپ قويدى . نەچچە كۈن قونغان كەپسى يىراقتىن غىل - پال كۆرۈندى . لېكىن ھېلىقى ئاتلىق ئادەملەر كۆرۈنمەيتتى . بۇ تەرەپتە بۆككىدە ئۆسكەن قارىياغاچلارمۇ ، بوستانلىق يەرلەرمۇ كۆپ ئىدى . يىراققا كىچىك مەھەللىلەرمۇ كۆپ ئىدى . ئۇ يەردىكى ئۆيلەرنىڭ تۇرخۇنلىرىدىن چىققان ئىسنى كۆرۈپ ، نۇزۇگۈم ئاغزىنى تامشىپ ، كېكىردىكىنى قىرىشتۇرۇپ يۆتىلىپ قويدى .

«ئۇلار كەچكى تاماققا سۇيۇقئاش ئېتىۋاتامدىكىن ، - دەپ ئويلىۋىدى ، شۇنچە يىراق يەردىن بۇرنىغا ئاشكۆكى سېلىپ ئەتكەن سۇيۇقئاشنىڭ يېقىملىق پۇرىقى كەلگەندەك بولدى ، - ھەر ھالدا بۇ تەرەپتە ئادەملەر كۆپ ئوخشايدۇ .» ئۇ كۈننىڭ يورۇقىدا شۇ مەھەللىلەرنىڭ چېتىگە يېتىۋالماقچى بولدى . ئانچىۋالا چوڭقۇر ئەمەس ساي بىلەن مېڭىپ ، كۈنگەي تەرەپتىكى يوغان تاشنىڭ كامارىدا توختىدى . ئىككى تەرىپى تاش بىلەن قورشالغان بۇ كامار شامالدىن دالدا ، يات كۆزلەردىن خالىي ئىدى . ئۇ تۈگۈچىنى يەرگە قويۇپ ، ساي -

نىڭ ئىچىدىن قۇرۇغان تاللىرىنىڭ شاخلىرىنى ، قومۇشلارنى يىغىپ ، دالدا بولغۇدەك «ئۆي» ياسىدى ، ئاندىن كېيىن ئۆت قالاپ ، قورسىقىنى تويغۇزدى . ئۇ شۇ كۈنى كېچىچە ئۆتى ئۆچۈرمەي ئولتۇرۇپ تاغنى ئاتقۇزدى . ئەتىسى قىش - چە ياشغۇدەك قۇلايلىق ماكان تېپىۋېلىش ئۈچۈن يەنە يۇقىرى ئۆرلەپ كەتتى .

بۇ چاغدا تاغمۇ يېقىنلىشىپ قالغانىدى . ئۇ ئالدىرىغان ھالدا بىر سايدىن يەنە بىر ساياغا چۈشۈپ يۇقىرىلاپ ماڭدى . بولۇپمۇ ئىچىگە ئادەم تۇرماق ھايۋانلارمۇ كىرەلمەيدىغان ، ئىككى تەرىپىنى ئۆيدەك يوغان خادا تاشلار قورشىغان چوڭ - قۇر ساياغا ئۇلاشقاندا ، خۇددى نەچچە ۋاقىتتىن بېرى ئىزدەپ كېلىۋاتقان نەرسىسىنى تاپقان دەك بولدى . ساينىڭ يانباغىر - لىرىدا ياۋا ئالما - ئۆرۈكلەر ، بۆك تالار ۋە ئازغان بىلەن تېۋىلغىلار ئۆسكەن بولۇپ ، ئاستىدا سۇ ئېقىپ تۇرىدىكەن . چۆرىسى مۇز تۇتۇپ كەتكەن ئۆستەڭدىكى سۇنىڭ شاۋقۇنى ئالاھىدىلا ھەيۋەتلىك ئاڭلىنىپ تۇرىدىكەن .

سۇ ئويۇپ يىلدىن - يىلغا چوڭقۇرلىشىپ كەتكەن سايدىن نىڭ ھەر ئىككى تەرىپى تىك يارغا ئايلىنىپ كەتكەنىدى . نۇزۇگۇم مۇنداق خادا تاشلىق چاتقاللىقنى پەقەت مۇزداۋاندىن چۈشۈپ كېلىۋاتقاندىلا ئۇچراتقان . بۇ چوڭقۇر ساينىڭ تېگىدىكى چۆپلەر ئادەم ئۆتكۈسىز قېلىن ئىدى . بۇ چۆپلەر ئېگىز ئۆسكەن پېتىچە قۇرۇپ قوراي بولۇپ قاپتۇ . نۇزۇگۇم ساياغا قانداق چۈشەرىنى بىلمەي خېلى يەرگىچە قاپتالنى بويلاپ ماڭدى ۋە : «بۇ ماڭا ئوخشاش قېچىپ ، مۆكۈنۈپ يۈر - گەن مۇساپىرلارنىڭ ماكانى ئىكەن . بۇنىڭ ئىچىگە كىرىپ كەتسەم مەنچىڭ ھۆكۈمرانلىرىنىڭ بىر تۈمەن چېرىكى مېنى

بىر يىل ئىزدەپمۇ تاپالماس» دەپ ئويلىدى . ئۇ يانباغىردىكى يوغان تاشلارنىڭ ئارىسىدىن ئۆمىلەپ ئۆتۈپ قېلىن جىلغىدا . نىڭ ئىچىگە كىرىپ كەتكەن چىغىر يولغا دۇچ كەلدى . «بۇ ، ئېھتىمال ، توشقان ۋە تۈلكىلەر سالغان يول ئوخشايدۇ . ئۇلار ئۆتكەن يەردىن ئۆتەلمەيمەنمىكىنىڭ» دەپ جىلغىنىڭ ئىچىگە كىردى نۇزۇگۇم . ئۇ بۇ ئىنچىكە چىغىر يولدا كېلىۋېتىپ ساينىڭ تېگىدىكى سۇغىمۇ ئۇلاشتى . يول سۇدىن ئۆتۈپ تالارنىڭ ئارىسى بىلەن يەنە يۇقىرى ئۆرلەپ چىقىپ كەتتى .

«مۇشۇ يول بىلەن مېڭىۋەرسەم بىر يەرگە بارارمەن» دەپ ئويلىغان نۇزۇگۇم تاشلارنى دەسسەپ ، ئۇلۇغ سۇنىڭ ئىككىنچى قانىتىغا ئۆتتى . دە ، تېخىمۇ قېلىن جاڭگاللىق ئىچىگە كىردى . يېقىنلا يەردىن بىر توپ كەكلىك قاناتلىرىدىكى قاتتىق قېقىپ ئاسمانغا كۆتۈرۈلدى . نەچچە كۈندىن بېرى قېچىپ ، مۆكۈنۈپ يۈرۈپ بۇنداق تاسادىپىيلارغا كۆزى ئۆگىنىپ قالغان نۇزۇگۇم بۇ ئىشقا ئىنچىۋالا دىققەت قىلىپ كەتمىدى . يارلارنىڭ تۈۋىدىكى قاقىراڭ يەرلەردە قىرغاۋۇل . لار دانلاپ يۈرەتتى . نۇزۇگۇم ئۇلارغا قىزىقىپ بىردەم قاراپ تۇرۇپ قالدى .

ئۇ ساينىڭ ئىچىدىكى چاتقاللار ئارىسىدا كېلىۋېتىپ ، ئېگىزرەك يەردىكى ياپىلاق تاشنىڭ ئۈستىدە تۇرغان ئۆڭكۈر . نى كۆرۈپ قالدى . دەسلەپتە بۇ يەرگە يىلپىز چىقىمىسا باشقا نەرسە چىقالمايدۇ دېگەن ئويغا كەلگەن نۇزۇگۇم ئۇنىڭ ئالدىدىكى تاشنى ياقىلاپ ئۆتتى . دە ، بىر ئاز يەرگىچە يۇقىرىلاپ ماڭدى . ئەمما ، نېمە ئۈچۈندۇر ، ئادەملەر قول بىلەن ئويۇپ ياساپ قويغاندەك كۆرۈنگەن ئۆڭكۈر ئۇنىڭ كۆزىگە ئىسسىق

كۆرۈنگەندەك قىلدى .

«ئۆزىمغۇ ماڭا لايىق ئوخشايدۇ» دەپ ئويلىدى ئۇ .
لېكىن ئۆڭكۈرنىڭ قېشىغا كېلىشكە ئەيمەندى . يېقىن يەردە
بۇنىڭدىن باشقا پاناھلانغۇدەك يەر تاپالماي ، ئاخىر ئاشۇ ئۆڭ-
كۈرگە كىرىشكە جۈرئەت قىلىپ : «ئەگەر ئۇنىڭ ئىچىدە
بىرەر يىرتقۇچ ھايۋان بولسىچۇ ؟ تەۋەككۈل قىلىپ باشقا
كەلگەننى كۆرمەيمەنمۇ» دەپ ئويلىدى .

نۇزۇگۇم قولىغا تايىنىۋالغان تايىقىنى تۇتۇپ ، ئۆڭكۈر
ئالدىدىكى سۇپىغا ئوخشاش ياپىلاق تاشقا ئاۋايلاپ چىقتى .
ئۇ ئۆڭكۈر ئىچىدىن ئاۋۇ كۈنى قورسىقىنى پىرىۋەتكىلى ئاز
قالغان قاۋانغا ئوخشاش يىرتقۇچ ھايۋانلارنىڭ بىرى چىقىپ
ئېتىلامدىكىن دېۋىدى ، لېكىن خۇداغا شۈكرى ، ھېچ نەرسە
چىقمىدى . نۇزۇگۇم ئۆڭكۈرنىڭ ئېغىزىدا خېلىغىچە تېڭىر-
قاپ تۇردى . يېقىن بېرىپ ئۇنىڭ ئىچىگە سىنىچىلاپ قارىغا-
ندى ، كۆزى يەتكەن يەرگىچە ھېچنېمىنى كۆرمەي ، ئاستا ،
ئېھتىيات بىلەن ئۆڭكۈرنىڭ ئىچىگە كىردى . لېكىن يۈرىكى
قاتتىق سوقۇپ قورقۇپ تۇرسىمۇ چاپسانراق ئۇنىڭ ئىچىگە
جايلىشىۋېلىشنى ئويلىدى .

نۇزۇگۇم ئۆڭكۈرنىڭ ئىچىگە كىرگەندىن كېيىن تەپ-
سىلىي قاراپ بېقىۋىدى ، بۇ يەردە ھېچقانداق نەرسە يوق
ئىكەن . ئۇ قولىدىكى تايىقنى تاشلىۋېتىپ ، مۇرىسىدىكى ئې-
غىر يۈكنى ئېلىۋەتكەندەك چوڭقۇر نەپەس ئالدى - دە ،
پۇت - قولىنى سوزۇپ ئولتۇردى ۋە خېلى ۋاقىتقىچە ئورنىد-
دىن قوزغالمايدى . پەقەت ھاردۇقى چىققاندىن كېيىنلا تورۇ-
سى پاكار ، لېكىن ئىچى بىر ئېغىز ئۆيچىلىك بار ئۆڭكۈر-
نىڭ ئىچىگە يەنە بىر قېتىم قارىدى . ئۆڭكۈرنىڭ كىرىش

ئېغىزىدا ئىككى ياپىلاق تاش بولۇپ ، ئىچى يۇمشاق سېغىز توپا ئىدى . يەردە چېچىلىپ ياتقان قىل ۋە تۈكلەر بىلەن غاجىلاپ تاشلىۋېتىلگەن ئۈستىخانلارنى كۆرگەن نۇزۇگۇم : «ئېھتىمال ، بۇ بۆرلەرنىڭ ئۆڭكۈرىدۇر» دېگەن ئويغا كەلدى . ئارقىدىن ئۇ : «نېمىلا بولسا ئىچىگە كىرىۋالدىمغۇ ، ئەمدى بۇ يەرنى يولۋاس كەلسىمۇ بەرمەسمەن» دەپ ، ئۆزىنى ئۆزى خاتىرجەم قىلدى .

نۇزۇگۇم سىرتقا چىقىپ ، تاللىرىنىڭ ئوتلىرىنى سۇندۇرۇپ سۈپۈرگە ياساپ ، ئاندىن ئۆڭكۈرنىڭ ئىچىگە سۇ چېچىپ تازىلىدى . قۇرۇغان تاللىرىنىڭ شاخلىرىنى يىغىپ ئۆڭكۈرنىڭ ئالدىغا ئوت قالاپ چاي قايناتتى . نۇزۇگۇم كەچكە كىچە تالدا يۈرۈپ مۇزلاپ كەتكەچكە ئىسسىق چاي ئىچىپ ئېزىلىپ قالدى ، كۆزلىرى مۈگدەشكە باشلىدى . ئۇ يەنە بىر قېتىم سىرتقا چىقىپ ئاستىغا سېلىپ ياتقۇدەك قۇرۇق چۆپ-لەرنى ئەكىردى . بۇ چاغدا ئۆڭكۈرنىڭ ئىچى ئىسسىپ ، كۆزىگە خېلىلا ئىللىق كۆرۈنۈپ كەتتى .

ئۇ بۈگۈن كېچە ئۆڭكۈرنىڭ ئىگىلىرى كېلىپ قالارمىدەك كىن دەپ ئەنسىرىۋىدى ، راستىنلا شۇنداق بولدى . كېچىچە ھۇۋلىغان بۆرلەرنىڭ ئاۋزى توختىمىدى . يېقىنلا يەردە يەنە بىر مۈشۈكنىڭ كۆزلىرىگە ئوخشاش پارقىراپ تۇرغان كۆز-لەر كۆرۈندى . ئۇلار يا ئوتتىن ، يا ئۇنىڭ يېنىدا ئولتۇرغان ئادەمدىن قورقتىمۇ ئۆڭكۈر ئىچىگە كىرىشكە جۈرئەت قىلالامىدى . بەزىلىرى ئۆڭكۈردىن نېرىغىراق يەردە تۇرۇپ ، قىزىل تىللىرىنى ساڭگىلىتىپ ئوتقا قاراپ تۇرۇشتى ، ئاندىن بىرئاز ھۇۋلاپ ئۆڭكۈر تەرەپكە يېقىنلىدى . بۇنى بايقىغان نۇزۇگۇم ئوت ئۈستىگە قۇرۇق شاخلارنى كۆپرەك سېلىپ ،

يالقۇنجاپ يانغان ئوتلارنى ئۆڭكۈرنىڭ تېشىدىكى ياپىلاق تاش-
نىڭ ئۈستىگە سۈردى ۋە قولىدىكى يوغان تايىقىنى چىڭ
تۇتۇپ قاراپ تۇردى . ئۆزلىرىنى بۇ ساينىڭ بىردىنبىر خو-
جايىنى ھېسابلىغان بۇرىلەر «بۇ نېمە ۋەقەدۇر» دەپ ھەيران
بولغاندەك ، ئىككىنچى قاپتالدىكى ئېگىز دۆڭگە چىقىد-
ۋالدى - دە ، ئۆڭكۈرگە قاراپ زوڭزىيىپ ئولتۇرۇشتى .
ئۇلار ئۆڭكۈرگە كىرىۋېلىپ ، ئوت قالاۋاتقان ئادەمنىڭ ئۆز-
لىرىنى كۆرسە ۋارقىراپ قاچىدىغان ئۇزۇن كۆڭلەكلىك ئا-
يال كىشى ئىكەنلىكىگە ھەيران بولاتتى ۋە بۇنىڭغا مۇنچىلىك
كۈچ - غەيرەت نەدىن كەلدىكىن دېگەندەك يەرلەرنى تاتىلاپ
قوياتتى . ئۇلار مۇنداق بېشىدا ياغلىقى بار ئايالنىڭ ئۆزلىرىد-
ىگە قارشى چىقالمايدىغانلىقىنى ياخشى بىلگەچكە ، بۇ يەردىن
تولمۇ يىراق كەتمەي ، ئۇ ئۇۋىمىزنى بوشتىنىپ بېرەر دېگەن-
دەك ئەتراپنى چۆرگىلەپ يۈرۈشەتتى .
بۇرىلەر نۇزۇگۈمنىڭ ئۇۋىنى بوشتىنىپ بەرمەيدىغانلىد-
ىقىغا كۆزى يېتىپ ، تاڭغا يېقىن يەنە بىرنەچچە قېتىم غەزەپ
بىلەن سوزۇپ - سوزۇپ ھۇۋلىدى - دە ، تىرناقلىرى بىلەن
يەرنى تاتىلاپ ، قارلارنى تۈزۈتۈپ ، سايدىن يۇقىرىلىدى -
دە ، نەگىدۇر يوقالدى .

نۇزۇگۈم «بۇ ئۆڭكۈرگە بۇرىلەر يەنە كېلىپ قالارمۇ»
دەپ بىرنەچچە كۈنگىچە كېچىلىرى كۆڭلى دەككە - دۈككە
بولدى . ئەمما ئۇلار يېنىپ كەلمىدى . شۇنىڭدىن كېيىن
نۇزۇگۈم خاتىرجەم بولۇپ ، بۇ ئۆڭكۈردە خۇددى ھېلىقى
بۇرىلەردەك ھايات كەچۈرۈشكە باشلىدى . ئۇ كۈنگەي تەرەپ-
تىكى قاپتاللارغا چىقىپ كەكلىك بىلەن چىللارغا قىلتاق
قوياتتى . بەزىدە ساينى تۆۋەنلەپ ئاشلىق ياكى كۆكتات تې-
رىلغان يەرلەردىن ئوزۇق ئىزدەيتتى .

II

نۇزۇگۇم ساينىڭ تۆۋەن تەرىپىدىكى توپ قارىباغاچ قېد-
 شىغا جايلاشقان مەھەللىدىن ھەر كۈنى ئەتىگەندە قويلارنى
 ھەيدەپ چىقىدىغان جۇغى كىچىك بوۋايغا بىرنەچچە كۈنگىچە
 زەن قويۇپ يۈردى . ئۆگزىسى قەشقەر پەدىسىدە تۈزلا يېپىلا-
 غان پاكارىغىنە ئۆيدىن چىقىدىغان بوۋاي بىلەن ياغلىقنىڭ
 ئۈستىدىن باستۇرۇپ تۆپە كىيىۋالغان مومايدىن باشقا كىشى
 كۆرۈنمەيتتى . بوۋاي بولسا قويلارنى دەسلەپتە ئاشلىقى
 يىغىشتۇرۇلۇپ بولغان ئېگىزلىققا ئاپراتتى - دە ، كۈن
 ئىسسىغاندا ئۆزى تۇرغان ئۆڭكۈرنىڭ تۆۋەن تەرىپىدىكى قاپ-
 تالغا ئەكېلىپ ئولتاتتى . ئۇ قويلارنى كەچقۇرۇنلۇقى
 ھەيدەپ ئەكېتەتتى . ئۇچىسىغا ياقىسى يوق ئۇزۇن چاپان
 كىيىپ ، بېلىنى كەندىر يېپتا ياغلىۋالغان موماي ئەخلەت -
 يۇندا تۆكىدىغان چاغدىلا سىرتقا چىقىمىسا باشقا ۋاقىتتا ئۆيدە
 بولاتتى .

نۇزۇگۇم قورسىقى ئېچىپ ، ئۆزىگە ئوزۇق تاپالمىغان
 كۈنلىرى بۇ مەھەللىگە تەۋەككۈل قىلىپ كىرىپ بېقىشقا
 تەمىشلەتتى ، لېكىن جۈرئەت قىلالمايتتى . ئۇ بوۋاينىڭ
 ئۆيىگە يېقىن بىر دالدىغا كېلىپ تەپسىلىي بىر قاراپ
 چىقتى - دە : «ئۇلار بىز خەقلەردىن ئوخشايدۇ» دېگەن خۇلا-
 سىگە كەلدى . شۇنىڭ بىلەن ئۇ ئۆيگە تېخىمۇ يېقىنراق
 بېرىش ئويىغا كېلىپ ئالدىغا قاراپ بىرنەچچە قەدەم ئىلگىرىد-
 لىۋىدى ، تامنىڭ دالدىسىدا ياتقان بۆرىدەك يوغان ئىتنى
 كۆرۈپ ئارقىسىغا قايتتى .

ئۇ بىرنەچچە كۈن يوغان تاشنىڭ دالدىسىغا مۆكۈنۈۋېد-

لىپ ، قويلىرىنى ھەيدەپ ئۆزىگە يېقىنلا كېلىدىغان بوۋايغا ئالاھىدە زەن قويۇپ قارىدى . نېمە ئۇچۇندۇر بوۋاينىڭ كۈ- مۈشتەك ئاقارغان ساقال - بۇرۇتى ، قاپقىنى يېپىپ تۇرىدۇ- غان قېلىن قاشلىرى بىلەن يوغان كۆزلىرى دادىسىنى ئەس- لىستەتتى . ئۇنىڭ كۆزىگە بوۋاينىڭ بېشىدىكى قارا ئەلتىر- دىن تىكىلگەن دوپپىسى ، رەڭگى ئۆڭۈپ كەتكەن ياقىسى يوق ئۇزۇن پەرىجە چاپىنى ، بېلىدىكى لاتا پوتىسى ، ھەتتا كىگىز پايپاق ئۈستىدىن كىيىۋالغان چورۇقىمۇ كۆزىگە ئىس- سىق كۆرۈنۈپ كەتتى . ئۇ بىرنەچچە قېتىم يوغان تاشنىڭ كەينىدىن سەكرەپ چىقىپ ، بوۋاينىڭ بوينىنى قۇچاقلىماق- چى بولىدىمۇ ، لېكىن ئۆزىنىڭ قاچقۇن ئىكەنلىكى ئېسىگە چۈشۈپ توختاپ قالدى . قويچى بوۋاي قوينىدىن بېغىررەڭ ناسۋال قاپقىنى ئېلىپ ، ئالقىنىغا ناسۋال قۇيغىنىنى كۆر- گەن نۇزۇگۇمنىڭ كۆزلىرىدىن تارام - تارام ياش ئېقىپ كەتتى . «بوۋاينىڭ ناسۋال قاپقىمۇ دادامنىڭكىگە ئوخشايدۇ- كەن» دېدى ئۇ كۆز يېشىنى پەشمتىنىڭ يېڭى بىلەن سۈر- تۈۋېتىپ . نۇزۇگۇم بۈگۈن تاقەت قىلالىمىدى - دە ، ئورنى- دىن تۇرۇپ ، تاش ئۈستىدە ئولتۇرغان بوۋايغا يېقىنلاشتى .

— ئەسسالام ، بوۋا !

ئەمدىلا ناسۋال چېكىشكە باشلىغان بوۋاي ئاسماندىن چۈشكەندەك پەيدا بولغان بۇ ئايالنى كۆرۈپ شۇنداق ھەيران بولىدىكى ، قولىدىكى ناسۋال قاپقىنىڭ يەرگە چۈشۈپ كەتكە- نىنى سەزمەي قالدى .

— ھوي ، سەن نەدىن كېلىپ قالدىڭ ؟ !... ۋە ئەلەيكۇم ئەسسالام ، — نېمە قىلىشنى بىلمەي تەمتىرەپ قالغان بوۋاي ھودۇقۇپ سۆزلىدى ، — ھازىرلا قارىغىنىمدا ، بۇ ئەتراپتا

ھېچكىم كۆرۈنمىگەندەك قىلىۋىدىغۇ .

بوۋاي قولنى ئېگىز كۆتۈرۈپ نېمىلەرنىدۇر پىچىرلاپ
ئوقۇپ ، يۈز - ساقاللىرىنى سىيپىدى ، نۇزۇگۇممۇ تەڭلا
قولنى ئېگىز كۆتۈرۈپ يۈزنى سىيپىدى .
- ھوي قىزىم ، خىزىر ھەيدەپ كېلىپ قالمىغانسەن
بۇياققا ؟ قاياقتىن پەيدا بولۇپ قالدىڭ ؟

بوۋاي يەرگە چۈشۈپ كەتكەن ناسۋال قاپقىنى ئالمايلا
يەنە كەينىگە بىر - ئىككى قەدەم چېكىندى . ئۇ بۇ تەۋەدە
ياشاۋاتقاندىن بېرى ئۇچىسىغا مۇنداق ھال قىزىل رەڭدىن
پەشمەت ، بېشىغا قۇندۇز تۆپە ، يېشىل رەڭلىك ئىشتان ،
پۇتغا چېتىك كىيگەن ئايال خەقنى ئۇچراتمىغانىدى . ئۇ
كۆزلىرىنى چىمچىقلىتىپ نۇزۇگۇمنىڭ بۇغداي ئۆڭلۈك
يۈزىگە ، قاڭشارلىق بۇرنىغا ، ئوت چاقناپ تۇرىدىغان يوغان
قارا كۆزلىرىگە ، قاپقىنى يۇمسا بىر - بىرى بىلەن گىرەلدى -
شىپ كېتىدىغان ئۇزۇن كىرىپكىلىرىگە ھەيران بولۇپ قا -
رايتتى . «بۇ ماڭا كۆرۈنۈۋاتقان جىن ياكى پەرى بولۇشى
مۇمكىن» دەپ ئويلىغان بوۋاي ئۆزىنى قىزدىن چەتكە تارتىپ
ئىچىدە نېمىلەرنىدۇر ئوقۇشقا باشلىدى . نۇزۇگۇم بوۋاينىڭ
راستتىنلا ئۇيغۇر ئىكەنلىكىنى بىلىپ ، خۇشاللىقىدا ئۇنىڭغا
يېقىنلاشتى .

- قورقىمىسلا ، بوۋا ، مەن موڭغۇللاردىن قېچىپ ،
چۆل - باياۋانلارنى ماكان قىلىپ يۈرگەن بىر مۇساپىرمەن .
بوۋاي بۇ گەپنى ئاڭلاپ : «بۇ ھەقىقەتەنلا ئادەم ئىكەنغۇ»
دېگەندەك قايتىدىن ئەس - ھوشىنى يىغىپ ، نۇزۇگۇمغا
بىر - ئىككى قەدەم يېقىنلىدى - دە ، ئۇنىڭ گۈزەل چىرايىد -
غا ، ھەتتا كېلىشكەن بوي - بەستىگە قايتىدىن كۆز يۈگۈرتە -

تى . ئۇنىڭ ئەتراپىدا كىچىك بالدەك ئايلىنىپ ئۇنى تەپسىدە -
لىي كۆرۈپ چىقتى . ئاندىن ئۇ :

— ھوي ، ئۈچ - تۆت ھەپتىدىن بېرى سولۇنلار ئىزدەپ
يۈرگەن نۇزۇگۇم سەن ئەمەسدۇرسەن ؟! — دېدى .
نۇزۇگۇم ئۆزى ھەققىدىكى گەپ - سۆزلەرنىڭ بۇ تە -
رەپلەرگىمۇ يېتىپ كەلگەنلىكىنى چۈشەندى - دە ، چوڭقۇر
نەپەس ئالدى .

— شۇ نۇزۇگۇم مەن بولمەن ، — دېدى .
ئۆزىگە ئوچۇق چىراي جاۋاب قايتۇرغان بۇ قىزنىڭ
يىرتىلىپ كەتكەن كىيىملىرىگە قاراپ بوۋاينىڭ قەلبى ھايانە -
جانلاندى .

— قىزىم ، ھېلىقى سۇمۇلدىكى موتېسبۇ دېگەن سولۇندە -
سى بوغۇزلىنىۋېتىپ قېچىپ كەتكەن نۇزۇگۇم راستتىنلا
سەنمۇ ؟! — بوۋاي بەللىرى ئىنچىكە بۇ جۇۋاننىڭ قولىدىن
ئۇنچىلىك چوڭ ئىشلار كەلمەس دېگەندەك ئىدىتلاپ سورىدى
ھەمدە ئۇنىڭ جاۋابىغا بىر ئىشەنمىگەندەك ، بىر ھەيران
بولغاندەك كۈلدى ، — بىز سېنىڭ توغراڭدىكى گەپلەرنى
قەشقەرلىك سودىگەر ئىمىنئاخۇندىن ئاڭلىۋىدۇق . شۇ ئاڭ -
لىغىنىمىز راستكەن - دە .

— قايسى ئىمىنئاخۇننى دەۋاتىدىلا ، بوۋا ؟! — نۇزۇگۇم
بۇ تونۇش ئىسمىنى ئاڭلاپ تېڭىرقاپ تۇرۇپ قالدى .
— بۇ ياقلارغا قەشقەردىن كېلىپ ، مەلە - مەلەلەرنى
ئارىلاپ ، سودا قىلىپ يۈرىدىغان ئىمىنئاخۇن دېگەن بىر
سۇيۇق ئادەم بار . بىرقانچە كۈنلۈك مۇددەت بىلەن يۇرتقا
قايتتىم دەپ يوقىلىپ كېتىۋىدى ، يېقىندا يەنە پەيدا بولۇپ
قالدى . ئۇ سېنى تونۇيمەن دېگەندەك قىلىۋىدى .

— پاكار بويلۇق ، بېشىنى بىر يانغا قىيسايتىپ ماڭىدۇ .
خان ئادەم ئەمەستۇر .

— ھە ، شۇ . «مېنىڭ ئايالىمغا گەپ ئۆگىتىپ ئۇنى يولدىن چىقارغان ئاشۇ نۇزۇگۇم ، شۇنىڭ گېپى بىلەنلا مېنىڭ ئايالىم خانىيالاقتا ماڭا قارىماي قويدى» دەيدۇ . بۇ مەھەللىلەرگە كېلىپ ، سېنىڭ توغۇلۇق ھەر خىل گەپلەر-نى تارقىتىپ يۈرگەن ئاشۇ .

— تېخى مۇنداقمۇ پاراڭلار بار دەپسە ، بوۋا .
ۋىجىك بوۋاينىڭ ئاق كۆڭۈللۈكى بىلەن سادەلىقى يېقە-سىپ قالغان نۇزۇگۇم بۇ گەپلەرنى ئاڭلاپ سەل ئەيمىنىپ-تارتىنىپ قالدى . بىراق بوۋاينىڭ ئالدىدا ئۆزىنى ئەركىن ھېس قىلدى :

— ھە ، بوۋا ، مەن راست شۇ ئايال بولمەن ، — دەيدى
باشتىكى سۆزىنى تەكرارلاپ ئىشەنچ بىلەن .

— يائىلا ، ياراتقان ئىگەم ، ئۆزۈڭ قوللىغايىسەن . ھوي قىزىم ، مۇنۇ ئۇرۇقچىدەك جېنىڭ بىلەن شۇنچىلىك يوغان سولۇنغا قانداقمۇ كۈچۈڭ يەتكەندۇر؟ — ئۇ كۆزلىرىنى يوغان ئېچىپ نۇزۇگۇمغا قارىدى ۋە ئۇنىڭ ھازىر دېگەنلىرىنى تېخىمۇ ئېنىقلىماقچى بولۇپ ، بىرنەچچە قېتىم سوئالمۇ قويدى . شۇنداق بولسىمۇ «ھەي ، بۇ قىز ئۇ ئەمەس بولۇشى مۇمكىن» دېگەن ئوي بوۋاينىڭ بېشىدىن كەتمەيلا قويدى .
— ئادەم دېگەن باشقا كەلسە باتۇر ئىكەن ، بوۋا ، — دەيدى
نۇزۇگۇم .

— راست ئېيتىسەن ، قىزىم . بۇ دېگىنىڭ توغرا . چې-رىكلەرنىڭ قولىدىكى قارا مىلتىقنى دېمىسەڭ ئۇلارنىڭ قۇشقاچنىڭكىچىلىكىمۇ كۈچى يوق . ئەگەر ئۇلارنىڭ ئاشۇ

نەرسىسىلا بولمىسا يەتتە - سەككىزىنى ئۆزۈملا چوماق بىلەن
ئۇچۇقتۇرۇۋېتەتتىم . لېكىن ھازىر زامان شۇلارنىڭكى - دە .
كاساپەتلەر بۇ جاھاننى چىلبۆرىلەردەك قاپساپ كەتتىغۇ .
ئاخىر زامان يېقىنلاشقاندا دۇنيانى يەجۈجى - مەجۈجىلەر
باسىدۇ دەيدىغان . شۇنىڭغا قارىغاندا ئاخىر زامان يېقىنلىد-
شىپ قالغانمۇ نېمە...— بوۋاي سەل تېڭىرقاپ سۆزىنى داۋام
قىلدى ، — شۇنچە نۇرغۇن موڭغۇللار بىر قىزغا ئىگە بولالىمىد-
غاندىن كېيىن ئۇلارمۇ چاغلىق ئىكەن . مانا سېنى ئۇزۇندىن
بېرى ئىككى يۈزدىن ئارتۇق سولۇن ئىلى دەرياسىدىن تارتىپ
تا مۇشۇ كەتمەن تاغلىرىغىچە بولغان ئارىلىقنى ئىتتەك سو-
كۈلداپ ، تىنتىپ يۈرىدۇ . ئۇلار سېنى مۆكۈنۈۋالغان بولۇ-
شى مۇمكىن دەپ ، بۇ تەۋەدە ئوت قويمىغان يەرلىرى قالىمىد-
دى .

بۇ گەپلەرنى ئاڭلاپ نۇزۇگۈمنىڭ كۆڭلى ئەنسىرەپ
قالدى . بوۋاي نۇزۇگۈمغا زوق بىلەن قاراپ يەنە سۆز ئالدى :
— ئۇلارغا تۇتۇق بەرمەي يۈرگىنىڭگە قاراپ سېنى قەي-
سەر قىز ئىكەن دەپ ئويلايتتىم . راست شۇنداق ئىكەنسىن .
شۇنچە ۋاقىتتىن بېرى نەلەردە يۈرۈپ جان ساقلىدىڭ ، قە-
زىم ؟

— ئېشىم چۆللەردە ، چېيىم كۆللەردە ئىكەن ، بوۋا .
خۇدايىم بەندىسىنى رىزقىسىز ياراتمايدىكەن .

— توغرا دەيدىڭ ، بالام . لېكىن بۇ تەۋەدە سەن تۇرماق
مەن دەپ كۆكسىگە ئۇرغان يىگىتلەرنىڭمۇ يوشۇرۇنۇپ يۈرۈ-
شى ئاسان ئەمەس ، — بوۋاي نۇزۇگۈمنى كۆرۈشى بىلەنلا
كەينى - كەينىدىن ھەر خىل سوئاللارنى سوراپ ، ھەرخىل
گەپلەرنى قىلىپ كەتكىنىگە قىسىلىپ قالىدىمۇ گەپنى باشقا

ياققا يۆتكىدى ، — ھوي قىزىم ، قورسىقىڭمۇ ئېچىپ كەتكەن-
 دۇر . مەن سېنى قۇرۇق پاراڭ بىلەن تۇتۇپ تۇرغىنىمنى
 قارا . ئەنە ئاۋۇ توپ قارىياغاچنىڭ قېشىدا كۆرۈنگەن ئۆي
 بىزنىڭ ئۆي . يۈرگىن بېرىپ چاي ئىچەيلى .
 بوۋاي بۇ سۆزلەرنى ئېيتىشنى ئېيتتىيۇ ، ئەمما بۇنىڭ-
 دىن بىرنەچچە كۈن ئىلگىرىلا سولۇن نۆكەرلەرنىڭ نۇزۇ-
 گۇمنى ئىزدەپ ئۆيگە كەلگەنلىكى يادىغا چۈشتى :
 — سېنى ئىزدەپ بۇ تەرەپلەرگىمۇ ھېلىقى سولۇننىڭ
 ئادەملىرى كېلىپ كەتتى . پەخەس بولمىساڭ كۆرۈپ قېلىد-
 شى مۇمكىن ، — دەپدى ئۇ قوشۇمچە قىلىپ .
 — مەن سىلەر تەرەپكە بارغىنىم بىلەن ئۇلار راستتىنلا
 كۆرۈپ قېلىشى مۇمكىن ، — دەپدى نۇزۇگۇم بوۋاينىڭ ئۆيىگە
 ئانچىۋالا زورلاپ كەتمىگىنىنى بايقاپ .
 — ھە ، بىر ھېسابتا بۇ دېگىنىڭمۇ توغرا ! — بوۋاي شۇند-
 داق دەپدى . دە ، كۆڭلىدە بۇ قىزنى ئۆيۈمگە ئاپىرالمىساممۇ
 ھالىدىن خەۋەر ئېلىپ تۇراي دېگەن ئويغا كەلدى ، — قىشنىڭ
 بۇ سوغۇقىدا قەيەرلەردە تۇنەپ يۈرسەن ؟
 — ساينىڭ ئىچىدىكى تاشلارنىڭ كامارلىرى مېنىڭ ما-
 كانىم ، بوۋا .
 بوۋاينىڭ ئۇنىڭغا ئىچى ئاغرىپ كەتتى .
 — مەن ھاياتىمدا تالاي ئادەملەرنىڭ جەبىر - جاپا چې-
 كىپ ، قىينالغانلىرىنى كۆرگەن بولساممۇ ، ساڭا ئوخشاش
 ئاجىز كىشىنىڭ مۇشۇنداق سوغۇقتا ئوي - ماكانسىز يالغۇز
 يۈرگىنىنى كۆرمىگەندىم . قۇلاق - بۇرۇنلىرىڭ قارىداپ
 قايتۇ . ئۇششۇپ كەتكەنمۇ نېمە ؟ — دەپدى ئۇ ئۆز بالىسىغا
 كۆيۈنگەندەك ئېچىنىپ ، — مەن سېنى ھازىر ئۆيگە باشلاپ

بارغىنىم بىلەن قولۇم - قوشنىلار كۆرۈپ قېلىشى مۇمكىن . ئۇنىڭدىن كۆرە سەن مۇشۇ قويلارغا كۆز قىرىغىنى سېلىپ ، تاشنىڭ دالدىسىدا ئولتۇرۇپ تۇرغىن ، مەن ئۆيگە بېرىپ ساڭا يېگۈدەك بىر نەرسە ئەكېلەي .
— ماقۇل .

بوۋاي تايىقىنى قولتۇقىغا قىستۇرۇپ ئۆي تەرەپكە ئىتىنىك مېڭىپ كەتتى .

نۇزۇگۈم بۇ بوۋاينى ئۇچراتقىنىغا بىر ئىشەنسە ، بىر ئىشەنگۈسى كەلمەيتتى . «ھەقىقەتەنلا مېنى ئۇنىڭغا ئەمەس ، ئۇنى ماڭا خىزىر ھەيدەپ ئەكەلدىغۇ» دەيتتى ئۇ ئىچىدە . بىر تۇرۇپ : «بوۋاي ئۆيگە بېرىپ مېنىڭ قېچىپ ، مۆكۈنۈپ يۈرگىنىمنى سولۇنلارغا دەپ قويمىسا بولاتتىغۇ» دەپ ئەندىشە قىلاتتى . ئاخىرىدا : «ياق ، مۇنداق ئاق كۆڭۈل ئادەملەر ھەرگىز ساتقۇنلۇق قىلمايدۇ» دەپ ئۆز كۆڭلىنى ئۆزى بەزىلەيتتى .

ئۇ خاتالاشماپتۇ . بوۋاي قانداق چاپسان كەتكەن بولسا شۇنداق چاپسان قايتىپ كەلدى .

— قىزىم ، ئاۋۋال مۇنۇ پەرىجىنى كىيىۋالغىن . مۇزلاپ كېتىپسەن ، — ئۇ ئەستەر ئارىسىغا يۇلك سېلىپ ، قولدا شىرىغان ئۇزۇن چاپان بىلەن نۇزۇگۈم كۈندە دېگۈدەك موماينىڭ بېشىدا كۆرۈپ يۈرگەن تۆپىنى خۇرجۇنىدىن چىقاردى .
— رەھمەت ، بوۋا ، — ئۇ قېلىن ۋە ئۇزۇن چاپاننى كىيىۋىدى ، ئەزايبى - بەدىنى گويىا ئوت ياققان ئۆيگە كىرگەندەك ئىسسىپ قالدى . ئىچى چوڭقۇر تۆپىنى بولسا قۇلاقلىرىغىچە چۆكۈرۈپ كىيىۋالدى .

— ئەمدى ، قىزىم ، مۇنۇ يەرگە كېلىپ ئولتۇر . مومايغا

سېنىڭ توغرىلۇق گەپ قىلىپ بېرىۋىدىم ، تولىمۇ خۇشال بولۇپ كەتتى . ھەتتا ھېيت - ئايەمگە دەپ ساقلاپ يۈرگەن نەرسىلىرىنى چىقىرىپ ، بىر قاپاق چاي ئېتىپ بەردى . تالا - تۈزدە يېتىپ - قوپۇپ ، تۈنەپ يۈرۈپ ، ئىسسىق چاي ئىچمىگىنىڭگە خېلى ۋاقىت بولغاندۇر ، - بوۋاي قاپاقتىكى ھورى پۇرقىراپ تۇرغان چاپنى ئايداڭ ھېجىرغا قويدى - دە ، خۇرچۇندىن ئالغان توقاچلارنىڭ بىرىنى تۆتكە بۆلۈپ ئۈشتۈپ قويدى ، - كەل ، قىزىم ، كەمبەغەلنىڭ بىر تويغىنى باي بولغىنى دەيدۇ . قېنى ، ئالدىرماي ئولتۇرۇپ قورسە - قىڭنى تويغۇزۇۋال . موماڭ ئاخشاملىققا ئاچچىق - چۈچۈك ئاش ئېتىپ قويىدىغان بولدى . قاراڭغۇ چۈشۈپ ئەل ئايىغى بېسىلغاندا سېنى ئۆيگە ئەكىتىمەن .

نۇزۇگۇم يۇمشاق توقاچ بىلەن ئىسسىق چاپنى راھەتلى - نىپ ئىچتى ، پېشانىسى بىلەن بويۇنلىرىدىن ئۈنچىدەك يال - تىرىغان تەرلەر چىقتى .

— دالادا يالاڭ - يىرتىق كىيىملەر بىلەن يۈرۈپ تازىمۇ مۇزلاپسەن - دە . ھېلىمۇ خۇدا ساقلاپ ئۇششۇپ قالماپسە - ەن ، - دەدى بوۋاي قاپاقتىكى چاپنىڭ يېرىمى تۈگىگەندە سۆز باشلاپ ، - ئۇزۇڭ ئەسلى نەدىن ، قىزىم ؟
— قەشقەردىكى بۇلاقبېشىدىن ، - دەدى نۇزۇگۇم .

— ۋاھ ، تازىمۇ يىراق يەردىن كېلىپسەنكەن - دە ، قىزىم . مانجۇلار قەشقەر تەرەپتىن مىڭلىغان قىزلارنى پالاپ ئىلىغا ئەكەپتۇ دېگەن گەپ - سۆز تارقىلىۋىدى ، شۇ گەپلەر راست ئىكەن - دە . ئاتا - ئاناڭ بولغىدى ؟

— ئانام كىچىك چېغىمدا ئۆلۈپ كەتكەنكەن - دادام بار . ئۇنىڭ بوي - تۇرقىدىن تارتىپ چىراي - شەكلىگىچە

سىلىگە ئوخشايدۇ . بايا سىلىنى كۆرگەندە دادام ئېسىمگە
كېلىپ كەتتى...

— كۆپ جاپالار تارتىپسەن ، قىزىم . ئەمما مۇنداق ئې-
غىر كۈنلەر ھەممىمىزنىڭ بېشىغا كەلدى . مانا بىزمۇ ئاق-
سۇدىن بولىمىز...

— ئاقسۇدىن دەمسىز ، بوۋا؟

— ھە ، مەن شۇ ئاقسۇدىن ، قىزىم . تېگىنى سۈرۈش-
تۈرسەك ھەممىمىزنىڭ يىلتىزى بىر يەردىن چىقىدۇ . بۇ-
نىڭدىن ئاتىمىش - يەتمىش يىل ئىلگىرى مانجۇ ئەمەلدارلىرى
بىزنىڭ ئاتا - بوۋىلىرىمىزنىمۇ ساڭا ئوخشاش مۇشۇ تەرەپلەر-
گە پالاپ ، ئۆزلىرى ئۈچۈن ئاشلىق ، مال - ۋارانلىرى
ئۈچۈن يەم - بوغۇز تەرگۈزگەنىكەن . شۇنىڭدىن تارتىپ
ھازىرغىچە بىزنى نېمە كۈنلەرنى باشتىن كەچۈرمىدى دەي-
سەن ؟ ئاتا - ئانىمىز شۇنچە يىل ياشىغان بولسىمۇ بۇ
يەرلەرگە ئۆگىنەلمەي ، ئاقسۇغا كېتىشنى ئارزۇ قىلىپ دۇن-
يادىن ئۆتتى . بىز بولساق ئاشۇ ئاتا - ئانىلىرىمىزنىڭ
قەبرىسىنى يېتىمىسراتماي قېرىۋاتىمىز . چوڭ ئوغلۇم بۇ-
نىڭدىن يىگىرمە بەش يىل ئىلگىرى ئاقسۇغا كېتىمەن دەپ
غۇلجىغا بارغاندا ، مانجۇلار ئۇنى بىرنەچچە يىگىتلەر بىلەن
ئالۋانغا تۇتۇپ سېپىل سوقتۇرغىلى ئىچكىرىگە ئەكېتىپتۇ .
ئۇ شۇ كەتكەنچە كەلمىدى . كەلگەنلەردىن سۈرۈشتۈرسەم تام
بېسىپ ئۆلۈپ كېتىپتۇ . بىز ھەتتا ئۇنىڭ ئۆلۈكىنىمۇ كۆ-
رەلمىدۇق . بىزمۇ باشقا ئۇيغۇرلارغا ئوخشاش جان قاچۇ-
رۇپ ، تاغ ياقىلاپ ، غەربكە سىلجىپ مۇشۇ يەرلەردە ماكانلاپ
قالدۇق . سەن قېچىپ كېلىۋاتقان يولنىڭ تاغ باغرىدىكى
پارچە - پارچە مەھەللىلەرنىڭ كۆپچىلىكى دېگۈدەك ئاشۇ

زامانلاردا ئالتەشەھەر تەرەپلەردىن ئىلى تەۋەسىگە پالانغان ئۇيغۇرلار ماكان قىلىپ گۈللەتكەن يۇرتلار . شۇڭا بۇ تەرەپ-لەردىكى بەزى يەرلەرنىڭ ناملىرى ئۇ تەرەپتىكى يۇرتلارنىڭ ناملىرى بىلەن ئوخشاش . بىزمۇ چوڭ ئوغللىمىزدىن ئايرى-لىپ ، ئاۋۇ كۆرۈنۈپ تۇرغان كەتمەن تېغىنىڭ باغرىدىكى يېزىلاردا ئىشىمىز روناق تاپمىغاندىن كېيىن مۇشۇ يەرلەرگە كېلىپ قالدۇق . كەنجى ئوغللىمىز ھازىر شۇ يەردىكى بىر ئەمەلدارنىڭ مېلىنى بېقىپ چاكار بولۇپ ئىشلەۋاتىدۇ .

بوۋاينىڭ سۆزىنى ئاڭلاپ ئولتۇرغان نۇزۇگۈم بۇ تەرەپ-لەردىكى ئۇيغۇرلارنىڭمۇ ھالى خاراب ئىكەنلىكىنى چۈشەندى : «بۇۋىئايشەم ئۇيغۇرلارنىڭ كۆپچىلىكى غەربكە كېتىپ بارغۇدەك ، شۇنىڭغا قارىغاندا ئۇ تەرەپلەردە كەڭرىچىلىك ئوخشايدۇ دېۋىدى . مۇنۇ بوۋاينىڭ سۆزلىرىگە قارىغاندا بۇ يەردىكىلەرنىڭمۇ ئەھۋالى چاغلىق ئىكەن .»

— بوۋا ، بۇ ياقلاردا ئالمالى دېگەن يەر بار دەپ ئاڭلىۋىدۇ .

دەم . ئۇ قايسى تەرەپتە؟ — دەپ سورىدى نۇزۇگۈم .

— ئېيتىشلارغا قارىغاندا مۇنۇ تەرەپتە ئوخشايدۇ . ئۇ

يەرگە بىرنەچچە كۈندە بارارمىش . قىزىم ، ئۆز ماكانىدىن تۈزىغان ئادەمگە قەيەردە ياشىسىمۇ بەربىر دېگىنە . ھازىر قەيەردە روناق تاپقىلى بولىدۇ دەيسەن . ھەممىلا جايدا بىلىكى چوڭنىڭ ھايات كەچۈرىدىغان زامانى بولۇپ قالدغۇ . مەن تېخى ياخشىلىق بولسا ئالتە شەھەر تەرەپتە دەپ يۈرەتتىم . — راست ئېيتىدىلا ، بوۋا . بىراق ھازىر ئۇ تەرەپتىكى خەلقنىڭ تۇرمۇشى ئىنتايىن ئېغىرلىشىپ كەتتى .

بوۋاي نۇزۇگۈم ھەققىدە تارقىلىپ يۈرگەن پاراڭلارنى نەچچە قېتىم ئاڭلىغانىدى . بەزىلىرى ئۇنى ئوقۇمۇشلۇق ئا-

يالكەن دەپسە ، بەزىلىرى ئۇنى پەرىزاتتەك چىرايلىقكەن دەيدى .
شەتتى . يەنە بەزىلىرى بولسا ئۇ ئايال قىلىچۋاز ئىكەن .
مانجۇلارنىڭ ئون چېرىكىنى يالغۇز ئۆزى ئۆلتۈرۈپتۇ ، دەپتە .
تى . ئاقسۇلۇق بوۋاي نۇزۇگۈم بىلەن خېلى ئۇزۇن پاراڭلىدى .
شىپ ئولتۇردى . نۇزۇگۈمۇ نەچچە ۋاقىتتىن بېرى مۇڭ .
داشقۇدەك ئادەم ئۇچرىتالماي يالغۇز يۈرۈپ زېرىكىپ كەتكە .
ئىدى . شۇڭا بوۋاينىڭ سۆزلىرى ئۇنىڭغا بەك يېقىپ
كەتتى .

— ۋاقىت خېلى بىر يەرگە بېرىپ قالدى . مەن قويلارنى
قورۇغا سولتۇپتەن ئىل ئايىغى بېسىلغاندا سېنىڭ قېشىڭغا
كېلەي ، — دەيدى بوۋاي ئورنىدىن تۇرۇۋېتىپ .
— خوپ ، بولىدۇ ، بوۋا .

— مېنىڭ ئېتىم گۈلمەت ، قىزىم ، — دەيدى ئۇ ، — بۇ
تەرەپنىڭ ئادەملىرى گۈلمەت بوۋاي دەپ ئاتىشىدۇ . بوپتۇ ،
قىزىم . بىر ياققا كېتىپ قالماي تۇرۇپ تۇر .
— ياق ، كەتمەيمەن .

گۈلمەت بوۋاي كېتىپ كۆپ كېچىكىمدى . ئۇ يەرگە
گۈگۈم چۈشۈشى بىلەنلا قولىدىكى تايىقىنى بېلىگە بالداققا
ئوخشاش توغرا تۇتۇپ يېتىپ كەلدى .

III

گۈلمەت بوۋاينىڭ سوقما تام بىلەن ياسالغان ئىككى
ئېغىز ئۆيى نۇزۇگۈمنىڭ كۆزىگە ئالاھىدە ئىسسىق كۆرۈنۈپ
كەتتى . ئۇلارنى بوۋاينىڭ مومىيى تەقەززالىق بىلەن كۈتۈ .

ۋالدى .

— جېنىم قىزىم ، راست كەلدىڭىزمۇ ، يالغانمۇ ؟ يارات-
قان ئىگەم مومىڭىزنىڭ يالغۇز ئىكەنلىكىنى بىلىپ سىزنى
ئەۋەتتىغۇ دەيمەن ،— دەدى موماي نۇزۇگۇمنىڭ ماڭلىيىغا
سۆيۈپ . موماينىڭ لەۋلىرى پېشانىسىگە تەگكەندە ئانا مېھ-
رىگە تويماي ئۆسكەن قىز ھارارەتكە تولغاندەك بولدى .
ئۆينىڭ ئىچى قانداقتۇر بىر تاماقنىڭ يېقىملىق پۇرىقىد-
غا تولۇپ كەتكەندى . دۈگىلەك شىرە ئۈستىدىكى ئۈچ پىد-
لىكىلىك جىنچىراغ ھورداپ كەتكەن ئۆينى ئارانلا يورۇتۇپ
تۇراتتى .

— قېنى ، قىزىم ، سارايدا كىرەيلى ،— موماي نۇزۇ-
گۇمنى ئىچكىرىكى ئۆيگە باشلىدى .

ئۇلار بەكمۇ چوڭ ئەمەس ، موماي بىلەن بوۋاي ئىككى-
سىگە تۇشلۇق كىچىككىنە ئۆيگە كىردى . يەرگە گۈللىرى
ئۆڭۈپ كەتكەن بىر پارچە تېكىمەت كىگىز سېلىپ قويۇلغان ،
ئورۇن - كۆرپىلەر بىلەن ياستۇقلار تۆر تەرەپكە رەتلىك
يىغىلغانىدى . بوسۇغىغا يېقىن يەردە قەلەيلىرى چوغدەك
قىزىرىپ كەتكەن ، لېكىن تېشىلىگەن يەرلىرىگە لاي چاپلانغان
تۆمۈر مەشتە ئوت كۆيۈپ تۇراتتى . شۇڭا ئۆينىڭ ئىچى
ھۈپپىدە ئىسسىق . موماي تىزىپ قويۇلغان ئورۇنلارنىڭ ئى-
چىدىن كۆرپە ئېلىپ ، مەشكە يېقىنراق يەرگە ئىككى قاتلاپ
سالىدى - دە ، نۇزۇگۇمنى كۆرپىگە تەكلىپ قىلدى :
— قېنى ، قىزىم ، چاپىنىڭىزنى يېشىپ ئازادە ئولتۇرۇ-
شە .

موماي بىلەن بوۋاي ئۆيگە غايىبىتىن پەيدا بولۇپ قالغان-
دەك تۇيۇقسىز كېلىپ قالغان نۇزۇگۇمنىڭ كىيىملىرىنى

يەشتۈردى . نۇزۇگۈم موماي بەرگەن بېشىدىكى ئىچى چوڭ .
قۇر تۆپىنى ئېلىپ ، ئۇنىڭ ئاستىدىكى ياغلىقنى يەشتى .
شۇ چاغدا ئۇنىڭ چۇۋۇلغان ئۇزۇن چېچىنى كۆرگەن موماي
ھەيران قالدى :

— يا ئاللا ، يامان كۆزلەردىن ئۇزۇڭ ساقلىغايسەن ، —
دېدى موماي گۈلمەت بوۋايغا قاراپ ، — ھاي دادىسى ، مۇنۇ
قىزىمنىڭ چېچىنى قارىسىلا .

گۈلمەت بوۋاي نۇزۇگۈمنىڭ ئۇزۇن قارا چاچلىرىنى
مومىيىدىن قىزغانغاندەك :

— تىلىڭغا تاش ، — دەپ توۋلىدى ، ئاندىن پەس ئا .
ۋازدا ، — ئېشىڭنى چاپسانراق ئەكر ، — دېدى .

— ئاش تەييار . سىلە شىرەنى مەشنىڭ قېشىغىراق تار .
تىپ ، قىزنىڭ قولىغا سۇ ئالسلا ، — دېدى موماي بوۋىيىنىڭ
نۇزۇگۈمنىڭ ھۆسىنى - قامتىگە زوقلىنىپ قاراپ ئولتۇرۇ .
شىغا مۇمكىنچىلىك بەرمەي . ئۇ بوۋايىنى كەينى - كەينىدىن
ئىشقا بۇيرۇتتى .

گۈلمەت بوۋايمۇ موماينىڭ ئاغزىدىن سۆز چىقار -
چىقارمايلا ئورنىدىن خۇددى كىچىك بالىلاردەك سەكرەپ
تۇراتتى - دە ، ئۇنىڭ ئېيتقان سۆزلىرىنى دەرھال ئورۇندى .
ۋېتىپ يەنە نۇزۇگۈمنىڭ قېشىغا كېلىپ ئولتۇراتتى . ئۇ
ئىنسان بالىسىنىڭ مۇنچىلىك گۈزەل بولىدىغىنىغا ئىشەنمە .
گەندەك ، ئۇنىڭدىن كۆزىنى ئۈزمەي تەلمۈرۈپ قارايتتى .
ئۇنىڭ مومىيى گۈلەمخانمۇ دالاندا كۆپ يۈرسە بىر نەرسىدىن
قۇرۇق قالىدىغاندەك ئاشكۆكى بىلەن رەيھان كۆكى سېلىپ
ئەتكەن ئۈگرە ئېشىنى قازاندىن ئۇسۇپ ئېلىشى بىلەنلا ئالدى .
راش ھېجىرغا قۇيۇپ ، شىرەنىڭ قېشىدا يۈكۈنۈپ ئولتۇر .

غان نۇزۇگۇمنىڭ ئالدىغا قويدى .

— قېنى ، قىزىم ، ئۆزىڭنىڭ ئۆيىدىكىدەك تارتىنماي ئولتۇرۇڭ . ئۆي ئېشىنىمۇ سېغىنىپ قالغانسىز ، — دېدى — دە ، بوۋىيىغا ئوخشاش شىرەنىڭ بىر چېتىدە نۇزۇگۇمغا قاراپ ئولتۇردى .

— ھوي ، ئانىسى ، ئۆزىمىزگىمۇ ئاش ئەكىرمەسەن . بۇ قىزىمنى كۆرۈپلا مېنى ئۇنتۇدۇڭغۇ ، — دېدى گۈلمەت بوۋاي چاقچاق ئارىلاش . موماي دەرھال ئورنىدىن تۇرۇپ : — ۋىيەي ، راستتىنلا ئۇنتۇپ كېتىپتىمەن ، — دېدى — دە ، دالانغا چىقىپ ، ئىككى ھېجر ئاش ئەكىردى . لېكىن ئۇلارنىڭ ھەر ئىككىلىسى خېلى ۋاقىتقىچە ھېجر ئۈستىدە . كى زىرىق چوكىلارغا قول سوزمىدى . بوۋاي بىلەن موماي نۇزۇگۇمنىڭ ئىككى مۇرىسىنى تەكشى يېپىپ تۇرغان چېچىدە ، ھاھال قىزىل بەرقۇتتىن تىكىلگەن كەمزۇلغا ، ئۇزۇن كۆك كۆڭلىكىگە ، نەچچە كۈندىن بېرى سوغۇقتا يۈرۈپ قارىداپ كەتسىمۇ ، ئالاھىدە گۈزەل كۆرۈنىدىغان جامالىغا قارىسا قارىغۇسى كېلەتتى .

ئىسسىق ئۆيگە كىرگەندە نۇزۇگۇم ئۆزىنى بەك خاتىرە - جەم ھېس قىلىدىمۇ ، ھېجرىدىكى ئاشنى ئىچىپ بولا - بولماستىنلا مۇگدەك بېسىپ ، كۆزلىرى يۇمۇلۇشقا باشلىدى . بۇ قىزنىڭ چىرايىنى ياخشىراق كۆرۈۋالايلى دېگەندەك ، چىدە راغنى ئۇنىڭغا يېقىنراق قىلىپ ، گەپ - سۆز قىلماي تەلمۈ - رۇشۇپ ئولتۇرغان گۈلمەت بوۋاي بىلەن گۈلمەخان موماي ئۆزلىرىنىڭ يىراقتا قالغان ياشلىقىنى ئەسلەۋاتقاندا كۆرۈ - نەتتى .

— ھەي ، ئانىسى ، قىزنىڭ ئۇيقۇسى كەلسە كېرەك ،

بېشىغا ياستۇق قويۇپ بەرسەڭچۇ ،— دەدى بىر چاغدا گۈلمەت بوۋاي . گۈلمەخان موماي بېشىنى شىرەنىڭ بىر چېتىگە قويۇپلا ئۇخلاپ قالغان نۇزۇگۈمنى كۆرىپكە ياتقۇزۇپ ، بى- شىغا ياستۇق قويدى .

— بىچارە قىز نەچچە كۈندىن بېرى دالادا ئۇخلىماي ھەسرەت چېكىپ ھېرىپ كەتسە كېرەك . ھېلىمۇ كېچىلىرى ئىت - قۇشلارغا يەم بولماي تىرىك يۈرۈپتۇ ،— دەدى بوۋاي . — شۇنى دەپسە ، بىچارە قىز نەچچە ۋاقىتتىن بېرى نەلەردە يۈرۈپتۇ؟— دەپ سورىدى موماي گۈلمەت بوۋايدىن . — بىر ۋاقىتتا قويچىلارنىڭ تۆۋەنكى كونا خاماندا كې- چىلىرى كىمدۇر بىرى قونۇپ يۈرگۈدەك دېگىنى مۇشۇ قىز ئوخشايدۇ .

ئۇلار چىراغنى سەل ئېگىز كۆتۈرۈپ ، پۇت - قولنى يىغىپ ئۇخلاۋاتقان نۇزۇگۈمنىڭ ھەربىر ئەزايىغىچە كۆڭۈل بۆلۈپ قارىشاتتى . بۇ جۇغى كىچىك ، نازۇك چوكاننىڭ ئۆز مۇھەببىتى بىلەن ئار - نومۇسىنى ساقلاش ئۈچۈن شۇنچە كۆپ قىيىنچىلىقلارغا بەرداشلىق بېرىپ ، ھەرخىل جاپا - مۇشەققەتلەر ئالدىدا ئىرادىسىدىن يانماي كېلىۋاتقىنىغا چىن دىلىدىن رەھمەت ئوقۇيتتى .

— كۆردۈڭمۇ ، سەن بىلەن مەن بۇ يەرلەردە دۇنيادىن بىخەۋەر يۈرگىنىمىز بىلەن ياشلىرىمىزنىڭ كۈرەش قىلىپ ئازادلىققا ئىنتىلىۋاتقىنىنى . سەن خەلقىمىز يوق بولۇپ كېتەمدىكىدىن دەۋاتاتتىڭ ، ئۇنداق ئىمەس ئىكەن ، بىلىدڭمۇ ،— دەدى گۈلمەت بوۋاي ،— سېنىڭ بىلەن بىز قو- لىمىزدىن باشقا ئىش كەلمىگەندىن كېيىن مۇشۇنداق كۈرەش قىلىۋاتقان ياشلارغا ياردەم قىلىشىمىز كېرەك . بۇ قىزنىڭ

بىزنىڭ ئۆيدە بولغىنىنى قولۇم - قوشنىلار تۇرماق ھەتتا تۇغقانلارمۇ بىلمىسۇن .

— بۇ دېگەنلىرى توغرا، — دەپ ئېرىنىڭ سۆزىگە قو- شۇلدى موماي ۋە ئۆزلىرىنى ئاتا - ئانىسىدەك كۆرۈپ ، دۇنيادىن بىخەۋەر ئۇخلاۋاتقان نۇزۇگۇمغا خەيرخاھلىق بىل- دۈردى ، — بۇنى بىرەر ئادەم بىلىپ قالسىلا ھەممىسىگە تار- قىلىپ كېتىدۇ .

گۈلەمخان موماينىڭ كۆزلىرى ئۇخلاپ ياتقان نۇزۇگۇم- نىڭ بويىغا چۈشۈپ ، ئۇنىڭغا تېخىمۇ ئىچى ئاغرىپ كەتتى . — بۇ قىزنىڭ بويۇنلىرىنىڭ ئىنچىكىلىكىنى قارىسىلا ! نېمىدېگەن نازۇك ، — دېدى ئۇ .

— ئۆزى نازۇك بولغىنى بىلەن كۈچلۈك - دە . ئادەم دېگەننىڭ ئىرادىسى كۈچلۈك بولسا ھەرقانداق قىيىنچىلىقنى يېڭىپ چىقىشى مۇمكىن . بويۇنى بۇقىنىڭ بويۇنىدەك ، ئۆ- زى تۆگىدەك يوغان بولغىنى بىلەن نومۇسى ۋە ئىرادىسى بولمىسا ئۇنداق ئادەمدىن ھېچكىمگە ياخشىلىق كەلمەيدۇ . — ئوغللىمىز ئۆيدە بولغان بولسا ئىككىسىنىڭ بېشىنى قوشۇپلا قوياتتۇقكەن ، — دېدى موماي كۆڭلىدىكى ئويىنى بوۋىيىدىن يوشۇرماي . ئۇ كۆپتىن بېرى مۇشۇنداق كېلىنى ئارمان قىلىپ يۈرەتتى . نەچچە يىلدىن بېرى كۆڭلىگە پۈ- كۈپ بىردىنبىر ئارزۇسى يالغۇز ئوغلىنى مۇشۇنداق قىزلار- نىڭ بىرىگە ئۆيلىۋېلىش ئىدى .

— شۇنداق بولسا نۇر ئۈستىگە نۇر ئىدىغۇ . بىراق مۇن- داق قىزلارنى قولدا تۇتۇپ تۇرۇش تەس . تەسلىكى ھازىر بۇ قىزنى مانجۇلار بىلەن سولۇنلار يەر - جاھاننىڭ ھەممە- سىنى تىمىسىقلاپ ئىزدەپ يۈرىدۇ . ئىككىنچىدىن ، بۇ قىز-

نى پالان يەردە كۆردۈم دەپ خەۋەر يەتكۈزگۈچىلەرگە ئەللىك يامبۇ ، بىر ئات ، ئون بەش قوي بېرىمىز دەپ مەھەللە - مەھەللىلەردە جاكارچىلار جاكار سېلىپ يۈرۈۋاتىدۇ . بۇ گەپلەرنى ئاڭلاپ گۈلەمخان موماينىڭ تاتلىق ئارزۇ - لىرى توپىدەك توزۇپ ، خېلى ۋاقىتقىچە ئۇنىڭ دېمى ئىچىگە چۈشۈپ كەتتى .

— ئۇنداق بولسا بۇ قىزنى قىشقىچە ئۇ يەر - بۇ يەرگە يوشۇرۇپ باقساق ، ياز كەلگەندە ئوغللىمىز ئىككىسىنى تاغ ئارقىسىدىكى تۇغقانلارنىڭكىگە ئەۋەتمەيمىزمۇ ، — دېدى مو - ماي ، — ئۆتكەن يازدا قۇناخۇن دېگەن بالا خوجايىنى بىلەن سوقۇشۇپ قېلىپ ، شۇ تەرەپتىكى يۇرتلارغا قېچىپ كېتىۋەتتى . ئارقىسىدىن قوغلاپ بېرىپمۇ تاپالمىدىغۇ . ئوغللىمىز بۇ يەرلەردە مالاي بولۇپ يۈرگەندىن كۆرە ماۋۇ قىزنى ئېلىپ شۇ تەرەپتىكى يۇرتلاردا ھايات كەچۈرسە ياخشى ئەمەسمۇ . سىلى بىلەن مېنى بۇ يەردىكىلەر نېمە قىلسا شۇنى قىلار . بىز دېگەن يەيدىغىنىمىزنى يەپ ، كىيىدىغىنىمىزنى كىيىپ پۈتمىز گۆرگە ساڭگىلاپ قالغان ئادەملەر . ئۇنىڭ ئۈستىگە ھەر ئىككىمىزلا دۇنيانىڭ ھېچبىر راھىتىنى كۆرمىدۇق . ئەمدى ئوغللىمىز بىلەن مۇشۇ قىز ئىككىسى بولسىمۇ ئەر - كىن ياشاپ ھايات كەچۈرسە دەيمەن .

نۇزۇگۈمنى كۆرگەندە گۈلمەت بوۋايىمۇ مۇشۇ ھەقتە ئويلىغانىدى . بىراق بۇ ئوينىنىڭ خام خىيال ئىكەنلىكىنى شۇ چاغدىلا بىلىپ مومىيىغا گەپ قىلمىغانىدى . ھازىر بولسا مومىيىنىڭ بايقىق گەپلىرىنى ئاڭلاپ ھاياجانلىنىپ كەتتى . — ئۆلۈپ كەتسەم كېتىمەنكى ، ئەمما بۇ قىزنى ھېچ - كىمگە بەرمەيمەن . سەن دېگەندەك ئەتىيازغىچە ساينىڭ ئىد -

چىدە يوشۇرۇپ بېقىپ ، باھار كەلگەندە ئوغلۇمغا قوشۇپ قويۇشنى ئۇنىڭغا دەپ باقمەن . ئىلاجى بولمىسا قەشقەرگە ئاپىرىپ دادىسىنىڭ قولىغا تاپشۇرىمەن . مەن ئۇپاققا قايسى يول بىلەن قېچىشنى ياخشى بىلىمەن . ئەمدى سەن دېگەندەك پۈتمىز گۆرگە ساڭگىلىغاندا مۇشۇ قىزنى بولسىمۇ زالىم بەتەختلەرنىڭ زۇلۇمىدىن قۇتقۇزۇپ قالايلى .

بوۋاي بىلەن موماي ئۆزئارا مۇشۇنداق پاراڭلىشىپ ۋا-قىتىنىڭ قانداق ئۆتۈپ كەتكىنىنىمۇ سەزمەي قېلىشتى . ئا-دەتتە ئۇلار قويلارنى قورۇغا سولاپ ، كەچكى تاماقلارنى ئىچكەندىن كېيىنلا كۆپ ئولتۇرماي يېتىپ قالاتتى . بۈگۈن بولسا ھەر ئىككىلىسىنىڭ ئۇيقۇسى كېلىدىغاندەك ئەمەس . گۈلەمخان موماي ئىلگىرى بىرنەچچە كېچىگە يېتىدىغان چى-راغقا كەينى - كەينىدىن ماي قۇيۇپ ، يېڭى پىلىكىمۇ سېلىپ قويدى . بىر چاغدا ئۇخلاۋاتقان نۇزۇگۈم نېمە ئۈچۈندۇر قىيىنلىپ ئۇپاق - بۇپاققا تولغىنىپ كەتتى .

— قارىغىنا ، قارا بېسىپ قالمىغاندۇر ، تازا ياخشى ئۇخلىيالمىۋاتىدىغۇ ، — دەيدى گۈلمەت بوۋاي مومىيىغا . مو-ماي نۇزۇگۈمنىڭ ماڭلىيىنى تۇتۇپ كۆرۈپ :

— ۋىيەي ، تېنى ئوت - كاۋاپ بولۇپ قىزىپ كېتىپتە-

غۇ ، — دەيدى چۆچۈپ كېتىپ .

— ئەمدى قانداق قىلارمىز ؟! — دەيدى بوۋاي ، — بىچارە ئۆزى ئاران يۈرگەندە ئاغرىپ قالمىغىدى . كەمزۇلىنىڭ تۈگمىسىنى يېشىپ ، بەدىنىنى سەل بوشىتىپ قوي . تالا - تۈزدە يالاڭ يۈرۈپ ، سوغۇق تەگكۈزۈۋالغان ئوخشايدۇ .

ئۆزلىرى كۆپتىن بېرى كۈتكەن ئارمانلىرىغا يەتكەندەك خۇش بولۇپ كەتكەن گۈلمەت بوۋاي بىلەن گۈلەمخان موماي

نېمە قىلىشنى بىلمەي تېنەپ - تەمتىرەپلا قالدى . ئۇلار تېز - تېزلا ياغلىقنى ھۆلدەپ نوزۇگۇمنىڭ قىزىغان ماڭلىد- يىغا ياقاتتى ، يېزىغا بېرىپ بىرەرنى باشلاپ كېلەيلى دېسە قورقاتتى . ئۇلار :

— ياراتقان ئىگەم ، بىز مىڭ قېتىم سېنىڭدىن ياردەم سورساق بىر قېتىم ياخشىلىق قىلىدىڭ . ئەمدى ئۇزۇڭ بۇ يەرگە ئەكەلگەن بۇ قىزغا بولسىمۇ شىپالىق بېرىپ كۆڭ- لىمىزنى خۇش قىلغىن ،— دەپ خۇداغا يالۋۇرۇپ مۇناجات قىلاتتى .

بۈگۈن بوۋاي بىلەن موماي كۆز يۇمماي تاغنى تىك ئولتۇرۇپ ئاتقۇزدى . گۈلەمخان موماي قىزنىڭ ماڭلىيىدە- كى ياغلىقنى ھېلىدىن - ھېلىغا يۆتكەپ ، پايپىتەك بولۇپ يۈرەتتى...

نۇزۇگۇم پەقەت ئەتسى چۈشكە يېقىنلا كۆزىنى ئاچتى . گۈلەمخان موماي قىزغا قارىقات ئارىلاشتۇرۇپ دەملەنگەن چايىنى كەينى - كەينىدىن ئىچۈرۈپ ، پۇت - قولىنى قۇيرۇق مايدا مايلاپ قويدى . ئەمما ئۆزلىرى ئۆيگە بىرلىرى كىرىپ بۇ قىزنى كۆرۈپ قالمىسۇن دېيىشىپ ، كەلگەن - كەتكەن- لەرنى تالادىلا ئۈزىتىپ قويدى . نۇزۇگۇم يولسا بىر ھەپتە- گىچە ئورنىدىن تۇرماي ياتتى . بوۋاي بىلەن موماي ئۇنى كۈندۈزى يامان كۆزلەردىن يوشۇرۇپ ، تىزىقلىق ئورۇن - كۆرپىلەرنىڭ كەينىگە ياتقۇزۇپ قوياتتى - دە ، كەچ كىرگەن- دە ، ماللارنى قورۇغا سولىۋەتكەندىن كېيىن ، ئۈچى شىرە- نىڭ چۆرىسىگە يىغىلىپ يېرىم كېچىگىچە پاراڭ سېلىشاتتى . گۈلەمخان بوۋاي نۇزۇگۇمغا چاپسانراق كۈچ - قۇۋۋەت كىر- سۇن دەپ ، قوپلارنىڭ ئىچىدىن سېمىزنى تاللاپ سويۇپ ،

مومىيغا ھەر كۈنى شورپا قىلىپ بېرىشنى تاپشۇردى .
نۇزۇگۇم ماغدۇرىغا كىرگەندىن كېيىن ئۆزىنىڭ بېشى-
دىن ئۆتكەن كۈنلەرنى قوشاققا قېتىپ بوۋاي بىلەن موماي
ئىككىسىگە ئېيتىپ بېرەتتى :

ئاسماندىكى سار بولدۇم ،
يولدا يۈرۈپ خار بولدۇم .
قەشقەردىكى ئاتامنى
بىر كۆرۈشكە زار بولدۇم .

يوللارنى تولا مېڭىپ ،
ھالسىزلىنىپ تېلىقتىم .
مەن بۇياققا كېلىپلا
يامان كۆزگە چېلىقتىم .

ھاۋا بىردىن تۇتۇلدى ،
قار - يامغۇرلار ياغقىلى .
قانداق چاغدا تۆرەلدىم ،
بۇ دەردلەرنى تارتقىلى .

گۈلەمخان موماي بۇ ناخشىلارنى ئاڭلاۋېتىپ :
— ۋاي ، بۇنى بىر دەمەڭ ، — دەپ كۆزىگە ياش ئېلىپ
يىغلايتتى .

كۈندىن - كۈنگە نۇزۇگۇمنىڭ يۈزىگە قان يۈگۈرۈپ ،
چىرايىنىڭ ياخشى بولۇپ قېلىۋاتقىنىنى كۆرگەن گۈلمەت
بوۋاي :

— خۇداغا شۈكرى ، ياخشى بولۇپ قالدىڭ ، قىزىم .
سەن بىزنىڭ ئۆيگە بىرىنچى قېتىم كەلگەن قىز . موماڭ
ساپلا ئوغۇل تۇغقاندى . شۇڭا سېنىڭ ساقىيىپ كېتىشىڭنى
پاراتقان ئىگەمدىن كېچە - كۈندۈز تىلىدۇق ، — دەپ ئۆزدە-
نىڭ كۆڭلىدىكى ئويلىرىنى يوشۇرماي ئېيتتى ، — سېنىڭ
بىلەن بىزنىڭ ئۆيىمىزگە بەرىكەت ، ئىسسىقچىلىق كىرگەن-
دەك بولدى . موماڭنىڭ قولى بوشىشىپ يېتىشىپلا قالدى .
سېنىڭ بۇ يەردە تۇرۇپ قالغىنىڭغا موماڭ ئىككىمىز بەك
خۇشال ئىدۇق . بىراق ھېلىقى سولۇن دېگەنلەر بۇ ئەتراپتا
تىمىسىقلاپ يۈرۈۋاتىدۇ . تۈنۈگۈنلا باغكەتمەنگە كېلىپ ،
خەقلەرنىڭ ئۆيلىرىنى ئاقتۇرۇپ كېتىپتۇدەك . بۈگۈن مال
بېقىۋېتىپ بىرنەچچە سولۇن چېرىكنىڭ سايىنى ياقىلاپ تاغ
تەرەپكە كېتىپ بارغىنىنى كۆردۈم .

ئۇلار ئۆيدە پاراڭ سېلىشىپ ئولتۇرغاندا تالادا بىرىنىڭ
ئۇنى ئاڭلىدى . بوۋاي دەرھال سىرتقا چىقسا ، ھويلىدا تۈر-
غان ئادەم :

— ھاي ، گۈلمەتكا ، بىرلىرى سىلەرنىڭ ئۆيدە يوچۇن
ئادەم پەيدا بولۇپ قاپتۇ دېيىشىدۇ ، كىم ئۇ؟ — دەپ سورى-
دى .

نۇزۇگۈم تاشقىرىدىن ئاڭلانغان بۇ تونۇش ئاۋازىنى ئاڭ-
لاپ ئىشكىنىڭ يوچۇقىدىن قارىۋىدى ، ھويلىدا بۇۋىئايشەم-
نىڭ ئېرى ئىمىنئاخۇن تۇرۇپتۇ . نۇزۇگۈم دەرھال ئو-
رۇن - كۆرىپلەرنىڭ كەينىگە ئۆتۈپ يوشۇرۇندى .
بوۋاي بىلەن موماينىڭ ئالدىنى توراپ قارشىلىق كۆر-
سىتىۋاتقىغا قارىماستىن بوينىنى بىر يېنىغا قىسپايتىپ
كىرىپ كەلگەن ئىمىنئاخۇن ساراي ئۆيدە ھېچكىم يوق ئى-

كەنلىكىنى كۆرگەندىن كېيىن :

— گۈلمەتكا ، ئادەم يوشۇرىدىغان بولسىڭىز سىزنى سو-
لۇنلار ساق قويمايدۇ جۇمۇڭ ، — دەپ بوۋايغا تەھدىت سالدى .
شۇنىڭدىن كېيىن ئۇ قورۇنىڭ ئىچىلىرىنى تىمىستىقلاپ
قاراپ چىقتى — دە ، ئاندىن كېتىپ قالدى .

— ھېلىمۇ بۇ پايلاقچى سىزنى كۆرۈپ قالمىدى ، قە-
زىم ، — دەپدى قورقىنىدىن دەپمى ئاغزىغا تىقىلىپ قالغان
گۈلمەخان موماي .

— ئەگەر كۆرسە مەنمۇ مۇشۇنىڭ بىلەن ئىمىنئاخۇننىڭ
بېشىغا بىرنى قويۇپلا ئۇچۇقتۇراي دەپ پايلاپ تۇراتتىم ، —
دەپدى گۈلمەت بوۋاي ئۇلارغا قولدىكى يوغان تايىقىنى كۆر-
سىتىپ .

— يائىللا ، ئۇ چاغدا تۈگىمەسە سىلا بالاغا قالاتتۇق دە-
سىلە ، — دەپدى بوۋىيىنىڭ پەيلىدىن چۆچۈگەن موماي .
— نېمىدىن قورقسەن ، نۇزۇگۈمدەك بىر قىزىمىزنى
قۇتۇلدۇرۇش يولىدا قۇربان بولساق مەيلى ئەمەسمۇ ؟
— ئۇغۇ شۇنداق ، بىراق قىزىمىزنى تۇتۇپ كېتەتتى —
دە ! — دەپدى موماي .

— ئىمىنئاخۇننىڭ سىلەرنىڭ ئۆيىنى ئەگىپ يۈرگىنىگە
قارىغاندا ، ئۇ مېنىڭ مۇشۇ يەردە ئىكەنلىكىمنى سېزىۋالغان
بولسا كېرەك . مەن ئەمدى بۇ يەردىن كەتسەم بولمايدىغان
ئوخشايدۇ . تۇتۇلۇپ قالسام سىلەرگىمۇ تۈگىمەس بالا تېپىپ
بېرىمەن .

نۇزۇگۈم گۈلمەت بوۋاينىڭ ئۆيىدە كۆپ تۇرۇش ئۆزدە-
گىلا ئەمەس ، بەلكى بوۋاي بىلەن مومايغىمۇ خەتەرلىك ئى-
كەنلىكىنى چۈشەندى .

— بىزنىڭ قاينىمىزنى بېمە ، قىزىم . سەۋەبى ، بىز دېگەن ياشايدىغىنىمىزنى ياشاپ ، كۆرىدىغىنىمىزنى كۆرۈپ بولغان ئادەملەر . بىز بۇ دۇنيادا يەنە ياشىساقمۇ ، ئۆلۈپ كەتسەكمۇ ھېچكىمگە كېلىپ - كېتەر پايدا - زىيىنىمىز يوق . پەقەت باغكەتمەن تەرەپنىڭ ئادەملىرىلا بىر زامانلاردا بۇ يەردە گۈلمەت بوۋاي ، گۈلەمخان موماي دېگەن ئادەملەر ياشىغانىدى دەپ گېپىمىزنى قىلىپ قويسا بولدى . بىز يا يۇرت ، يا خەلقىمىز ئەستە ساقلاپ قالغۇدەك بىرەر ئىش قىلمىدۇق . بۇ ھاياتتا بىزگە ئوخشاش ئون موماي - بوۋاي - نىڭ يۈرگىنىدىن ساڭا ئوخشاش بىر قىزنىڭ يۈزىگىنى ياخ - شى .

— ئۇنداق دېمىسىلە ، بوۋا . ھەر ئادەمنىڭ ھاياتتا ئۆزىگە تۇشلۇق ئورنى بار . مانا مېنى سولۇنلاردىن ساقلاپ ، يوشۇ - رۇپ يۈرگەنلىرىمۇ چوڭ باتۇرلۇق . بۇنداق قىلىش ھەر - كىمنىڭ قولىدىن كېلىۋەرمەيدۇ . ھېلىمۇ شۇنچە كۈندىن بېرى ماڭا باشپاناھ بولدۇڭلار ، رەھمەت . خۇدايىم سىلەرنى يولۇقتۇرمىغان بولسا بەلكى بۇ چاغقىچە ئۆلۈپ كېتىشىمۇ مۇمكىن ئىدى . سايدا ئۆڭكۈرۈم بار ، تېز رەك شۇ يەرگە كېتىۋالاي . ئۇ يەردە مېنى ھېچكىم كۆرمەيدۇ ، — دەپ نۇزۇ - گۈم ئۇلارغا مىننەتدارلىقىنى بىلدۈرۈپ مېڭىشقا تەرەددۇت قىلدى .

— ھوي ، مۇنۇ ئاق قاردا ئۇ ئۆڭكۈر دېگەنلىرىگە بۈگۈن بارسا ئەتىلا توڭلاپ قالمادۇ؟ — ئۇنىڭ سۆزىنى ئاڭلاپ گۈ - لەمخان موماينىڭ تەشۋىشى كۈچەيدى ، — ياق ، مەن بۇ قىزنى يالغۇز قويۇپ بەرمەيمەن . نېمىلا بولساق ھەممىمىز مۇشۇ ئويىدە بىللە بولايلى .

— ھەي ، سەن شۇنچە كۈندىن بېرى ئاۋۇ ئىمىنىڭ خۇندى .
نىڭ سولۇنلارنى ئەگەشتۈرۈپ يۈرگىنىنى كۆرۈۋاتسەنغۇ .
بايمۇ كۆردۈڭ ، كېلىپ كەتتى ، — دەپدى بوۋاي قىزنى ئەۋە .
تېشىكە قايىل بولمايۋاتقان مومىيىغا .

— ھە ، نېمە بوپتۇ ؟

— نېمە بولاتتى ، ئۇ سولۇنلارنىڭ نۇزۇگۇمنى تۇتۇپ
بەرگەنلەرگە ئاتىغان مال - دۇنياسىنى ئۆزۈم ئالىمەن .
نۇزۇگۇم مېنى كۆرۈپ قالسىلا ئۆزى ئالدىغا كېلىدۇ .
سەۋەبى بىز قەشقەردە بىر مەھەللىدە تۇرغان دەپ يۈرۈپتۇ
ئەمەسمۇ ؟

— ئۇ ئائىلىسىغا ئەمدى ئۆز قېرىنداشلىرىنى سېتىپ ،
دۇنيا يىغىشنى كەسىپ قىپتۇ - دە ، — گۈلەمخان مومىيىنىڭ
غەزىپى ئۆرلەپ كەتتى .

— قانداق قىلسەن ، يەپ توپىمىغان يالاپ توپماپتۇ دەپ
خەلقىمىز بىكار ئېيتىمىغان - دە . بەزى ئادەملەرگە پۇل -
دۇنيا ئۈچۈن ۋەتىنىنى ، يارۇ بۇرادەر ، بالا - چاقا ،
ئۇرۇق - تۇغقانلىرىنى سېتىۋېتىش ھېچ گەپ ئەمەس ئوخ -
شايدۇ .

بوۋىيىنىڭ ئېيتقانلىرىنى ئاڭلىغان گۈلەمخان نۇزۇ -
گۈمىنىڭ كېتىشىگە قايىل بولۇپ قالدى .

— ئۇنداق بولسا چاپسانراق كېتىڭ ، قىزىم . ئىمىنىڭ .
خۇنغا ئوخشاشلارنىڭ قولىدىن ھەر بالا كېلىشى
مۇمكىن ، — دەپدى مومىي .

IV

گۈلمەت بوۋاي بىلەن نۇزۇگۈم ئۆڭكۈرنىڭ ئالدىغا كەلدى. شۇ ئارىدا ئۇنىڭ ئىچىگە ئورۇنلىشىۋالغان ئىككى - ئۈچ تۈلكە بۇلارنىڭ ئاۋازىنى ئاڭلاپ ئۆڭكۈر ئىچىدىن ئېتىلىپ چىقتى - دە ، ساي تەرەپكە قاچتى . بوۋاي بىلەن نۇزۇگۈم سوغۇق ئۆڭكۈرنىڭ ئىچىگە كىرىشتى .
 — ئادەم تۇرماق ھايۋانمۇ تۇرالمايدىغان بىر يەر ئىكەنغۇ بۇ ، قىزىم . قورقماي قانداق ياتىدىغانسەن؟— دېدى گۈلمەت بوۋاي ئۆڭكۈرنىڭ ئىچىگە كىرگەندە تېنى ئېيىنىپ .
 — باشقا كۈن چۈشكەندە چىدىماي ئامال يوقكەن ،— دېدى نۇزۇگۈم .

— بۇ دېگىنىڭغۇ راست ، قىزىم ،— گۈلمەت بوۋاي ئوڭ-كۈرنىڭ ئىچىدە ئوت قالاۋاتقان نۇزۇگۈمنىڭ ھەرىكىتىگە زەن سېلىپ قاراپ ئولتۇردى .

— ئەتە ئۆيدىن جوتۇ ئەكېلىپ ئىچىنى كېڭەيتىپ ، سەن مۇزلاپ قالمىغۇدەك بىر نەرسە ياساپ بېرەي ،— دېدى بوۋاي ،— ئەگەر ئۆڭكۈرنىڭ ئىچىگە كىرگەن ئۆي ياساساق ئۇ چاغدا بۇ تېخىمۇ ئىسسىق بولىدۇ . بۇ يەردە يالغۇز يېتىش-تىنلا قورقۇمساڭ ئىشەنچلىك ئىكەن . بۇنى قانداق تېپىۋالغانسەن ، قىزىم ؟ مەن مۇشۇ ئەتراپتا يىگىرمە - ئوتتۇز يىلدىن بېرى قوي بېقىپ يۈرسەممۇ مۇنداق يەرنىڭ بارلىقىنى كۆرمىگەنكەنمەن .

ئۇلار ئۆڭكۈرنىڭ ئىچىدە ئۇزاق پاراڭ سېلىشىپ ئولتۇردى . بىر چاغدا بوۋاي ئورنىدىن قوزغالدى .
 — خەير ، خۇدايىمغا ئامانەت ، بوۋا !

نۇزۇگۇم يەنە ياۋايى ھايۋانلارغا ئوخشاش كۈن كەچۈ-
رۈشكە باشلىدى . لېكىن بۇرۇنقىغا قارىغاندا كۆڭلى خاتىر-
جەم ئىدى . ھەركۈنى قويلارنى ئوتلىرىنى ھەيدەپ چىقىدۇ-
غان گۈلمەت بوۋاي ئالدى بىلەن نۇزۇگۇمغا يولۇقۇپ ، مو-
مىيىنىڭ قاپاقتا ئەۋەتكەن چېپىنى ، پىشۇرغان تامىقىنى ئۇ-
نىڭغا بېرىپ ، خېلى ۋاقىتقىچە پاراڭ سېلىپ ئولتۇراتتى .
شۇنداق قىلىپ كۈنلەر ئارقىسىدىن كۈنلەر ئۆتۈۋەردى . ئەم-
ما نۇزۇگۇم قانچە كۈتسىمۇ چوڭ يۇلتۇز تەرەپتىكى يا ئاكد-
سىدىن ، يا باقمىدىن خەۋەر بولمىدى . قىش كېلىپ ، ئۇ-
تەرەپلەرگە قاتناش ئىشلىرى ئازىيىپ كەتكەنلىكتىن ، گۈل-
مەت بوۋاي قانچە قېتىم بىلىشكە تەمىشلىسىمۇ ئۇلار توغرى-
لۇق ئېنىق خەۋەر ئەكەلمىدى .

— قارلارمۇ ئېرىپ ، باھار يېقىنلىشىپ قالدى ، قىزىم .
ئاز كۈندە غالىجات غولى تەرەپتىكى ئاۋۇت بايغا چاكار بولۇپ
ئىشلەۋاتقان ئوغلۇمۇ قايتىدۇ . ئۇمۇ ساڭا ئوخشاش چىراي-
لىق... — گۈلمەت بوۋاي شۇنداق دەپلا ئارزۇ - ئارمانلىرىنى
ئىزھار قىلىشقا باشلىدى ، — شۇ بالام كەلگەندە ئىككىڭلارنى
قوشۇپ ، يا مۇنۇ كۈنۈپىتىش تەرەپتە ياشايدىغان قازاقلارنىڭ
ئارىسىغا ، يا مۇنۇ تاغنى ئارتىلدۇرۇپ قەشقەر تەرەپكە ئەۋە-
تىۋېتەيمىكىن دېگەن ئويۇم بار . بىر تۇرۇپ يازغا چىقىۋال-
ساق ، بىر ئېيىنى تېپىپ ، ھەممىمىزلا بۇ يەردىن كېتەيلىق-
مىكىن دەيمەن .

— بىزنىڭ يۇرتلار بەك چىرايلىق ، بوۋا . بېرىپ قالغۇ-
دەك بولسىلا ئاغزىلىرى ئېچىلىپلا قالىدۇ .
— كۆپ ئاڭلىغان ، قىزىم . ئىشقىلىپ ، سېنىڭ بىلەن
ماڭا شۇ كۈنلەرگە يېتىشكە خۇدا نېسىپ قىلسۇنچۇ .

— بوۋا ، كېيىنكى ۋاقىتلاردا بۇ ئەتراپنى سولۇنلار يەنە ئەگىيدىغان بولۇپ قالدى ، — دەپدى نۇزۇگۇم ، — قايسىبىر كۈنى سولۇنلارنىڭ ئەتكەندىن — كەچكىچە سايىنى ياقىلاپ يۈرگىنىنى بايقاپ قالدىم .

— بايقىغىنىڭ توغرا ، قىزىم . مەنمۇ بۈگۈن ساڭا شۇ ھەقتە ئېيتاي دەۋىدىم . كىمدۇر بىرى ئۇلارغا سېنىڭ بۇ سايدا يوشۇرۇنۇپ يۈرگىنىڭنى يەتكۈزگەن ئوخشايدۇ . ئۆت-كەن جۈمەدە ئون بەشچە سولۇن بىزنىڭ ئۆيىنىمۇ تەكشۈرۈپ كەتتى . ئۇلار مەھەللىدىكىلەرگە : «كىمدە كىمنىڭ نۇزۇگۇم-نى يوشۇرۇپ ساقلىغىنىنى بىلىپ قال-ساق ئۇلارنى بالا-چاقلىرىغىچە قىرىپ تاشلايمىز» دەپتۇ . شۇڭا بىرنەچچە كۈن بىز تەرەپكە بارمىغىن . مەنمۇ سېنىڭ قېشىڭغا كەل-مەي . كەينىمىزگە چۈشكەن بىرى بولسا بىزنى بايقاپ قېلىد-شى مۇمكىن . مانا ساڭا بۈگۈن تۆت - بەش كۈنگە يەتكۈدەك ئوزۇق ئەكەلدىم . ئۆڭكۈرنىڭ ئىچىدىن چىقماي ئولتۇر . ھەر ھالدا بۇنىڭ ھەممىسى ياخشى گەپ ئەمەس . گۈلمەت بوۋاي ئۆڭكۈردىن چىقىشقا تەمەشەلگەندە ساپ-نىڭ تاشلىرى شاراقلاپ كەتتى .

— بىرى كېلىۋاتامدۇ نېمە؟ — دەپدى چۆچۈپ كەتكەن نوزۇگۇم .

— كىمدۇر بۇ؟ مېنىڭ بۇ يەردە ئىكەنلىكىمنى تىرىك بەندە بىلمەيدىغۇ ، — دەپ ھەيران بولدى ئۆزىنى ئۆڭكۈر ئى-چىگە يوشۇرغان گۈلمەت بوۋاي .

نۇزۇگۇم ئەتراپنى چارلاپ كىرمەكچى بولۇپ سىرتقا چىقىشىغا قارشىسىدا تۇرغان ئىمىنئاخۇننى كۆرۈپ ھاڭۋې-قىپ تۇرۇپ قالدى .

— ئىمىنئاخۇنكا ، بۇ سىلىمۇ ؟

— نۇزۇگۈم ، بىزنىڭ ئۆيدىكىلەرگە گەپ ئۆگىتىپ ، ئۇنى ماڭا قاراتماي موڭغۇللارغا بەرگۈزۈۋېتىپ ، ئۆزلىرى بۇ تەرەپلەردە مۆكۈنۈپ يۈرۈپتىلا - دە . ئەمدىغۇ قولغا چۈشكەندىلا ، - دېدى ئىمىنئاخۇن ۋە مۇغەمبەرلىك بىلەن سۆزىنى داۋام قىلدى ، - بىر ئوبدان ئوي تۇتۇۋاپتىلا ، مۇبا- رەك بولسۇن ، - ئۇ ئۆڭكۈرنىڭ قېشىغا يېقىنلىدى ، - گۈلمەت بوۋاي مۇشۇ ئەتراپتا قوي بېقىپ يۈرەتتى ، كۆرمىد- دىلىمۇ ؟

— كىم ئۇ گۈلمەت بوۋاي دېگەن ؟ - سورىدى نۇزۇگۈم
ھېچ نەرسىنى بىلمىگەنگە سېلىپ .

— نەچچە كۈندىن بېرى ئۆيىگە بېرىپ ، قورساقلىرىنى توپغۇزۇپ قويغان ئادەملىرىنىمۇ ئۇنتۇپ قالدىلىما ؟
شۇ چاغدا :

— مانا ساڭا ئۇنتۇپ قالدى ! - دېگەن گۈلمەت بوۋاينىڭ غەزەپلىك ئاۋازى ئاڭلاندى . نۇزۇگۈم كەينىگە قاراشقا ئول- گۈرمەيلا ، بېشىغا توقماق يېگەن ئىمىنئاخۇن يەرگە يىقىلىپ چۈشتى .

— بۇ نېمە قىلغانلىرى ، بوۋا ؟ - دېدى نۇزۇگۈم ھەيران بولۇپ .

— بۇ بەتبەختكە شۇ كېرەك ، قىزىم . ئۆزۈممىغۇ نەچچە ۋاقىتتىن بېرى مۇشۇنداق بىر پۇرسەتنى كۈتۈپ يۈرەتتىم . ئىمىنئاخۇن يەردە ئۇن - تىنىسىز ، كۆزلىرى ئالايغان ھالدا ياتاتتى .

— ئەمدى بۇنى سولۇنلار كۆرۈپ قالغۇچە بىر تەرەپ قىلىۋېتىلى ، قىزىم ، - دېدى گۈلمەت بوۋاي .

نۇزۇگۇم تەمىرەپ قالدى . ئۇ ئىمىنئاخۇننىڭ بېشىغا تەگكەن توقماق بىلەن جان تەسلىم قىلغىنىغا ئىشەنگۈسى كەلمىگەندەك بېشىنى سىلكىپ قويدى .
ئۇلار ئىمىنئاخۇننىڭ جەستىنى سۆرەپ ئايرىپ چوڭ-قۇر يارلىققا تاشلىۋەتتى - دە ، ئۈستىنى تاشلار بىلەن يېپىپ كۆمۈۋەتتى .
— ئۇنداق قازانغا مۇنداق چۆمۈچ ، — دېدى گۈلمەت بو-
ۋاي نۇزۇگۇم بىلەن خوشلىشىۋېتىپ .

*

*

گۈلمەت بوۋاي شۇم خەۋەر ئەكەلگەن كۈننىڭ ئەتىسى باغكەتمەن تاغلىرىغا تۇتىشىدىغان بۇ ساينىڭ ئىچىنى سولۇند-لارنىڭ ئون بەش چېرىكى بىرنەچچە كۈن ئەگىپ يۈردى . ئېھتىمال ، ئۇلار نۇزۇگۇمنىڭ مۇشۇ ئەتراپقا يوشۇرۇنۇپ يۈرگەنلىكى ھەققىدە بىرەردىن مەلۇمات ئالغان بولۇشى مۇمكىن . بۇنى سەزگەن نۇزۇگۇممۇ گۈلمەت بوۋاي جېكە-گەندەك ئۆڭكۈر ئىچىدىن چىقماي ئولتۇردى . ئۇ بىرنەچچە قېتىم چاي ئىچەي دەپ تەمشەلدىيۇ ، لېكىن بۇ ئويدىنىمۇ يالتايدى . كەچ كىرگەندە ساينىڭ ئىچىگە چۈشۈپ قاپاقتا سۇ ئاچىقتى .

ئۈچىنچى كۈنى سولۇنلار كۆرۈنىمدى . ئەتراپ كۈندە-كىدىنىمۇ جىم بولۇپ قالدى . نۇزۇگۇم ئۆڭكۈر ئىچىدىن ئاستا چىقىپ ، نۆت تەرىپىگە سەپسىلىپ قارىدى . يېقىن ئارىدا گۇمانلانغۇدەك ھېچ نەرسە كۆرۈنمەيتتى ، ھەتتا ئۇدۇل-دىكى قاپتالدا قوي بېقىپ يۈرىدىغان گۈلمەت بوۋايمۇ يوق .

«سولۇن چېرىكلىرى كېتىپ قالغان ئوخشايدۇ» دېگەن ئويغا كەلگەن نۇزۇگۇم سەل خاتىرجەم بولۇپ سايدىن بىر قاپاق سۇ ئاچقىپ قازىنىغا قۇيىدى - دە ، بۇنىڭدىن ئۈچ كۈن ئىلگىرى تەييارلاپ قويغان ئوتۇنغا ئوت تۇتاشتۇردى . ئۇ ياغلىقنىڭ ئۈستىگە نانلىرىنى قويۇپ ، ئەمدى چاي ئىچىشكە ئولتۇرغاندا دۆڭنىڭ ئۈستىدىكى تاشلار شاراقلاپ ئۆڭكۈر ئالدىدىكى يوغان سۇپىغا چۈشۈشكە باشلىدى . «بۇ يەنە نېمە بالادۇر ؟ قايسى كۈندىكىدەك گۈلمەت بوۋاينىڭ ئۆچكىلىرى كېلىپ قالمىغاندۇر ؟» دەپ ئويلىدى نۇزۇگۇم . شۇنىڭدىن كېيىن ئۇ ئۆڭكۈردىن چىقىپ سىرتقا قارىۋىدى ، ئۆڭكۈر قارشىسىدىكى دۆڭدە باشلىرىغا كىگىز بۆك كىيىپ ، قوللىرىدا قىلىچ - نەيزە تۇتقان سولۇن چېرىكلىرىنىڭ توپ - لىشىپ كېلىۋاتقانلىقىنى كۆردى . ئۇ دەرھال كەينىگە قاي - تىپ يوشۇرۇندى . «بىكار ئوت قالاپتىمەن . بۇ كاساپەتلەر سېزىپ قاپتۇ - دە .»

مۇشۇنداق ئويغا كەلگەن نۇزۇگۇم قازاندىكى قايناقسۇنى كۆيۈۋاتقان ئوتقا چېچىپ ئۆچۈردى - دە ، ئۆڭكۈرنىڭ ئاغزى - نى گۈلمەت بوۋاي ئەكېلىپ بەرگەن يوغان تاشلار بىلەن توسۇۋەتتى .

«زادى مەن ئۆلمىگۈچە بۇ دۇنيادا تىنچلىق يوق ئوخ - شايدۇ ، - نۇزۇگۇم چوڭقۇر نەپەس ئېلىپ تىندى ، - مۇنۇلارنىڭ پەيلى يامان . بۇ قېتىم ئۇلارنىڭ قولىدىن ساق چىقىپ كېتەلمەيدىغان ئوخشايمەن .»

بىردىنلا :

— نۇزۇك ، شۇ سەن چىقىدۇ ، بىز سېنى ئۆلتۈرمەيدۇ . چىقمايدۇ بىز سېنى ئۆلتۈرىدۇ ، - دېگەن سولۇن چېرىك -

نىڭ ئۇيغۇر تىلىنى بۇزۇپ ۋارقىرىغىنى ئاڭلاندى .
«بۇ جاللاتلار ئۆڭكۈرنى ئاخىر ئىزدەپ تېپىپتۇ - دە .
قايسى نامەردە ئېيتىپ قويدىكىن ؟ ! - دەپ ئويلىدى ئۆڭكۈر .
نىڭ قاراڭغۇ بۇلۇڭغا كىرىۋالغان نۇزۇگۈم ، - ئۆلسەم مۇ .
شۇ يەردە ئۆلەي . قەتئىي چىقمايمەن . قولىدىن كەلسە ئۆزلى .
رى ئاچىقسۇن . ئۆلسەممۇ بۇ قانخورلارنىڭ بىرىنى بولسىمۇ
ئۆلتۈرۈپ ئۆلەرمەن .»

- نۇزۇگۈم ، سەن ياخشىلىقچە چىقسۇن ، - سولۇن
چېرىكىنىڭ ئاۋازى يەنە ئاڭلاندى . ئۇنىڭ كەينىدىن :
- ھاي ، سىڭلىم ، ئەمدى بۇلاردىن بەرىبىر قېچىپ
قۇتۇلالمايسىز . ئۇنىڭدىن كۆرە چاپسانراق چىقىپ ، جېنىدە .
ئىزنى ساقلاپ قېلىڭا ! - قانداقتۇر بىر ئۇيغۇرنىڭ مۇراجىدە .
ئىنتى ئاڭلاندى .

- ساتقۇن ! - نۇزۇگۈم ئۆز ئانا تىلىدا سۆزلىگەن ئا .
دەمنىڭ ئاۋازىنى ئاڭلىغاندا چىداپ تۇرالمايدى ، - مېنىڭدەك
بىر ئاجىزنى بۇلارغا تۇتۇپ بەرگۈچە ئۆلسەڭچۇ ! قېنى ئو .
خۇل بالا بولساڭ بۇ يەرگە كىر . بىر قوشۇق قېنىڭنى ئىچىپ
پۇخادىن چىقاي .

بىر چاغدا تاشقىرىدا بىرىنىڭ سولۇن چېرىكلىرىگە قاز .
تىق ۋارقىرىغان ئاۋازى ئاڭلاندى - دە ، ئۆڭكۈرنىڭ تاشقىدە .
رىقى ئېغىزىغا بىردىنلا ئۈچ ئادەم ئۆمىلەپ كىردى . ئۇلار
ئۆڭكۈرنىڭ ئىچىگە زەن سېلىپ قاراشتى . ئەمما نۇزۇگۈمنى
كۆرمىدى . شۇنىڭ بىلەن ئۇلار ئۆڭكۈر ئىچىگە يەنىمۇ ئىچىدە .
كىرىلەپ كىرىشكە ئەيمىنىپ تۇرۇپ قېلىشتى . يەنە تاشقىدە .
رىدىكى ئادەمنىڭ ھۆكۈمران ئاۋازى ئاڭلاندى .

- بۇ يەردە ھېچكىم كۆرۈنمەيدىغۇ ، - دېدى ئۆڭكۈرگە

كىرگەنلەرنىڭ بىرى، — ئۇ خوتۇن باشقا ياققا قېچىپ كەت-
كەن بولۇشى كېرەك .

ئۆڭكۈرگە كىرگەن چېرىكلەر كەينىگە قايتىپ چىقىپ
كەتتى . نۇزۇگۈمنىڭ كۆڭلى سەل ئورنىغا چۈشكەندەك بول-
دى . ئۇ ئىچىدە سولۇنلار مېنى تاپالماي قايتىپ كېتىدىغان
بولدى دەپ ئويلىدى . قەلبىدە يەنە ھايات كەچۈرۈشكە بولغان
ئۈمىدى ئويغاندى .

— ئۇنداق بولسا بىر قىسىمىڭلار ساينىڭ ئىچىنى ئاخشۇ-
رۇڭلار! — سولۇن چېرىكلەرنىڭ باشلىقى، — بىر قىسىمىڭ-
لار ئۆڭكۈرنىڭ ئىچىگە ئوت قويۇڭلار .

شۇ گەپتىن كېيىن ئانچە كۆپ ۋاقىت ئۆتمەي ئۆڭكۈر
ئىچىنى ئىس قاپلاپ كەتتى . نۇزۇگۈم پەشمتىنى بېشىغا
پۈركەپ دۈم يېتىۋالدى . ئۇنىڭ قۇلىقىغا سىرتتا ۋارقىرىغان-
لارنىڭ ئاۋازى ئارانلا ئاڭلىناتتى . كىمدۇر بىرلىرىنىڭ ئات
چاپتۇرۇپ يۈرگىنى سېزىلدى . ئاچچىق ئىس نۇزۇگۈمنىڭ
كۆزلىرىنى ئېچىشتۇرۇپ ، نەپەس ئېلىشىنى قىيىنلاشتۇرۇ-
ۋەتتى . ئۇ بېشىغا پۈركۈۋالغان پەشمتىنى ئېلىۋەتكەندى ،
قېقىلىپ يۆتىلىپ كەتتى .

— بار ، بار ئىكەن ، تەقسىر ! مەن سىلەرگە نۇزۇگۈم
مۇشۇ يەردە دېمىدىممۇ ، — دېگەن سۆزلەر ئاڭلاندى .

نۇزۇگۈمنىڭ ئۇنىنى ئاڭلىشى بىلەن سولۇن چېرىكلە-
رى يەنە ۋارقىرىشىپ كەتتى . دۆڭنىڭ ئۈستىدە تۇرغانلار
خۇددى خۇش خەۋەر ئېيتقاندەك ئاتلىرىنى يۇقىرى — تۆۋەن
چاپتۇرۇشقا باشلىدى . نۇزۇگۈم ئىس قاپلاپ كەتكەن ئۆڭ-
كۈردە ئەمدى چىداپ تۇرۇشقا تاقىتى قالماي . ئۇ بۇ قېتىم
يەنە باشقا كەلگەننى كۆرەي دېگەندەك ، تەۋەككۈل قىلىشقا

بەل باغلاپ ، خەنجىرىنى قولغا تۇتقان پېتىچە ئۆڭكۈرنىڭ سىرتىغا يۈگۈردى . ئۇنىڭ كۆزىگە ئۆڭكۈر ئېغىزىدىكى ياپى-ئاق تاشتا ئۆرە تۇرغان ئۈچ سولۇن چېرىكى چۈشتى . ئۇ قولدىكى خەنجىرىنى چەنلەپ تۇتقان پېتىچە ئوتتۇرىدىكى يوغان سېمىز سولۇن چېرىككە :

— جاللاتلار ، مېنى تۇتمەن دەپ ئويلاشما! — دېگەن بويى ئېتىلىپ بېرىپ ، ئۇنىڭ بىقىنىغا خەنجەر ئۇردى . سېمىز چېرىك ئاۋازىنىڭ بارىچە ۋارقىراپ ، تاشتىن غۇلاپ سايىنىڭ تېگىگە دومىلاپ كەتتى . شۇ چاغدا ئۆڭكۈرنى قور-شاپ تۇرغان سولۇن چېرىكلىرى نۇزۇگۇمنىڭ خەنجەر تۇتقان قولىغا ياماشتى ، چېرىكلەردىن بەزىلىرى ئۇنىڭ قولىغا كوي-زا ، پۇتىغا كىشەن سېلىپ ئۈلگۈردى . نۇزۇگۇم ئۆپچۆرد-سىگە قاراپ ، قولىدىن چۈشۈپ كەتكەن خەنجىرىنى ئىزدەۋ-دى ، ئۇنى بايا ئۆزىگە ھۇجۇم قىلغان سولۇن چېرىكى ئېلىپ ئۈلگۈرۈپتۇ .

سولۇنلار نۇزۇگۇمنى كەتمەن تېغىنىڭ باغرىدىكى چوڭ سايىدىن تۇتۇپ ئېلىپ ماڭغاندا ، ئۇنىڭ ئالدىغا باغكەتمەن يېزىسىدىن بىرىنچى بولۇپ گۈلمەت بوۋاي يېتىپ كەلدى . ئۇ پۇت - قوللىرى باغلانغان نۇزۇگۇمنى كۆرۈپ :

— سېنى بۇ كاپىرلاردىن ساقلاپ قالالمىغان بوۋاڭنى كەچۈر ، قىزىم ، — دەپ يىغلىۋەتتى ، — ئۆزىمىز يەتمىگەن ئارمانلارغا سېنى يەتكۈزەرمىز دەپ ئويلىۋىدۇق ، بۇ ئۈمىد-لىرىمىزمۇ كۆككە ئۇچتى .

ئالتە ئايدىن بېرى بۇ ئەتراپتا قېچىپ ، مۆكۈنۈپ يۈر-گەن قىزنىڭ تۇتۇلغانلىقىنى ئاڭلاپ ، ئادەملەر ھەر تەرەپتىن ئات چاپتۇرۇپ كېلىشكە باشلىدى .

— سەۋر قىلسىلا ، بوۋا . ئەگەر خەلقىمىزنىڭ ھەممىسى
سىلىگە ئوخشاش بولسا بىز بۇ كۈنلەرگە قالمايتتۇق ، —
دېدى پۈت - قوللىرىنى باغلىۋەتسىمۇ قەددىنى تىك تۇتۇپ
تۇرغان نۇزۇگۇم .

— ھوي ، مۇنۇ قېرى قاقۋاش نېمىدەپ ۋالاقلاۋاتىدۇ ،
ئۇنى نېرى قوغلاڭلار ، — دېدى بىر چاغدا سولۇن چېرىكلەردە -
نىڭ باشلىقى .

— نەچچە ۋاقىتتىن بېرى نۇزۇگۇمنى ئۆتكۈرلەردە يو -
شۇرۇپ يۈرگەن مۇشۇ قېرى قاقۋاش ، — دېدى يەنە بىر سو -
لۇن چېرىك باشلىقىغا مۇراجىئەت قىلىپ ، — ئاۋۇ كۈنى ھې -
لىقى قەشقەرلىك سودىگەرنىمۇ مۇشۇ بوۋاي ئۆلتۈرۈۋەتكەن
بولۇشى مۇمكىن .

بۇ سۆزلەرنى ئاڭلىغان سولۇن چېرىكلىرى گۈلمەت
بوۋاينى قامچىلار بىلەن ئۇرۇپ ، نۇزۇگۇمنىڭ قېشىدىن
قوغلاشقا باشلىدى . سولۇنلار نۇزۇگۇمنى ئاتقا مىنگۈزۈپ
ئېلىپ ماڭغاندا باغكەتمەن تەرەپنىڭ ئادەملىرى يېتىپ كې -
لىشتى .

— بۇلار سىزنى نېمە قىلىۋەتكەن ، چېنىم قە -
زىم ؟ — يۇرتداشلىرى بىلەن بىللە ھاسىراپ - ھۆمۈدەپ
يېتىپ كەلگەن گۈلمەخان موماي گۈلمەت بوۋاينىڭ قانغا
مىلىنىپ ، يەرگە يىقىلىپ ياتقىنىغا قارىماستىن نۇزۇگۇم -
نىڭ ئالدىغا يۈگۈردى ، — خەير ، قىزىم ، سىزنى ساقلاپ
قالالمىغىنىمىز ئۈچۈن بىزنى كەچۈرۈڭ . بۇ مەلئۇنلارغا
ياشلار قارشى تۇرالمايۋاتقاندا ، بىزگە ئوخشاش قېرىلارنىڭ
نەدىن چامى يەتسۇن .

سولۇن چېرىكلىرى نۇزۇگۇمغا يېقىنلىغان موماينى

ئىتتىرىۋەتكەندى ، موماي ئېرىق ئىچىگە يىقىلدى .
— ھەي ، سەنلەرنىڭ كۈچۈڭنى كۆرسەتمىگەن مۇشۇ
موماي قالغانىدى ؟! — يېزا تەرەپتىن كەلگەن ياشلارنىڭ
بىرى ئالغا يۇلقۇنۇپ چىقىۋىدى ، سولۇن چېرىكلىرى ئۇنىڭ
مەيدىسىگە نەيزە سانجىدى .

— يائاللا! — دەپ ئارقىسىغا داچىشتى ئۆمۈر بويى مۇدە-
داق توقۇنۇشلارغا قاتنىشىپ باقمىغان يېزىلىقلار .
— خالايق ، قاچانغىچە بىز بۇلارنىڭ تايىقىنى يەپ ،
مالايلىقنى قىلىمىز . نۇزۇگۇمدەك قىزلىرىمىز تەڭسىز-
لىككە قارشى كۈرىشىۋاتقاندا بىز ئۇنى سولۇنلارغا تۇتۇپ
بېرىپ قاراپ تۇرغىچە ئۆلگىنىمىز ياخشى ئەمەسمۇ ، —
گۈلمەت بوۋاي قولىدىكى تايىقىنى كۆتۈرۈپ ئورنىدىن تۈ-
رۈپ ئالغا ئىنتىلدى . نۇزۇگۇمنى ئېلىپ ماڭغان سولۇن
چېرىكلىرى بوۋاينىڭ ئالدىغا ئاتلىرىنى دېۋىتىپ كېلىپ ،
ئۇنى يەنە قامچا بىلەن ئۇرۇپ يەرگە يىقىتتى .
— ئىپلاسار !

ئورنىدىن تۇرۇشقا تەمشەلگەن بوۋاينىڭ قولتۇقىدىن
گۈلمەخان موماي يۆلىدى .

— نۇزۇگۇم! — گۈلمەت بوۋاي ئۆزىدىن يىراقلىغان نو-
زۇگۇمنىڭ كەينىدىن ۋارقىرىدى ، — قىزىمىزنى ئەكېتىۋاتسا
قانداق چىداپ تۇرۇۋاتىسىلەر ، ئادەملەر !

— زامان مۇشۇلارنىڭ بولغاندىن كېيىن ، بىزنىڭ نېمە-
گە چامىمىز يېتىدۇ ، چوڭ دادا ، — دېدى ئادەملەرنىڭ ئارە-
سىدىن كىمدۇر بىرى .

ئۇلاردىن يىراقلىشىپ كېتىۋاتقان نۇزۇگۇمنىڭ ئاۋازى
ئاشكارا ئاڭلاندى .

—... سىلەرنىڭ ياخشىلىقىڭلارنى ئۆلۈپ كەتسەممۇ ئۇندە.
تۇمايمەن ، بوۋا . مەن بۇ سولۇنلارغا ھەرگىز باش ئەگمەي-
مەن . بۇ يەرلەردە تارتقان جاپالىرىمنى مېنىڭدىن كېيىنكى
ياشلار تارتىمىسۇن...
سولۇن چېرىكلىرى يىراقلىغانسېرى نۇزۇگۇمنىڭ ئاۋا-
زى ئۈزۈلۈپ - ئۈزۈلۈپ ئاڭلىنىپ تۇراتتى .

V

نۇزۇگۇمنىڭ قەددىنى تىك تۇتۇپ ، بېشىنى ئېگىز كۆ-
تۈرۈپ شەھەر كوچىلىرىدىن مەردانە مېڭىشلىرى بۇ يەرنىڭ
ئادەملىرىگە ھەقىقىي قەھرىمانلىقنىڭ ، كۈچلۈك ئىرادە-
نىڭ ، مەنچىڭ ھاكىمىيىتىنىڭ زۇلۇمىغا قارشى ئىسيان
كۆتۈرگۈچىلەرنىڭ يارقىن ئىپادىسىدەك سېزىلمەكتە . ئۇ-
نىڭ قەددىنى پۈكمەي مۇشۇنداق مەغرۇر تۇرۇشى پۇقرالار-
نىڭ ۋەتەنگە بولغان ساداقىتى بىلەن دۈشمەنگە قارشى
غەزەپ - نەپرەتنى كۈچەيتتى . ئۇلار بىر - بىرىگە :
— بىزنىڭ ئۇيغۇرلاردىنمۇ مۇشۇنداق قەيسەر قىزلار
چىقىدۇ - ھە ! كۆردۈڭلارمۇ ، بۇ قىزنىڭ سولۇنلارنىڭ
ئاتاقلىق باتۇرىنى ئۆلتۈرۈپ ، ئالتە ئايدىن بېرى تۇتۇق بەر-
مەي ، قىشنىڭ سوغۇق دالالىرىداقونۇپ ، مۆكۈنۈپ ياشىغى-
نىنى ، — دېيىشىپ ، نۇزۇگۇمغا خۇددى رىۋايەت - ئەپسانە-
لەردىكى باتۇرلارغا قارىغاندەك ھەيران بولۇپ قارىشاتتى .
— بۇ قىزنى ئاخىرى تۇتۇۋاپتۇ - دە ؟
— نەگە ئېلىپ مېڭىپتۇ ؟ — سورىدى بىرى يېنىدىكى

كشىدىن .

— ھەربىي يامۇلغا سولغۇدەك ،— دەيدى بۇ ئىشلاردىن
سەل - پەل خەۋىرى بار بىر ئادەم .
— يائىلا ، قىز بالىنى يامۇلغا سولدى دېگەن قانداق
گەپپوي ، بۇ قىز ئۇ يەرنىڭ زۇلۇمىغا قانداقمۇ چىدار ؟
— چۆل - دالالاردا ياتقاندىن كۆرە يامۇلدا ياتقان ياخشى -
راقتۇر .

— قالىتىس قەيسەر جۇۋانكەن جۇمۇ ؟

چېرىكلەرنىڭ ئۇرۇپ ، دۆشكەلەشلىرىگە قارىماستىن
ئۆزىنىڭ كەينىدە ئەگىشىپ كېلىۋاتقان يىگىتلەرنىڭ گەپلى -
رىنى ئاڭلىغان نۇزۇگۇم بارلىق قايغۇ - دەردلىرىنى ئۇنتۇ -
غان ھالدا ، بېشىنى ئېگىز كۆتۈرۈپ ، چۆرىسىدىكى ئادەم -
لەرگە بىر قۇر قاراپ قويدى . ئۇ يامۇلغا سولمۇ تەككىچە
ئىچمىدىكىنى ئېيتىپ قالاي دېگەندەك ، كۈچلۈك ئاھاڭدا
قوشاق باشلىدى . ئۇ بىر تەرەپتىن «بەلكى يېقىن ئارىدا باقمە
بار بولۇپ قالسا ئاۋازىدىن تونۇر . بولمىسا مۇنۇ پۇقرانىڭ
ئىچىدە مېنىڭ ناخشامنى قەشقەرگە يەتكۈزۈپ بارغۇدەك بى -
رەر ئادەم چىقىپ قالار» دەيتتى ئىچىدە . ئەمدى ئۇنىڭ
دۈشمەنگە ئاتىغان ئوقىمۇ ، چاپىدىغان قىلىچىمۇ پەقەت مۇشۇ
قوشاقلىرى ئىدى :

ئاخىر ئاشكارا بولدۇم ،
يوشۇرغىلى يەر بارمۇ ؟
ماڭا قاتتىق كۈن چۈشتى ،
ئېلىپ قاچار ئەر بارمۇ ؟

نۇزۇگۇم شۇنچە ۋاقىتتىن بېرى قىشنىڭ سوغۇقلىرىدا
 بىر كۈن توق ، بىر كۈن ئاچ يۈرسىمۇ ، ئەمما ئۇنىڭ ئاۋازى
 ئۆزگەرمەي ئىلگىرىكىدە كىلا جاراخلىق چىقاتتى . باياتىن بى-
 رى چاچلىرى چۇۋۇلغان ، كىيىملىرى يىرتىلغان بولسىمۇ ،
 قەددىنى پۈكمەي كېلىۋاتقان قىزنى كۆرۈپ ، ئۇنىڭ ئىرادى-
 سىگە ئاپىرىن ئەيلەۋاتقان خەلق ئەمدى ئۇنىڭ مۇنۇ قوشاقلد-
 رىنى ئاڭلاپ تېخىمۇ ھاياجانلىنىپ روھلىنىپ كەتتى . بەزد-
 لەر كۆز ياشلىرىنى تۆكۈپ يىغلايتتى . ئۇنىڭ ناخشىسى
 شەھەر خەلقىنىڭ يۈرەك - باغرىنى پارە - پارە قىلىپ
 ئەزمەكتە . ھەتتا كوچىلاردا ، چوڭ دۇكان ئالدىلىرىدا يوغان
 چاپانلارغا ئورنىنىپ ، تاماشا كۆرگەندەك غادىيىپ تۇرغان
 شاپ بۇرۇتلۇق باي ، بەگلەر بىلەن ئەمەلدارلارمۇ بۇ قەيسەر
 قىزنىڭ جامالىغا تىكىلىپ قارىيالمىي جىم تۇرۇشاتتى . باش-
 لىرىغا يوغان ياغلىقلارنى سېلىۋالغان مومايلار بولسا كېرە-
 لىشىپ تۇرغان بۇ ئەمەلدار - بەگلەرگە نەپرەت بىلەن كۆز
 تاشلىشاتتى . نۇزۇگۇمنىڭ مىنگەن ئېتىنى يېتىلەپ كېتە-
 ۋاتقان چېرىكلەرنىڭ : «ئۇنۇڭنى باس !» دەپ قوللىرىنى
 شىلتىگىنىگە قارىماستىن نۇزۇگۇم يۈزىنى يېپىۋالغان ئۇ-
 زۇن چېچىنى كەينىگە قايرىۋېتىپ ناخشىسىنى داۋاملاشتۇر-
 دى :

ئالتە ئاي ياتتىم خاماندا ،
 نان پىشۇردۇم ساماندا .
 ئاجىز نۇزۇك جاڭگالدا ،
 ئاتام يۈرەر قايندا .

يايى چىقتى تۇتقىلى ،
گەجدىھا بوپ يۇتقىلى .
ئون بەش يايى كېلىپتۇ ،
مەن نۇزۇكنى تۇتقىلى .

ھېچكىم مەندەك بولمىسۇن ،
بالالارغا قالمىسۇن .
بىزگە كەلگەن جاپالار
ھېچ بەندىگە كەلمىسۇن .

تاغدىن چۈشكەن لاي سۇنى
سۈزۈپ ئىچەر ئەر بارمۇ؟
نۇزۇك باشقا كۈن چۈشتى
ئېلىپ قاچار ئەر بارمۇ؟

ياپىلار خەلققە ئىبرەت - ئۈلگە قىلىش ئۈچۈن نۇزۇ-
گۈمنى شەھەر ئىچى بىلەن ئېلىپ ماڭمىز دەپ ، ئۇلارنىڭ
جياڭجۈنگە بولغان غەزەپ - نەپرەتىنى ئويغىتىۋالغانىدى . بۇ
قىزنىڭ ناخشىسىنى ئاڭلىغان شەھەر خەلقى غەزەپلىنىپ ،
بارغانسېرى چېرىكلەرنى قىستاپ نۇزۇگۇمغا يېقىنلاشماقتا .
بۇ ئەھۋالنى كۆرۈپ چۆچۈگەن چېرىكلەرنىڭ باشلىقى يېنىد-
دىكىلەرگە نېمىلەرنىدۇر دېۋىدى ، قالغانلىرى بىر - بىرىگە
شەرەت قىلىشىپ ، ئاتلىرىغا قامچا ئۇرۇپ مېڭىشنى ئىتتىكى-
لەتتى . بەزى چېرىكلەر نۇزۇگۇمغا يېقىنلاشقان خەلقنى ئۇ-
رۇپ قوغلايتتى . قىزنىڭ ناخشىسى توختىغىنى بىلەن شەھەر

كوچىلىرىدىن چىقىپ كېلىۋاتقان خەلقنىڭ ۋاڭ - چوڭى تېخىمۇ كۈچىيىپ كەتتى .

چېرىكلەر نۇزۇگۇمنى كۈرەدىكى يامۇلغا ئەكېلىپ ، ئاتتىن چۈشۈرگەندە بىر ئايالنىڭ يىراقتىنلا ۋارقىراپ يىغ-لاپ كېلىۋاتقان ئاۋازى ئاڭلاندى . يايىلار بىر - بىرىگە پىچىرلىشىپ تۇرۇپ قالدى . بەزىلەر كېلىۋاتقان ئايالنى توختىتىپ قېلىشقا ئۇرۇنۇپ :

— ھەي خانىم ، سەلە بۇ يەرگە يېقىنلاشسىلا بول-مايدۇ ، — دەپ ئۇنى كەلمەسلىككە دەۋەت قىلاتتى . لېكىن ، نېمە ئۈچۈندۇر ، ئۇنى تۇتۇۋېلىشقا ھېچقايسىسى جۈرئەت قىلالمىتتى . نۇزۇگۇم بۇ خوتۇننى ئۇنىدىن تونۇپ كەينىگە بۇرۇلۇپ قارىۋىدى ، ئۆزىنىڭ قارشىسىدا بۇۋىئايشەم كېلىد-ۋېتىپتۇ .

— نۇزۇگۇم ، تىرىك ئىكەنلىغۇ ، دوستۇم ، — ئىتتىك يۈگۈرۈپ كەلگەن ئايال ئۆزىنى نۇزۇگۇمنىڭ قۇچىقىغا ئات-تى .

— بۇۋىئايشەم ! — كېيىنكى چاغلاردا يىغلاش دېگەننى ئۇنتۇپ قالغان نۇزۇگۇم ئۆزىنى تۇتۇپ تۇرالمى يىغلىۋەت-تى . بۇۋىئايشەممۇ ئىككى قولىغا كوپىزا سېلىنغان نۇزۇگۇم-نى باغرىغا بېسىپ كۆز يېشىنى تۆكمەكتە ئىدى .

چېرىكلەر كۈرەدىكى شىسەن دالوپىنىڭ كىچىك خوتۇ-نىغا يېقىن كېلىشكە ئەيىمىنىپ تۇرغاندا ، يامۇل دەۋۋازىسى ئالدىدىكى چوڭ يايى چېرىكلەرگە ئۇنى نېرىراق ئەكېتىشىنى بۇيرۇدى .

— نۇزۇگۇم ، ئەگەر بۇلار سىلنى ئۆلتۈرۈۋېتىدىغان بولسا مەنمۇ ئۆلۈۋالمايمەن . سىلە سۇمۇلدىكى سولۇن ئەمەلدا-

رىنى بوغۇزلىۋەتكەندىن كېيىن بۇلار مېنىڭ كۆڭلۈمگىمۇ
تىنچلىق بەرمىدى .

— ئۆزلىرىنى يوقاتمىسىلا ، بۇۋىئايىشەم . بۇنداق سۆز-
لەرنى قىلمىسىلا ، ئامان بولسىلا . يۇرتلارغا بارغۇدەك بول-
سىلا بىللە ئۆسكەن دوستلارغا سالام ئېيتسىلا .
يامۇلىنىڭ يوغان دەرۋازىسى غاچىلداپ ئېچىلدى . چېپ-
رىككەر نۇزۇگۇمنى ئىتتىرىپ دېگۈدەك ئىچىگە كىرگۈز-
دى - دە ، دەرۋازىنىڭ ئىككى قانىتىنى ھىم قىلىپ يېپىۋەت-
تى . خەلقنىڭ ۋاڭى - چۇڭمۇ سۇ سەپكەندەك بېسىلدى .
ئەمما بۇۋىئايىشەمنىڭ يىغىسى خېلى ۋاقىتقىچە توختىماي ئاڭ-
لىنىپ تۇردى .

VI

نۇزۇگۇم كۈرەدىكى يامۇلدا سوئال - سوراقسىز خېلى
ئۇزاق ياتتى . نەچچە ۋاقىتتىن بېرى موڭغۇللار بىلەن مانجۇ-
لارنىڭ ھەر ئوغلانلىرىغا باش ئەگمەي يۈرگەن بۇ قەيسەر
ئايالنىڭ كۈچ - قۇدرىتىنىڭ قانچىلىك ئىكەنلىكىنى بىل-
مەكچى بولۇپ قىزىققان ئىلى جياڭجۈنى بىر كۈنى شەرقىي
يامۇلغا كەلدى . ئۇ ساغرىسىغا چۈشكەن چاچلىرى چۇۋۇ-
لۇپ ، كىيىملىرى يىرتىلىپ كەتكەن ، قارا كۆزلىرىدىن ئوت
چاقىپ تۇرغان نۇزۇگۇمنىڭ گۈزەل ھۆسىنى - جامالىغا
شەيدا بولۇپ نېمە دېيەرنى بىلمەي قاراپلا قالدى . لېكىن
ئۇنىڭ موتېبۇغا ئوخشاش قەيسەر سولۇن ئەمەلدارىنى ئۆلتۈ-
رۈپ قېچىپ كەتكىنى ئېسىگە چۈشكەندە قاپاقلىرى تۈرۈ-
لۈپ ، چىرايى جىددىي تۇس ئالدى - دە :

— ھە خېنىم ، سىزگە شۇنچە بەختلىك ھايات ھەدىيە قىلساق ، بۇنىڭغا خۇش بولماي ، قېچىپ كەتكىنىڭىز نېمە-سى؟ ! مانا بەرىبىر قولغا چۈشتىڭىز ،— دېدى . نۇزۇگۇم جاۋاب بەرمىگەندىن كېيىن ئۇ گېپىنى يەنە داۋاملاشتۇر-دى ،— شۇنى بىلىپ قويۇڭكى ، بىزدىن ھېچكىم قۇتۇلۇپ كېتەلمىگەن . بۇنى سىزدىن ئىلگىرىكى تالاي ئىسيانچى چەت-تۇلار چۈشىنىپ ، باشباشتاقلق قىلغىنى ئۈچۈن بىزدىن رەھىم - شەپقەت قىلىشنى سورىغانىدى . بەلكى سىزمۇ شۇنداق قىلارسىز؟

— يوقسۇ ، بۇ گەپلىرىنى سۇغا ئېيتسىلا . سىلەر مېنى ئۆلتۈرگىنىڭلار بىلەن پۈتكۈل خەلقنى ئۆلتۈرۈپ تۈگىتەل-مەيسىلەر...

غەزىپىنى يوشۇرالمىي قالغان جياڭجۇن بېشىدىكى بۇ-كىنىڭ ئاستىدىن چىقىپ تۇرغان بىر ئۈرۈم چېچىنى سىلا-كىپ ۋارقىراپ سۆزلىدى :

— بەلكى تېخىچىلا ئىسيانچى تۆرەڭلار جاھانگىر غوجى-دىن ئۈمىد كۈتۈۋاتىدىغانىدىن . بىلىپ قوي ، ئۇ خان ئوردى-سىغا ئاپىرىلغان كۈنىلا كاللىسى كېسىپ تاشلاندى .

نۇزۇگۇم جاھانگىر غوجىنى ئىسھاق ۋاڭنىڭ خان ئور-دىسىغا ئەكەتكىنىنى بىلىمۇ ، لېكىن ئۆلتۈرۈلگىنىنى بىل-مەيتتى . شۇڭلاشقا ئۇ جياڭجۇننىڭ ئاغزىدىن بۇ گەپنى ئاڭ-لاپ بىر قىسما بولۇپ قالدى . ئېيتقان گېپىنىڭ نۇزۇگۇمغا تەسىر قىلغىنىنى سەزگەن جياڭجۇن ئىچىدە «راسا نازۇك يېرىڭگە تەگدىمۇ» دېگەندەك مىيىقىدا كۈلۈپ قويۇپ سۆزد-نى داۋام قىلدى :

— سىزنىڭ تەقدىرىڭىز توغرىسىدىكى ھۆكۈمنى بېيى-

جىڭدىكى پادشاھىمىز داۋگۈاڭ خان ئۆزى چىقىرىدۇ . شۇ-
نىڭ ئۈچۈن ئامان قېلىشنى خالىسىڭىز كېچە - كۈندۈز
پادشاھىمىز داۋگۈاڭ خانغا ئۇزۇن ئۆمۈر تىلەڭ .

— قەشقەرنىڭ مىڭلىغان خوتۇن - قىزلىرى بىلەن
ئۇششاق بالىلىرىنى ئۆي - ماكاندىن ئايرىپ ، قۇل قىلىپ
ئىشلەتكەن ، ساتقان ئادەمگە ئۇزۇن ئۆمۈر تىلىگەندىن كۆرە ،
ئۇنىڭ چاپسانراق ئۆلۈشىنى تىلىگىنىمىڭ ھەسسە ياخشى .
نۇزۇگۈمنىڭ زەردە بىلەن ئېيتقان سۆزلىرىنى جياڭ-
جۈن ئاڭلاپ تېخىمۇ تېرىكىمى كەتتى .

— ياخشىلىقنى بىلمەيدىغان مۇناپىق خوتۇن ئى-
كەنسەن ، — ئۇ يايغا قاراپ بۇيرۇق قىلدى ، — بۈگۈندىن
باشلاپ ئۇنى غەربىي يامۇلغا يۆتكەڭلار . كۆزەتنى كۈچەيتىڭ-
لار . ئۇنىڭ قېشىغا بىرمۇ ئادەم كىرگۈچى بولمىسۇن .
جياڭجۈن قولىنى شىلتىپ چىقىپ كەتتى .

نۇزۇگۈم مەنچىڭ خانىدانلىقىنىڭ بېيجىڭدىكى خانى
داۋگۈاڭدىن كېلىدىغان ھۆكۈمنى كۈتۈپ ياتتى . ئۇ كېلىدە-
غان ھۆكۈمنىڭ ئۆلۈم جازاسى بولىدىغانلىقىنى بىلىپ تۇر-
سىمۇ ، يەنە ئىلگىرىكىگە ئوخشاشلا قېچىپ كەتكۈدەك بىرەر
يول چىقىپ قالامدىكىن دەپ ئۈمىد قىلاتتى . چۈشكۈنلۈككە
بېرىلمەي ، ئۆزىنىڭ غەم - قايغۇسى ، دەردىنى قوشاقلار
بىلەن يېڭىشكە تىرىشاتتى . ئۇ بېشىدىن كەچۈرگەن ھاياتنىڭ
ھەممىسىنى قوشاققا قېتىپ چىقتى :

دۈشمەننىڭ كۆپ ياڭزىسى ،
قولدا بار ياڭزىسى .
چاقاي دېسەم چېقىلماس
قولۇمدىكى كويىزىسى .

خۇدا بەرگەن غۇنچەمنى
سولۇن - نويانلار ئۆزىمىدى .
سولۇن - نويانلار ئۆيىگە
نۇزۇك جۇۋان ئۆزىمىدى .

يامۇلدا بار ئوغرىسى ،
ئون بەش غۇلاچ توغرىسى .
كۆرسەم ئەسكى كىگىزدۈر
سولۇنلارنىڭ موزىسى .

نەچچە كۈندىن بېرى داق يەرگە سېلىنغان بىر پارچە
بورىنىڭ ئۈستىدە چۇسا - بۈرگىلەرگە يەم بولۇپ ياتقان
نۇزۇگۇم قەشقەردە ئۆتكەن ياشلىق چاغلىرىنى ، ئۇرۇق -
تۇغقان ، قوۋم - قېرىنداش ، دوستلىرىنى ئەسلەپ ، ئۇلار -
نىڭ قىياپەتلىرىنى كۆز ئالدىدىن ئۆتكۈزۈپ خوشلاشقانداك
بولاتتى . چاپسان - چاپسانلا شۇنچە ۋاقىتتىن بېرى تاغاق
تەگمىگەن چېچىنى بارماقلىرى بىلەن تاراپ تۈزەيتتى . ئۆ -
لۈمنىڭ ۋاقتى - سائىتى يېقىنلاشقانسېرى ئۇ دۇنياغا كەت -
كەن مومىسى بىلەن ئانىسىنى ، ھېيتگاھ مەيدانىدا ئولتۇ -
رۇلگەن ئۈچ ياشلىق قىزىنى ، يولدا كېلىۋېتىپ ئۆلۈپ كەت -
كەن دوستلىرىنى ئەسلەپ ، ئۆزىنى شۇلارنىڭ ئارىسىدا يۈر -
گەندەك ھېس قىلاتتى . ئۇ ئەتىدىن - كەچكىچە يامۇلنىڭ
ئالدىدا ئولتۇرۇپ نەشە چېكىدىغان كۆزەتچىلەرنى كۆرۈپ ،
ئۇلارنىڭ ئاغزىدىن چىقىۋاتقان ئەپسانە سۆزلەرنى ئاڭلاپ جى -
لە بولغىچە ، بۇ جاپالىق دۇنيادىن تېزىرەك قۇتۇلۇپ كەتسەم

بولاتتى دەپ ئويلايتتى . بەزىدە بۇ دۇنيادىن كۆرە ئۇ دۇنيا راستتىنلا تىنچتەك تۇيولاتتى . بىراق ئۇنى چېرىكلەر تالاغا ھەيدەپ چىققاندا پارقىراپ تۇرغان كۈن نۇرىنى كۆرۈپ ، ئۇ دۇنيانى ئۇنتۇپ قالاتتى - دە ، يېڭىۋاشتىن قانداق قىلىپ بولمىسۇن ، بۇ يەردىن قېچىپ كېتىشنىڭ ئامالىنى ئويلايتتى .

— مېنىڭ تەقدىرىم ھەققىدە بېيجىڭگە ئەۋەتىلگەن مەك-تۇپقا قاچان جاۋاب كېلىدۇ ، بەكمۇ كېچىكىپ كەتتىغۇ ، مەن سىلەرنىڭ بىكار تامىقىڭلارنى يەپ مۇشۇنداق ياتىۋېرىمەنمۇ؟— دەپ ئۆزىگە تاماق ئەكېلىدىغان يامۇل خىزمەتچىلىرىدىن سوراپ قوياتتى .

لېكىن ئۇلارمۇ بۇ ھەقتە ھېچنېمە بىلمىسىمۇ :
— ئۆلىدىغانغا نېمانچە ئالدىراپ كەتتىڭ ، جاۋاب بىر كۈنى كېلىپ قالار ،— دەيتتى .

— ئۆتكەندە جياڭجۇننىڭ جاھانگىر غوجىنى ئوردىدا ئۆلتۈردى دېگەن گېپى راستمىدۇر؟— دەپ سورىدى ئۇ يەنە بىر قېتىم تاماق ئەكىرگەن ئادەمدىن . سەۋەبى ئۇ جياڭجۇندىن بۇ خەۋەرنى ئاڭلىغاندىن كېيىن بۇنىڭغا يا ئىشىنىشنى ، يا ئىشەنمەسلىكنى بىلەلمەي ئىككى ئويدا بولۇپ قالغانىدى .
— راست بولمايچۇ ، ئۇنىڭ ئوردىدا چاناپ ئۆلتۈرۈلگەننى پۈتۈن ئىسلىدىغا پۇر كەتتى . ئەمدى نۆۋەت ساڭا كەلدى!— دەپ تەنە ئارىلاش جاۋاب بەردى ئۇ .

— ھازىر بۇ دۇنيا مانا بىزدەك قەھرىمانلار ئۈچۈن تار ، سەنلەردەك جاللاتلارغا كەڭ بولدى . بىزدەك بىر ئادەمنىڭ ئۆلۈمى مىڭلىغان ئادەمنىڭ غەزىپىنى قوزغاپدىغانلىقىنى ئۇنتۇشما . خەلقىمىز بەربىر سەنلەردىن ئىنتىقام ئالىدۇ .

— ئاغزىڭنى يۇم ، قانجۇق! — دەسلەپتە بۇ جۇۋانغا يې-
قىنچىلىق قىلىپ يۈرگەن يامۇل خىزمەتچىسى باشلىقىغا
ئېيتىپ نۇزۇگۇمنى يامۇلنىڭ ئىچكىرىسىدىكى قاراڭغۇ ئۆي-
لەرنىڭ بىرىگە يۆتكىگۈزۈۋەتتى .

نۇزۇگۇمنىڭ يامۇلغا سولانغىنىغا توپتوغرا سەكسەن
ئىككى كۈن بولغاندا داۋگۇڭ خانىدىن جاۋاب خەت يېتىپ
كەلدى . شۇ كۈنى يامۇل خىزمەتچىلىرى نۇزۇگۇمغا تاماق
ئەكىرىشنىڭ ئورنىغا :

— سېنى ئۆلۈم جازاسىغا بۇيرۇپتۇ . تەييارلىقىڭنى قى-
لىۋەر ، — دەپ ئۇقتۇردى .

ئىلگىرى نۇزۇگۇم بىلەن بەكمۇ قوپال مۇئامىلە قىلىد-
شىدىغان يامۇل خىزمەتچىلىرى ئىچكىرىدىن كەلگەن بۇ خە-
ۋەرنى ئاڭلاپ ، گويا بۇ گۈزەلنىڭ ئۆلۈپ كېتىشىگە قىيماي-
ۋاتقان دەك ئۇنىڭغا ئىچى ئاغرىپ ، ھەرقايسىسى ھەرىياقتىن
خەيرخاھلىق بىلدۈرۈشكە باشلىدى .

— بىزدە نېمە گۇناھ دەيسەن ، بىزمۇ ساڭا ئوخشاشلا
خۇدانىڭ قۇللىرى . كۆزەت ، دەپدى ، كۆزەتتۇق . سېنى ياخ-
شى كۆزەتمەي قاچۇرۇپ قويساق ، سېنىڭ ئورنۇڭغا بىزنى
ئۆلتۈرىدۇ ، — دېيىشتى . بەزىلىرى :

— بىز خان جانابلىرىنى سېنىڭدەك گۈزەل خوتۇنغا مۇند-
داق قاتتىق ھۆكۈم چىقىرار دەپ ئويلىمىغان . مۇنداق بولا-
رىنى بىلگەن بولساق ، ئۆزىمىزنى ئۆلتۈرۈۋەتسىمۇ سېنى
ئاللىقاچان قاچۇرۇۋېتەتتۇق . ئەمدى ھېچبىر ئامال يوق .
ساڭا قاتتىق تەگكەن يەرلىمىز بولسا كەچۈر ، — دەيتتى .
ئۇلارنىڭ بۇ سۆزلىرىنى ئاڭلاپ نۇزۇگۇمنىڭ كۆڭلى
يۇمشاپ ، يامۇل خىزمىتىنى قىلىپ يۈرگەن بۇ چېرىكلەرگە

ئىچى ئاغرىپ قالدى .

— نېمىشقا رەنجىيمەن . سىلەرمۇ خوجاينىڭلارنىڭ قىل دېگىنىنى قىلىدىڭلار ، مەن پەقەت دۇنيادىكى تەقدىرنىڭ تەڭ-سىزلىكىگە رەنجىيمەن .

نۇزۇگۇمغا ئۆلۈم جازاسى بېرىلگەنلىكى توغرىسىدا ئاڭ-لىمىغان خەۋىرىنى يەتكۈزگەن يامۇل خىزمەتچىسى «بۇ خوتۇن دەھشەتلىك خەۋەرنى ئاڭلىسا ھوشىدىن كېتىپ يىقىلىپ چۈ-شەرمىكىن» دەپ ئويلىنىۋىدى ، لېكىن ئۇ بۇ خەۋەرگە پىسەنت قىلماي تېخىمۇ كۆڭۈللۈك سۆزلەۋاتقىنىنى كۆرۈپ ، ئايال-نىڭ كۈچلۈك ئىرادىسىگە قايىل بولدى ۋە ھەيران قالدى .

VII

ئۈستىگە تۆمۈر قەپەس ئورنىتىلغان ھارۋا كۈرە يامۇل-دىن چىقىپ ، شەھەر كوچىلىرىنى ئايلىنىپ ، ئېگىز دۆڭگە جايلاشقان مويتۇڭزا تەرەپكە قاراپ ماڭغاندا ئادەملەر ئۇنىڭ كەينىدىن دەريادەك ئاقتى . خەلق بېيجىڭدىكى داۋگۈاڭ خان-دىن نۇزۇگۇمنى ئۆلتۈرۈش ھەققىدە بۇيرۇق كەلگەنلىكىنى ئاڭلاپ تەۋرەپ كەتكەنىدى . خەلقنىڭ غۇلغۇلىسىدىن قورق-قان جياڭجۈن مويتۇڭزىغىچە بولغان ئارىلىقتىكى يولنىڭ ئىككى چېتىگە چېرىكلەرنى سەپلەش ، ئادەملەرنىڭ ھېچقاچا-سىسىنى مويتۇڭزا تەرەپكە يولاتماسلىق ھەققىدە مەخسۇس بۇيرۇق چۈشۈردى . شۇڭلاشقا ئادەملەرنىڭ كۆپچىلىكى كو-چىلارنىڭ دوقمۇشلىرىدىن نېرى ئۆتەلمەي توختاپ قېلىش-تى . نۇزۇگۇم كوچىلارنىڭ ئىككى چېتىدە ۋە دوقمۇشدا

توپلىشىپ ، ئىلگىرى ماڭالماي تۇرۇپ قالغان ئادەملەرنىڭ
ئۆز ئىسمىنى ئاتاڭ :

— نۇزۇگۇم ، قورقماڭ ، بىز ھەرقاچان سىز بىلەن بىلە-
ئە ، دەپ ۋارقىرىشىۋاتقىنىنى ئاڭلاپ ھاياجانلىنىپ ، رو-
ھى تېخىمۇ كۆتۈرۈلۈپ كەتتى . ئۇ ئۆزىنى ئۆلۈمگە ئەمەس ،
بەلكى خەلق بىلەن دىدارلىشىش ئۈچۈن كېتىپ بارغاندەك
ھېس قىلدى . دە ، ناخشا باشلىدى :

مويىتۇڭزىدا چاپقاندا
مەنمۇ ئۇندا ئۆلەرمەن .
موللىلارنىڭ سۆزىچە
ئەھلى شېھىت بولۇرمەن .

ئالدىمىزدا جاللاتلار
قىلىچىنى ئوينىتار .
مېنى ئۇشبۇ ئۆلۈمدىن
قانداق كىشى ئاجرىتار ؟ !

بۇ ناخشىلارنى ئاڭلىغان قۇرۇق قول خەلق بىرپەس
نېمە قىلىشىنى بىلمەي سەپ بولۇپ ، خۇددى تۆمۈر سىمدەك
قاتار تىزىلغان چېرىكلەرنىڭ قىلىچ - نەيزىلىرىگە مەيدىلىرى-
نى تىرىشىپ ، دەپى ئىچىگە چۈشكەندەك تۇرۇپ قېلىشتى .
بىر چاغدا توپنىڭ ئىچىدىكى ياشلاردىن بىرى :

— يارايسىز ، نۇزۇگۇم ! سىز ئۆلۈپ كەتسىڭىزمۇ لې-
كىن بىز بۇ جاسارىتىڭىزنى ئۇنتۇمايمىز ، سىز ئۈچۈن ئىن-
تىقام ئالىمىز ! — دەپ ئۈنلۈك توۋلىغاندا ئۇنىڭ كەينىدىن

ئاڭلانغان ۋاڭ - چوڭ ئەتراپنى چاڭ كەلتۈرۈۋەتتى .
 نۇزۇگۇمنى ئولتۇرغۇزغان ھارۋا موپتۇڭزىغا يېتىپ
 كەلدى . ئەمدى بايقى ۋارقىرىشقان ئاۋازلار يىراقتا قېلىپ ،
 بۇ يەرگە مانجۇ ، موڭغۇل چېرىكلىرى ۋە سولۇن نوپانلار-
 نىڭ ، شۇنىڭدەك بەزى خۇيزۇلارنىڭ ئاۋازلىرى ئاڭلىنىپ
 تۇراتتى . بەزى خۇيزۇلار ئەئۇزۇ ۋە بىسىملادىن باشلاپ
 قۇرئان سۈرىلىرىنى سوزۇپ - سوزۇپ ئوقۇيتتى .
 ھارۋىدىن چۈشۈرۈلگەن نۇزۇگۇمنى ئىككى چېرىك
 ھەيدەپ ماڭدى . نۇزۇگۇم قەتلىگاھقا يېقىنلىغاندا قارا كىيىم
 كىيگەن تۆت جالانىڭ قاتار تۇرغىنىنى كۆرۈپ ئىچىدە
 كەلسە شاھادەتنى ئوقۇشقا باشلىدى . بىر جالالت ئۇنىڭ
 قولىدىكى كوپىزنى ئېلىپ ، قەتلىگاھقا تېخىمۇ يېقىنراق
 ئەكەلدى . نۇزۇگۇم زۇلۇم بىلەن ئازابقا تولغان بۇ دۇنيانى
 يەنە بىر قېتىم كۆرۈۋالاي دېگەندەك ، ئېگىز ئۆسكەن دەرەخ-
 لەرگە كۆز تاشلىدى . ئاندىن بېشىنى كۆتۈرۈپ ئاسمانغا
 قارىدى . ئېگىز بوشلۇقتا قارا بۇلۇنقا ئوخشاش ئۇچۇپ يۈر-
 گەن قاغىلار تېخىچىلا ئايلىنىپ يۈرەتتى . نۇزۇگۇم ئەتراپتى-
 كى ئادەملەرگە نەزەر سالدى . ئۆزىدىن قىرىق - ئەللىك
 ماڭدام نېرىدىكى سۆگەت تۈۋىدە ئۆرە تۇرغان ، ساقال -
 بۇرۇتلىرى شالاڭ بىرنەچچە ئادەمنى كۆردى . ئۇلار كالىپۇك-
 لىرىنى سىدىرلىتىپ قىرائەت قىلماقتا ئىدى .
 نۇزۇگۇم نەچچە ۋاقىتلاردىن بېرى قولىدىن چۈشۈرمەي
 كېلىۋاتقان تەسۋىسنى يانچۇقىدىن ئالدى - دە ، يىپىنى
 ئۈزۈپ ، مونچاقلىرىنى ئالدىدىكى ئېگىز دۆڭگە چېچىۋەتتى .
 بۇرۇندىنلا ئادەم بالىسىنىڭ جېنىنى قىيىنماي ، قىلىچ
 بىلەن بىرلا ئۇرۇپ بېشىنى كېسىپ ، رەھمەتلىكنىڭ ساۋابى-

نى تاپمەن دەپ ئۆزىنىڭ بۇ ھۈنرى بىلەن پەخىزلىنىپ يۈرگەن جاللات بۇ قېتىم ئالدىدا تۇرغان نازۇك بەدەنلىك ئايالنىڭ ئۇزۇن ئىنچىكە بوينىنى كۆرۈپ ، نېمە ئۈچۈندۇر ، قولى تىترەپ كەتتى . ئۇ ھە دېگەندە بۇ ئاجىزنىڭ جېنىنى قىيىنماسلىق ئۈچۈن بوينىنىڭ قايسى يېرىگە قىلىچ ئۇرسام بولىدىكىن دېگەندەك بىرپەس قاراپ تۇرۇۋىدى ، كۆزلىرى تولىشىپ كەتتى . ئۇ پەقەت نۇزۇگۇمنىڭ ئالدىدىكى قىلىچ بىلەن ئولتۇرغان جاللاتنىڭ «ئادەمنىڭ جېنىنى قىيىنماي تېزىرەك بولساڭچۇ؟» دېگەندەك شەرەت قىلغىنىنى كۆرۈپ ، گويى ئۇ قىزنىڭ ئەمەس ، ئۆزىنىڭ بېشى چېپىلىۋاتقانداك ئۇنىنىڭ بارىچە ۋارقىرىدى - دە ، بارلىق كۈچى بىلەن ئۆد-كۈر قىلىچىنى ئىشقا سالدى . قىلىچ قاتتىق ئۈستىخانغا ئەمەس ، يۇمشاق بىر نەرسىگە تەگكەندەك گىرىتلا قىلىپ قالدى . ئادەتتىكىدەك يا بويۇنى كېسىلگەن ئادەمنىڭ ، يا باشقىلارنىڭ ۋارقىرىغان ئاۋازىمۇ ئاڭلانمىدى . جاللات مەن خاتالىشىپ قىلىچنى باشقا بىر نېمىگە ئۇرۇۋەتمىگەندىمەن دې-گەندەك كۆزىنى ئاچماي گۇمانلىنىپ تۇرغاندا ، ئادەملەر-نىڭ : «يا ئاللا ، ياپەرۋەردىگار !...» دېگەن سۆزلىرى بىلەن تەڭ ۋاڭ - چۇڭ كۆتۈرۈلۈپ كەتتى . شۇ چاغدىلا جاللات كۆزىنى ئېچىۋىدى ، نۇزۇگۇمنىڭ ئۇزۇن چاچقا ئورالغان بېشىنىڭ يەردە ياتقىنىنى ، ئۇنىڭ كېسىلگەن جايىدىن قان ئېقىۋاتقىنىنى كۆردى . ئۇ دەرھال قولىدىكى قىلىچنى بار كۈچى بىلەن بىر چەتكە تاشلىۋېتىپ ، مويىتۇڭزىدىن چىقىپ كەتتى . بۇ پاجىئەلىك ۋەقەگە قاراپ تۇرۇشقا تاقىتى يەتمى-گەن چېرىكلەر جاللاتنىڭ كەينىدىن ھۆكۈم ئىجرا قىلىندى ، دەپ چاپسانراق كېتىشكە ئالدىراشتى .

ئانچە ۋاقىت ئۆتمەي مويۇڭىزغا يۈگۈرۈشۈپ بېرىمەن.
تېنىڭ كەلگەن جامائەت نۇزۇگۈمىنىڭ يەردە ياتقان بېشىنى
تېنىڭ قوشۇپ تاغارغا سېلىپ بۇ يەردىن ئالدىراش ئەكەن.
تېنىڭ...

خاتىمە

يەنە باھار كېلىشى بىلەن كەتمەن تېغىنىڭ باغرىدىكى قىشچە ئاق قارغا پۈركىنىپ ياتقان يەرلەر يېشىل كىمخايقا ئورنىنى ئويغىنىشقا باشلىدى . پىيازلىق ساينىڭ ئەتراپىدا ئېچىلغان لەيلىقازاق ، چۇغلۇق ۋە باشقا گۈللەر بۇ ۋادىنى تېخىمۇ گۈزەل رەڭلەردە بويلاپ چىرايلىق قىلىۋەتكەنىدى . چوڭقۇر ساينىڭ ئىچىدىكى تاللىرى ، زىرىقلار ، ئۆرۈكلەر چېپ-چەكلەپ ، يوپۇرماق چىقىرىپ ، ئېسىل خۇش پۇراقلىرى بىلەن ئادەمنىڭ روھىنى كۆتۈرۈپ ، ئوي - پىكىرىنى قاناتلاندۇرۇپ . باھارنىڭ مۇشۇنداق گۈزەل كۈنلىرى تەڭرىتېغىدىكى ئىنتايىن ئىنتايىن ۋە قاپتاللىرىدىكى يېزىلارنىڭ يىگىت - قىزلىرى بۇ ئەتراپتىكى مۇقەددەس جاي بولۇپ ھېسابلىنىدىغان بۇ يەردىكى نۇزۇگۇم تۇرغان ئۆڭكۈرگە كېلىپ ، خەلقىمىزنىڭ قەھرىمان قىزىنى سېغىنىش بىلەن ئەسلەيدۇ . نۇزۇگۇم بۇنىڭدىن بىر يۈز ئاتمىش يىل ئىلگىرى مەنچىڭ خانىدانلىقى قىنىڭ زۇلۇمىغا بويسۇنماي قېچىپ ، مۆكۈنۈپ يۈرۈپ ، مۇشۇ ئۆڭكۈردىمۇ پاناھلانغانىدى . شۇنىڭ ئۈچۈن بولسا كېرەك ، بۇ ئەۋەننىڭ ئادەملىرى نۇزۇگۇمنى تېخىچە ئۆزلىرىدە

نىڭ ئارىسىدا يۈرگەندەك ھېس قىلىشىدۇ . ئۇنى ياد ئې-
تىپ ، ئۆڭكۈرنى زىيارەت قىلىپ ، ئۇنىڭ ئالدىدىكى سۇپىغا
گۈللەر قويدۇ ، كۆڭۈل سۆزلىرىنى يېزىپ قالدۇرىدۇ .
سايىنىڭ تېگىدە ئېقىۋاتقان تاغ سۈيىنىڭ بويىدىكى كۆك چى-
مەنلىكتە دۇتار ، تەمبۈر چېلىپ ، ناخشا ئېيتىپ نۇزۇگۇمنى
ئەسلەيدۇ . بۇ ئەتراپنىڭ كۆپىنى كۆرگەن بوۋايلىرى باھاردا
سەپ تۈزۈپ كېلىدىغان مەكتەپ ئوقۇغۇچىلىرىغا نۇزۇگۇم
ھەققىدە تەسىرلىك ھېكايىلەرنى سۆزلەپ بەرسە ، شائىرلار
شېئىر ئوقۇپ بېرىدۇ .

سولۇنلارنىڭ كەتمەن تېغى باغرىدىكى كەڭ سايىدىن نۇ-
زۇگۇمنىڭ پۇت - قولىنى باغلاپ تۇتۇپ كەتكىنىگە بىر
يېرىم ئەسىردىن ئوشۇق ۋاقىت بولغان بولسىمۇ ، ئۇنىڭ
ئۆڭكۈرى شۇ پېتىچە ساقلىنىپ تۇرماقتا . يىل ئۆتۈپ ،
ئېگىز تاغلار مۈكچىيىپ ئۇپراشقا باشلىسىمۇ ، تاشتىن -
تاشقا ئۈرۈلۈپ بۆلەكچىلا شاۋقۇن چىقىرىپ ئاقىدىغان تاغ
سۈيى ھېلىمۇ توختىماي ئاقماقتا . تالارغا قونۇۋېلىپ ، ئۈن-
لىرى پۈتۈپ كەتكۈچە توختىماي سايىرايدىغان بۇلبۇل ۋە
كاككۇكلارنىڭ ئاۋازى توختىمايدۇ . نۇزۇگۇمنىڭ شۇ چاغ-
لاردا ئېيتقان قوشاقلىرى ھېلىمۇ خۇددى تۈنۈگۈن ئېيتىل-
غاندەك ياغرىماقتا .

ياز كۈنلىرى يىراق - يىراقلاردىن ماشىنىلار بىلەن
كېلىپ بۇ ئۆڭكۈرنى زىيارەت قىلىدىغان ئادەملەرنىڭ ئايىغى
ئۈزۈلمەيدۇ . ئۇلار ماشىنىلىرىنى يىراقتىكى دۆڭنىڭ ئۈس-
تىدە قويۇپ قويۇپ ، ئۆزلىرى چوڭقۇر سايىدىكى مەخسۇس
ياسالغان پەلەمپەيلەر بىلەن چۈشۈپ ، ئۆڭكۈردىكى خاتىرە
تاختىغا يېزىلغان سۆزلەرنى ئوقۇپ ، نۇزۇگۇمنىڭ ھاياتى

بىلەن تونۇشىدۇ . ئۇلارغا خۇددى ھازىر مۇشۇ ئۆڭكۈردىن
بېشىغا قۇندۇز تۆپە ، ئۇچىسىغا ھال قىزىل ئۇزۇن چاپان
كىيگەن ، قۇندۇزدەك قارا چاچلىرى تېقىمىغا چۈشۈپ تۇردى .
دىغان زىلۋا بويلۇق نۇزۇگۇم چىقىپ كېلىدىغاندەكلا تۇيۇ .
لۇپ كېتىدۇ . ئەمما ئۆڭكۈر ئىچى جىمجىت ، سۇپىدىكى
تاشمۇ يېپىلىپ ، ئۇپراشقا باشلىدىغان . يىللار ئۆتۈپ ،
يامغۇر - يېشىنلاردا ئۆڭكۈرنىڭ توپىسى ئۇۋىلىپ چۈشۈپ ،
ئۇنىڭ ئاغزى ھاڭغىرقاي ئېچىلىپ قالغان بولسىمۇ ، ئەمما
ئالتە ئايغىچە ئۇيغۇر خەلقىنىڭ ئەزىز پەرزەنتىنى سولۇنلار .
نىڭ چېرىكلىرىدىن ، ئىت - بۆرىلەردىن ، ياۋاقۇشلاردىن ۋە
قىشنىڭ سوغۇقىدىن ساقلىغان بۇ ئۆڭكۈرنى تاۋاپ قىلغۇچى .
لار يىلدىن - يىلغا كۆپەيمەكتە .

ئىلى ۋادىسىدىكى ياشلار توي قىلغاندا ئالدى بىلەن
نۇزۇگۇم ئۆڭكۈرنى زىيارەت قىلىپ گۈلدەستىلەر قويىدۇ
ۋە نۇزۇگۇم بىلەن باقىغا ئوخشاش بىر - بىرىگە سادىق ،
پاك مۇھەببەتلىك بولۇش ھەققىدە ۋەدە بېرىشىدۇ . ئەسەرلەر
بويى باتۇرلۇقنىڭ ، چىن مۇھەببەتنىڭ ۋە ساداقەتلىكنىڭ
شاھىتى بولۇپ كېلىۋاتقان بۇ ئۆڭكۈر نۇزۇگۇم خاتىرىسىنى
ئەۋلادتىن - ئەۋلادقا ساقلىماقتا .

图书在版编目(CIP)数据

努祖姑木/图尔干·托呼台木著. —乌鲁木齐:新疆
青少年出版社, 2001. 6

ISBN 7-5371-3918-0

I. 努… II. 图… III. 长篇小说—中国—当代—
维吾尔语(中国少数民族语言)IV. I247.5

中国版本图书馆CIP数据核字(2001)第042781号

责任编辑: 艾尔肯·伊布拉音

责任校对: 阿布列孜·阿巴斯
迪里亚尔·吐尔逊

封面设计: 阿里甫·夏

努祖姑木(维吾尔文)

(历史长篇小说)

图尔干·托呼台木 著

吐尔逊买买提 转写

新疆青少年出版社出版

(乌鲁木齐市胜利路100号 邮编: 830001)

新疆新华书店发行

乌鲁木齐福利印刷厂印刷

850×1168毫米 32开本 13.625印张

2001年10月第1版 2001年10月第1次印刷

印数: 1—5000

ISBN7-5371-3918-0/1·1418 定价: 21.00元

如有印刷装订问题请直接同出版社调换